

THE
KASHI SANSKRIT SERIES

(HARIDĀS SANSKRIT GRANTHAMĀLĀ)

(Karmakānda Section No. 12)

NO. 118.



THE
Gobhilagr̥hyasūtra.

Edited with

AN ORIGINAL SANSKRIT COMMENTARY

By

M. M. Pandit Sri Māhānda Śhā Bākshi



PUBLISHED & SOLD BY

JAYA KRISHNADAS—HARIDAS GUPTA,

The Chowkhamba Sanskrit Series Office,

BENARES.

1936.

PUBLISHED BY
JAYA KRISHNA DAS HARIDAS GUPTA
The Chowkhamba Sanskrit Series Office.
B E N A R E S.

हरिदाससंस्कृतग्रन्थमालासमाख्य-

काशीसंस्कृतसीरिजिपुस्तकमालायाः

११८

कर्मकाण्डविभागे (१२) द्वादशं पुष्पम् ।



* श्रीः *

अथ-

गोभिलगृह्यसूत्रम्-

सामवेदिनाङ्गैथुमीयानां सर्वकर्मसाधारणविधिपुरस्सरमग्न्याधा-
नादि-नित्यनैमित्तिक-कर्मणां विवाहादिसमावर्त्तनान्तानां-
नित्यकाम्यानां दशकर्मणाञ्च विधायकम् ।

म. म. श्रीमुकुन्दशर्मणा

विरचितया भाष्याद्यनुसारिण्या "मृदुला"ऽऽख्यया व्याख्यया
समलङ्कृतम् ।



प्रकाशकः—

जयकृष्णदास हरिदास गुप्तः—

चौखम्बा संस्कृत सीरिजि आफिस,

बनारस सिटी ।

सं० १९९२ वै.

[सर्वेऽधिकाराः प्रकाशकेन स्वायत्तीकृताः ।]



प्राप्तिस्थानम्—

चौखम्बा संस्कृत पुस्तकालय

बनारस सिटी ।



गोभिलीयगृह्यसूत्रस्यभूमिका

समुपजोषमद्य मुद्रापयित्वा प्रकाश्यतेऽदःकौथुमीयानान्त्रैवर्णिकानां कृते म-
हर्षिणा (पारस्कराऽपरपर्याय-कात्यायन-पित्रा) श्रीमद्रोमिलाचार्येण प्रणीतं गृह्य-
(कल्प)सूत्रं, यत्र सर्वकर्मसाधारणविधिमुखेनाग्न्याधानप्रभृति-विवाहादि-दशक-
मान्तोभागः सपरिकरः प्रकाशितोऽस्ति । यद्यप्यत्र (गो० गृ०सूत्रे) अन्येऽपि-
विधय उपनिबद्धा महर्षिणा किन्तु तेऽस्मिन्नलसप्राये त्रैवर्णिकसमाजे क्रमेण
नामशेषतामापादिता इति पुरा महामहत्तकवीरेश्वरादिभिर्दशैव संस्कारविधयः
प्रामाणिकगृह्यसूत्रानुसारिणस्सामगानां वाजसनेयिनाञ्च कृते सुस्पष्टम्पद्धतिरूपेण
निर्माय प्रथिताः सन्ति । एष्वपि नित्या नामकरण-चूडाकरणो-पनयन विवाहा-
एव यथाकथञ्चिदनुष्ठेयन्ते, नापरे । येषाञ्चातीवावश्यकत्वं स्मृतिशास्त्रेषूपवणि-
तमस्ति ।

तथाहि-संस्काराएवात्रखलु सर्वेषां स्वरूपप्रतिपादका भवन्ति । यानन्तरा
अचेतनाअपि व्यवहार्या न भवन्ति किमुतचेतनाः । मानुषादिशरीराणि हि
शुक्रशोणितसम्बन्धात्पितृमातृतोभवन्ति संस्कारैरेव पूयन्ते । येषामेवहि ते-
(संस्कारा) भवन्ति त एव संस्कारोत्कर्षक्रमेण जात्युत्कर्षं भजन्ते । येषाञ्चते
न कथञ्चिदपि सन्ति त एवासंस्कृतजातयोऽस्पृश्या अच्छोपाश्चोच्यन्ते ।

तथाचाहस्म भगवान्मनुः—“वैदिकैः कर्मभिः पुण्यैर्निषेकादिर्द्विजन्मनाम् ।

कार्यः शरीरसंस्कारः पावनः प्रेत्य चेह च ॥”

इति । निषेकादिः गर्भाधानादिः । प्रेत्य-परलोके । इह-अस्मिँल्लोके ।

तथा—“गाव्भैर्होमैर्जातकर्म-चौल-मौञ्जीनिबन्धनैः ।

वैजिकङ्गाभिर्कञ्चैनोद्विजानामपमृज्यते ॥”

इति । गाव्भैर्-गर्भसंस्कारार्थः । होमशब्देऽत्र जहदजहल्लक्षणया कर्मविशे-
षोपलक्षकः । तेन गर्भाधानादेः परिग्रहः । वैजिकं-शुक्रश्लेषजम् । गार्भिकं-गर्भा-
शयस्थशोणितसम्बन्धजम् । एनः पापम् । अत्र यद्यपि पापक्षयरूपफलदर्शना-
त्सर्वेषां संस्काराणां काम्यत्वमेवायाति । तथापि चूडाकरणं नित्यम् । आव-
श्यक(१)शिषाधारणार्थत्वात् । नामकरणमपि नित्यम् आवश्यकाभिवादानादिक
र्मार्थत्वात्(२) । अत एव यथेचितकालाननुष्ठिते नामकरण-चूडाकरण-कर्मणी
उपनयनाव्यवहितपूर्वकालेऽनुतिष्ठन्ति शिष्टाः । उपनयनमपि तथा (नित्यम्)

(१) “विशिषोव्युपवीतश्च यत्कर्शति न तत्कृतम्” इति कात्यायनवचनात् ॥

(२) “अभिवादात्परं विप्रो ज्यायांसमभिवादन् । असौ नामाहमस्मीति स्वना-
म परिकीर्त्तयेत्” इति स्मरणात् । विप्र इत्युपलक्षणम् ।

“अत ऊर्ध्वम्पतन्त्येते सर्वकर्मबहिष्कृताः”

इति याज्ञकल्ष्येन गौणकालपर्यन्तमप्यनुपनीतेषु पातित्याभिधानात् विवाहोऽपि नित्यः । आवश्यक-सत्प्रजोत्पादनार्थत्वात् ।

“तस्मात्सर्वप्रयत्नेन कर्त्तव्योदारसंग्रहः”

इति देवलवचनात् । “दारान्सर्वप्रयत्नेन विशुद्धानुद्ग्रहेत्ततः”

इति कश्यपवचनाच्च । गर्भाधानादि तु न तथा । अतएवानावश्यकत्वान्नानु-
तिष्ठन्ति बहव इति मुरारिमिश्रादयः । अत्र गर्भाधानं क्षेत्रसंस्कारद्वारा-
अपत्यसंस्कारकम् । पात्रसंस्कारस्य प्रक्षालनादेस्तत्रस्थजलादिसंस्कारकत्व-
वत् । पुंसवन-सीमन्तोन्नयने अपि तथा । स च क्षेत्रसंस्कारः प्रथमगर्भएव-
संपन्नश्चेन्नैतेषान्त्रयाणां प्रतिगर्भमावृत्तिः । आरम्भणीयान्यायात् ।

“सकृच्चसंस्कृता नारी सर्वगर्भेषु संस्कृता ।

ययंगर्भं प्रसूयन्ते स सर्वः संस्कृतोभवेत्”

इति हरीतवचनाच्च । पत्नीभेदे तु भवत्येव त्रयाणामावृत्तिः । “प्रधानावृत्तौ
गुणावृत्तिरिति”—तिन्यायात् । जातकर्म्मदिकन्तु न स्त्रीद्वाराऽपत्यसंस्कारकमिति
न तत्प्रत्यपत्यमावर्त्तते । अत्र याज्ञवल्क्यः—

“ब्रह्म-क्षत्रिय-विट्-शूद्रा वर्णास्त्वाद्यास्त्रयोद्विजाः ।

निषेकाद्याः श्मशानान्तास्तेषां वै मन्त्रतः क्रियाः”

मातुर्यदग्रे जायन्ते द्वितीयं मौखिवन्धनात् ।

ब्राह्मण-क्षत्रिय-विशस्तस्मादेते द्विजाः स्मृताः” ” इति ।

इमे च संस्काराः पुंसामिव स्त्रीणामपि चातुर्वर्ण्येषु नियमिता महर्षिभिः ।
केवलमेषु विवाह एव समन्त्रकोऽन्येसंस्कारा अमन्त्रका एव भवन्तीति—

“तूष्णीमेताः क्रियाः स्त्रीणां विवाहस्तु समन्त्रकः ।

इति स्मृत्योक्तम् । तूष्णीम्-अमन्त्रिकाः । एता-जातकर्म्मदिकाः । यस्वत्र
“निषेकाद्या” इति मुरारिमिश्रैरुक्तन्तदुक्तम् । जन्मतः पूर्वं स्त्रीत्वनिर्णयास-
म्भवात् ।

मनुः—“अमन्त्रिका तु कार्येयं स्त्रीणामावृद्दशेषतः ।

संस्कारार्थं शरीरस्य यथाकालं यथाक्रमम् ॥

वैवाहिकोविधिः स्त्रीणामौपनायनिकः स्मृतः ।

पतिसेवा गुरौ वासोगृहार्थोऽग्निपरिक्रिया” ॥

इति । औपनायनिकः । उपनयनकार्य—(प्राथम्यं-) कारी । स्त्रीणामुपन-
यनस्थाने विवाहएवेति यावत् । गुरुशुश्रूषणस्थाने-पतिसेवा । अग्निपरिचरण-
स्थाने गृहकार्यम् । एतेसंस्काराः शूद्राणाममन्त्रका भवन्ति । तथा च यमः

“शूद्रोऽप्येवं विधः कार्याविनामन्त्रेण संस्कृतः ।

न केन चित्समसृजच्छन्दसा तं प्रजापतिः ॥”

इति । एवंविधोऽदुष्टकर्म । यथोदितकर्मा च । “अशूद्राणामदुष्टकर्मणा-
मि”-ति आपस्तम्बेनोपनयने शूद्रपर्युदासात्तस्यामन्त्रकमप्युपनयनं निषि-
द्धम् । अत एव—

“तस्मादस्याधिकारोऽस्ति न वेदेषु न च स्मृतौ”

इति तस्य वेदाद्यध्ययननिषेधः ।

तथा—“विवाहमात्रस्कारं शूद्रोऽपि लभतां सदा ।”

इत्यत्र मात्रप्रहणाद्विशेषविहितव्यतिरिक्तनिवृत्तिरिति नोक्तवचनविरोधः ।

इदंवाक्यं विवाहे कन्यादानादिवाक्यसम्बन्धोभवति । संस्कारान्तरेषु च
लौकिकवैदिक-सर्वविधवाक्यनिवृत्तिरित्येतत्तात्पर्यकमित्यपरे वदन्ति ।

अथास्य प्रकाशने निदानम्

एकदा वर्त्तमानमिथिलेश-तात्पादा रहस्येतमर्थमस्माभिः सविनयं प्रबोधिता
यदेते संस्कारा नाधुना पठनपाठनक्रमेण समाहृता इति यथापुस्तकमधीतशास्त्रान्त-
रा अपि पौरोहित्यमनुतिष्ठन्ते “यथालिखितपाठक”-तया

“गीता-शीघ्री-शिरः कम्पी यथालिखितपाठकः ।

अनर्थज्ञोऽस्मकगणश्च बडुते पाठकाधमाः ॥”

इति पाणिनिशिक्षया पाठकाधमेषु परिगणिताः सन्तोयथावत्कर्मकारयितु-
मपारयन्तः पुरोहिता अपि पुरोऽहिताः प्रायोवृत्त्या सम्बोभुवति ततएव कर्मका-
ण्डग्रन्थपठनपाठनक्रमोऽभिनवौद्घाटितमुज्ज्वलपुरीयधर्मसमाजसंस्कृतमहा-
विद्यालये धर्म्य इति कृत्वा स्थापितश्चेद्भवति तदा महती धर्मोन्नतिः (धर्म्य-
कर्मज्ञानेन) सम्पादिता स्यादिति ।

एवमस्मदभ्यर्थनया लुप्तप्रचारस्यास्य (कर्मकाण्डग्रन्थपठनपाठनक्रमस्य)
सम्पाठनमुखेन राजकीयपरीक्षायामपि शास्त्रान्तरबहुपयोजयितुमावर्जितस्वान्तरु-
क्तास्मत्प्रभुवरैर्मिथिलामहीमहेन्द्रैः श्रीधर्मेश्वरसिंहवीरविक्रान्तैर्विहारोत्क-
लप्रान्तीयः सम्राड्वितीयप्रतिनिधिः सपुरस्कारान्तर्दार्थिकसाहायकदानेनानु-
कूलितः । ततश्चास्य श्रौत-स्मार्त्ता-गमऽऽभेदभिन्नस्य त्रिविधस्यापि कर्मकाण्डस्य
सर्वा अपि प्रथमादिका उपाध्यन्ताः परीक्षास्तेन तत्र महाविद्यालये कालेन प्रवर्त्तिताः

अथ तत्रोक्तविषयाध्यापनायोक्तप्रभुवरैरहमेव तत्र नियोजयितुमुपश्लोकिता-
ऽथानुमतश्च “गवर्निङ्गुवडी”-समाख्यसभया समलमकार्षमुक्ताध्यापनस्थानम् ।

अथ गते बहुतिथे काले विहारोत्कलप्रान्तीय-“संस्कृत-कौन्भेकेसन” सभायाः
सभ्येष्वन्यतमः संवृत्तः ।

अथ तत्र (सभायां) सभ्यैरनतिप्रचाराणां दुर्बोधानाञ्च कर्मकाण्डे
पाठ्यग्रन्थानां ससरलव्याख्यं प्राकाश्यमभिलष्यमाणानां प्राचीनानामध्ये

लाट्यायनीय-श्रौतसूत्रस्य तावज्ज्योतिऽष्टोमान्तभागस्य तत्प्रास्तुवन् । यत्रच पुरस्कारदानमपि यथानियमं सभायामुद्घोषितमाकर्ण्य प्रावर्त्तिषि तन्निर्माणे-
ऽन्तेवसङ्गिरभ्यर्थितः । सुसम्पाद्य च तां यथावकाशमग्निमे वर्षे तस्यां (पूर्वोक्त-
सभायां) समर्पितवान् । अथ यथाकालं सभ्यैः सुपरीक्षितायां तस्यां पादेन शत-
मुद्राः पारितोषिकन्तोलब्ध्वा काश्यां कृतनिवासायै दरभङ्गामहीमहेन्द्रस्य स्व-
र्वासि-श्रीमल्लक्ष्मीश्वरसिंहवीरविक्रान्तस्य ज्येष्ठायै धर्मपत्न्यै पूर्वं द्वादशवर्षाणि
यावत्संसेवितायै संचिप्त-तज्जीवनचरित्रवर्णनात्मकखण्डकाव्येन सह सादरं
समर्पितवान् । तावच्च काशिक-चौखम्बासंस्थानस्थित-विद्याविलासयन्त्रालयाध्यक्ष
द्वारा मुद्रापयित्वा परारि प्रकाशितवानस्मि । यत्रचसर्वोऽप्यधिकारः पुनर्मुद्रापणे
तस्माएव प्रतोऽस्ति ।

अथापरं सामगानां गृह्य-(कल्प-) सूत्रमप्येतत्प्राधान्येन चन्द्रकान्तभाष्य-
नारायणभाष्य-भवदेव-मुरारिमिश्र-तत्त्वकारादीनां व्याख्यानमवलम्ब्य स्वेपञ्च
व्याख्यया “मृदुलया” सह मुद्रापयितुमुपक्रान्तं प्रामाणिकैश्छन्दोगपरि-
शिष्ट-गद्यासाङ्ग-महादिभिः कातीयगोभिलीयै-रन्यैरपि वचनजातै-रुपबृंहितं मिथि-
लामहीमहेन्द्र-महाराजरुद्रसिंहस्य पौत्रपत्न्यै श्रीमज्जनेश्वरीदेव्यै संचिप्त-तज्जी-
वनचरित्रवर्णनात्मकखण्डकाव्येन सह सादरं समर्पितवांस्तामथैनां तेभ्यः का-
शिक-चौखम्बासंस्थानस्थित-विद्याविलास-यन्त्रालयाध्यक्षेभ्यः ससर्वाधिकारं सम-
र्पितवानस्मि ।

अचास्यैव परिशिष्टरूपेण गोभिलीयं श्राद्धकल्पमपि राजकीयेक्तपरीक्षायां
सन्निवेशितमिति तदपि महता यत्नेन सुसरलया दिशा भाष्याद्यनुसारिण्येक-
व्याख्यया संवलित-मनतिविस्तृतमुक्तवैश्यवरेभ्य एव मुद्रापयितुं समर्पितवानस्मि ।
यद्यप्यल्पीयसैव कालेनैतत्प्रकाशनानन्तरं मुद्रापयितुं प्रतिश्रुतवन्तः सन्तीति
सप्रमोदस्पाठकमहाभागेभ्य आवेदयामः ।

अथापरमप्येतदभ्यर्थयामहे ।

“मुद्राप्रमादजं दोषं दृष्टिदोषञ्च मामकम् ।

संशोध्य धीधनैरैतदुपयोज्यं स्वकर्मसु ॥ १ ॥

अथ च—

गच्छतः स्खलनं कापि सुपथिष्वपि स्यान्नृणाम् ।

हसन्त्यसावस्तत्र समादधति सज्जनाः ॥ २ ॥

इति सहृदयेोक्तमनुस्मृत्य विरमामो निरर्थकाद्विस्तरादिति शम् ॥



श्रीगणेशायनमः ।

अथ गोभिलीयगृह्यसूत्राणि-

- १ अथातो गृह्याकर्म्मण्युपदेक्ष्यामः ॥
- २ यज्ञोपवीतिनाऽऽचान्तोदकेन च कृत्यम् ॥
- ३ उदगयने पूर्वपक्षे पुण्येऽहनि प्रागावर्चनादहः कालं विद्यात् ॥
- ४ यथादेशश्च ॥
- ५ सर्वाण्येवान्वाहार्यवन्ति ॥
- ६ अपवर्गेऽभिरूपभोजनं यथाशक्ति ॥
- ७ ब्रह्मचारी वेदमधीत्यान्त्यां समिधमाधास्यन् ॥
- ८ जायाया वा पाणिज्जिघृक्षन् ॥
- ९ अनुगुप्ता अप आहृत्य प्रागुदकप्रवणं देशं समं वा परिसमुह्योपलिप्य मध्यतः प्राचीं लेखामुल्लिख्योदीचीञ्च संहतां पश्चात् । मध्ये प्राची-
स्तिस्र उल्लिख्याभ्युक्षेत् ॥
- १० लक्षणावृद्धेऽपि सर्वत्र ॥
- ११ भूर्भुवःस्वरित्यभिमुखमग्निं प्रणयन्ति ॥
- १२ प्रेते वा गृहपतौ परमेष्ठिकरणम् ॥
- १३ तथा तिथिनिक्षत्रपर्वसमवाये ॥
- १४ दर्शे वा पौर्णमासे वाऽग्निसमाधानङ्कुर्वीत ॥
- १५ वैश्यकुलाद्वाऽम्बरीषाद्वाऽग्निमाहृत्याभ्यादध्यात् ॥
- १६ अपि वा बहुयाजिन एवागाराद्ब्राह्मणस्य वा राजन्यस्य वा वैश्यस्य वा ॥
- १७ अपि वाऽन्यं मथित्वाऽभ्यादध्यात् ॥
- १८ पुण्यस्त्वेवाऽनर्धुको भवतीति ॥
- १९ यथाकामयेत तथा कुर्यात् ॥
- २० स यदेवान्त्यां समिधमादधाति जायाया वा पाणिज्जिघृक्षन् जु-
होति तमभिसंयच्छेत् ॥
- २१ स एवास्य गृह्योऽग्निर्भवति ॥
- २२ तेन वैवास्य प्रातराहुतिर्हुता भवति ॥
- २३ सायमाहुत्युपक्रम एवात ऊर्ध्वं गृह्येऽग्नौ होमो विधीयते ॥
- २४ पुरा प्रादुष्करणवेलायाः सायम्प्रातरनुगुप्ता अप आहरेत्परिचरणीयाः ॥
- २५ अपि वा सायम् ॥
- २६ अपि वा कुम्भाद्वा मणिकाद्वा गृह्णीयात् ॥

२७ पुरास्तमयादग्निं प्रादुष्कृत्यास्तमिते साथमाहुतिञ्जुहुयात् ॥
 २८ पुरोदयात्प्रातः प्रादुष्कृत्योदितेऽनुदिते वा प्रातराहुतिञ्जुहुयात् ॥

इति प्रथमप्रपाठकस्य प्रथमा कण्डिका ॥ १ ॥ १ ॥ * ॥

अथ द्वितीया कण्डिका—

- १ यज्ञोपवीतं कुरुते सूत्रं वस्त्रं वाऽपि वा कुशरज्जुमेव ॥
- २ दक्षिणं बाहुमुद्धृत्य शिरोऽवधाय सव्येऽसे प्रतिष्ठापयति, दक्षिणं कक्षमन्ववलम्बं भवत्येवं यज्ञोपवीती भवति ॥
- ३ सव्यं बाहुमुद्धृत्य शिरोऽवधाय दक्षिणेऽसे प्रतिष्ठापयति, सव्यङ्ग-क्षमन्ववलम्बं भवत्येवं प्राचीनावीती भवति ॥
- ४ पितृयज्ञेत्वेव प्राचीनावीति भवति ॥
- ५ उदगग्रेष्ठस्य प्रक्षाल्य पाणी पादौ चोपविश्य त्रिराचामेद्भिः प्रमृजोत ॥
- ६ पादावभ्युक्ष्य शिरोऽभ्युक्षेत् ॥
- ७ इन्द्रियाण्यद्भिः संस्पृशेत् ॥
- ८ अक्षिणी नासिके कर्णाविति ॥
- ९ यद्यन्मीमांस्यं स्यात्तत्तदद्भिः संस्पृशेत् ॥
- १० तत्रैतदाहुः ॥
- ११ नोपस्पृशेद्ब्रजन् ॥
- १२ न तिष्ठन् ॥
- १३ न विलोकयन् ॥
- १४ नाप्रणतः ॥
- १५ नाहुलोमिः ॥
- १६ नातीर्थेन ॥
- १७ न सशब्दम् ॥
- १८ नानवेक्षितम् ॥
- २० न बाह्यांसः ॥
- २१ नान्तरीयैकदेशस्य कल्पयित्वात्तरीयताम् ॥
- २२ नोष्णाभिः ॥
- २३ न सफेनाभिः ॥
- २४ न च सोपानत्कः क्वचित् ॥
- २५ कासक्तिकः ॥

२६ गले वद्धः ॥

२७ चरणौ न प्रसार्य च ॥

२८ अन्ततः प्रत्युपस्पृश्य शुचिर्भवति ॥

२९ हृदयस्पृशस्त्वेवाप आचामेत् ॥

३० उच्छिष्टोहैवातोऽन्यथा भवति ॥

३१ अथ प्रत्युपस्पर्शनानि ॥

३२ सुप्त्वा-भुक्त्वा-क्षुत्वा-स्नात्वा-पीत्वा-विपरिधाय च-रथ्यामाक्रम्य
श्मशानञ्चाचान्तः पुनराचामेत् ॥

इति प्रथम प्रपाठकस्य द्वितीया कण्डिका ॥ १ ॥ २ ॥ * ॥

अथ तृतीया कण्डिका—

१ अग्निमुपसमाधाय परिसमूह्य दक्षिणजान्वक्तो दक्षिणेनाग्निमदितेऽ-
नुमन्यस्वेत्युदकाञ्जलिं प्रसिञ्चेत् ॥

२ अनुमतेऽनुमन्यस्वेति पश्चात् ॥

३ सरस्वत्यनुमन्यस्वेत्युत्तरतः ॥

४ देवसवितः प्रसुवेति प्रदक्षिणमग्निं पर्युक्षेत् सकृद्वा त्रिर्वा ॥

५ पर्युक्षणान्तान्यतिहरन्नभिपर्युक्षन्हेमीयम् ॥

६ अथ हविष्यस्यान्नस्याग्नौ जुहुयात् कृतस्य वाऽकृतस्य वा ॥

७ अकृतञ्चेत्प्रक्षाल्य जुहुयात् प्रोदकङ्कृत्वा ॥

८ अथ यदि दधि-पयो-यवागूंवा, कंसेन वा चरुस्थाल्या वा ॥

९ अग्नये स्वाहेति पूर्वां, तूष्णीमेवोत्तरां मध्ये चैवापराजितायां दिशी-
ति सायम् ॥

१० अथ प्रातः-सूर्याय स्वाहेति पूर्वां, तूष्णीमेवोत्तरां मध्ये चैवापराजि-
तायान्दिशि ॥

११ समिधमाधायानुपर्युक्ष्य तथैवोदकाञ्जलीन्प्रसिञ्चेदन्वमंस्था इति
मन्त्रविशेषः ॥

१२ प्रदक्षिणमग्निं परिक्रम्यापां शेषं निनीय पूरयित्वा चमसं प्रतिष्ठाप्य
यथार्थम् ॥

१३ एवमत ऊर्ध्वङ्गुहोऽग्नौ जुहुयाद्वा हावयेद्वाऽऽजीवितावभृथात् ॥

१४ अथाप्युदाहरन्ति ॥

१५ कामं गृहोऽग्नौ पत्नी जुहुयात्सायं प्रातर्होमौ गृहाः पत्नी गृह्य एषोऽ-
ग्निर्भवतीति ॥

१६ निष्ठिते सायमासप्रातराशे भूतमिति प्रवाचयेत् ॥

१७ ऋतेऽभगया वाचा शुचिर्भूत्वा ॥

१८ प्रतिजपत्योमित्युच्चैस्तस्मै नमस्तन्मात्ता इत्युपांशु ॥

इति प्र० प्र० तृतीया कण्डिका ॥ १ ॥ ३ ॥ * ॥

अथ चतुर्थी कण्डिका—

१ अथ वाग्यतोबलीन्हरेत् ॥

२ भाषेतान्नसंसिद्धिमतिथिभिः कामं सम्भाषेत ॥

३ अथ हविष्यस्यान्नस्योद्धृत्य हविष्यैर्व्यञ्जनैरुपसिच्याग्नौ जुहुयात् तृ-
ष्णीपाणिनव ॥

४ प्राजापत्या पूर्वाऽऽहुतिर्भवति सौविष्टकृत्युत्तरा ॥

५ अथ बलीन्हरेत् बाह्यतोवाऽन्तर्वा सुभूर्मि कृत्वा ॥

६ सकृदपोनिनीय चतुर्धा बलिं निदध्यात् सकृदन्ततः परिषिञ्चेत् ॥

७ एकैकं वाऽनुनिधानमुभयतः परिषिञ्चेत् ॥

८ स यत्प्रथमं निदधाति स पार्थिवोबलिर्भवति । अथ यद्द्वितीयं स
वायव्यो यत्तृतीयं स वैश्वदेवो यच्चतुर्थं स प्राजापत्यः ॥

९ अथापरान्बलीन्हरेत् । उदधानस्य, मध्यमस्य द्वारस्याब्दैवतः प्रथमो-
बलिर्भवत्योषधिवनस्पतिभ्यो द्वितीय, आकाशाय तृतीयः ॥

१० अथापरं बलिं हरेत्-शयनं वाऽधिवर्चो वा स कामाय वा बलिर्भवति
मन्यवे वा ॥

११ अथ संस्तूपं स रक्षोजनेभ्यः ।

१२ अथैतद्वलिशेषमद्भिरभ्यासिच्यापसलवि दक्षिणा ननयेत्तत् पितृभ्यो
भवति ॥

१३ आसीन एवाग्नौ जुहुयात् ॥

१४ आसीनः पितृभ्यो दद्यात् यथोपपादमितरान् ॥

१५ स्वयन्त्वेवैतान्यावद्वसेद्बलीन्हरेत् ॥

१६ अपि वाऽन्योग्राहणः ॥

१७ दम्पती एव ॥

१८ इति गृहमेधिव्रतम् ॥

१९ स्त्री ह सायं प्रातः पुमानिति ॥

२० सर्वस्यत्वेवाऽन्नस्यतान्बलीन्हरेत्-पितृभ्यो वा स्वस्त्ययनस्य वाऽर्था-
र्थस्य वा ॥

२१ यन्नादेव निवर्त्तते ॥

- २२ यद्येकस्मिन्काले ब्रीहियवौ प्रक्रियेयाताम् अन्यतरस्य कृत्वा कृतं मन्येत ॥
- २३ यद्येकस्मिन्काले पुनः पुनरन्नं पच्येत सकृदेवैतद्वलितन्नं कुर्वीत ॥
- २४ यद्येकस्मिन्कुले बहुधान्नं पच्येत गृहपतिमहानसादेवैतद्वलितन्नं कुर्वीत ॥
- २५ यस्य त्वेषामग्रतः सिद्ध्येत् । नियुक्तमग्नौ कृत्वाऽग्रं ब्राह्मणाय दत्त्वा भुञ्जीत ॥
- २६ यस्यो जघन्यं भुञ्जीतैवेति ॥
- २७ अथाप्युदाहरन्ति ॥
- २८ एतस्यैव बलिहरणस्यान्ते कामं प्रब्रवीत भवति हैवास्य ॥
- २९ स्वयन्त्वेवासस्यं बलिं हरेत् । यवेभ्योऽध्याब्रीहिभ्यः, ब्रीहिभ्योऽध्या-
यवेभ्यः । स त्वासस्योनाम बलिर्भवति ॥
- ३० दीर्घायुर्हैव भवति ॥
- ३१ विश्राणिते फलीकरणानामाचामस्यापामिति बलिं हरेत् स रौद्रो-
भवति स रौद्रोभवति ॥

इति प्रथमप्र० चतुर्थी कण्डिका ॥ १ ॥ ४ ॥ * ॥

अथ पञ्चमी कण्डिका

- १ अथ दर्शपौर्णमासयोः ॥
- २ सन्ध्याम्पौर्णमासीमुपवसेत् ॥
- ३ उत्तरामित्येके ॥
- ४ अथ यदहश्चन्द्रमा न दृश्येत ताममावास्याम् ॥
- ५ पश्चान्ता उपवस्तव्याः पश्चादयोऽभियष्टव्याः ॥
- ६ आमाघास्येन हविषा पूर्वपक्षमभियजते पौर्णमासेनापरपक्षम् ॥
- ७ यः परमो विप्रकर्षः सूर्य्याचन्द्रमसोः सा पौर्णमासी, यः परमः सङ्कर्षः
सा अमावास्या ॥
- ८ यदहस्त्वेव चन्द्रमा न दृश्येत ताममावास्याङ्कुर्वीत ॥
- ९ दृश्यमानेऽप्येकदा गताध्वा भवति ॥
- १० त्रयः पौर्णमासी काला भवन्ति, सन्ध्यावाऽस्तमितोदया वोच्चैर्वा ॥
- ११ अथ यदहः पूर्णोभवति ॥
- १२ पृथगेवैतस्य ज्ञानस्याध्यायो भवति अधीयीत वा, तद्विद्ध्योवा प-
र्यागमयेत् ॥

- १३ अथ यदहर्षपवसथो भवति तदहः पूर्वाह्न एव प्रातराहुतिं हुत्वैतद्गनेः
स्थण्डिलङ्गोमयेन समन्तं पथ्यु पलिम्पति ॥
- १४ अथेध्मानुपकल्पयते, खादिरान्वा पालाशान्वा ॥
- १५ खादिरपालाशालाभे-विभीतक-तिल्वक-बाधक-नीप-निम्ब-राजवृ-
क्ष-शाल्मल्य-सरलु-दधित्य-कोविदार-श्लेष्मातक-वज्जं, सर्ववन-
स्पतीनामिध्मोयथार्थं स्यात् ॥
- १६ विशाखानि प्रतिलुनाः कुशा बर्हिः ॥
- १७ उपमूललुनाः पितृभ्यः ॥
- १८ तेषामलाभे-शुक-तृण-शर-शीर्ष्य-बल्वज-मुतव-नल-शुण्ठ-वज्जं,
सर्वतृणानि ॥
- १९ आज्यं स्थालीपाकीयान्नीहीन् वा यवान्वा चरुस्थालीं मेक्ष्णं स्रुव-
मनुगुप्ता अप इति ।
- २० यानि चानुकल्पमुदाहरिष्यामः ॥
- २१ न तदहः प्रसृज्येत् ॥
- २२ दूरादपि गृहानभ्येयात् ॥
- २३ अबहुवादी स्यात् ।
- २४ अन्यतस्तु धनं क्रीणीयात् विक्रीणीत् ॥
- २५ सत्यं विवदिषेत् ।
- २५ अथापराह्ण एवाप्लुत्यौपवसथिकन्दम्पती भुञ्जीयातां, यदेनयोः काम्यं
स्यात् सर्पिर्मिश्रं स्यात्कुशलेन ॥
- इति प्र-प्र-पञ्चमी कण्डिका ॥ १ ॥ ५ ॥*

अथ षष्ठी कण्डिका—

- १ मानतस्तद्व्योहोवाचाहुता वा एतस्य मानुष्याहुतिर्भवति य औपव-
सथिकन्नाशनाति ॥
- २ अनोश्चरो ह क्षोधुकोभवत्यकाम्योजनानां, पापवसीयसी हास्य
प्रजा भवति ॥
- ३ य औपवसथिकं भुङ्क्ते ईश्वरोह भवत्यक्षोधुकः काम्योजनानां वसी-
यसी हास्य प्रजा भवति ॥
- ४ तस्माद्यत्कामयेतौपवसथिकं भुञ्जीयाताम् ॥
- ५ अथ एवैतां रात्रिं शयीयाताम् ॥
- ६ तौ कलु जाग्रन्मिश्रावेवैतां रात्रिं बिहरेयातामितिहासमिध्मेण वा
केन चित्रा ॥

७ जुगुप्सेयातान्त्वेवाव्रत्येभ्यः कर्मभ्यः ॥

८ न प्रवसन्नुपसेदित्याहुः ॥

९ पत्न्या व्रतम्भवतीति ॥

१० यथा कामयेत तथा कुर्यात् ॥

११ एवमेवाहिताग्नेरप्युपवसथो भवति ॥

१२ यश्चाभ्नाथो विदध्यात् ॥

१३ अथ पूर्वाह्ण एव प्रातराहुतिं हुत्वाऽग्नेणाग्निं परिक्रम्य दक्षिणतोऽग्नेः प्रागग्रान्दर्भानास्तीर्थ्य ॥

१४ तेषां पुरस्तात्प्रत्यङ्मुखस्तिष्ठन्सव्यस्य पाणेरङ्कुष्ठेनोपकनिष्ठिकया चाङ्गुल्या ब्रह्मासनात्तृणमभिसङ्गृह्य दक्षिणापरमष्टमन्देशं निरस्यति “निरस्तः परावसुरि”ति ॥

१५ अप उपस्पृश्याथ ब्रह्मासन उपविशत्या“वसोः सद्ने सोदामी”ति ॥

१६ अग्निमभिमुखोवाग्यतः प्राञ्जलिरास्त आकर्मणः पर्यवसनात् ॥

१७ भाषेत यज्ञसंक्षिप्तिम् ॥

१८ नायज्ञियां वाचं वदेत् ॥

१९ यद्ययज्ञियां वाचं वदेत् वैष्णवीमृचं यजुर्वा जपेत् ॥

२० अपि वा नमोविष्णवे इति ब्रूयात् ॥

२१ यद्यु वा उभयञ्चिकीर्षेद्वौत्रञ्चैव ब्रह्मत्वञ्चैवैतेनैव कल्पेन जुत्रं वोक्त-
रासङ्गं वोदकमण्डलं दर्भवटुं वा ब्रह्मासने निधाय तेनैव प्रत्याव्रज्या-
थान्यच्चेष्टेत ॥

इति प्रथमप्र० षष्ठी कण्डिका ॥ १ ॥ ६ ॥ ॥

अथ सप्तमी कण्डिका —

१ अथोलुखलमुशले प्रक्षाल्य शूर्पञ्च पश्चादग्नेः प्रागग्रान्दर्भानास्तीर्थ्यो-
पसादयति ॥

२ अथ हविर्निर्वपति व्रीहीन् वा यवान् वा कण्ठसेन वा चरुस्था-
ल्या वा ॥

३ “अमुष्मै त्वा जुष्टं निर्वपामी”ति देवतानामादेशसकृत् त्रिस्तुष्णीम् ॥

४ अथ पश्चात्प्राङ्मुखोऽवहन्तुमुपक्रमेत, दक्षिणोत्तराभ्यां पाणिभ्याम् ॥

५ त्रिःफलीकृतास्तण्डुलान् त्रिर्देवेभ्यः प्रक्षालयेदित्याहुर्विर्मन्तुष्टेभ्यः,
सकृत् पितृभ्य इति ॥

६ पवित्रान्तर्हितांस्तण्डुलानावपेत् ॥

७ कुशलशृतमिव स्थालीपाकं श्रपयेत् प्रदक्षिणमुदायुवन ॥

- ८ शृतमभिघाद्योदगुद्वास्य प्रत्यभिघारयेत् ॥
 ९ अग्निमुपसमाधाय कुशैः समन्तं परिस्तृणुयात् । पुरस्तादक्षिणत
 उत्तरतः पश्चादिति ॥
 १० सर्वतस्त्रिवृतं पञ्चवृतं वा ॥
 ११ बहुलमयुग्मसंहतम् ॥
 १२ प्रागग्रैरग्रैर्मूलानिच्छादयन् ॥
 १३ पश्चाद्वाऽऽस्तोद्यं दक्षिणतः प्राङ्घ्रं प्रकर्षति तथोत्तरेण ॥
 १४ दक्षिणोत्तराण्यग्राणि कुर्यात् ॥
 १५ एष परिस्तरणन्यायः सर्वेष्वेवाहुतिमत्सु ॥
 १६ परिधीनप्येके कुर्वन्ति-शामीलान्पार्णान्वा ॥
 १७ उत्तरतोऽपां पूर्णः स्रुवः प्रणीता ॥
 १८ भावे न वा स्यादित्येके ॥
 १९ बर्हिषि स्थालीपाकमासाद्येध्नभ्याध्याज्यश्संस्कुरुते ॥
 २० सर्पिस्तैलं दधिपयोयवामुं वा ॥
 २१ तत एव बर्हिषः प्रादेशमात्रे पवित्रे कुरुते ॥
 २२ औषधिमन्तर्थाय च्छिनत्ति, न नखेन “पवित्रे स्थो वैष्णव्यावि”ति ॥
 २३ अथैने अद्भिरनुमार्ष्टि-“विष्णोर्मनसा पृतेस्थ” इति ॥
 २४ सम्पूयोत्पुनात्युदगग्राभ्यां पवित्राभ्याम् ॥
 २५ अङ्गुष्ठाभ्याञ्चोपकनिष्ठिकाभ्याञ्चाङ्गुलिभ्यामभिसंगृह्य प्राक्शस्त्रिरु-
 त्पुनाति-“देवस्त्वा सवितोत्पुनात्वच्छिद्रेण पवित्रेण वसोःसूर्यस्य
 रश्मिभिरिति सकृद्यजुषा द्विस्तृष्णीम् ॥
 २६ अथैने अद्भिरभ्युदयाग्नावप्युत्सृजेत् ॥
 २७ अथैतदाज्यमधिश्रित्योदगुद्वासयेत् ॥
 २८ एवमाज्यस्य संस्करणकल्पो भवतीति ॥

इति प्र० प्र० सप्तमी कण्डिका ॥ १ ॥ ७ ॥

अथ-अष्टमी-कण्डिका—

- १ पूर्वमाज्यमपरः स्थालीपाकः ॥
 २ पर्युदय स्थालीपाक आज्य आनीय मेक्षणेनोपघातश्चेतोमेवोपक्रमते ॥
 ३ युष्णुवा उपस्तीर्णाभिघारितञ्जुहुयात् आज्यभागावेव प्रथमौ जुहुयात्
 ४ चतुर्गृहीतमाज्यं गृहीत्वा पञ्चावसन्तु भृगूणाम् । “अग्नये स्वाहे”-
 त्युत्तरतः “सोमाय स्वाहे”ति दक्षिणतः प्राक्शो जुहुयात् ॥

- ५ अथ हविष उपस्तीर्यावद्यति ॥
 ६ मध्यात्पूर्वार्द्धाच्चतुरवत्तीचेद्भवति ॥
 ७ अभिघारयत्यवदानानि ॥
 ८ प्रत्यनक्त्यवदानस्थानान्ययातयामतायै ॥
 ९ अग्नये स्वाहेति मध्ये जुहुयात् ।
 १० सकृद्वा त्रिवैतेन कल्पेन ॥
 ११ अथ स्विष्टकृत उपस्तीर्यावद्यत्युत्तरार्द्धपूर्वार्द्धात्सकृदेव भूयिष्ठमवद्य
 द्विरभिघारयेत् ॥
 १२ यद्यु पञ्चावत्ती स्याद्विवरुपस्तीर्यावदाय द्विरभिघारयेत् ॥
 १३ न प्रत्यनक्त्यवदानस्थानम् यातयामतायै ॥
 १४ अग्नये स्विष्टकृते स्वाहेत्युत्तरार्द्धपूर्वार्द्धे जुहुयात् ॥
 १५ महाव्याहृतिभिराज्येनाभिजुहुयात् ॥
 १६ प्राक् स्विष्टकृत आवापः ॥
 १७ गणेष्वेकं परिसमूहनमिध्मेवर्हिः पर्युक्ताणामाज्यमाज्यभागौ च ॥
 १८ सर्वेभ्यः समवदाय सकृदेव सौविष्टकृतं जुहोति ॥
 १९ हुत्वैतन्मेक्षणमनुप्रहरेत् ॥
 २० प्रक्षाल्य वैनेन (उद्धृत्य) भुञ्जीत ॥
 २१ न स्रुवमनुप्रहरेदित्येक आहुः ॥
 २२ आग्नेय एवानाहिताग्नेरुभयोर्दशपूर्णमासयोः स्थालीपाकः स्यात् ॥
 २३ आग्नेयो वाऽग्नीषोमीयोवाऽऽहिताग्नेः पौर्णमास्याम् ॥
 २४ ऐन्द्रोवैन्द्राग्नोवा माहेन्द्रोवाऽमावास्यायाम् ॥
 २५ अपिवाऽऽहिताग्नेरप्युभयोर्दशपूर्णमासयोरग्नेय एव स्यात् ॥
 २६ समिदाघायानुपर्युक्ष्य यज्ञवास्तु करोति ॥
 २७ तत एव वर्हिषः कुशमुष्टिमादायाज्ये वा हविषि वा त्रिरवद्व्याद-
 प्राणि मध्यानि मूलानि “त्यक्तं रिहाणा व्यन्तु वय” इति ॥
 २८ अथैनमद्भिरभ्युक्ष्याग्नावर्त्य जपेत् “यः पशूनामधिपतीरुद्रस्तन्तिचरो-
 वृषा पशून्स्माकं माहिसीरेतदस्तु हुतन्तव स्वाहे”ति ॥
 २९ एतद्यज्ञवास्वित्याचक्षते ॥

इति प्र० प्र० अष्टमी कण्डिका ॥ १ ॥ ८ ॥

अथ-नवमी-कण्डिका—

- १ अथैतद्धविरुच्छिष्टमुदगुद्रास्योद्धृत्य ब्रह्मणे प्रयच्छेत् ॥
 २ तं तितर्पयिषेत् ॥

- ३ “ब्राह्मणस्य तृप्तिमनुत्प्यामी”ति ह यज्ञस्य वेदयन्ते ॥
 ४ अथ यदस्यान्यदन्नमुपसिद्धं स्यात् ॥
 ५ अथ ब्राह्मणान्भक्तोपेप्सेत् ॥
 ६ पूर्णपात्रोदक्षिणा तं ब्रह्मणे दद्यात् ॥
 ७ कर्णसं चमसं वाऽन्नस्य पूरयित्वा कृतस्य वाऽकृतस्य वाऽपि वा
 फलानामेवैतं पूर्णपात्रमित्याचक्षते ॥
 ८ ब्रह्मैवैक ऋत्विक् ॥
 ९ पाकयज्ञेषु स्वयं होता भवतीति ॥
 १० पूर्णपात्रोऽवमः पाकयज्ञानां दक्षिणा ॥
 ११ अपरिमितम्पराद्धर्मम् ॥
 १२ अपि ह सुदाः पैजवन ऐन्द्राग्नेन स्थालीपाकेनेष्टु शतं सहस्राणि ददौ ॥
 १३ अथ यदि गृह्येऽग्नौ सायं प्रातर्होमयोर्वा दर्शपूर्णमासयोर्वा हव्यं वा
 होतारं वा नाधिगच्छेत् कथं कुर्यादिति ? ॥
 १४ आसायमाहुतेः प्रातराहुतिर्नात्येत्याऽऽप्रातराहुतेः सायमाहुतिरामा-
 वास्याथाः पौर्णमासं नात्येत्यापूर्णमास्या आमावास्यम् ॥
 १५ एतेनैवावकाशेन हव्यं वा होतारं वा लिप्सेत् ॥
 १६ अपि वा यज्ञियानामेवौषधिवनस्पतीनां फलानि वा पलाशानि वा
 श्रपयित्वा जुहुयात् ॥
 १७ अप्यप एवान्ततो जुहुयादिति ह स्माह पाकयज्ञ ऐङ्गोहुतं ह्येव ॥
 १८ अहुतस्य प्रायश्चित्तं भवतीति ॥
 १९ नाव्रतो ब्राह्मणः स्यादिति ॥
 २० अथाप्युदाहरन्ति ॥
 २१ यावन्न हूयेताभोजनेनैव तावत्सन्तनुयात् ॥
 २२ अथ यदाधिगच्छेत् प्रतिजुहुयात् ॥
 २३ एवमस्य व्रतं सन्ततं भवतीति ॥
 २४ एषोऽत ऊर्ध्वं ऐहविराहुतिषु न्यायः ॥
 २५ मन्त्रान्ते स्वाहाकारः ॥
 २६ आज्याहुतिर्वाज्यमेव संप्रस्कृत्योपघातं जुहुयात् नाज्यभागौ न
 स्विष्टकृत ॥
 २७ आज्याहुतिर्धनादेशे पुरस्तादोपरिष्ठाच्च महाव्याहुतिभिर्होमः ॥
 २८ यथा पाणिग्रहणे तथा चूडाकरणे चोपनयने गोदाने च ॥
 २९ अपवृत्ते कर्मणि वामदेक्ष्यगान्देशान्त्वर्थं शान्त्यर्थम् ॥

इति प्र० प्र० नवमी कण्डिका ॥ १ ॥ ९ ॥

समाप्तश्च प्रथमः प्रपाठकः ॥*

अथ द्वितीयप्रपाठके प्रथमा कण्डिका —

- १ पुण्ये नक्षत्रे दारान्कुर्वीत ॥
- २ लक्षणप्रशस्तान्कुशलेन ॥
- ३ तदलाभे पिएडान् ॥
- ४ वेद्याः सीताया हृदाद्गोष्ठाच्चतुष्पथादादेवनादादहनादीरिणात् ॥
- ५ सर्वेभ्यः सम्भार्यं नवमम् ॥
- ६ समान् कृतलक्षणान् ॥
- ७ पाणावाधाय कुमार्या उपनामये—“दूतमेवप्रथममृतं नात्येति कश्चनर्त-
इयं पृथिवी श्रिता सर्वमिदमसौ भूयादि”ति तस्या नाम गृहीत्वैषा-
मेकं गृहाणेति ब्रूयात् ॥
- ८ पूर्वेषाञ्चतुर्णाङ्गुलान्तोमुपयच्छेत् ॥
- ९ सम्भार्यमपीत्येके ॥
- १० क्लोतकैर्यवैर्मर्षैर्वाऽऽप्लुताश्सुहृत्सुरोत्तमेन सशरीरां त्रिर्मूर्धन्य-
भिषिञ्चेत्—“काम वेद ते नाम मदेनामासी”ति समानयामुमिति
पतिनामगृहीयात्—स्वाहाकारान्ताभिरुपस्थमुत्तराभ्यां प्लावयेत् ।
- ११ ज्ञातिकर्मैतत् ।
- १२ पाणिग्रहणे पुरस्ताच्छ्रालाया अग्निरुपसमाहितोभवति ॥
- १३ अथ जन्मनामकेो ध्रुवाणामपां कलशं पूरयित्वा सहोदकुम्भः प्रावृते
वान्यतोऽग्नेर्णाग्निं परिक्रम्य दक्षिणत उदङ्मुखोऽवतिष्ठते ॥
- १४ प्राजनेनान्यः ॥
- १५ शमीपलाशमिश्रांश्च लाजांश्चतुरङ्गलिमात्रान् शूर्पेणोपसादयन्ति ।
पश्चादग्नेः ॥
- १६ द्रुपत्पुत्रञ्च ॥
- १७ अथ यस्याः पाणिं ग्रहीष्यन्भवति सशिरस्का साऽऽप्लुता भवति ॥
- १८ अहतेन वसनेन पतिः परिदृश्यात् “यामकृन्तन्” एतयर्क्षा“परिधत्त
धत्त बाससे”ति च ॥
- १९ प्रावृतां यन्नोपवीतिनीमभ्युदानयन् जपेत् “सोमोऽऽददन्नधर्षायेति” ॥
- २० पश्चादग्नेः संवेष्टितङ्कटमेवं जातीयं वान्यत् पद्मं प्रवर्तयन्तीं वा-
चयेत्—“प्रमे पतियानः पन्थाः कल्पतामि”ति ॥
- २१ स्वयं जपेदजपन्त्यां “प्रास्या” इति ॥
- २२ वर्हिषोऽन्तं कटान्तं प्रापयेत् ॥
- २३ पूर्वं कटान्ते दक्षिणतः पाणिग्राहस्योपविशति ॥
- २४ दक्षिणेन पाणिना दक्षिणमभिसमन्वारब्धायाः षडाज्याहुतीर्जुहो-

ति-“अग्निरेतु प्रथम” इत्येतत्प्रभृतिभिः ॥

२५ महाव्याहृतिभिश्च पृथक् ॥

२६ समस्ताभिश्चतुर्थीम् ॥

इति द्वितीयपाठकस्य प्रथमा कण्डिका ॥ २ ॥ १ ॥

अथ द्वितीया कण्डिका—

१ हुत्वोपोत्तिष्ठतः ॥

२ अनुपृष्टं पतिः परिक्रम्य दक्षित उदुङ्मुखोऽवतिष्ठते । वध्वञ्जलिं गृहीत्वा ॥

३ पूर्वा माता लाजानादाय भ्राता वा वधूमाक्रामयेदश्मानं दक्षिणेन प्रपदेन ॥

४ पाणिग्राहो जपति “इममश्मानमारोहे”ति ॥

५ सकृत्सङ्गृहीतं लाजानामञ्जलिं भ्राता वध्वञ्जलावावपति ॥

६ तं सोपस्तीर्णाभिग्राहितमग्नौ गुहोत्यविच्छन्दत्यञ्जलिं “इयं नार्यु-
पब्रूत” इति ॥

७ “अर्यमणन्तु देवं” “पूषणमि” त्युत्तरयोः ॥

८ हुते पतिर्यथेतं परिव्रज्य प्रदक्षिणमग्निं परिणयति मन्त्रवान्वा ब्राह्मणः
“कन्यलापितृभ्य” इति ॥

९ परिणीता तथैवावतिष्ठते तथाऽऽक्रामति, तथा जपति तथाऽऽवपति
तथा जुहोति ॥

१० पक्षं त्रिः ॥

११ शूपण शेषमग्नावोप्य प्रागुदीचीमभ्युत्क्रामय“न्येकमिष” इति ॥

१२ दक्षिणेन प्रक्रम्य सव्येनानुक्रामेत् ॥

१३ “मा सव्येन दक्षिणमतिक्रामे”ति ब्रूयात् ॥

१४ ईक्षकान्प्रतिमन्त्रयेत् “सुमङ्गलीरियं वधू” रिति ॥

१५ अपरेणाग्निमौदकोऽनुसंव्रज्य पाणिग्राहं मूर्द्धदेशेऽवसिञ्चति, तथेतरां
“समञ्जस्त्वि”त्येतयर्चा ॥

१६ अवसिकायाः सव्येन पाणिनाऽञ्जलिमुपोद्गृह्य दक्षिणेन पाणिना
दक्षिणं पाणिं साकुष्ठमुत्तानं गृहीत्वैताः षट् पाणिग्रहणीया जपति
“गृभ्णामित” इति ॥

१७ समाप्तासूत्रहन्ति ॥ * ॥

इति द्वितीयपाठकस्य द्वितीया कण्डिका ॥ २ ॥ ३ ॥

अथ तृतीया कण्डिका —

- १ प्रागुदीच्यान्दिशि यद्ब्राणकुलमभिरूपम् ।
- २ तत्राग्निरूपसमाहितोभवति ॥
- ३ अपरेणाग्निमानदुहं रोहितश्चर्मं प्राग्ग्रीवमुत्तरलोमास्तोर्णम्भवति ॥
- ४ तस्मिन्नेनां वाग्यतामुपवेशयन्ति ॥
- ५ सा खलवास्त एवानक्षत्रदर्शनात् ॥
- ६ प्रोक्ते नक्षत्रे षडाज्याहुतीर्जुहोति 'लेखासन्धिष्वि'त्येतत्प्रभृतिभिः ॥
- ७ आहुतेराहुतेस्तु सम्पातं मूर्धनि बध्वा अवनयेत् ॥
- ८ हुत्वोपोत्थायोपनिष्कम्य ध्रुवन्दर्शयति ।
- ९ "ध्रुवमसि ध्रुवाहम्पतिकुले भूयासममुष्यासावि"ति पतिनाम गृह्णी-
यादात्मनश्च ।
- १० अरुन्धतीञ्च ॥
- ११ "रुद्धाहमस्मी"त्येवमेव ॥
- १२ अथेनामनुमन्त्रयते "ध्रुवाद्यौरि"त्येतयर्चा ॥
- १३ अनुमन्त्रिता गुरुं गोत्रेणाभिवादयते ॥
- १४ सोऽस्या (वाग्) विसर्गः ॥
- १५ तावुभौ तत्प्रभृति त्रिरात्रमक्षारलवणाशिनौ ब्रह्मचारिणौ सह शयी-
याताम् ॥
- १६ अत्रार्च्यमित्याहुः ॥
- १७ आगतेष्वित्येके ॥
- १८ हविष्यमन्नं प्रथमं परिजपितं भुञ्जीत ॥
- १९ श्वोभूते वा समशनीयं स्थालोपाकं कुर्वत ॥
- २० तस्य देवता अग्निः प्रजापतिर्विश्वेदेवा अनुमतिरिति ॥
- २१ उद्धृत्यस्थालोपाकं व्यूह्यैकदेशं पाणिनाऽभिमृशेत् "अन्नपाशेन
मणिने"ति ॥
- २२ भुक्कोच्छिष्टं बध्वै प्रदाय यथार्थम् ॥ गौर्दक्षिणा ॥
इति द्वि० तृतीया कण्डिका ॥ १ ॥ ३ ॥ * ॥

अथ चतुर्थी कण्डिका—

- १ यानमारोहन्त्यां "सुकिं सुकं शाल्मलिमि"त्येतामृचं जपेत् ॥
- २ अध्वनि चतुष्पथान्प्रतिमन्त्रयते नदीश्च विषमाणि च महावृक्षान्
श्मशानञ्च "मा बिदन् परिपन्थिन" इति ॥

- ३ अक्षभङ्गे नद्धविमोक्षे यानविपर्यासेऽन्यासु चापस्तु यमेवाग्निं हरन्ति
तमेवोपसमाधाय व्याहृतिभिर्हुत्वाऽन्यद्द्रव्यमाहृत्य “यस्मृते चिद-
भिधिषः” इत्याज्यशेषेणामिव्यञ्जेत् ॥
- ४ वामदेव्यं गीत्वाऽऽरोहेत् ॥
- ५ प्राप्तेषु वामदेव्यम् ॥
- ६ गृहागतायां पतिपुत्रशीलसम्पन्ना ब्राह्मणयोऽवरोऽप्यानहुहे चर्मणि
उपवेशयन्ति “इहगावः प्रजायद्ध्वमिति ॥
- ७ तस्थाः कुमारमुपस्थ मादध्युः ॥
- ८ तस्मै शकलोऽनञ्जलावावपेयुः ॥
- ९ फलानि वा ॥
- १० उत्थाप्य कुमारं ध्रुवा आज्याहुतीर्जुहोत्यष्टा “विहधृतिरिति”ति ॥
- ११ समाप्तासु समिधमाधाय यथावयसं गुरुन्गोत्रेणाभिवाद्य मथार्थम् ॥
इति द्वि० प्र० च० कण्डिका ॥ २ ॥ ४ ॥ * ॥

अथ पञ्चमी कण्डिका

- १ अथातश्चतुर्थीकर्म ॥
- २ अग्निमुपसमाधाय प्रायश्चित्ताज्याहुतीर्जुहोति “अग्ने प्रायश्चित्त”
इति चतुः ॥
- २ अग्नेः स्थाने वायुचन्द्रसूर्याः ॥
- ४ समस्य पञ्चमीं बहुवद्वा ॥
- ५ आहुतेराहुतेस्तु सम्पातमुदपात्रेऽवनयेत् ॥
- ६ तेनैनाष्ट्रं सकेशनखामभ्यज्य ह्रासयित्वाऽऽप्लावयन्ति ॥
- ७ ऊर्ध्वन्त्रिरात्रात्सम्भव इत्येके ॥
- ८ यदर्चुर्मती भवत्युपरतशोणिता तदा सम्भवकालः ॥
- ९ दक्षिणेन पाणिनोपस्थमभिसृशेद् “विष्णुर्योनिं कल्पयत्वि”त्येतयर्चा
“गर्भंभेहि शिनीवाली” ति च ॥
- १० समाप्यर्चौ सम्भवतः ॥
इतिद्वि०पञ्चमी कण्डिका ॥ २ ॥ ५ ॥

अथ षष्ठी कण्डिका—

- १ तृतीयस्य गर्भमासस्यादिसदेशे पुंस्सवनस्य कालः ॥
- २ प्रातः सशिरस्काऽऽप्लुतोदगम्रेषु दर्भेषु—, पश्चादग्नेरुदगम्रेषु दर्भेषु
प्राच्युपविशति ॥

३ पश्चात्पतिरवस्थाय दक्षिणेन पाणिना दक्षिणमङ्गलमन्ववमृश्यान्त-
र्हितं नाभिदेशमभिमृशेत् । “पुमाङ्गसौ मित्रावरुणावि”त्येतयर्चा ॥

४ अथ यथार्थम् ॥

५ अथाऽपरम् ॥

६ प्रागुदोच्यान्दिशि न्यगोधशुक्लामुभयतः कलामल्लामामकृमिपरिस्-
प्तां त्रिःसप्तैर्यवैर्मात्रैर्वा परिक्रीयात्थापयेत् ॥

७ “यद्यसि सौमी सोमाय त्वा राज्ञे परिक्रीणामि, यद्यसि वारुणी वरु-
णायत्वा राज्ञे परिक्रीणामि, यद्यसि वसुभ्यो वसुभ्यस्त्वा परि-
क्रीणामि, यद्यसि रुद्रेभ्यो रुद्रेभ्यस्त्वा परिक्रीणामि, यद्यस्यादित्येभ्य
आदित्येभ्यस्त्वा परिक्रीणामि, यद्यसि मरुद्भ्यो मरुद्भ्यस्त्वा परि-
क्रीणामि, यद्यसि विश्वेभ्यो देवेभ्यो विश्वेभ्यो देवेभ्यस्त्वा परिक्रीणामि ॥

८ “ओषधयः ! सुमनसोभूत्वाऽस्यां वीर्यं समाधत्तेयङ्कर्मकरिष्यतीत्यु”
स्थाप्य तृणैः परिधायाऽऽहृत्य वैहायसीं निदधात् ॥

९ दृषदं प्रक्षाल्य ब्रह्मचारी व्रतवती वा ब्रह्मबन्धूः कुमारी वाऽप्रत्याह-
रन्ती पिनष्टि ॥

१० प्रातः सशिरस्काऽऽप्लुतोदगग्रेषु दर्धेषु, पश्चादग्नेरुदगग्रेषु दर्धेषु
प्राक् शिराः संविशति ॥

११ यश्चात्पतिरवस्थाय दक्षिणस्य पाणेरङ्गुष्ठेनोपकनिष्ठिकया चाङ्गुल्या-
ऽभिसङ्गृह्य दक्षिणे नासिकास्रोतस्यवनयेत् । “पुमानग्निः पुमानि-
न्द्र” इत्येतयच्चर्चा ॥

१२ अथ यथार्थम् ॥

इति द्वि० प्र० षष्ठी कण्डिका ॥ २ ६ ॥

अथ सप्तमी कण्डिका—

१ अथ सीमन्तकरणप्रथमगर्भे ॥

२ चतुर्थे मासि षष्ठेऽष्टमे वा ॥

३ प्रातः सशिरस्काऽऽप्लुतोदगग्रेषु दर्धेषु, पश्चादग्नेरुदगग्रेषु दर्धेषु
प्राच्युपविशति ॥

४ पश्चात्पतिरवस्थाय युग्मन्तमौदुम्बरं शलाटुग्रसमाबध्नाति ।
“अयमुज्जोषतोवृक्ष” इति ॥

५ अथ सीमन्तमूर्ध्वन्नयति “भूरि”ति दर्भपिञ्जलीभिरेव प्रथमं, “भुव-
रि”ति द्वितीयं, “स्वरि”ति तृतीयम् ॥

६ अथ वीरतरेण “येनादितेरे” तयर्चा ॥

- ७ अथ पूर्णचात्रेण “राकामहमित्ये” तथर्चा ॥
 ८ त्रिश्वेतया च शलल्या “यास्ते राके सुमतय” इति ॥
 ९ कूसरः स्थालीपाक उत्तरघृतस्तमवेक्षयेत् ॥
 १० “किम्पश्यसी” त्युक्ता “प्रजामि”ति वाचयेत् ॥
 ११ तं सा स्वयम्भुज्जीत ॥
 १२ “वीरसूर्जीवसूर्जीवपत्नी”ति ब्राह्मण्यो माङ्गल्याभिर्वाग्भिरुपासीरन् ॥
 १३ अथ सौष्यन्तीहोमः ॥
 १४ प्रतिष्ठिते वस्तौ परिस्तीर्य्याग्निमाज्याहुती जुहोति “या तिरश्चो”
 त्येतयर्चा “विपश्चित्पुच्छमभरदि”ति च ॥
 १५ “पुमानयं जनिष्यतेऽसौ नामे”ति नामधेयं गृह्णाति ॥
 १६ यत्तद्गुह्यमेव भवति ॥
 १७ यदारमै कुमारं जातमाचक्षीरन्, ब्रूयात् “काङ्क्षत नाभिकृन्तनेन
 स्तनप्रतिधानेन च ॥
 १८ ब्रीहियवौ पेष्यत्तथैवाऽऽवृता यथा शुक्लाम् ॥
 १९ दक्षिणस्य पाणेरङ्गुष्ठेनोपकनिष्ठिकया चाङ्गुल्याऽभिसंगृह्य कुमारस्य
 जिह्वायां निर्मीष्टी-“यमाङ्गे”ति ॥
 २० तथैव मेघाजननं सर्पिःप्राशयेत् ॥
 २१ जातरूपेण वाऽऽदाय कुमारस्य मुखे जुहोति “मेघान्ते मित्रावरुणा-
 वि”त्येतयर्चा “सदसस्पतिमद्भुतमि”ति च ॥
 २२ कृन्तत नाभिमिति ब्रूयात्स्तनञ्च प्रतिधत्तेति ॥
 २३ अत ऊर्ध्वमसमालम्भनमादशरात्रात् ॥
 इति द्वितीयप्रपाठके सप्तमी कण्डिका ॥ २ ॥ ७ ॥

अथाष्टमी कण्डिका—

- १ जननाद्यस्तृतीयोज्यौत्सनस्तस्य तृतीयायां प्रातः सशिरस्कं कुमार-
 माप्लाव्यास्तमिते वीते लोहितिमन्यञ्जलिकृतः पितोपतिष्ठते ॥
 २ अथ माता शुचिना वसनेन कुमारमाच्छाद्य दक्षिणत उदञ्चं पित्रे
 प्रयच्छत्युदक्शिरसम् ॥
 ३ अनुपृष्ठं परिक्रम्योत्तरतोऽवतिष्ठते ॥
 ४ अथ जपति-“यत्ते सुसीम” इति । “यथायन्नप्रमीयेत पुत्रो जनिष्या-
 अघो”ति ॥
 ५ उदञ्चं मात्रे प्रदाय यथार्थम् ॥
 ६ अथ येऽत ऊर्ध्वं ज्यौत्सनाः प्रथमोद्दिष्ट एव तेषु पितोपतिष्ठतेऽपामञ्ज-

लिं पूरयित्वाऽभिमुखश्चन्द्रमसम् ॥

७ "यददश्चन्द्रमसी"ति सकृद्यजुषा द्विस्तूष्णीमुत्सृज्य यथार्थम् ॥

(अत ऊर्ध्वं ज्योत्स्नेष्वेतत्कर्मासंवत्सरम्)

८ जननाद्दशारात्रे व्युष्टे शतरात्रे सव्वत्सरे वा नामधेयकरणम् ॥

९ अथयस्तत्करिष्यन्भवति पश्चादग्नेरुदगग्रेषु दर्भेषु प्रादूभुपविशति ॥

१० अथमाता शुचिना वसनेन कुमारच्छाद्य दक्षिणत उदञ्चं कर्त्रे प्रयच्छत्युदकशिरसम् ॥

११ अनुपृष्ठं परिक्रम्योत्तरत उपविशत्युदगग्रेषु दर्भेषु ॥

१२ अथ जुहोति प्रजापतये धितये नक्षत्राय देवताया इति ।

१३ तस्य मुख्यान्प्राणान्संमृशन् "कोऽसि कतमोऽसी"त्येतं मन्त्रं जपति ।

१४ "आहूरुपत्थं मासं प्रविशासावि"त्यन्ते च मन्त्रस्य घोषवदाद्यन्तरस्तः स्थं दीर्घाभिनिष्ठानान्तं कृतं नाम दध्यात् ॥

१५ एतदतद्धितम् ॥

१६ अयुग दान्तं स्त्रीणाम् ॥

१७ मात्रे चैव प्रथमं नामधेयमाख्याय यथार्थम् ॥

१८ गौर्दक्षिणा ॥

१९ कुमारस्य मासि मासि सव्वत्सरे, साव्वत्सरिकेषु वा पर्बस्वर्गान्द्रौ द्यावापृथिवी विश्वान्देवाँश्च यजेत ॥

२० दैवतमिष्टा तिथिन्नक्षत्रञ्च यजेत ॥

२१ विप्रोऽप्य ज्येष्ठस्य पुत्रस्योभाभ्यां पाणिभ्यां मूर्धनं परिगृह्य जपेत् ।
यदा वा पिता म इति विद्यात् । उपेतस्य वा "ऽङ्गादङ्गात् सङ्-
स्रवसी"ति ॥

२२ "पशूनान्त्वा हिङ्गारेणामिजिघ्रामी"त्यमिजिघ्रथ यथार्थम् ॥

२३ एवमेवापरेषाम् ॥

२४ यथा ज्येष्ठस्यथोपलम्भं वा ॥

२५ स्त्रियास्तूष्णीं मूर्धन्यमिजिघ्रणं मूर्धन्यमिजिघ्रणम् ॥

इति द्वितीयप्रपाठकस्याष्टमी कण्डिका ॥ २ ॥ ८ ॥

अथ-नवमी-कण्डिका—

१ अथातस्तृतीये वर्षे चूडाकरणम् ॥

२ पुरस्ताच्छालाया उपलिप्तेऽग्निरुपसमाहितो भवति ॥

३ तत्रैतान्युपकल्पूतानि भवन्ति ।

४ एकविंशतिर्दूर्धर्भपिङ्गल्य उष्णोदककण्ठस औदुम्बरः क्षुर आदर्शो

वा क्षुरपाणिर्नापित इति दक्षिणतः ॥

५ आनडुहगोमयः कृसरः स्थालीपाको वृथापक्व इत्युत्तरतः ॥

६ ब्रीहियवैस्तिलमाषैरिति पृथक्पात्राणि पूरयित्वा पुरस्तादुपनिदध्युः ॥

६ कृसरोनापिताय सर्वबीजानि चेति ॥

८ अथ माता शुचिना वसनेन कुमारमाच्छाद्य पश्चादग्नेरुदग्रेषु दर्भेषु प्राच्युपविशति ॥

९ अथ यस्तत्करिष्यन्भवति पश्चात्प्राङ्भवतिष्ठते ॥

१० अथ जपत्या-“यमगात्सविता क्षुरेणे”ति सवितारम्भनसाऽऽध्याय-
नापितं प्रेक्षमाणः ॥

११ “उष्णेन पाय उदकेनैधौ”ति वायुं मनासाध्यायन् उष्णोदककण्ठं सं
प्रेक्षमाणः ॥

१२ दक्षिणेन पाणिना अप आदाय दक्षिणाङ्गपुष्णिकामुन्दति “आप
उन्दन्तु जीवस” इति ॥

१३ “विष्णोर्दृष्टोऽसी”ति औदुम्बरं क्षुरं प्रेक्षत आदर्शं वा ॥

१४ “ओषधे त्रायस्वैनमि”ति सप्त दर्भपिञ्जलीर्दक्षिणायां कपुष्णिका-
यामभिशिरोग्रा निदधाति ॥

१५ तां वामेन पाणिना निगृह्य दक्षिणेन पाणिनौदुम्बरं क्षुरं गृहीत्वा
(क्षुरमा)ऽऽदर्शं वा ऽभिनिदधाति “स्वधिते मैनश्हिंसीरि”ति ॥

१६ “येन पूषा बृहस्पतेरि”ति त्रिः प्राञ्चमोह’त्यप्रच्छिन्दन्सकृद्यजुषा
द्विस्तृष्णीम् ॥

१७ अथाऽऽयसेन प्राच्छिद्यानुडुहे गोमये निदधाति ।

१८ एतयैवाऽऽवृता कपुच्छलम् ॥

१९ एतयोत्तरां कपुष्णिकाम् ॥

२० उन्दनप्रभृत्येवाभिनिर्वर्त्तयेत् ॥

२१ उभाभ्याम्पाणिभ्याम्मुर्ध्वाभ्याम्परिगृह्य जपेत् ॥

२२ एतयैवावृता स्त्रियाः ॥

२३ तृष्णीम् ॥

२४ मन्त्रेण तु होमः ॥

२५ उदगग्नेरुत्सृप्य कुशलीकारयन्ति यथागोत्रकुलकल्पम् ॥

२६ आनडुहे गोमये केशान्कृत्वाऽऽरयश्कृत्वा निखनन्ति ॥

२७ स्तम्बे हैके निदधाति ।

२८ यथार्थम् ।

२९ गौर्दक्षिणा ॥

इति द्वि० प्र० नवमी कण्डिका ॥ ९ ॥

अथदशमी—

- १ गर्भार्ष्टमेषु ब्राह्मणमुपनयेत् ॥
- २ गर्भैकादशेषु राजन्यम् ॥
- ३ गर्भद्वादशेषु वैश्यम् ॥
- ४ आषोडशाद्वर्षाद्ब्राह्मणस्यानतीतः कालोभवत्याद्वाविंशत्क्षत्रि-
यस्याचतुर्विंशद्वा द्वैश्यस्य ॥
- ५ अत ऊर्ध्वं पतितसावित्रीका भवन्ति ।
- ६ नैतानुपनयेयुर्नाध्यापयेयुर्नैभिर्विवहेयुः ॥
- ७ यदहरुणैष्यन्माणवकोभवति प्रग एवैनं तदहर्भोजयन्ति कुशली-
कारयन्त्याप्लावयन्त्यलङ्कुर्वन्त्यहतेन वाससाऽऽच्छादयन्ति ॥
- ८ क्षौमशाणकार्पासौर्णान्येषां वसनानि ॥
- ९ ऐरण्यरौरवाजान्यजिनानि ॥
- १० मुञ्जकाशतामुन्यो रशनाः ।
- ११ पार्णवैल्वाश्वत्था दण्डाः ॥
- १२ क्षौमश्शाणं वा वसनं ब्राह्मणस्य, कार्पाशं क्षत्रियस्याऽऽविकं वै-
श्यस्य ॥
- १३ एतेनैवेतराणि द्रव्याणि व्याख्यातानि ॥
- १४ अलाभे वा सर्वाणि सर्वेषाम् ॥
- १५ पुरस्ताच्छालाया उपलिप्तेऽग्निरुपसमाहितोभवति ॥
- १६ “अग्ने व्रतपते” इति हुत्वा पश्चादग्नेरुदगग्रेषु दर्भेषु प्राडाचार्य्योऽ-
वतिष्ठते ।
- १७ अक्षरेणान्याचार्य्यो माणवकोऽञ्जलिकृतोऽभिमुख आचार्य्यमुदग-
ग्रेषु दर्भेषु ॥
- १८ तस्य दक्षिणतोऽवस्थाय मन्त्रवान्ब्राह्मणोऽपामञ्जलिम्पूरयति ॥
- १९ उपरिष्ठाच्चाचार्य्यस्य ।
- २० प्रेक्षमाणोजपत्या “गन्त्रा समगन्मही”ति ॥
- २१ “ब्रह्मचर्य्यमागामि”ति वाचयति ॥
- २२ “कोनामासी”ति नामधेयम्पृच्छति ॥
- २३ अभिवादनीयन्नामधेयं क्लृपयित्वा ॥
- २४ देवताश्रयं वा नक्षत्राश्रयं वा ॥
- २५ गोत्राश्रयमप्येके ॥
- २६ उत्सृज्यापामञ्जलिमाचार्य्यो दक्षिणेन पाणिना दक्षिणं पाणिं सङ्कुष्ठं
गृह्णाति “देवस्य ते सवितुः प्रसवेऽश्विनोर्वाहुभ्यां पूष्णो हस्ताभ्याश्-

- हस्तं गृभ्णाभ्यसावि"ति ॥
 २७ अथैनं प्रदक्षिणमावर्त्तयति "सूर्यस्यावृतमन्वावर्त्तस्वासावि"ति ॥
 २८ दक्षिणेन पाणिना दक्षिणमण्डलमन्वावृतमन्वावर्त्तस्वासावि"ति ॥
 २९ उत्सृप्य नाभिदेशं "महुर" इति ॥
 ३० उत्सृप्य हृदयदेशं "कृशन" इति ॥
 ३१ दक्षिणेन पाणिना दक्षिणमण्डलमन्वावर्त्तस्वासावि"ति ॥
 ३२ सव्येन सव्यं "देवायत्वा सवित्रे परिददाम्यसावि"ति ॥
 ३३ अथैनं सम्प्रेष्यति "ब्रह्मचार्यस्यसावि"ति ॥
 ३४ "समिधमाधेह्यपोऽशान कर्म कुरु मा दिवा स्वाप्सोरि"ति ॥
 ३५ उदगग्नेरुत्सृप्य प्राङ्माधेह्य उपविशत्युदगग्नेषु दर्भेषु ॥
 ३६ प्रत्यङ्माधेह्यकोदक्षिणजान्वक्तोऽभिमुख आचार्य उदगग्नेष्वेव दर्भेषु ॥
 ३७ अथैनं त्रिः प्रदक्षिणं मुञ्जमेखलाम्परिहरन् वाचयति "इयं दुरुक्तात् परिबाधमाने"ति "ऋतस्य गोप्त्री"ति च ॥
 ३८ अथोपसीद "त्यधोहि भोः सावित्री मे भवाननुब्रवीत्विति"ति ॥
 ३९ तस्मा अन्वाह-पच्छो-ऽर्द्धश ऋक्छु इति ॥
 ४० महाव्याहृतीश्च विहृता ओंकारान्ताः ॥
 ४१ वार्ध्वास्मै दण्डमप्रयच्छन्वाचयति "सुश्रवः सुश्रवसं मा कुर्वि"ति ॥
 ४२ अथ भैक्षञ्जरति ॥
 ४३ मातरमेवाग्रे, द्वे चान्ये सुहृदौ, यावत्यो वा सन्निहिताः स्युः ॥
 ४४ आचार्याय भैक्षञ्जिवेदयति ॥
 ४५ तिष्ठत्यहः शेषं वाग्यतः ॥
 ४६ अस्तमिते समिधमादधाति "अग्नये समिधमाहार्षमि"ति ॥
 ४७ त्रिरात्रमक्षारलवणाशी भवति ॥
 ४८ तस्यान्ते सावित्रश्चरुः ॥
 ४९ यथार्थम् ॥
 ५० गौर्दक्षिणा ॥

इति द्वि० प्र० दशमी कण्डिका ॥ १० ॥

इति द्वितीयः प्रपाठकः ॥ २ ॥

(अथसमावर्त्तनसूत्राणि)

अथ तृतीयप्रपाठकस्य चतुर्थी कण्डिका—

- १ ब्रह्मचारी वेदमधीत्य ॥
- २ उपन्याहृत्य गुरवे ॥
- ३ मनुज्जातो दारान्कुर्वीत ॥
- ४ असगोत्रान् ॥
- ५ मातुरसपिण्डान् ॥
- ६ नग्निका तु श्रेष्ठा ॥
- ७ अथाऽऽप्लवनम् ॥
- ८ उत्तरतः पश्चाद्वाऽऽचार्यकुलस्य परिवृतम्भवति ॥
- ९ तत्र प्रागग्रेषु दर्भेषूङ्खाचार्य उपविशति ॥
- १० प्राग् प्रह्मचार्युदगग्रेषु दर्भेषु ॥
- ११ शीतोष्णामिराचार्योऽभिषिञ्चेत् ॥
- १२ स्वयमिव तु ॥
- १३ मन्त्रवर्णो भवति ॥
- १४ “येऽश्नन्तरग्रयः प्रविष्टा” इत्यपामञ्जलिमवसिञ्चति ॥
- १५ “यदपां घोरं यदपां क्रूरं यदपामशान्तमि”ति च ॥
- १६ “यो रोचनस्तमिह गृह्णामो”त्यात्मानमभिषिञ्चति ॥
- १७ “यशसे तेजस” इति च ॥
- १८ “येन स्त्रियमकृणुतमि”—ति च ॥
- १९ तूष्णीञ्चतुर्थम् ॥
- २० उपोत्थायादित्यमुपतिष्ठते “उद्यन्भ्राजभृष्टिभि”—रित्येतत्प्रभृतिना मन्त्रेण ॥
- २१ यथालिङ्गं वा विहरन् ॥
- २२ चक्षुरसोत्यनुबध्नीयात् ॥
- २३ मेघलामवमुञ्चत “उदुत्तमं वरुणपाशमि”ति ॥
- २४ ब्राह्मणान्भोजयित्वा स्वयम्भुक्ता केशश्मश्रुलोमनखानि वापयीत शिखावर्जम् ॥
- २५ स्नात्वाऽलङ्कृत्याऽहते वाससी परिधाय स्रजमावध्नीत “श्रीरसि मयि रमस्वे”ति ॥
- २६ “नेत्र्यौ स्थो नयतम्मामि”—स्तुपानहौ ॥
- २७ “गन्धर्वोऽसी”ति वैणवदण्डं गृह्णाति ॥

- २८ आचार्यं सपरिषत्कमभ्येत्याचार्यपरिषदमीक्षते ॥ “यक्षमिव च-
क्षुषः प्रियो वो भूयासमि-”ति ॥
२९ उपोपविश्य मुख्यान्प्राणान्तस्संपृशन् “ओष्ठापिधाना नकुली”ति ॥
३० अत्रैनमाचार्योऽर्हयेत् ॥
३१ गोयुक्तं रथमुपसंक्रम्य पक्ष्मो कूबरं बाहुं वाऽभिमृशेत् ॥
“वनस्पते वोड्वङ्गो हि भूया” इति ॥
३२ ‘आस्थाता ते जयतु जेत्वानी-’त्यातिष्ठति ॥
३३ प्राङ्बोदङ्वाऽभिप्रयाय प्रदक्षिणमावृत्योपयाति ॥
३४ उपयातायार्घ्यमिति कौहलीयाः ॥
इति समावर्तनम् ॥ * ॥

अथार्हणा सूत्राणि—

चतुर्थपपाठके दशमी कण्डिका—

- १ उत्तरतोगां बध्वोपोत्तिष्ठेरन् “अर्हणा पुत्रवाससे”ति ॥
२ “इदमहमिमां पद्यां विराजमन्नाद्यायाधितिष्ठामी”-ति प्रतितिष्ठमा-
ना जपेत् ॥
३ यत्रैनमर्हयिष्यन्तः स्युः ॥
४ यदावाऽर्हयेयुः ॥
५ विष्टरपाद्यार्घ्याचमनीयमधुपक्कानिकैकशस्त्रिस्त्रिवदयेरन् ॥
६ “या ओषधीरि-”त्युदञ्चं विष्टरमास्तीर्याध्युपविशेत् ॥
७ द्वौ चेतृथगृभ्याम् ॥
८ पादयारन्यम् ॥
९ “यतोदेवीरि-”त्यपः प्रेक्षते ॥
१० “सव्यं पादमवनेनिज” इति सव्यं पादम्प्रक्षालयेत् । “दक्षिणं पाद-
मवनेनिज” इति दक्षिणं पादम्प्रक्षालयेत् ॥
११ “पूर्वमन्यमपरमन्यमि-”त्युभौ शेषेण ॥
१२ “अन्नस्य राष्ट्रिरसो-”त्यर्घ्यं प्रतिगृह्णीयात् ।
१३ “यशोऽसो”त्याचमनीयमाचामेत् ॥
१४ “यशसोयशोऽसो-”ति मधुपक्कं प्रतिगृह्णीयात् ॥
१५ “यशसोभक्षोऽसि, महसोभक्षोऽसि, ओर्भक्षोऽसि श्रियम्मयि धेही”
ति त्रिःपिबेत् ॥
१६ तूष्णीञ्चतुर्थम् ॥
१७ भूय पेवाभिपाय शेषं ब्राह्मणाय दद्यात् ॥

- १८ आचान्तोदकाय गौरिति नापितस्त्रिब्रूयात् ॥
 १९ “मुञ्च गां घरुणपाशाद्द्विषन्तं ममेऽभिधेहोति-तज्जहमुपचोभयोरु-
 त्सृजगामस्तु तृणानि विवतूदकम्” इति ब्रूयात् ॥
 २० “माता रुद्राणामि”त्यनुमन्त्रयेत् ॥
 २१ अन्यत्र यज्ञात् ॥
 २२ कुरुतेत्यधियज्ञम् ॥
 २३ षड्व्या भवन्ति ॥
 २४ आचार्यं ऋत्विक् स्नातको राजा विवाह्यः प्रियोऽतिथिरिति ॥
 २५ परिसर्वत्सरानर्हयेयुः ॥
 २६ पुनर्यज्ञविवाहयोश्च पुनर्यज्ञविवाहयोश्च ॥

इति च० प्र० दशमी कण्डिका ॥ १० ॥ * ॥

प्रपाठकश्चायं समाप्तश्चतुर्थः ॥ ४ ॥ * ॥

(अथ संस्कारकुशण्डिकापरिशिष्टसूत्राणि)

चतुर्थप्रपाठकेपञ्चमी कण्डिका—

- १ काम्येष्वत ऊर्चम् ॥
 २ पूर्वेषुचैके ॥
 ३ पश्चादग्नेर्भूमौन्यञ्चौपाणीप्रतिष्ठाप्ये-“दम्भुमेर्भजामह” इति ॥
 ४ वस्वन्तश्चरात्रौ धनमिति दिवा ॥
 ५ “इमंस्तोममि”ति तृचेनपरिसमूहेत् ॥
 ६ वैरूपाक्षः पुरस्ताद्धोमानाम् ॥
 ७ काम्येषु च प्रपदः ॥
 ८ “तपश्चतेजश्चे”—ति जपित्वा प्राणानायम्यार्थमना वैरूपाक्षमारभ्यो-
 च्छवसेत् ॥
 इति गोभिलगृह्यसूत्रे चतुर्थं प्र० प० मकरिडिकायामादितोवसुसूत्राणि ॥ * ॥

अथाभ्युदयिकश्राद्धसूत्राणि—

चतुर्थी कण्डिका—

अथाभ्युदयिके श्राद्धे युग्मानाशयेऽप्रदक्षिणमुपचार ऋजुवोदर्भा य-
 वस्तित्यर्थः । सम्पन्नमिति तृप्ति प्रश्नोदधिवदराक्षतमिश्रान्पिण्डान्नान्दी-
 मुखाः पितरः प्रीयन्तामिति वा चयेदिति पितृभ्यः पितामहेभ्यः प्रपिता
 यहेभ्यो मातामहेभ्यः प्रमातामहेभ्योवृद्धप्रमातामहेभ्यः स्वाहोच्यतामि-
 त्यस्तुस्वाहेत्युक्ते नस्वधाम्प्रयुज्जीत ॥ ४-१-१० ॥ इति ॥



प्राप्तिस्थानम्—

चौखम्बा संस्कृत पुस्तकालय

बनारस सिटी ।



* श्रीः *

अथ—

गोभिलगृह्यसूत्रे--

श्रीमदाद्यापदाम्भोजद्वन्द्वत्वा सताम्मुदे ।
गोभिलीये गृह्यसूत्रे सद्वाख्याम्मुदुलाम्बुवे ॥ १ ॥
महाराजाऽधिराजश्रीपरमेश्वरमुपालिता ।
नित्यं विजयते ह्येषा मिथिला कर्मठाऽऽवृता ॥ २ ॥
तत्र ग्रामे हरिपुरे हाटीतप्पान्तरेऽभवम् ।
श्रीमत्कृष्णपदाम्भोजद्वन्द्वेन्दिन्दिरमानसात् ॥ ३ ॥
नन्दलालाद्योगमायादेव्याङ्करमहान्वये ।
गौभिलः श्रीमुकुन्दोऽहम्प्रार्थितोऽकरवं पुरः ॥ ४ ॥
प्रकाशङ्कर्मकाण्डस्य मन्त्रार्थानां निजैर्मुहुः ।
अन्तेवसद्भिः सुमना इमाङ्कुर्वेऽत्र (१) तन्मुदे ॥ ५ ॥
सूत्रोपन्यस्तमन्त्रार्थाश्छायया विवृता मया ।
अत्र, तत्रावशिष्टास्तु (२) कर्मकाण्डप्रदीपके ॥ ६ ॥
अस्य पूर्वेः कृता व्याख्या नैकधा याऽस्फुटाशया ।
ततोऽपि प्रामाणिकार्था उद्धृताः पूर्वसम्मताः ॥ ७ ॥

अथ तत्रभवान्भगवान्नामगाचार्यः (पारस्करापरामिधानस्य कात्याय-
नस्य पिता) गोभिलः कृतसमावर्त्तनानाङ्कौधुमशाखिनाङ्कर्मकाण्डं यथाश्रुति-
स्मृति दर्शयन्त्वास्त्रमिदमारेभे । यस्येदमादिमं सूत्रम्—

अथातो गृह्या-कर्ममाण्युपदेक्ष्यामः ॥ १ ॥

इति । अत्राथशब्दोऽग्रन्थारम्भार्थद्योतको निपात इति कश्चित् । आनन्तर्य-
वचनो मङ्गलप्रयोजन (३) कश्चेति राद्धान्तिकाः ॥

(१) गोभिलीये गृह्यसूत्रे तेषामन्तेवसतां श्रौतस्मार्त्त-कर्मकाण्ड-परीक्षादित्सूना-
न्तदर्थमधिजिगांसमानानां निरवशेषेण सताञ्चान्येषाङ्कर्मकाण्डतत्त्वबुभुत्सूनां मुद
इत्युक्तार्थस्यैव विशदीकृतोऽर्थः पुनरुपनिबद्धः ।

(२) मन्त्रा-अर्था-स्तद्विशेषाश्च । तत्र-प्रसिद्धे कर्मकाण्डमन्त्रार्थप्रदीपे मयैव वि-
वृता इत्यन्वितोऽर्थः ।

(३) यथा यात्राकाले दधि-मत्स्यादि-दर्शनम्मङ्गलं, यथा वा मृदङ्गादिध्वनिश्रव-
णम् । तथैतदुच्चारणस्मरणे महतेऽभ्युदयाय ग्रन्थारम्भेऽवकल्पेत इति भावः । अनुपदमुप-
दर्शयिष्यमाणस्मृतौ माङ्गलिकावित्यस्य मङ्गलप्रयोजनकावित्यर्थे (पा० ५।१।१०९) ठका
साधनात् । एतद्व्योतकत्ववाचकत्वे उभावपि पक्षौ निपातेषु व्यवस्थितावित्येवमवदत्तम् ।

“मङ्गलानन्तरारम्भप्रश्नकात्स्न्येवथो अथ” इत्यमरात् ।

ॐ कारश्चाथशब्दश्च द्वावेतौ ब्रह्मणः पुरा ।

कण्ठं भित्त्वा विनिर्यातौ तस्मान्माङ्गलिकावुभौ” ॥ इति स्मरणाच्च ॥

अथ—वेदाध्ययन-तदर्थवगमानन्तरम् यतोयथावद्विचारशास्त्र(१)मधिग-
त्य स्थितानां स्नातकानां गार्हस्थ्यानुसरणं शास्त्रार्थः ।

“अतः परं समावृत्तः कुर्याद्दारपरिग्रहम्” इति ।

“वेदानधीत्य वेदौ वा वेदं (२)वापि यथाक्रमम् ।

अविप्लुतब्रह्मचर्योगृहस्थाश्रममावसेत्” ॥ इति चैवमादिस्मरणात् ।

यतश्च—

“यस्मात्त्रयोऽप्याश्रमिणोज्ञानेनान्नेन चान्वहम् ।

गृहस्थेनैव धार्यन्ते तस्माच्छ्रेष्ठोगृहाश्रमी” ॥

इत्यादिस्मृतेस्तस्यो(३)त्तमत्वमवगतम् । अतः—एतस्मात्कारणाद्गृह्या क-
र्माणि । गृहे गृहस्थाश्रमे साधूनि (योग्यानि) “तत्र साधुः” (पा० ४।४।९८)
इति साध्वर्थं यत्प्रत्ययः । लक्षणया गृह्याभिसाध्यानि वा कर्माणि धर्मभूता-
नि(४) आदित एव । उपदेक्ष्यामः(५) । कथयिष्याम इत्यर्थः । गृह्येति दीर्घ-
श्छान्दसः(६) । (पा० ६।३।१६७) “छन्दोवत्सूत्राणि भवन्ती”ति हि पातञ्ज-

(१) मीमांसाम् ।

(२) वेदशब्दोऽत्र विभिन्नशाखापरः । स्वशाखाध्ययनपूर्वकं वेदशाखानां त्रयं द्वयमेकां
वा शाखां मन्त्रब्राह्मणक्रमेणावीत्य गृहस्थाश्रमं गृहस्थविहितकर्मकलापरूपमावसेदु-
तिष्ठेदिति तदर्थः । कृतदारपरिग्रहोगृहस्थः ।

(३) गृहस्थाश्रमस्य ।

(४) कर्माण्येव स्वव्यापारादष्टरूपेण परिणमन्ति धर्मा इत्युच्यन्ते । तदेतद्भूतश-
ब्दप्रयोगेनावेदितम्भवति । तथाचात्र कर्मधारयः समासः । गृह्याकर्माणीति ।

(५) उपदेशशब्दार्थमाह—गृह्यभाष्यकारः “उपदेश उपसन्नस्यान्तेवासिनः स्वर्गाप-
वर्गादिसाधकपदार्थसार्थकथनम्” इति । तथाचात्र दिशिरुच्चारणक्रियोभावे षञ् । उप-
देशनमुपदेश इति ।

(६) यद्वा गृहे साध्वी गृह्या पत्नी तथा सहितस्य यानि कर्माणि तानीत्यर्थः । मध्यम-
पदलोपी समासः । (पा० २।१।६० वा०) अथवा गृह्या इति प्रस्तुतायाः स्मृतेरभिधा-
नम् । तथा—चाचार्यपुराणे कात्यायनेन कृतोऽस्या एव स्मृतेः श्लोकेन सङ्ग्रहोगृह्यासङ्ग्र-
हपदेनैवाभिधीयत इति । तथाच गृह्यासङ्ग्रह एव—

“पत्न्यः पुत्राश्च कन्याश्च जनिष्याश्चापरे सुताः । गृह्या इति समाख्याता यजमानस्य
दायकाः ॥ ३५ ॥ तेषां संस्कारयोगेन शान्तिकर्मक्रियासु च । आचार्यविहितः कल्पस्त-
स्माद्गृह्या इति स्थितिः” ॥ ३६ ॥ इति । वस्तुतस्तु—गृह्यः शालागिरावसथ्यः । औषा-
सन इत्यनर्थान्तरम् । तस्मिन्स्मार्त्तस्यैव यानि कर्तव्यानि कर्माणि तानि गृह्याकर्मो-
णि “शेषछन्दसि बहुलम्” (पा० ६।१।९०) इति शेषस्य स्थाने विहितस्य शेषः ।
गृह्याणीति ।

लमहाभाष्यम् ॥ तदनेन सूत्रेणाभिधेयादीनि (१) शिष्यप्रवृत्त्युपयोगीनि स्वर-
सतोर्दिशितानि ।

तत्राभिधेयः कर्म यथोक्तम् । श्रेयः प्रयोजनम् । सम्बन्धोऽपि यथायर्थं
सुखबोधः प्रतिपाद्यप्रतिपादकभावादिः । अथशब्देनानन्तर्यावगमादधिकार्यपि
प्रतिपादितकल्प एवेत्यास्तां विस्तरः ॥ १ ॥

तत्र तावत्साधारणकर्माङ्गभूताः केचन धर्माः परिभाष्यन्ते—

यज्ञोपवीतिनाऽऽचान्तोदकेन च कृत्यम् ॥ २ ॥

यज्ञार्थ—(२)मुपवीतं—ब्रह्मसूत्रयथावद्विहितव्यंस्यास्ति स यज्ञोपवीती
मत्वर्थे इनिः प्रत्ययः । (पा० ५।२।११५) तेन यज्ञोपवीतिना । आचान्तमा-
चमनविधिनेष(३)ङ्गचित्त(म्पीत)मुदकंयेनासावाचान्तोदकस्तेन । चकाराद्ध-
शिखेन । कृत्यम्—कर्म “कर्त्तव्यमि”ति सूत्रशेषः । तथाचच्छन्दोगपरिशिष्टम्—

“सदोपवीतिनाऽभावं सदा बद्धशिखेन च ।

विशिखोव्युपवीतश्च यत्करोति न तत्कृतम्” ॥ १ ॥ इति ।

यज्ञोपवीताचमनयोः स्वरूपमुपरिष्ठाद्व्यति—“यज्ञोपवीतङ्कुरुते”(१।२।१)
इत्यादिना ।

इदानीङ्कर्माङ्गेषु वक्तव्येषु कालमेव तावत्परिभाषते—

उदगयने पूर्वपक्षे पुण्येऽहनि प्रागावर्त्तनादहः कालं विद्यात् ॥ ३ ॥

उदगयनं मकरादिषण्मासय्यावत्सूर्यस्योदगमनात्प्रसिद्धं ज्यौतिषे । तत्र
पूर्वपक्षे “पक्षौ पूर्वापरौ शुक्लकृष्णौ मासस्तु तावुभौ” इत्यमराच्छुक्लपक्षे । पुण्ये-
पुनीते (शोभने) विष्ट्यादि-दोषरहिते यथोक्ते । अहनि-दिवसे । तत्रापि अहो-
वासरस्याऽऽवर्त्तनाच्छायायाः परिवर्त्तनात् । प्राक्-पूर्वपूर्वाह्ने इत्येतं कालं वि-
द्यात्-जानीयात् । प्रकृतस्य कृत्यस्य (गृह्याकर्मणः) इत्यर्थः । स्मरन्ति च—
“आवर्त्तनन्तु पूर्वाह्णेऽहोपराह्णस्ततः परम्” इति ।

अत्र पूर्वाह्ने इत्येव वक्तव्ये प्रागित्याद्यभिधानं “पूर्वाह्णे वै देवानाम्भ्य-

(१) एतच्चतुष्टयमेवानुबन्धपदप्रतिपाद्यं चद्विना ग्रन्थादौ मङ्गलमुपनिबद्धमपि न
शस्यते इत्युक्तमभियुक्तैः । यथा—

“विना विषयसम्बन्धौ तथैवार्थाधिकारिणौ ।

अव्याख्येयोभवेद्ग्रन्थः स्याद्ग्रन्थे तच्चतुष्टयम्” इति ॥

“विनाऽनुबन्धं ग्रन्थादौ मङ्गलं नैव शस्यते” इति चैवमादि । तल्लक्षणञ्च “ग्रन्थाऽध्य-
यनप्रवृत्तिप्रयोजकज्ञानविषयत्वम्” इति । प्रवृत्तिजनकञ्चेष्टसाधनताज्ञानं, कृतिसाध्यता-
ज्ञानश्च । तज्जनकज्ञानानुबन्धज्ञानम् । विशिष्टबुद्धौ विशेषणज्ञानं कारणम् । इति ॥

(२) अत्र तादर्थ्यचतुर्थ्या समासः । (३) आ-इतीषदर्थऽव्ययम् ।

न्दिनं मनुष्याणामपराद्धः पितॄणाम्” इति श्रुत्युक्तदिनप्रथमवृत्तीयभागात्मक-
पूर्वाह्नव्यवच्छेद(१)दायेति बोध्यम् ॥ ३ ॥

एवन्तर्ह्युदयनाद्यभावे शास्त्रबलादप्यनुष्ठेयमानस्य पिण्डपितृयज्ञादेः स-
मयवैगुण्यं स्यादत आह—

यथाऽऽदेशश्च ॥ ४ ॥

कालं विद्यादित्यनुवर्त्तते । आदेश आज्ञा शास्त्रस्य । तमनतिक्रम्येत्यर्थः ।
आदिशति च शास्त्रं किञ्चित्कर्मोदयनाद्यभावेऽपीति तत्राऽनङ्गतैवामीषा,—
मङ्गता च यथोक्तानाम् ॥ ४ ॥

सर्वाण्येवान्वाहार्यवान्ति ॥ ५ ॥

अनुपश्चादाहियते प्रकृतङ्कर्म यस्मादिति, अनुपश्चादाहियते यत्प्रस्तुतात्क-
र्मणः । इति चान्वाहार्यं नान्दीमुखश्राद्ध(२)न्दक्षिणा चोच्यते । अत एव गु-
ह्यान्तरम्—

“यच्छ्राद्धङ्कर्मणामादौ या चान्ते दक्षिणा भवेत् ।

अमावास्यान्द्वितीयस्यैवन्वाहार्यन्तदुच्यते” इति ॥

तद्विद्यते येषान्तानि । तदयमर्थः । सर्वाण्येव प्रकृतत्वाद् गृह्यकर्मणि ।
अन्वाहार्यवान्ति तत्पूर्वकाणि । एवकारोऽयोगव्यवच्छेद(३)दार्थः । अतो गृह्या-
नुक्तेष्वपि अन्नप्राशनादिषु शास्त्रान्तराच्छ्राद्धं (नान्दीमुखं) दक्षिणा च न
विरुद्धयते । कचित्तु—निषिध्यतेऽपि यथोक्तं कर्मप्रदीपे—

“नाष्टकासु भवेच्छ्राद्धं न श्राद्धे श्राद्धमिष्यते ।

न शोष्यन्ती-जातकर्म-प्रोषितागतकर्मसु ॥”

इत्यादि । अमावास्यामिति । अमावास्यां प्रकृत्य (प्रतिपदि) मासिकं श्राद्धं
(सागनीनाम्) अन्वाहार्यम्(४) । यथाह मनुः—

(१) वस्तुतस्तु-कर्मणोवृद्धिश्राद्धपूर्वकत्वाच्छ्राद्धस्य चोदयसन्निधौ—

“रात्रौ श्राद्धं कुर्वीत राक्षसो कीर्त्तिता हि सा ।

सन्ध्ययोरुभयोश्चैव सूर्ये चैवाचिरोदिते” ॥

इति मनुना प्रतिषिद्धत्वात् । तथाभूत एव कालोऽनायत्या कर्मोपयिक इति
बोध्यम् । विसमासकरणमेकैकस्य बाहुगुण्यद्योतनार्थम् । समुचितोपलब्धौ तु महानभ्यु-
दय इति गृह्यभाष्यकारः ।

(२) याज्ञिकप्रसिद्धिरेषा आभ्युदयिकश्राद्धस्य नान्दीमुखस्य नामेदमिति । एतच्च
श्राद्धस्मात्कापूजापूर्वकं स्यात्तथा च छन्दोगपरिशिष्टम् । “कर्मादिषु तु सर्वेषु मातरः स-
गणाधिपाः । पूजितव्याः प्रयत्नेन पूजिताः पूजयन्ति ताः” इति । तद्विश्वेभ्यश्च वक्ष्यते
(४।१।१०) ॥

(३) यथा—“श्राद्धः पाण्डुर एवे”—त्यत्र पाण्डुरवर्णायोगोव्यवच्छिद्यते ।

(४) अनु-पश्चादमावास्याया एतदाहियत इति ।

“पिण्डान्वाहार्यकं श्राद्धं कुर्यान्मासानुमासिकम्” । इति ।

गोभिलोऽपि—अमावास्यायां पिण्डपितृयज्ञमभिधाय “इतरदन्वाहार्यं मा-
सीनम्” (३।५।३) इत्याह । तदेतत्साग्निना प्रतिपदि आहियते ॥ ५ ॥

अपवर्गेऽभिरूपभोजनं यथाशक्ति ॥ ६ ॥

क्रियापरिसमाप्तिरपवर्गस्तस्मिन् । अभिरूपोविद्वान् कृतबुद्धिरनुष्ठाता चे-
त्याहुः(१) । तादृशस्याभिरूपस्याभिरूपयोरभिरूपाणां वा भोजनम् । यथाश-
क्ति—शक्तिमनतिक्रम्य वित्तशाठ्यमन्तरा “गृह्याकर्मसु विद्यादि”ति वाक्यशे-
षः । तथा च शक्तिसत्त्वेऽन्यथाकरणं निषेधति मनुः—

“प्रभुः प्रथमकल्पस्य योऽनुकल्पेन वर्तते ।

न साम्परायिकन्तस्य दुर्मतेर्विद्यते फलम् ॥” इति ।

साम्परायिकं (२)पारलौकिकम् ॥ ६ ॥

इति सर्वकर्मसाधारणविधयः ॥ ❀ ॥

(अथाग्न्याधानविधिः)

एवं सर्वकर्मसाधारणं परिभाष्य प्रायेणाग्निसाध्यत्वात्कर्मणामग्न्याधान-
कालन्तावदाह(३)—

ब्रह्मचारी वेदमधीत्यान्तां स मिधमाधास्यन् ॥ ७ ॥

ब्रह्म वेदस्तदध्ययनार्थं व्रतमपि ब्रह्म, तच्चरत्यनुतिष्ठतीति ब्रह्मचारी । ता-
च्छील्ये णिनिः । (पा० २।३।७८) उपधावृद्धिः । उपकुर्वाण एव न नैष्ठिकः ।
तस्य ह्यामरणङ्गुकुल एवावस्थानानुज्ञानम् ॥ स वेदमिति जात्येकवचनम्—

“वेदानधीत्य वेदौ वा वेदं वापि यथाक्रमम् ।

अविप्लुतब्रह्मचर्यो लक्षणयां स्त्रियमुद्वहेत् ॥”

(१) तथाचामरः “प्रासरूपसरूपाभिरूपा बुधमनोज्ञयोः” इति । “अभिरूपोबुधे
रम्ये” इति मेदिनी च । सर्वज्ञेदमुपनिबद्धं गृह्यासङ्ग्रहे—“यत्र विद्या च वित्तञ्च सत्यं धर्मः
शमोदमः । अभिरूपः स विज्ञेयः स्वाश्रमे योव्यवस्थितः” । इति ।

(२) “युद्धाद्यत्योः सम्पराय” इत्यमरादायतिशब्देन परलोकमुच्यते । ततो “वि-
नयादिस्वात् (पा० ५।४।३४) ठक् । ठस्येकः (पा० ७।३।९) आदिवृद्धिः । (पा० ७।
२।११८) इति भानुजिदीक्षिताः । वस्तुतस्तु—“उत्तरः काल आयातिरित्यमरादायति-
शब्दउत्तरकालवचन इति कालाट्ठञ्” (पा० ४।३।११) इति ठञेवात्रेति बोध्यम् ।

(३) अन्ये तु व्याचक्षते—उक्तं गृह्याकर्माणीति तत्र कोऽसौ गृह्योऽग्निः ? इति
प्रथमन्तावत्स एवोपदिश्यते—“ब्रह्मचारी”त्यारभ्य “स एवास्य गृह्योऽग्निर्भवती”ति
(१।१।२१) एतदन्तेन सूत्रसन्दर्भेणेति ।

इति मनुस्मरणात् । यथाशक्ति-अधीत्य अन्त्यामन्ते ब्रह्मचर्यावसाने भवाम् । “भवेच्छन्दसि” (पा० ४।४।११०) इति यत्प्रत्ययः । समिधं यथोक्तलक्षणम् (१) आधास्यन् आऽऽभिमुख्येन (प्रातराहुतौ) धास्यन्नग्नौ प्रक्षेप्यन् “अग्निसमाधानङ्कुर्वीत” (१।१।१४) इति परस्मात् सिंहावलोकितकेन सम्बध्यते । तथा च ब्रह्मचारिणा ब्रह्मचर्य समाप्य गृहस्थाश्रमं प्रविविच्युणा या पश्चिमा समिदाधेया सा अपामाहरणादिपूर्वकमग्निप्रणयनं कृत्वैव (२) तत्र स्वकीयेऽग्नौ तामन्त्यां समिधमादधीतेति सूत्रकदम्बार्थः । अत्र च “निराश्रमी न तिष्ठेत क्षणमेकमपि द्विजः” इति दत्तस्मरणात्स एवादधीत यस्मै पूर्वमेव काचित्कन्या केन चिद् वाचा दत्ताऽऽसीदिति स्पष्टयति कात्यायनः—

“यस्य दत्ता भवेत्कन्या वाचा सत्येन केन चित् ।

सोऽन्त्यां समिधमाधास्यन्नादधीतैव नान्यथा ॥” इति ॥ ७ ॥

अग्न्याधानस्य कालान्तरमाह—

जायाया वा पाणिं जिघृक्षन् ॥ ८ ॥

यदि ब्रह्मचर्यसमापकान्त्यसमिदाधानकाले दैवादग्निग्रहणं न कृतम्भवेत्तदा पूर्वपूर्वदिनवद्गुरोरग्नौवेव तामन्त्यां समिधमादधीत ॥ पुनः कोऽग्निग्रहणकालः ? इत्याह जायायावेति । वा-अथवा । जायाया जायात्वेनाभि(३)संहिताया पाणिङ्करं जिघृक्षन्-ग्रहीतुमिच्छन् (पाणिग्रहणात् पूर्वमेव) अग्निसमाधानङ्कुर्वीत (१।१।१४) । तदत्र “भार्यादिरग्निः” इति शास्त्रदर्शनाद्भार्यासम्बन्ध एक एव निमित्तमग्न्याधानस्य । तस्य च कालद्वयमुक्तम् “आधास्यन्नि”-ति । “जिघृक्षन्नि”ति च ॥ ८ ॥

(१) तथाच वक्ष्यति—“अथेधमानुपकल्पयते” (१।१।१४-१५) इत्यादि । इध्मं समिदित्यनर्थान्तरम् । यल्लक्षणमाह कर्मप्रदीपः—

“नाङ्गुष्ठादधिका ग्राह्या समित्स्थूलतया क्वचित् ।

न वियुक्ता त्वचा चेव न सकोटा न पाटिता ॥

प्रादेशान्नाधिका नोना न तथा स्याद्विशाखिका ।

न सपर्णा न निर्वीर्या ह्योमेषु च विजानता” ॥ इति ।

अन्त्यालक्षणमाह गुह्यालङ्कारः—

“आचार्येणाभ्यनुज्ञात आचार्याग्नौ विधिर्यथा ।

प्रणोतेऽग्नौ समिदद्यादन्त्या सा ब्रह्मचारिणाम्” ॥ इति ॥

(२) न तु यथाऽभवद्माचार्याग्नावेव “न स्वेऽग्नावन्यहोमः।स्यान्मुक्तवैकां समिदाहुतिम् । स्वगर्भसंस्क्रियार्थाश्च यावन्नासौ प्रजायते” । इति कर्मप्रदीपवचनात्समिधमादधातिस्म तथा तदानीमादधीतेति ।

(३) भाविनि भूतवदुपचारेणेदम् । तथा च श्रुतिः “पतिर्जायां प्रविशति गर्भोभूत्वे ह मातरम् । तस्यां पुनर्नवोभूत्वा दशमे मासि जायते । तज्जाया जाया भवति यदस्यां जायते पुनः” इति । एष चोपचारः सूत्रशाटकवत् ॥

अथाग्न्याधानविधिः

अनुगुप्ता अप आहत्य प्रागुदकप्रवणन्देशं समं वा परिसमुह्योपलिप्य
मध्यतः प्राचील्लेखासुल्लिख्योदीचीञ्च संहतां पश्चात् मध्ये प्राची-
स्तिस्र उल्लिख्याऽभ्युक्षेत् ॥ ६ ॥

अनुगुप्ता आच्छादिताः “कुशैरि-”ति शेषः । “कृशैराच्छादिता अप आ-
नयन्ती-”ति गृह्यान्तरसंवादात् । प्रच्छादनञ्च पतितादिभिरुदकदर्शनं मा भू-
दित्येतदर्थम् । अदृष्टाथ वा । अप उदकम् आहत्य-अनिषिद्धजलाशयादानी(१)
य । प्रागुदकप्रवणम्-प्राग्वा उदग्वा प्रागुदग्वा(२) प्रवणं क्रमनिम्नम् । “प्रवणं
क्रमनिम्नोर्व्याम्” इत्यमरः । देशं-भूमिभागं, समं-अपाङ्नीचादिरहितम् ।
वाशब्दो विकल्पार्थः । तद्व्यवस्थामाह—गृह्यासङ्ग्रहः

“प्राङ्नीचं ब्रह्मवर्चस्यमुदङ्नीचं यशोन्नतम् ।
पित्र्यन्दक्षिणतोनीचं प्रतिष्ठात्मकं समम्” ॥ इति ।

प्रतिष्ठात्मकम्—प्रतिष्ठाप्रापकम् ॥ परिसमुह्य-परि-सर्वतः । समुह्य—
कुशैः पांश्वादिकमपसार्य । तथाच भरद्वाजः—

“कुशैः संमार्जयेद्भूमिं शुद्धामादौ, शुचिस्ततः ।
हस्तमात्राञ्चतुरस्राङ्गोमयेनोपलेपयेत्” ॥ इति ।

यद्वा “परिसमुह्य वितस्तित्रये उत्तरत उत्करं करोती”ति गृह्यान्तरदर्शना-
दुत्तरस्यान्दिशिवितस्तित्रयोपरिदेशे प्रक्षिप्य । वितस्तिर्द्वादशाङ्गलः । अत्र-मान
कर्तारमाह कर्मप्रदीपः—

“मानक्रियायामुक्तायामनुक्ते मानकर्त्तरि ।

मानकृद्यजमानः स्याद्विदुषामेष निर्णयः” ॥

इति । परिसमूहनकुशानाञ्च परित्यागोविधेयः । अन्यत्र तथादृष्ट-
त्वात् । यथा “सम्मार्जानान्यपास्यती”ति । परित्यागश्चैशान्याम् “द्वारमेव हि
द्रव्याणां प्रागुदीच्यान्दिशि स्मृतम्” इति वचनात् । प्रागुदीची-ऐशानी ॥
उपलिप्य-गोमयोद(३)केनेति वाक्यशेषः । “गोमयोदकेन समन्तं (स्तं) पर्यु-

(१) अत्र “ताभिः प्रक्षालितपाणिपादः” इति भट्टभाष्यन्त“दावान्तोदकेने”ति
(१।१।२) सूत्रेण गतार्थम् ।

(२) अत्र “दिङ्नामान्यन्तराले” (पा० २।२।२६) इति बहुब्रीहिणा ऐशानीति तदर्थः ।

(३) गोमयमिश्रितोदकेनेति मध्यमपदलोपी समासः (पा० २।१।६० वा०) एतेन गो-
मयोदकाभ्यामिति वक्तव्ये “सर्वोद्वेष्टोविभाषैकवक्ष्यती”ति परिभाषाश्रयणं मुरारिमिश्रा-
णामपार्थक्यबोधयम् । तथा चोक्तभारद्वाजवचने “गोमयेने”ति सवारिणेत्येतदाक्षिपति ।
तथा च शौनकः “गोमयेन सवारिणा । उपलिप्य स्थण्डिलन्तु चतुरस्रन्तु सर्वतः” इति ।

पलिम्पती-”ति गृह्यान्तरदर्शनात् ॥ देशमिति सम्बध्यते । मध्यतः स्थण्डि-
लाभ्यन्तरे । दक्षिणांश एव न तु मध्यांशे । हस्तमात्रस्थण्डिलेऽपि उदग्गतैक-
विंशत्यङ्गुलरेखायास्तन्मूललग्नायाः करणोपदेशात् । अत एव च स्मर्यते—

“अङ्गुष्ठमात्रं भूभागं त्यक्त्वा दक्षिणतः सुधीः ।

उत्तरे द्व्यङ्गुलन्त्यक्त्वा पश्चिमेऽप्यङ्गुलद्वयम्” इति ।

प्राचीं-प्राग्गताम् । लेखां-द्वादशाङ्गुलप्रमाणां पार्थिवीम्पीतवर्णां
दक्षिणहस्तेन(१) कुशेन (२)फलपुष्पान्यतरेण वा उल्लिख्य । उदीचीमु-
दग्गताञ्च लेखामेकविंशत्यङ्गुलप्रमाणामाभ्येयीं लोहितवर्णामुल्लिख्य । चका-
रोलेखामुल्लिख्येत्यनुषङ्गार्थः । ताभिमा(मुदीचीं लेखां)विशिनष्टि-संहताम्-प्राग्ग-

स्थण्डिलं माञ्जनादिसंस्कृता समभूमिः । गोमयं च बन्ध्यादीनां न प्राह्यम् । तथा-
च शाक्यायनः—

“अमेध्यसेविनी-बन्ध्या-प्रसूतानाञ्च गोमयम् । जीर्णायाश्चोपलेपार्थं नाहर्त्तव्यं कदा-
चन” ॥ इति । अमेध्यसेविनी—पुरीषादिभक्षिणी । प्रसूता-अनतीतदशरात्रप्रसवा ॥
अत्र भूमावुपलेपनवन्मृदाच्छादनमपि केचिदाचक्षते । तथाच गृह्यासङ्ग्रहः—

“मेदस्युद्ग्राध्रियमाणे तु शेषङ्घ्रिञ्च तिष्ठति । अन्तर्द्धानं मृदा चेदि दीयते वेदनिश्च-
यः” इति । ननु—“विष्णुपादपरिक्रान्ता वराहेणोद्धृता मही । अतः पृथ्वी सदा पूता
किमर्थमुपलिप्यते ?” ॥ इति चेदत्राहाङ्गिराः—“इन्द्रेण वज्राभिहतः पुरा वृत्रोमहासुरः ।
मेदसा तस्य सङ्कीर्णा तदर्थमुपलिप्यते” इति ।

(१) तथाच कात्यायनः—“कर्मोपदिश्यते यत्र कर्तुरङ्गं न चोच्यते । दक्षिणस्तत्र
विज्ञेयः कर्मणां पारगः करः” इति ।

(२) तथाच कात्यायनः—“लक्षणे प्राग्गतायास्तु प्रमाणं द्वादशाङ्गुलम् । तन्मूल-
लग्ना योदीची तस्या एतन्नवोत्तरम् ॥ उदग्गतायाः संलग्नाः शेषाः प्रादेशमात्रिकाः ।
सप्तसप्ताङ्गुलान्त्यक्त्वा (लास्तास्युः) कुशेनैव समुल्लिखेत्” । इति ॥ लक्षणे-अनुपदं
(१।१।१०) वक्ष्यमाणलक्षणे । एतद्-द्वादशाङ्गुलम् । पवोत्तरं-नवाधिकम् । कुशेनैव
त्येवकारो विशेषविहितफलाद्यतिरिक्तव्यवच्छेदकः । तथाचाङ्गिराः “न नखेन न काष्ठेन ना-
श्मना मृन्मयेन वा । प्रोल्लिखेललक्षणं विप्रः सिद्धिकामस्तु योभवेत् ॥ भवेन्नखेन कुनखी
काष्ठेन व्याधिमृच्छति । अश्मना धनहानिः स्यान्मृन्मयेन कलिर्भुवम् ॥ फलेन फलम्
प्रोति पुष्पेण श्रियमुच्छति । पर्णेन चार्थकामासिर्दीर्घायुस्तु कुशेन वै ॥ तस्मात्फलं प
र्णेन पुष्पेणाथ कुशेन वा । प्रोल्लिखेललक्षणं विप्रः सिद्धिकामस्तु योभवेत्” इति ॥
अत्रान्ते “कर्मसु” इति पाठादन्तरम् । अतएव फलपुष्पकुशानामन्यतमेन लेखाङ्गुलीविनि
महामङ्गलकवीरेश्वरादिपद्धतिलेखनमपि सङ्गच्छते । अत्र सप्ताङ्गुलान्तरालात्वं कुशेनैवरे-
खाकरणमभिप्रेत्य । गृह्यासङ्ग्रहे—“सूक्ष्मास्ता कजवः कार्या लेखास्ताः सुसमाहिताः”
इत्युपसंहारदर्शनात् । तस्योपलक्षणतया फलादिना लेखाकरणे तु तासां स्थूलत्वात्ता
भ्यामङ्गुलत्रयस्थलव्यापनात् षडङ्गुलान्त्यक्तेत्येव युज्यते । अत एव षडङ्गुलान्तरालाः
सप्तसप्ताङ्गुलान्तराला वेत्त श्रीदत्तोपाध्यायाः स्वाह्निके प्राहुः । प्रादेशमात्रिका इत्यत्र
तु विशेषोऽनुपदं द्रष्टव्यः ।

तायाः संलग्नां, पश्चात्-पश्चिमे-प्राग्गताया इत्यादिः । मध्ये-अनन्तरोक्तत्वादु-
दग्गतायाः । संलग्नाः प्राचीः प्राग्गतास्तिस्रोलेखाः । तत्र मध्ये द्वे प्रादेशप्रमाणे ।
अन्त्या द्वादशाङ्गुला । सर्वाः षडङ्गुलान्तराला(१) दक्षिणत उपक्रमदर्शनादु-
त्तरोत्तरा उल्लिख्य । आसाश्च तिसृणां लेखानामेका प्राजापत्या कृष्णवर्णा,
द्वितीया चैन्द्री नीलवर्णा, तृतीया सौमी शुक्लवर्णेत्यवगन्तव्यम् ॥

तदेतत्सर्वं छन्दोगपरिशिष्टवचनास्मृत्यन्तरसंवादाच्चावसीयते । तथाचा-
ङ्गिराः—

“प्राग्गता(२) पार्थिवी ज्ञेया चाग्नेयी चाप्युदग्गता ।

प्राजापत्या तथा चैन्द्री सौमी च प्राक्कृता(३) स्मृता ॥

पार्थिवी पीतवर्णा स्यादाग्नेयी लोहिता भवेत् ।

प्राजापत्या भवेत्कृष्णा नीलामैन्द्रीं विनिर्दिशेत् ॥

श्वेतवर्णा च सौमी स्याद्रेखाणां वर्णलक्षणम् ॥”

इति । रेखाणां-लेखानाम् । “लेखालिपिराजिकयोर्ममता” इति मेदिन्यां
“लेखास्तु राजयः” इत्यमरे च लादित्वस्यैव श्रवणात् । रलयोरैक्याद्रे-
खामुल्लिख्येति पाठः । आसां वर्णाश्च यथोद्दिष्टा ध्येया एव न तु द्रव्या-
न्तरेण तद्वर्णकरणम् । “विनिर्दिशेति”ति वचनस्वरसादिति शुभकर्मनिर्णये
मुरारिमिश्राः । अतएव ध्येयपीतवर्णा लेखा लिखितव्येति पद्धतिकृतः
(महामहत्तकवीरेश्वरादयः) पठन्ति । एतच्च लेखोल्लेखनं यावदग्निस्थापनं
संव्यहस्तं भूमौ निधाय कर्त्तव्यम् इत्याहाङ्गिराः—

“संव्यं भूमौ प्रतिष्ठाप्य प्रोल्लिखेदक्षिणेन तु ।

तावन्नोस्थापयेत्पाणिं यावदग्निं निधापयेत्” ॥

(१) तथाचाङ्गिराः—“पार्थिवी चैव सौमीञ्च लिखेद्वे द्वे द्वादशाङ्गुले । एकत्रिंशति-
राग्नेयी प्रादेशिन्याहुमे स्मृते ॥ षडङ्गुलान्तराः कार्या अग्नेयी संहतास्तु याः । पार्थिव्या-
श्चैव रेखाया—स्तिस्रस्ता उत्तरोत्तराः” ॥ इति ॥ ननु—“शेषाः प्रादेशमात्रिकाः” इति
कात्यायनवचनेन सौम्या अपि प्रादेशप्रमाणकत्वबोधनाद्बोध इति चेन्मैवम् । तस्य
न्यूनसंख्याव्यवच्छेदमात्रपरत्वात् । अन्यथा विरोधस्य परिहर्तुमशक्यत्वात् । अत एव
“द्वादशाङ्गुलप्रमाणा सोमदेवताका” इति निर्विचिकित्सितं स्वस्वपद्धतौ वीरेश्वरादयो-
ल्लिखितवन्तः । यद्वा ऐच्छिको विकल्पः । फलभूमा व्यवस्थितेति दिक् । द्वादशाङ्गुलत्वा-
दिकम्पु यजमानाङ्गुलिबृहत्पर्वभिः कार्यम् । तथाच कात्यायनः—

“मानक्रियायामुक्त्यामि”त्याद्युक्तवचनान्ते “अङ्गुष्ठाङ्गुलिमानन्तु यत्र यत्रोपदि-
श्यते । तत्र तत्र बृहत्पर्वप्रन्थिभिर्मिनुयात्सदा” ॥ इति ॥

(२) (३) अत्र श्रिता इति मुरारिमिश्रसम्मतः पाठः । प्राक् श्रिता-पूर्वाभा-इत्येवन्त-
व्याख्यानं शुभकर्मनिर्णये । अत्र (गृह्यासङ्ग्रहवचने) पार्थिवीसौम्योः क्रमेण शुक्लपीतत्वा-
भिधानं वीरेश्वराद्यननुसृतत्वात्पाठभ्रमेणैवेति बोध्यम् ।

इति । एवमुल्लेखनानन्तरमेव ताभ्य (१) उत्कर (स्मृद) मुद्धृत्य प्रागुदीच्या-
न्दिश्यरत्निमात्रे (२) निधाय । अभ्युक्षेत्—“उक्षसेचन” (भ्वा० प०) इति
स्मरणादाभिमुख्येन—

“उत्तानेनैव हस्तेन प्रोक्षणं समुदाहृतम् ।

न्यञ्चताऽभ्युक्षणं प्रोक्तं तिरश्चावोक्षणं मतम् ॥”

इति स्मृत्यन्तरोक्तप्रकारेण सिञ्चेत् । अद्विरिति सामर्थ्यात् । यथोत्करेखा
इत्यर्थः ॥ ९ ॥

लक्षणाऽऽवृष्टेषा सर्वत्र ॥ १० ॥

परिसमू (३) हनादि अभ्युक्षणान्तं कर्म लक्षणसंज्ञं, तस्य आवृत्-परिपाटी ।
“आनुपूर्व्या स्त्रियां वाऽवृत्परिपाटी अनुक्रमः” इत्यमरः । एषा अनन्तरोक्ता
न तु विपरीता । सर्वत्र । यत्र यत्रवचनादर्थयुक्त्या वाऽग्निः प्रणीयते तत्र
तत्रेत्यर्थः । इदञ्च ‘भूसंस्कारकङ्कर्म, अग्निसंस्कारकञ्च’ (४) तथा च गृह्यान्तरम्
“सम्मृज्योपलिप्योल्लिख्योद्धृत्याभ्युक्षेदेष भूसंस्कारोऽग्नौ वनुगते भूय” इति ।
इति भाष्यकारः ॥ १० ॥

“भूर्भुवः स्वरि” त्यभिमुखमग्निं प्रणयन्ति ॥ ११ ॥

अग्निं—वक्ष्यमाणयोनिं कांस्यपात्रस्थं कृत्वा तथा नीत्वा (५) आवर्त्य स-
म्यग्भ्रामयित्वा च अभिमुखं—यथा भवति (आत्मनः) तथा “भूर्भुवःस्वः”
इति—अनेन मन्त्रेण प्रणयन्ति प्रणयेयुः । लिङ्ग्यं लेट् (पा० ३।४।७)

(१) यच्चा—“व्युद्धृत्याभ्युक्षे”—इति क्त्वा श्रवणादानन्तर्यमनयोरित्येके प्रवदन्ति ।
तन्मुञ्चैव । पूर्वोत्तरभावस्यैव “समानकर्तृकयोः पूर्वकाले” (पा० २।४।२१) इति क्त्वा-
विधिसंस्मृत्या बोधनात् । अतएव “उल्लिख्योद्धृत्याभ्युक्षेदि”—ति कात्यायनसूत्रमनुसन्धाय
“उत्करं गृह्य रेखाभ्योऽरत्निमात्रे निधापयेदि”ति गृह्यासङ्ग्रहप्रताङ्गिरोवचनमपि सङ्गच्छते ॥

(२) ऐशान्याम् । अरत्निश्चतुर्विंशङ्कुलः । यथाह कात्यायनः—

“अङ्कुलस्य प्रमाणान्तु षड्यवाः पादवैसम्मिताः । चतुर्विंशङ्कुलोऽरत्निर्वितस्तिर्द्वाद-
शाङ्कुलः ।” इति ।

(३) अबाहरणाद्यभ्युक्षणान्तमिति केषाञ्चिद्व्याख्यानम् ।

(४) यत्र यत्राग्निप्रणयनं क्रियते तत्र तत्र भुवः संस्कारविधानाद्भूसंस्कारकम् ।
अनुगतेऽग्नौ संस्कृताया अपि भूमेः पुनः संस्कारविधानादग्निः संस्कारकम् ॥

(५) प्राञ्चं नीत्वाऽऽवर्त्य स्थापयन्ता—ति स्मरणात् । गृह्यासङ्ग्रहे तु—“लक्षणान्त-
त्प्रवक्ष्यामि प्रमाणन्दैवतञ्च यत् ।” इत्येवमभिधानाद्वेत्ताकरणमात्रं लक्षणमिति प्रती-
यते । किन्तु मुरारिमिश्रादिभिः कर्मटप्रसिद्धयोभयमेव व्याख्यातम् ॥

लेखोपरिस्थाप(१)येयुरित्यर्थः । एवमग्रेऽपि यथायथमूह्यम् । (२) पात्रविशेषो-

(१) सर्वकर्मसु सर्वे रेवकर्मिभिरिवमग्निप्रणयनङ्कार्यमिति सामान्यविधित्वख्याप-
नायैव बहुवचनं, सर्वे प्रणयेयुरिति ॥

(२) अत्र “क्रव्यादमग्निमप्रहिणोमि दूरं यमराज्यङ्गच्छतु रिप्रवाहः” इत्यर्द्धचनं क्रव्या-
दाग्निमितोनिः सार्याग्निप्रणयनमिदङ्कार्यम् । “आनीयाग्निं सुपात्रेण क्रव्यादांशं परित्य-
जेद्”-ति-अग्निपुराणवचनात् । मन्त्रलिङ्गाच्च । तथाहि-अहं क्रव्यादमाममांसादं “क्र-
व्ये च” (पा० ३।२।६९) इत्यदेविदप्रत्ययः । आममांसशब्दस्य क्रव्यादेशः पृषोदरादि-
त्वात् (पा० ६।३।९०) तन्नामकमग्निं दूरं विप्रकृष्टदेशं (लोकान्तरं) प्रहिणोमि प्र-
स्थापयामि । असौ मानुषाननुमिलिष्यतीत्यमङ्गलत्वात् यमराज्यं यमाधिकारं गच्छतु ।
किम्भूतः ? रिप्रवाहः रिप्रं पापं वहतीति कर्मण्यण् (पा० ३।३।१) तथाच निरुक्तम् “रि-
पोरिप्रमिति पापनामनी भवतः” (४।२१) इति । अत्राङ्गिराः-

“सर्वतः पाणिपादश्च सर्वतोऽक्षिशिरोमुखः । विश्वरूपो महानग्निः प्रणीतः सर्वकर्मसु”
इति । इदञ्च ध्यानपरम् । स्वरूपालयानस्य प्रयोजनान्तराभावादिति द्रष्टव्यम् ॥ यथाहुः
“अविदित्वा तु योऽग्निं होमयेदविचक्षणः । न हुतं न च संस्कारो न स कर्मफलं
लभेत् ॥ ज्ञात्वा स्वरूपमागनेयं योऽग्नेराधनञ्चरेत् । ऐहिकामुष्मिकैः कामैः सारथि-
स्तस्य पावकः ॥ आहूयेव तु होतव्यं योयत्र विहितोभवेत्” इति । अत्र “तमिति”
शेषः । एवञ्च स्थापनावसरं सर्वत्र विश्वरूप एवाग्निरुक्तरूपोऽध्यातव्यः । ततोविशेषतो-
यस्मिन्कर्मणि योऽग्निरुक्तः स चिन्तनीयः । तमाह-गृह्यासङ्ग्रहः-

“लौकिके पावकोऽपिः प्रथमः परिकीर्तितः ।

अग्निस्तु मारुतोनाम गर्भाधानेऽभिधीयते ॥

पुंसवने चन्द्रनामा शुङ्गाकर्मणि शोभनः ।

सोमन्ते मङ्गलोनाम प्रगल्भोजातकर्मणि ॥

नाम्नि स्यात्पार्थिवोऽग्निः प्राशने च शुचिस्तथा ।

सत्यनामा च चूडायां व्रतादेशे समुद्भवः ॥

गोदाने सूर्यनामा स्यात्केशान्ते ह्यग्निरुच्यते ।

वैश्वानरोऽविसर्गं च विवाहे योजकः स्मृतः ॥

चतुर्थ्यान्तुशिखी नाम धृतिरग्निस्तथा परे ।

प्रायश्चित्ते विधुश्चैव पाकयज्ञे च साहसः ॥

लक्षहोमे च वह्निः स्यात्कोटिहोमे हुताशनः ।

पूर्णाहुत्यां मृडोनाम शान्तिके वरदस्तथा ॥

पौष्टिके बलदश्च च क्रोधोऽग्निश्चाभिचारिके ।

कोष्ठे तु जाठरोनाम क्रव्यादामृतभक्षणे ॥”

इति । व्रतादेश उपनयनम् । व्रतस्य ब्रह्मचर्यस्य तत्र क्रोडीकारात् ॥ ततश्च तन्तम-
ग्निमावाह्यं स्थापयित्वा सम्पूज्य च होतव्यमिति सकलवाक्यपर्यवसितार्थ इति ध्येयम् ॥
वह्निस्थापनानन्तरञ्च “इदं वायमितरोजातवेदा देवेभ्यो हव्यं वहतु प्रजानन्” इति मन्त्रे-
णाग्नेरुपस्थानं, मन्त्रलिङ्गात् । मन्त्रार्थस्तु-अथमितरः क्रव्यादादन्योमङ्गल्यः । इहैव
मदीयमृह एव जातवेदाः जातप्रज्ञः जातघनोवा । वेत्तेज्ञानार्थाललाभार्थाद्वा असुन् (उ०
४।१८८) अग्निः । वेद इत्यसुन्नतोऽधननामसु (निध० ३।१०।४) पठ्यते । प्रजानन्-

पादानमाह—गृह्यासङ्ग्रहः—

“कपालैर्भिन्नपात्रैर्वा न त्वामैर्गोमयेन वा ।
अग्निप्रणयनङ्कार्यं यजमानभयावहम् ॥
अल्पः प्रणीतोविच्छिन्नोऽसमिद्धश्चापरिश्रुतः ।
त्वरया पुनरानीतोयजमानभयावहः ॥
तस्माच्छुभेन पात्रेण अविच्छिन्नाकृशं बहु ।
अग्निप्रणयनं कुर्याद्यजमानमुखावहम् ॥
शुभं पात्रन्तु कांस्यं स्यात्तेनाग्निं प्रणयेद्बुधः ।
तस्याभावे शरावेण नवेनाभिमुखञ्च तम् ॥” इति ।
यत्तु—“शरावे भिन्नपात्रे वा कपाले वोन्मुकेऽपि वा ।
नाग्निप्रणयनं कुर्याद्वाभिहानिभयावहम्” ॥

इति स्मृत्यन्तरन्तदुदाहृतवचनविरोधात्कौथुमादिव्यतिरिक्तविषयम् ।
कांस्यादिपात्रसद्भावे शरावनिषेधकमिति राघवभट्टप्रभृतयः ॥ ११ ॥
एवं लक्षणादिकर्माभिधायाथान्यानपि आधानकालानुपदिशति—
त्रिभिः सूत्रैः

प्रेते वा गृहपतौ परमेष्ठिकरणम् ॥ १२ ॥

वा—अथवा गृहपतौ गृहस्वामिनि पितरि । अत्र वा शब्दोवैकल्पिकत्वमस्य
(आधानकालस्य) दर्शयति(१) । प्रेते—इति प्रपूर्वा “दिग्गतावि”—ति (अ०
प०) धातोः “गत्यर्थकर्मके”—(पा० ३।४।७२)—त्यादिना कर्त्तरि क्तः । प्रक-
र्षेण इते गते अस्मात्लोकास्लोकान्तरं, मृते इति तदर्थः । भ्रातृमतस्तु ज्येष्ठेन
सर्वानुमतेन पैतृकधनविभागकाले(२) परमेष्ठिकरणम् । परमे श्रेष्ठे स्थाने ति-

द्वितीयमधिकारं प्रकर्षेण जानानः । देवेभ्योऽस्मत्प्रप्तं हव्यं हवनीयं (हविः) बहवु-
आपयतु । इति ॥

(१) वस्तुतस्त्वनास्थायाम् । अग्निम—(१।१।२०)—सूत्रदर्शनेन कालद्वयस्यैव
मुख्यत्वेन सूत्रकृतोपसंहृतत्वावगमात् ॥

(२) पृथक् गौतममतम् । वस्तुतस्त्वेतज्ज्येष्ठक्रमज्ञानुरूपे । पृथक् पृथक् धन-
स्वाम्यात् । यद्येकत्र तिष्ठेत्तदा तत्र—“ज्येष्ठः कुर्यात्तथाधानम्” इति कात्यायनस्वरसः ।
तथाच गौतमः “भार्यादिर्भिन्नायादिवा” इति । “दायाद्यकाल एकेषाम्” इति च गृह्या-
न्तरम् । दायः पैतृकधनम् । परेते हि गृहस्वामिनि दायसम्बन्धः पुत्राणामिष्यते ।
“ऊर्ध्वम्पितुश्च मातुश्च समेत्य भ्रातरस्समम् । भजेरन्पैतृकमृकथमनीशास्ते हि जीवतोः ॥
इति—“पितर्युपरते पुत्रा विभज्युधेनं पितुः । अस्वाम्ये हि भवेदेषां निर्दोषे पितरि स्थिते” इति
चैवमादि । तस्मैकादशेऽहनि स्यात्प्रागनधिकारात् । दोषश्चाऽयथाविनियोक्तुं स्वादिः ।
तथाच याज्ञवल्क्यः “अथवा विनियोक्ता च न विभागे पिता प्रभुः” इति । कर्त्तृपाच्याया-
स्त्वाहुः हव्यस्थितोऽयं गौतमाद्युक्तोविकल्पः । अत्रातृकस्य दारकालः । भ्रातृमतोदायाच्च-

ष्ठतीति परमेष्ठी अग्निस्तस्य करणं यथोक्तेन विधिना स्वीकरणं समाधानं
“कर्त्तव्यमि”ति वाक्यशेषः । अन्येत्वाचक्षते—क्रियाविशेषणमेतत् । परमेष्ठी-
तयाग्नेः स्वीकरणं यथा स्यात्तथाऽग्निस्माधानं कुर्वीत (१।१।१४) इति । त-
न्मते तु परमेष्ठीकरणमिति पाठः । एतच्चैकादशेऽहनि स्यात्प्रागनधिकात् । इति
भट्टभाष्यम् ॥ कात्यायनस्तु—

“एतद्गृहपतौ प्रेते कुर्यादेकादशेऽहनि ।

प्रागेवैकादशाच्छ्राद्धात्सद्योजागरणादिकम्” इत्यभिधाय—

“ज्येष्ठः कुर्यात्तथाधानं कनीयांश्च विवर्जयेत् ।

सैकादशेऽह्निकुर्वीत द्वादशे वा विचक्षणः” ॥

इत्याह । तदत्र वृद्धिश्राद्धन्न भवति—

“न तत्पूर्वयतः प्रोक्तः सपिण्डनविधिः क्वचित् ।

वृद्धिश्राद्धस्य लोपः स्यादुभयोरपि पक्षयोः” ॥

इति कर्मप्रदीपदर्शनात् ॥ १२ ॥

तथा तिथिनक्षत्रपर्वसमवाये ॥ १३ ॥

तथेति । अग्न्याधाने यथाऽन्त्यसमिदाधानादिः (१)कालोऽपेक्षितस्तद्वदित्य-
र्थः । तिथिनक्षत्रपर्वणान्त्रयाणामेवैषां शुभानां यथोक्तानां समवाये—संयोगे सति
अग्निसमाधानं कुर्वीत—(१।१।१४)—ति परेणाभिसम्बन्धः । केचित्तु व्याचक्ष-
ते—तथेति वैकल्पिकत्वं दर्शयति । नक्षत्रशब्दश्चैकोलुप्तवद्द्रष्टव्यः (२) ति

काल इति । तेषामयमाशयः विभागमन्तरेण साधारणधनस्य परित्यागासम्भवादनधि-
कार एवाविभक्तानां धनसाध्येष्वाधानादिषु । अतो भ्रातृमतोविभागकाले एवाधि-
कारः । स एव कालोदायाधकाल इत्युच्यते । इति । गोभिलाचार्येस्तु—“प्रेते वा गृह-
पतावि”—ति द्वितीयवाशब्देन त्रिविध एव कालोऽनुमन्यते । तत्राद्यौ मुख्यवन्त्योगौणः ।
न चाविभक्तधनस्य कथं परित्याग इतिवाच्यम् । स्वस्वत्वस्य तथाप्यविशेषात् । नि-
र्दोषे पितरि स्थिते पुत्राणामस्वाम्यमिति स्मरन्मुनिः प्रेते पितरि स्वाम्यमेवामनुमन्यते ।
भारदोऽपि स्मरति—

“यद्येकजाता बहवः पृथग्धर्माः पृथक्क्रियाः ।

पृथक् कर्मगुणोपेता न चेत्कायषु सम्मताः ॥

स्वभागादथ दृष्टस्ते चिक्रीणीयुरथापि वा ।

कुर्युर्यथेष्टन्तत्सर्वमीशास्ते स्वधनस्य व ॥” इति ॥

(१) आदिना जायापरिग्रहेच्छा—पितृमरणे । यस्तु—

“आधानस्य तु चत्वार उक्ताः कालाः पृथक् पृथक् ।

अन्त्या समिद् १ विवाहश्च २ विभागः ३ परमेष्ठिनः ४ ॥”

इति गृह्यसंग्रहवचनम् । तत्र तृतीयः कालोगौतमीयानाम् ।

तद्विदरे राणायनीयकौथुमानाम् ॥

(२) तन्त्रावृत्तिन्यायेन सोऽन्नार्थवशादुच्येयः । तिथिनक्षत्रपर्वणामेकत्र समवाया-

थिश्च नक्षत्रं च तिथिनक्षत्रे । नक्षत्रञ्च पर्व च नक्षत्रपर्वणी । तयोस्तयोश्च
समवायः संयोगस्तस्मिन् । तिथिरत्र पर्वेतरा(१)पर्वेति पुनः करणात् । नक्षत्रं
(२)मघासृगशिरोहस्तादि । तयोः समवाये । पर्वणि तु(३)—

“चतुर्दश्यष्टमीचैव अमावास्या च पूर्णिमा ।

पर्वण्येतानि राजेन्द्र ! रविसंक्रान्तिरेव च” ॥

इत्यन्यत्रोक्तानि । अत्र रविसंक्रान्तिरित्येकम्पदम् । “पञ्च पर्वणी”ति
पृथक् स्मृतेः । ततश्च तिथिनक्षत्रयोः, नक्षत्रपर्वणोश्च समवाये इत्यर्थः । उपलक्ष
णञ्चैदम्—

“वह्निग्रहं कुज-गुरु-ज्ञ-दिनेश-वारे मघादिषट्सु च सृदुध्रुववाहभेषु ।

कुम्भान्तभांशकविलग्नमशुद्धकालं लग्नस्थशीतगुसितौ च विहाय कुर्यात्”

इत्यादे ज्योतिः शास्त्रोक्तकालविशेषस्य ॥ १३ ॥

तादृशः समयः शीघ्रं न घटेत चेत्तत्राह—

दर्शे वा पौर्णमासे वाऽग्निसमाधानङ्कुर्वीत ॥ १४ ॥

वा-अथवा दर्शे-अमावास्यायाम् । पौर्णमासे-पूर्णिमायाम् वा अग्नि
समाधानम् । अग्नेः सम्यक्(४) (यथाशास्त्रम्) आधानम्-आभिमुख्येन स्था-

सम्भवात् । एवमर्थकरणं युज्यत एव । भट्टभाष्येतु-“नक्षत्रशब्दः काकाक्षिगोलकन्याया-
दुभयत्र संबध्यते” इत्युक्तम् । वाशब्दोलुप्तवद्द्रष्टव्य” इति च ॥

(१) “पौर्वापर्ये सति पूर्वदौर्बल्यम्” इतिन्यायात् । एषन्यायः “विप्रतिषेधे परं
कार्यम्” (१।४।२) इति पाणिनिस्मृतिमूलकः ॥

(२) अत्र नक्षत्रं माससंज्ञानिमित्तं चित्रादिकमितिचन्द्रकान्तभाष्यम् । वसन्तर्त्तो-
रेवारग्न्याधानकालत्वेन विप्रेषु प्रसिद्धेचित्रायाः स्वोपलक्षितमासस्य वर्षादिव्यापकत्वात् ।
वस्तुतस्तु न चित्राया एवस्वोपलक्षितमासान्तस्य वर्षादिज्ञापकत्वम् । अतएवाग्रहायणिक
इतिसमाख्या कोशेषु वर्षादिमासस्योपपद्यते । मघाद्यानामेवाधानत्वंज्यौतिषे । यथा-
चोपरिष्ठाद् व्यक्तीभविष्यति ॥

(३) अत्रपर्व पौर्णमासम् । तयोः समवाये वाऽग्निसमाधानं कुर्वीतेति चन्द्रकान्त-
भाष्यम् । यद्वाऽत्र (उत्तरवाक्ये) नक्षत्रपदं श्रुत्युक्तनक्षत्रपरं, तथाच “कृत्तिकासु रोहिण्यां
भृगुशिरसि फल्गुनीषु विशाखयोरुत्तरयोः प्रौष्ठपदयोरैतेषां कस्मिंश्चित्” इतिश्रौताश-
लायनयोः “या वैशाखस्यामावास्या रोहिण्या सम्बध्यते तस्यामादधोत” इति श्रुत्यु-
क्तयोर्वा समवाये इत्यर्थः । तदिदमाधानकालद्वयं, यद्वच तिथिनक्षत्रसमवायः । यद्वच नक्ष-
त्रपर्वसमवायः । इति ॥ भट्टभाष्येतु तिथिना पौर्णमास्या यानि नक्षत्राणि समाख्या-
यन्ते तानि तिथिनक्षत्राणि मघादीनि द्वादश । तेषामन्यतमस्य पर्वणा पौर्णमासेन सम-
वायः संयोगस्तितिथिनक्षत्रपर्वसमवायस्तस्मिन् इत्युक्तम् । अस्मिन् नयेऽनेन सूत्रेणैक
एवाधानकाकोऽभिहित इत्यवगन्तव्यम् ॥

(४) अन्ये तु व्याचक्षते—समेत्य मिक्षित्वा आधानं समाधानम् । अन्यथाऽग्न्या-
धानं कुर्वीतेत्युक्त्यापि प्रकृतार्थसिद्धिसम्भवात्समिति व्यर्थं स्यादिति । केनैसि सहाय्य-

पनं तदनु पोषणं (रक्षणं) (१) च कुर्वीत । इदञ्चाधानमग्रजे क्लीबत्वादिदोषरहिते तदैव कार्यं, यदासोऽनुमन्यते नान्यथा । तथा चोक्तं शङ्खेन—

अग्रजः स्याद्यदाऽनग्निरधिकार्यनुजः कथम् ? ।

अग्रजानुमतः कुर्यादग्निहोत्रं यथाविधि” ॥

इति पितर्यनगनावपि पुत्रस्याधानाऽधिकारो न विहन्यते तथाचोक्तं तेनैव (श०)

“पितुर्यस्य न चाधानं कथम्पुत्रस्तु कारयेत् ? ।

अग्निहोत्राधिकारोऽस्ति शङ्खस्य वचनं यथा” ॥

आधानपरिपाटी चाचार्येणानुक्ताऽपि—

“परिधायाऽहत्तं वासः प्रावृत्त्य च यथाविधि” इत्येवमादिकर्मप्रदीपवच-
नेभ्य एवावगन्तव्यन्नत्वध्वर्युभ्योगृहीतव्यम् । परोक्त(२)त्वात् । वा शब्दद्वयं
तुल्यवद्विकल्पार्थम् । इति भाष्यकृतः । वस्तुतस्तु । कालविलम्बस्य सोढुमयो-
ग्यत्वात् यदा तदा वा भूदिति समाधान(३)मग्नेः कुर्वीतेति-अनास्थायामप-
रोवाशब्दः ॥ १४ ॥

यांकाङ्क्षायामाह कर्मप्रदीपः—“नैकयाऽपि विना कार्यमाधानं भार्यया द्विजैः । अकृत-
न्तद्विजानीयात्सर्वा न त्वारभन्ति यत्” इति । अत्र विशेषमाह—कात्यायनः—

“वर्णज्यैष्ठ्येन बह्वीभिः सवर्णाभिश्च जन्मतः ।

कार्यमग्निच्युते नाभिः साध्वीभिर्मर्मथनं पृथक् ।।

नात्र शूद्रां नियुज्यते न द्रोहद्वेषकारिणीम् ।

नाशासनस्थां नान्येन पुंसा च सह संगताम् ।।

ततः शक्तिवशा पश्चादासामन्यतमैव या ।

उपेतानाञ्चान्यतमा मन्येदग्निं निकामतः ।।” इति ॥

(१) दधातेर्द्धारणपोषणोभयार्थत्वस्मरणात् । पोषणमत्र संरक्षणन्दधातेरर्थः ।

(२) परोक्तत्वेनाक्रियात्वात् । तथाचच्छन्दोगपरिशिष्टम्—

“अक्रिया त्रिविधा प्रोक्ता विद्वद्भिः कर्मकारिणाम् ।

अक्रिया च परोक्ता च तृतीया चायथाक्रिया ।।

स्वशाखाश्रयमुत्सृज्य परशाखाश्रयञ्च यः ।

कर्तुमिच्छति दुर्मेधा मोघन्तस्तस्य चेष्टितम् ।।” इति ॥

(३) दश वा पौर्णमासे वा यस्मिन्कस्मिन्नप्येकस्मिन्न तु नक्षत्रयोगाद्यपेक्षया
करणविलम्बी स्यात् । “न सः स्वरुपासीत कोहि मनुष्यस्य इवोवेद” इति श्रुतेः । “सः
कार्यमथ कुर्वीत पूर्वाह्ने चापराह्निकम् । नहि प्रतीक्षते मृत्युः कृतं वाऽस्य न वाक्यम्” इति
स्मृतेश्च । कालाऽतिक्रमेऽप्यन्यावानस्य प्रायश्चित्तमाहकात्यायनः “यावन्त्यब्दान्यती
तानि निरग्नेर्विप्रजन्मनः । तावन्ति कृच्छ्राणि चरेद्धौम्यन्दद्याद्यथाविधि” ॥ इति । तथा
चातिक्रान्तसर्वैस्तरसंख्यया प्राजापत्यवतरूपं प्रायश्चित्तमुत्सृज्यविधिना चरित्वा तद-
शक्तौ प्रतिप्राजापत्यन्वेष्टुं तन्मूल्यं वा दत्त्वा द्वादशब्राह्मणभोजनमयुतगायत्रीजपं वा
गायत्र्या तिलाज्यसहस्रहोमं वा शक्त्यपेक्षयाऽन्यतमं विधाय होम्यं-सायम्प्रातर्होमद्वयं
प्रत्यहमाहुतित्तुष्टयपर्याप्तमतिक्रान्तदिवसान्गणयित्वा ब्राह्मणेभ्योदद्यात् । अत्र प्रशंसा

अथ कुतोऽग्निरुपादेय इत्यग्नियोनयस्त्रिभिः सूत्रैरभिधीयन्ते—

वैश्यकुलाद्वाऽम्बरीषाद्वाऽग्निमाहृत्याऽभ्यादध्यात् ॥ १५ ॥

वैश्योद्विजेषु तृतीयोवर्णः शुद्ध एवाभिजनतस्तस्य कुलाद्गृहात् “कुलज-
नपदे गोत्रे सजातीयगणेष्वपि । भवनेऽपि तनौ क्लृप्तं कण्टकायौषधे कुली”
इति मेदिनी । वा-अथवा । अम्बरीषात्-भ्राष्ट्रात् । (यवादिभर्जनसाधनात्)
“अम्बरीषश्च भ्राष्ट्रोना” इत्यमरः । अग्निमाहृत्यानीय अभि-आभिमुख्येनादध्या-
त्स्थापयेत् - वा शब्दौ (१) व्याख्यातौ । स खल्वयमग्निर्हुतोच्छिष्टः संस्कृतोवा
गृह्यते । अविशेषादिति कर्कोपाध्यायाः ॥ १५ ॥

अपिवा बहुयाजिन एवागाराद्ब्राह्मणस्य वा राजन्यस्य वा ॥ १६ ॥

अपिवा-अथवा । इत्यम्बरीषात्पक्षान्तरमुपदिशति । बहुभिः (सोमैः)
येनेष्टं स बहुयायीत्युच्यते । तस्यैवेत्येवकारस्तदितरं व्यवच्छिनत्ति । (२) अगा-
रात्-गृहात् । “गृह्णैहोदवसितं + + + भवनागारमन्दिरम्” इत्यमरः ।
अग्निमाहृत्याभ्यादध्यादिति गतेनाभिसम्बध्यते । कस्य बहुयाजिन इत्यपेक्षाया-
माह ब्राह्मणस्य वेत्यादि । तदयमर्थः । बहुयाजिनोऽग्न्याह्वरणं विधेयम् । स च
त्रयाणामन्यतमोयः कश्चन भवेन्नाम । वाशब्दत्रयं तुल्यवद्विकल्पार्थम् । वैश्य-
कुलादिति सामान्यतोऽभिधाय तस्यैव बहुयाजित्वविशेषणेन पुनरुपादानमपुन-
रुक्तिरेव । पूर्वत्रानुपादाने बहुयाजिन एव ततोऽग्निराधेयः स्यान्नावहुयाजिनो-
पीत्यत उभयत्रोपादानम् ॥ १६ ॥

अपिवाऽन्यं (३) मथित्वाऽभ्यादध्यात् ॥ १७ ॥

अपिवा-अथवा मथित्वा । “अरणिद्वयमि”-ति शेषः । तस्तत्तन्नु-
-

“अश्वत्थोयः समीगर्भः प्रशस्तोर्वीसमुद्भवः ।

तस्य या प्राङ्मुखी शाखा वोदीची वोर्ध्वगाऽपिवा ।

वाक्यं तत्र गृह्यकाण्डे—

“नावसथ्यात्परोधर्म्मोनावसथ्यात्परन्तपः ।

नावसथ्यात् परन्दानं नावसथ्यात्परन्धनम् ॥

नावसथ्यात्परं श्रेयोनावसथ्यात्परोयज्ञः ।

नावसथ्यात्परा सिद्धिर्नावसथ्यात्परा गतिः ॥

नावसथ्यात्परं स्थानं नावसथ्यात्परं व्रतम् ॥”

इत्यावश्यकत्वमित्यम् । श्रुतिरपि—“यावज्जीवमग्निहोत्रञ्जुहुयादि”ति । तस्मा-
त्तदकरणे प्रत्यवाय इति तत्क्षयार्थमप्रायश्चित्तमुचितम् ॥

(१) अनुपदं १४ सूत्रे ॥

(२) कथं नाम यद्योनिकः प्रथमाधानेऽग्निराहितोऽनुगतोऽपि पुनस्तस्या एव येने-
राहार्य इति । तथाच शाखान्तरम् “पूव वाऽनुगतेऽग्नौ योनिः पुनराधेये”-ति ।

(३) परिशिष्टप्रकाशे तु “अपिवाऽरणिम्” इति पाठः ॥

अरणिस्तन्मयी प्रोक्ता तन्मध्येवोत्तरारणिः” इति कर्मप्रदीपोक्तम् ॥

अरणिः—अधरारणिः । गृह्यासङ्ग्रहेऽपि—

“देवयोनिः स विज्ञेयस्तत्र मध्योहुताशनः” इति ।

मथनप्रकारोऽपि—

“विभृयात्प्राङ्मुखोयन्त्रमावृत्त्या वक्ष्यमाणया”

इत्यादिना कर्मप्रदीप एवोक्तः ॥ अन्यम् । अपरम् । नूतनमेवाग्निम्

अभ्यादध्यात् । “अरणिप्रदानमेके” इति “आरण्येयमुरु(१)पुण्यकोषकाम”

इति च गृह्यान्तरदर्शनात् ॥ १७ ॥

पुण्यस्त्वेवानर्द्धकोभवतीति ॥ १८ ॥ यथाकामयेत तथा कुर्यात् ॥ १९ ॥

ऋद्धिरिति ब्रह्मवर्चसादिकमुच्यते । तां न जनयतीत्यनर्द्धकः । आर्षः प्रयोगः । प्रकृतत्वादयमारण्योऽग्निनर्द्धकः । ऋद्धिजनकोन अपितु पुण्यस्तज्जकएव भवति । तुश(२)ब्दोवैशेष्यमवगमयत्यारण्यस्य । ब्राह्मणकुलादियोनयः खल्वग्रयोजनयन्ति ब्रह्मवर्चसादिकाऽऽद्धिम् । अयन्तु न तथेत्यनर्द्धक इत्याह । तथाच गृह्यान्तरम्—“ब्राह्मणकुलाद्ब्रह्मवर्चसकामोऽग्निमाहृत्याभ्यादधीत । राजन्यादो(३)जोवीर्यकामः । वैश्यात्पुत्रपशुकामः । अश्वरीषाद्भनधान्यकामः । आरण्येयमुरुपुण्यकोषकाम” इति । इति-रेतावत्येवाग्निजोनयइतिदर्शयति । अन्ये(४)त्वाचक्षते-इतिहंतौ । अतोहंतौः यथाकामयेत तथाकुर्यात् ॥ स यदि ऋद्धिं कामयेत तदा ब्राह्मणादिकुलादेरग्निमाहृत्याभ्यादध्यात् । यदि तु पुण्यमात्रं कामयेत तर्ह्यरण्येऽग्निर्मथ्यैवेति ॥ १८ ॥ १९ ॥

स यदेवान्त्यां समिधमादधाति, जायाया वा पाणिञ्जिवृ-

क्षज्जुहोति, तमभिसय्यच्छेत् ॥ २० ॥

(१) उरुपुण्यकोषजनयन्नारण्येयस्तेनैव ब्रह्मवर्चसमधिकमपि जनयितुमलं भवति तदधीनत्वात्तेषां, तथाच स्मर्यते—“नहि पुण्यकृतः किञ्चिन्निषु लोकेषु दुर्लभम् । दुष्प्रापमपि येनासं ब्राह्मण्यं गाधिसुनुना ॥” इति । स्वाधीनाचेयमन्त्या योनिः पराधीना चान्या । दैवाच्च पुनराधातव्ये पूर्वैव योनिराश्रयितव्या भवति । “पूर्वैव योनिः पूर्वाऽऽवृत्पुनराधानकर्मणि” इति कान्त्यायनस्मरणात् । तत्र च स्वाधीनाऽन्त्यैव योनिः सुलभा । न तथान्येति तदलाभे पुनराधाता प्रत्यवेयादेव । अन्येऽनयः कर्मणैवाधानेनार्द्धकः । अयन्तु आरण्येयः स्वनिष्ठद्विसाधनहोमैः शक्नोति प्रणालया ऋद्धिं साधयितुमित्यदोषः । अतएवाह कर्मप्रदीपः—“पुण्यमेवादधीताग्निं स हि सर्वैः प्रशस्यते । अनर्द्धकत्वं यत्तस्य काम्यैस्तस्मीयते शमम्” इति ॥

(२) तदेतदनुपदसुकं गृह्यान्तरव्याख्यायाम् ।

(३) राजन्यात्तत्कुलादेवमग्रेऽपि व्याख्येयम् ॥

(४) एतच्च चन्द्रकान्तव्याख्यानं, तन्मते उत्तरसूत्रस्य सत्त्वेतेष्वाधानकालेषु सतीषु चैतास्त्वग्नियोनिषु यथा कामयेतेच्छेताधानकर्त्ता तथा कुर्यादाधानमिति वाक्यशेषः ।

स-यथोक्तः कर्ता । यदेव(१) यस्मिन्नेवाग्नौ-अन्त्यां .समिधमादधाति । यस्मिन्नेव वा जायायाः पाणिञ्जिघृक्षञ्जुहोति । लाजादिकमित्यर्थवशादुन्नेयम् । तमग्निमभिसर्यच्छेत्-यन्नेनरक्षेत् ॥ २० ॥

स एवास्य गृह्योऽग्निर्भवति ॥ २१ ॥

स यथोक्त एव न पुनरन्य इत्यन्यस्मिन्नग्नावस्य होमस्य प्रतिषेधोगृह्याग्निसं-पाद्यकर्मसु, अन्याहिते गृह्येऽपीति विज्ञायते(२) । अस्य-आधातुः गृह्यः गृहाय हितः । गृहकर्मोपयोगी (३)गृह्यनामा वा ऽग्निर्भवति । सोऽयमग्निरस्याधातुरेव गृह्योभवति । न पुनरन्यस्येति वा सूत्रार्थः । तदेतत्सर्वमाह कात्यायनः—

“नह्याहिताग्नेः स्वङ्कर्म लौकिकेऽग्नौ विधीयते” इति ।

तथा—

“यस्याग्नावन्यहोमः स्यात्स वैश्वानरदैवतम्—

चरुं निरुप्य जुहुयात्प्रायश्चित्तन्तु तस्य तत् ॥” इति ।

“परेणाग्नौ हुते स्वार्थं परस्याग्नौ हुते स्वयम्” ॥

इति चैवमादि । अस्य चापवादः पुरस्तादेवोक्तः(४) ॥ २१ ॥

अपिच—

तेनैवास्य प्रातराहुतिर्हुता भवतीति ॥ २२ ॥

तेनैव अन्यसमिदाधानेन लाजहोमेन वा अस्याग्नेराधातुः प्रातरा-हुतिः हुता दत्ता भवति । तद्दिने अपरा प्रातराहुतिर्नापेक्ष्यते(५) इतिभावः । अयमर्थः । दिवा रात्रौ वा विवाहे तद्दिनेऽपरदिने वा सायमेवाहुतिर्भवति नापरेद्युः प्रातरिति । तथाचोक्तम्—“यदा अह्नि विवाहहोमस्तदा सायं काले-होमारम्भः । यदा तु रात्रौ विवाहहोमस्तदोत्तरेद्युः सायङ्काल एव होमारम्भः” इति । तथाच स्मृत्यन्तरम्—

“यस्मिन्नह्नि विवाहः स्यात्सायमारभ्य तस्य तु ।

परिचर्या विवाहाग्नेर्विदधीत स्वयं द्विजः ॥

(१) चन्द्रकान्तस्तु—एवकारादितिकर्तव्यतान्तरं व्यवच्छिन्नति । तथाच समेवा-ग्निमाभिसुख्येन (पूर्णाहुत्या संस्कृतम्) सत्यच्छेद्वारयेत् (रक्षेत्) नान्यामिति कर्त-व्यतामपेक्षेतेति तदर्थः ॥ आधानं प्रत्यविलम्बित्वज्ञापनाय हि पुनर्वचनम् । इति । अत्र यदिति यस्मिन्नर्थेऽव्ययम् ॥

(२) एवकारस्वरसात् ।

(३) गृहपदमत्र गृहस्यपरं तदाश्रमस्थस्य सायम्प्रातराहुत्यादिसकलश्रौतस्मार्त-कर्मोत्र गृहकर्मोभिधीयते । न लौकिकाग्निसाध्यम्पाकादिति बोध्यम् ॥

(४) ब्रह्मचारीत्यादिसूत्रे (१ । १ । ७) ॥

(५) तत्कार्यस्य तेनैव निष्पत्त्यभ्युपगमात् ॥

यदि रात्रौ विवाहाग्निरुत्पन्नः स्यात्तथा सति ।

उत्पन्नस्योत्तरस्याहः सायं परिचरेदमुम् ॥ इति ।

इति शब्द आधानप्रकरणसमाप्तिद्योतकः ॥ २२ ॥

(इत्यग्न्याधानप्रकरणम्)

उक्तमर्थमनुवद-त्रित्यहोमकालारम्भ उच्यते—

सायमाहुत्युपक्रम एवात ऊर्ध्वं गृह्येऽग्नौ होमोविधीयते ॥ २३ ॥

अतः यथोक्ताग्निपरिग्रहात् । ऊर्ध्वम् अनन्तरम् । प्रातराहुत्युपक्रमः । प्रातराहुत्या य उपक्रम्यत आरभ्यते स तथाविध एव होमो(१)गृह्येऽस्मिन् अग्नौ । विधीयते-उपदिश्यते(२) । आचार्येण । एवकारेणैतद्दर्शयति यत्केषाञ्चिच्छाखिनामग्निहोत्रं यथाप्रातराहुत्याऽऽरभ्यते सायमाहुत्या च सन्तिष्ठते(३) न तथा कौथुमादीनामिति । तदत्र सायमाहुत्युपक्रमं प्रातराहुत्यन्तमेकङ्कर्मैति विज्ञायते । यथाह कात्यायनः—

“सायमादिप्रातरन्तमेकङ्कर्म प्रचक्षते” इति ॥ २३ ॥

पुरा प्रादुष्करणवेलायाः सायम्प्रातरनुगुप्ता अप

आहरेत्परिचरणीयाः ॥ २४ ॥

प्रादुष्करणवेलायाः “पुरस्तादग्निम्प्रादुष्कृत्ये”—(१-१-२२८)-त्यादिसूत्राभ्यां वक्ष्यमाणायाः पुरा पूव सायं प्रातश्च(४) अनुगुप्ता अप आहरेत्काः ? परिचरणीयाः परिचर्यन्ते निर्वाह्यन्ते आचमनादीनि याभिरिति बाहुलकात् (पा० ३।३।११३) करणेऽनीयर् ॥ २४ ॥

अपि वा सायम् ॥ २५ ॥

अपि वा-अथवा सायम् । पुनर्वचनात्सायमेव अप आहरेत्परिचरणीया इति सम्बध्यते । सायमाहृताभिरेवाद्भिः सायम्प्रातश्च परिचरेदित्यर्थः ॥ २५ ॥

अपि वा कुम्भाद्वा माणिकाद्वा पृक्षीयात् ॥ २६ ॥

(१) देवतोद्देशेन समन्त्रं द्रव्यस्यागोहोमः । स च येनैव हविषा कृतेनाकृतेन वा दध्ना पयसा वा सायं होमः कृतस्तेनैव प्रातर्होमोऽपि समापनोयोऽन्यत्र प्रतिनिधेः । प्रतिनिधिश्च कात्यायनेनोक्तः । “यथोक्तवत्स्त्वसम्पत्तौ ग्राह्यन्तदनुकारियत् । यवानामिव गोधूमाः व्रीहीणामिव शालयः ॥” इति ॥

(२) अग्राऽपवर्गविहितमप्यभिरूपभोजनं प्रातराहुत्यनन्तरमेवेति बोध्यम् ॥ अनुषर्दं प्रदर्शयिष्यमाणकात्यायनवचनात् । उपदेशश्च तत्प्रकारस्यानन्तरसूत्रैः पञ्चभिः ॥

(३) समाप्तिङ्गच्छति । “संस्थाऽऽधारे स्थितौ मृतौ” इत्यमरः ॥

(४) आदिना राणायनीयपरिग्रहः ॥

(५) विनाऽपि च समुच्चयो द्योत्यते “गामबवं पुरुषं पशुम्” इत्यत्र यथा ।

अपिवा-अथवेत्याहरेदित्यपेक्षया विकल्पार्थः । अपिवा गृहीयादिति । कुम्भात् घटात् वा मण्डिरेव माणिकस्तस्मात् अलिञ्जरात् वा “अलिञ्जरः स्यान्मणिक” इत्यमरः । महतो जलकुम्भाद्वा । वाशब्दद्वयन्तुत्यवदनयार्थिक-
ल्पार्थम् । गृहीयात्-प्रकृतत्वादपः परिचरणीयाः । “निर्णिक्तकरचरणमुखी-
पत्नी शिष्योवाऽऽचम्य कुम्भादेरप उद्धृत्याऽऽचमनन्दद्यात्ताभिः परिचरेदि”ति
भट्टभाष्यम् ॥ ६ ॥

पुरास्तमयादग्निं प्रादुष्कृत्यास्तमिते सायमाहुतिञ्जुहुयात् ॥ २७ ॥

पुरा-प्रथमम् । कस्मात् ? अस्तमयाद् अर्थात्सवितुः । कात्यायनोऽप्याह—

“सूर्येऽस्तशैलमप्राप्ते षट्त्रिंशद्विरथाङ्गुलैः ।

प्रादुष्करणमग्नीनां पुरा भासाञ्च दर्शनात्” ॥ इति ।

तस्मिन्काले अग्निमाहितं प्रादुष्कृत्य प्रकटीकृत्य प्रज्वाल्य अस्तमिते स-
वितरि ।

“यावत्सम्यङ् न भाव्यन्ते नभस्यक्षाणि सर्वतः ।

न च लौहित्यमापैति तावत्सायञ्च हूयते” ॥

इति कर्मप्रदीपपरिदर्शिते काले सायमाहुति-मग्निहोत्रलक्षणा जुहुयात् २७

पुरोदयात्प्रातः प्रादुष्कृत्योदितेऽनुदिते वा प्रातराहुतिञ्जुहुयात् ॥ २८ ॥

इतिगोभिलीये गृह्यसूत्रे प्रथमप्रपाठकस्य प्रथमाकण्डिका ॥ १ ॥ १ ॥ ❀ ॥

पुरा-पूर्वमुदायात् सवितुः । तमिमं सामान्येनाभिहितं कालं विशिनष्टि प्रा-
तरिति “चतस्रोघटिकाः प्रातरुणोदय उच्यते” इति स्मृत्युक्तक्षणे इत्य-
र्थः । अत एव कात्यायनोऽपि “प्रातर्भासाञ्च दर्शनात्” इत्याह ।

एतस्मिन्नेव खलु काले प्राचीदिगरुणकिरणारुणीकृता भवति । तदैत-
स्मिन् काले प्रादुष्कृत्य प्रज्वाल्य प्रकृतत्वादग्निम् । उदिते उद्गते रवौ—

“हस्तादूर्ध्वं रविर्यावद्गिरि हित्वा न गच्छति ।

तावद्धोमविधिः पुरयो नान्योऽभ्युदितहोमिनाम्” ॥

इति कर्मप्रदीपस्पष्टीकृते काले अनुदितेऽस्पो(१)दित इति चन्द्रकान्त(२)

(१) नञोलपार्थत्वमनुदराकन्येत्यादौ दृष्टम् । यथाहुः “तत्साहचर्यमभावश्च तद-
न्यत्वं तदालपता । अप्राशस्त्यं विरोधश्च नञर्थः षट् प्रकीर्त्तिताः” इति ॥

(२) तस्यायमाशयः “रेषामात्रन्तु दृश्येत रश्मिभिश्च समन्वितम् । उदयन्तं विजा-
नीयात् होमङ्कुर्याद्विचक्षणः” इति गृह्यपरिशिष्ट-(गृ० सं०)-वचने उदयमित्यलपोदयपरं
“अल्पत्वादसत्त्वमुपचर्यते” इति न्यायस्याल्पघ्नोऽघ्न एव पुत्रोऽपुत्र इत्यादौ दर्शनात् ।
तथाभूत उदयोऽनुदय एव । अत एवोदितहोमिनाङ्गुलः कर्मप्रदीपेन “हस्तादूर्ध्वं रवि-

भाष्यम् । रात्रेः षोडशमे भागे इति प्रामाणिकाः । तथाच गृह्यासङ्ग्रहे कात्यायनः ।

“रात्रेः षोडशमे भागे ग्रहनक्षत्रभूषिते ।

अनुदयं विजानीयाद्धोमन्तत्र प्रकल्पयेत्” ॥

इति । तथाचानुदित इत्यस्योदयमप्राप्त इत्येवार्थः । प्रातराहुतिमग्निहोत्रलक्षणां जुहुयात् । वाशब्दादुदितानुदितहोमयोर्वैकल्पिकत्वं दर्शयति ।

यथाह मनुः—

“उदितेऽनुदिते चैव समयाध्युषिते तथा ।

सर्वथा वर्त्तते यज्ञ इतीयं वैदिकी श्रुतिः ॥”

इति । सम्पूर्णादित्यमण्डलरूपदर्शनोपलक्षितः काल उदितः । उदयात्पूर्वमरुणकिरणवान्प्रविरलतारकोऽनुदितः । सूर्यनक्षत्रवर्जितः कालः सम(१)याध्युषितः । अनयोरनुदित एवान्तर्भावः । तत्र वाजसनेयिनां नियमेनानुदितहोमः । “सूर्योहं वा अग्निहोत्रम्” इत्यारभ्य “तस्मादुदितहोमिनां विच्छिन्नमग्निहोत्रं मन्यामहे” इत्यन्तेन (श० थ—) श्रुतिसमाम्नायेनोदितहोमनिन्दापूर्वकमनुदितहोमस्य समर्थितत्वात् । छन्दोगानामुदितानुदितयोर्विकल्पः । आश्वलायनानां पुनरुदितहोमनियमः । तथाच तैत्तिरीयब्राह्मणम्—

“प्रातः प्रातरनृतन्ते वदन्ति पुरोदयाज्जुहति येऽग्निहोत्रम् ।

दिवा कीर्त्यमदिवा कीर्त्तयन्तः सूर्योऽज्योतिर्न च ज्योतिस्तदैषाम्” ॥

इति अनुदितनिन्दार्थवादपुरस्सरमुदितहोमस्यैव “उदिते होतव्यम्” इति श्रुत्या बोधनात् ॥

अत्र भट्टभाष्ये—“प्रादुर्करणोपदेशाच्च पृथगग्न्यगारन्दर्शयति पृथक् च महानसम् । अग्न्यगारात्प्रभृति धूमं शातयन्निति च लिङ्गात् । अन्यथा सदैव प्रादुर्कृतत्वात् प्रादुर्करणमेव न स्यात् । यत्रार्थयुक्त्या महानसादावग्न्यवयवाः

यावदि” स्यादिना स्पष्टीकृतः । व्याख्यातश्च परिशिष्टप्रकाशकृता “अभ्युदित” इत्यमिहाब्दस्य सर्वतोभावाथेकस्योपादानात्सम्पूर्णसूर्यमण्डलदर्शने उदितहोमो न त्वर्धोदिताद्वैतव्यवगन्तव्यमिति । अत एव मन्वर्थमुक्तावल्यां हरिहरभाष्ये च सम्पूर्णसूर्यमण्डलरूपदर्शनोपलक्षितः कालएवोदितपदेनोक्तः । एवमुक्तलक्षणे रेखामात्रोदितरूपानुदिते कुतश्चित्प्रतिबन्धाद्धोममशक्नुवतामनुदितहोमिनां लोप एव प्रातराहुतेरापद्येतातस्तत्राशक्तोऽभ्युदिते जुहुयादिति कर्मप्रदीपवचनार्थः । श्रुतिश्चास्यामेवाशक्तिदशायामुदितहोमं निन्दति “इयावोऽस्याहुतिमभ्यवहरति य उदिते जुहोती” ति । “यथाऽतिथये प्रव्रतायान्नमाहरेयुस्तादृक् तथदुदये जुहोतीति” चैवमादिका ॥ इयावः इवानविशेषः । “इयानौ द्वौ इयावशवलौ वैवस्वतकुलोद्भवौ । ताम्भ्यां पिण्डं प्रयच्छामि स्यातामेताव हिंसकौ ॥ इत्यत्र तथाभिधानात् ॥

(१) तथाच “ततः प्रभातसमये नष्टे नक्षत्रमण्डले । रविबिम्बं न दृश्येत समयाध्युषितं स्मृतम्” इति ॥ मन्वर्थमुक्तावल्यादावप्येवमेव ॥

शब्दान्मानात् । वस्त्रं वा । वाशब्देऽभावविकल्पार्थः । अरण्यादावुपवीतनाशे सूत्रलोभासम्भवात् । तद्यज्ञोपवीतङ्कुरुते । अन्यथा व्युपवीतस्य मेहनादावनर्थः स्यात् । उद्भूतमूत्रपुरीषक्षुत्पिवासादिवेगस्य क्षणमपि स्थातुमशक्यत्वात् ।

“पिबतोमेहतश्चापि भुञ्जतोऽनुपवीतिनः ।

प्राणायामत्रिकं षट्कं नवकञ्च क्रमान्मतम्” ॥

इति स्मरणात् । अपिवा-अथवा (चौरादिभिररण्यादौ वस्त्रस्याप्यपहारे) कुशरज्जुमेव यज्ञोपवीतङ्कुरुते । एवकारो(१)ऽत्र सदोपवीतित्वनियमार्थाऽन्यथा कर्माधिकार एवास्मानात्कर्माङ्गमेव यज्ञोपवीतमिति मन्यमानः कर्मण्येवोपवीतीत्यात्र सद्वैति वदेत् । तच्च नो युज्यते तथाचोक्तमनुकात्यायनाभ्याम-

“सदोपवीतिना भाव्यं सदा बद्धशिखेन च ।

विशिखो व्युपवीतश्च यत्करोति न तत्कृतम्” ॥ इति ।

अस्य लम्बत्वप्रमाणमाह मनुः—

“पृष्ठवंशे च नाभ्याञ्च धृतस्यैद्विन्दते कटितम् ।

तद्वार्यमुपवीतं स्यान्नातोल्म्बं न चोच्छ्रितम्”

इति । इदञ्च वामस्कन्धे धृत्वा परिमेयम् । अत्र स्मृत्यर्थसारे-

“विच्छिन्नं वाप्यधोयातं भुक्त्वा निर्मितमुत्सजेत् ॥ ”

मनुः—

“मेखलामजिनं दण्डमुपवीतं कमण्डलुम् ।

अप्सु प्रास्य विनष्टानि गृह्णीतान्यानि मन्त्रवत्”

इति । मन्त्रवत्-समन्त्रकम् । मन्त्रश्चात्र उपनयनप्रकरणे प्रदर्शयिष्यते ॥१॥

तस्यैव खल्विदानीं यज्ञोपशीतस्य विन्यासविशेषः परिभाष्यते विनियोगविशेषविवक्षया-द्वाभ्याम्—

दक्षिणं बाहुमुद्धृत्त्य शिरोऽवधाय सव्येऽंशे प्रतिष्ठापयति ।

दक्षिणं कक्षमन्ववलम्बं भवत्येवं ज्ञयोपवीती भवति ॥२॥

दक्षिणं बाहुमुद्धृत्य उत्थित्य शिरः मूर्द्धान-मवधाय वेष्टयित्वा सव्ये दक्षिणेतरं वामेऽंशे स्कन्धे इत्यर्थः । प्रति विशिष्टेन प्रकारेण स्थापयति । यज्ञोपवीतम् (तथासति) दक्षिणं कक्षं बाहुमूलकोटरप्रदेशम् अनुअधः अवलम्बं लम्बमानं भवति यज्ञोपवीतमर्थात् । पुरुषस्तु एवमनेन प्रकारेण यज्ञोपवीती भवति ।

अत्र वस्त्राभावे सूत्रविधानं त्रितन्तुकमात्रपरमतोन प्रकृतसूत्रविरोधः । अत्र वाससा यज्ञोपवोवार्थः स्त्रीशूद्राणाङ्कृते देवपितृकर्मणोरुपपद्यत इति द्रष्टव्यम् ॥

(१) अत्र संस्कारदीपके मैथिलमहामहोपाध्यायहर्षनाथशर्माणस्तु—“एवकारोऽयं वस्त्रकुशरज्ज्वोर्यज्ञोपवीतानुकल्पयोस्त्रिसरत्त्वादिव्यवच्छेदकः । सूत्रं—सूत्रविशेषः । इत्येवमाहुः ॥

सेयं परिभाषा कर्मार्था । “उपवीतं देवानामुपव्ययते” इत्येवमादिशास्त्रशेषभूता च । विध्यैकवाक्यतया खल्वर्थवादानां प्रामाण्यमनुमन्यन्ते तान्त्रिकाः “विधिना चैकवाक्यत्वात्स्तुत्यर्थेन विधीनां स्युरि-”ति (जै० सू० १।१।१) ॥ २ ॥

सव्यं बाहुमुद्धृत्य शिरोऽवधाय दक्षिणेऽंशे प्रतिष्ठापयति ।

सव्यं कक्षमन्ववलम्बं भवत्येवं प्राचीनावीती भवति ॥ ३ ॥

सव्यं वामम् “वामं शरीरं सव्यं स्यादपसव्यन्तु दक्षिणम्” इत्यमरः । व्याख्यातमन्यत् । यज्ञोपवीतिना कृत्यमित्येतद्व्याचिख्यासुराचार्यः प्राचीनावी-
तित्वमप्यभिधानोयज्ञोपवीतमस्यास्तीत्यमुमेवार्थन्तत्रावगमयति भाष्यकल्पा-
खल्वेषा काण्डिका यज्ञोपवीतिनेति सूत्रस्य ॥ ३ ॥

यदर्थं विन्यासविशेषः परिभाषितः स विनियोगविशेष इदानीमभिधीयते—

पितृयज्ञे त्वेवं प्राचीनावीती भवति ॥ ४ ॥

पितृभ्यः पितॄणां वा यज्ञः “यजति चोदनाद्रव्यदेवताक्रियं समुदाये कृता-
र्थत्वात्” (जै० सू० ४।५।२२) इत्युक्तलक्षणस्तस्मिन् पितृयज्ञे पितृकर्मणि ।
तु शब्दश्चशब्दार्थोऽन्यदपि सव्यजान्वञ्चनादि समुच्चिनोति । तदाह कात्यायनः—

“दक्षिणं पातयेज्जानु देवान्परिचरन् सदा ।

पातयेदितरज्जानु पितृन्परिचरन्नपि ॥” इति ।

एवमशब्दश्चान्यदैवतकर्ममध्यपातित्यपि पितृभ्यः कर्मणि प्राचीनावीतित्वं निय-
मयति । स्मरति च भगवान्मनुः—

प्राचीनावीतिना सम्यगपसव्यमतन्द्रिणा ।

पितृयमा निधनात्कार्यं विधिवद्दर्भपाणिना” ॥ इति ।

ऋज्वर्धमन्यत् ॥ ४ ॥

(इत्युपवीतविधिः)

(अथाचमनविधिः)

एवं यज्ञोपवीतिना कृत्यमित्यंशं व्याख्यायाचान्तोदकेन कृत्यमित्येतदिदानीं
व्याख्यायते—

उदगग्रेरुत्सृप्य प्रक्षाल्य पाणी पादौ चोपविश्य त्रिराचामेद्विः

परिमृजीत ॥ ५ ॥

अग्निसाध्यस्याग्निहोत्रस्य प्रकृतत्वाद्गृह्यकर्मणाञ्च प्रायेणाग्निसाध्यत्वादु-
दगगनेरित्याह । उदगुत्तरतः । कस्य ? अग्नेः । उत्सृप्य-उत्क्रम्य गत्वेत्यर्थः ।
सपिर्गत्यर्थः (भ्वा. प.) पाणी हस्तौ पादौ चरणौ च प्रक्षाल्य प्रकर्षेणाग्निः शोध-
यित्वा । “क्षलशौचकर्मणि” (चु. प.) तदितिकर्तव्यतामाह देवलः !

“प्रथमं प्राङ्मुखः स्थित्वा पादौ प्रक्षालयेच्छनैः ।

उदङ्मुखो वा दैवत्ये पैतृके दक्षिणामुखः” इति ॥

क्रमश्च पादप्रक्षालने “सव्यं पादमवनेनेज” इति सव्यं पादं प्रक्षालयेत् ।
“दक्षिणं पादमवनेनेज” इतिदक्षिणम्पादं प्रक्षालयेदि”-(४-१०-१०) ति
लिङ्गदर्शनादवगन्तव्यः ।

“सव्यं प्रक्षाल्य दक्षिणं प्रक्षालयती”ति गृह्यान्तरम् । उपविश्य ।

“अन्तर्यानु शुचौ देशे उपविष्ट उदङ्मुखः ।

प्राग्वा ब्राह्मेण तीर्थेन द्विजोनित्यमुपस्पृशेत् ॥”

इतिस्मृत्यन्तरोक्तप्रकारेणेत्यर्थः । त्रिः त्रिवारम् । क्रियाभ्यावृत्तिगणने
“द्वित्रिचतुर्भ्यःसुच्” (पा०५।४।१८) इति सुच्प्रत्यय एवमप्रेऽपि । आचामेत् ।
“आचान्तोदकेन कृत्यम्” इत्यस्य परिदर्शकतया अप इति वाक्यशेषः । “त्रिः
पिषेदम्बुवीक्षितम्” इति च स्मृत्यन्तरम् । अत्र त्रिराचामेदित्यभिधान आचा-
र्यस्त्रिरम्बुक्षणाचमनमन्यदितिकर्तव्यतेति दर्शयति । मन्वर्थमुक्तावत्यामप्ये-
वम् । द्विः द्विवारम् परिमृजीत(१) “संवृत्त्याङ्गुष्ठमूलेन द्विःप्रमृज्यात्ततोमुखम्”
इतिदक्षस्मरणात्संवृतं मुखमङ्गुष्ठमूलेन प्रमृज्यादित्यर्थः ॥ ५ ॥

पादावभ्युक्ष्य शिरोऽभ्युक्षेत् ॥ ६ ॥

अङ्घ्रिरिति सामर्थ्यात् । ऋज्वन्यत् । विसमासकरणं पादाभ्युक्षणशेषेण शि-
रोऽभ्युक्षणनिषेधार्थमिति भट्टभाष्यम् ॥ ६ ॥

इन्द्रियाण्यङ्घ्रिः संस्पृशेत् ॥ ७ ॥

इन्द्रियाणि । इन्द्रियाणाममूर्त्तत्वात्तदायतनानि । अङ्घ्रिः करणभूताभिः
उदकाद्रेण हस्तेन प्रतीन्द्रियमित्यर्थतः । संस्पृशेत् । सम्यक् स्मृत्यन्तरोक्त(२)
प्रकारेण स्पृशेत् ॥ ७ ॥

कानि तानोन्द्रियाणीत्याह—

(१) “मृजुशौचालङ्कारयोः” (चु०उ०) इत्यस्याद्यधीयत्वाणिजभावपक्षे विधा
लिङ्गि रूपम् । प्रमृज्यादिति तु “मृजुशुद्धौ” (अ०प०) इत्यस्य । अत्र कात्यायनः “त्रिः
प्राङ्मयापोद्विस्मृज्य मुख, मेतानुपस्पृशेत् । आस्यनाशाक्षिकर्णाश्रनाभिवक्षः शिरोऽसकान्”
इति । एतच्चाचान्तोदकेनेति सूत्रांशं स्फुटीकरोति । वारत्रयमपः प्रकर्षेण भक्षयेत् । भक्षण-
प्रकर्षश्च कर्मस्मरणकर्तृप्रकर्षात् । तत्रकर्मप्रकर्षोऽनुष्णत्वाऽफनत्वाबुद्बुदत्वहृदयगामित्वा-
दिरूपः । कर्तृप्रकर्षश्च कृतपाणिपादशौचत्वासीनत्वप्राङ्मुखत्वादिरूपः । करणप्रकर्षश्चात्र
ब्राह्मतीर्थत्वादिः । एवमपोभक्षयित्वा मुखं वारद्वयमूर्ध्वं लोमस्थाने मार्जयेत् । नत्वलोमके ।
पुनराचमनेऽनवस्थाप्रसङ्गात् । तथाच परिशिष्टम् “आचान्तःपुनराचामेत् वासश्चपरिधायो-
ष्ठौ संस्पृश्य यत्रालोमकौ” इति ।

(२) तथाच मनुः “त्रिराचामेदपः पूर्वं द्विःप्रमृज्यात्ततोमुखम् । खानि चैव स्पृशेद-
क्षिरास्तमाने शिर एव च ॥” इति । अस्यार्थः । प्राङ्मुख उदङ्मुख ऐशान्याभिमुखोवाऽनु-

अक्षिणी नासिके कर्णाविति ॥ ८ ॥

संस्पृशेदिति सम्बध्यते । इतिशब्दोऽन्यदपि स्मृत्यन्तरोक्तं समुच्चिनोति ।
आद्यर्थत्वात्तस्य । “ज्वलितिकसन्तेभ्योः” (पा. ३।१।४०) इत्यत्र यथा ।
उपन्यासमात्रमेतत् । क्रमश्च—

“त्रिःप्राश्यापोद्विरुन्मृज्य मुखमेतानुप(१)स्पृशेत् ।

आस्यनासाक्षिकर्णाश्च नाभिवक्षःशिरोंऽसकान्” ॥

इति कर्मप्रदीपोक्त एव भवति । तमेतं स्पष्टमाह दक्षः—

“प्रक्षाल्य पाणी पादौ च त्रिःपिबेदम्बु वीक्षितम् ।

संवृत्याङ्गुष्ठमूलेन द्विः प्रमृज्यात्ततोमुखम् ॥

संवृत्य तिसृभिः पूर्वमास्यमेवमुपस्पृशेत् ।

अङ्गुष्ठेन प्रदेशिन्या घ्राणं पश्चादनन्तरम् ॥

अङ्गुष्ठानामिकाभ्याञ्च चक्षुःश्रोत्रे पुनःपुनः ।

नाभिं कनिष्ठाङ्गुष्ठेन हृदयन्तु तलेन वै ॥

सर्वाभिश्च शिरः पश्चाद्वाहू चाग्रेण संस्पृशेत्” ।

इति । तिसृभिरित्यङ्गुलीभिस्तर्जनीमध्यमानामिकाभिः । उपस्पृशेत् । ओष्ठौ ।
तदेतद्भेदयमाणविषयम् । तथाचापस्तम्बः—“भोक्ष्यमाणस्तु—प्रयतोऽपि द्विराचा-
मेदिद्वः परिमृजेत्सकृदुपस्पृशेत्” इति । एतच्चाङ्गुलित्रयेणेत्याचारचिन्तामणिः ।
मुखमिति—संवृतस्यावान्ताधरोष्ठम् । पुनःपुनरिति चक्षुर्द्वयश्रोत्रद्वयाभिप्रायेण ।
तेनैकं चक्षुः स्पृष्ट्वाऽपरं स्पृशेदक्षिणवामक्रमेण । अत्र प्रमार्जनानन्तरं प्रभूतज-
लेन दक्षिणहस्तं प्रक्षाल्य तत एवम्भूतमेवास्यं मुखमोष्ठौ श्मश्रुतोऽधः स्यावा-
दुपरि द्विरुपस्पृशेत् । ततोदक्षिणपाणिं प्रक्षाल्य वामपाणिं पादौ शिरश्चाभ्यु-
क्ष्या(२)ङ्गुष्ठानामिकाभ्यां सजलाभ्यामक्षिणी स्पृष्ट्वा—तर्जन्यङ्गुष्ठाभ्यां सजला-

ष्णाभिरफेनाभिरङ्गिर्ब्राह्मेण कायघ्नैर्दशिकान्यतरेण वा ताथैनं स्तोत्रं हृत्कण्ठतालुगामिरि-
त्यन्यत्राभिधानात् क्रमेण द्विजातिभिस्त्रिरपः प्राश्यानन्तरं संवृत्यौष्ठाधरौ वारद्वयमङ्गुष्ठ-
मूलेन संस्पृज्यात् । खानीन्द्रियाणि मुखस्थानि।त्रीणि चाक्षानि जलेन स्पृशेत् । तत्र तर्ज-
न्यङ्गुष्ठाभ्यां दक्षिणवामक्रमेण नासिकापुटे अङ्गुष्ठमध्यमाभ्यां नेत्रे अङ्गुष्ठानामिकाभ्यां कर्णौ
अङ्गुष्ठकनिष्ठाभ्यां नाभिं स्पृष्ट्वा पुनर्जले स्पृशेत् । ततस्तलेन हृदयं स्पृष्ट्वा जले स्पृष्ट्वा सर्वा-
ङ्गुलीभिः शिरश्चाङ्गिरेव स्पृशेत् । पादौ शिरश्च पृथग्जलेन स्पृशेत् । इति ॥ अत्रान्ते चका
राद्वाहुमूले अपीति दक्षस्मृत्याऽनुपदं व्यक्तीभविव्यति ।

(१) एवमादाहुपेत्यविवक्षितम् । तेन “उपस्पृशंस्त्वाचमनम्” इत्यागनेयकोशेन समं
न विरोधः ॥

(२) तथाचापस्तम्बः “त्रिरोष्ठौ परिमृजेद्विरित्येके, सकृदुपस्पृशेत् । दक्षिणेन पा-
णिना सव्यं प्रोक्ष्य पादौ शिरश्च इन्द्रियाण्युपस्पृशेत्” इति । सकृदिति ओष्ठावित्यनु-
बङ्गः । उपस्पृशेत्—उपसमीपे स्पृशेत् । तेन स्यावोपरि लोमोदयादधःस्पृशेत् । तदेतन्नि-
बन्धेषु व्यक्तम् ।

भ्यां नासापुटद्वयं स्पृष्ट्वाऽङ्गुष्ठकनिष्ठाभ्यां सजलाभ्यां कर्णौ स्पृष्ट्वा कनिष्ठाङ्गुष्ठाभ्यां नाभिं स्पृशेत् । प्रकृतसूत्रानुसाराद्दोक्तः क्रमोऽत्र कल्पे न विवक्षितः । स हि सर्वशाखिसर्ववर्णसाधारणः कल्पः (१) । तत्र तर्जन्यङ्गुष्ठाभ्यां सोदकाभ्यां नासापुटे स्पृष्ट्वाऽङ्गुष्ठानामिकाभ्यां सोदकाभ्यामक्षिणीं स्पृष्ट्वा एवमेव (२) श्रोत्रे ततः कनिष्ठाङ्गुष्ठाभ्यां नाभिं स्पृशेदिति ।

तथाच शङ्खः—

“तर्जन्यङ्गुष्ठयोगेन स्पृशेन्नासापुटद्वयम् ।

अङ्गुष्ठमध्यायोगेन स्पृशेन्नेत्रद्वयं ततः ॥

अङ्गुष्ठानामिकायोगे श्रवणौ समुपस्पृशेत्” ।

इत्येवं विशेषोदृश्यते । परिगृहीतश्चायमाचारेणापि बहूनाम्—अत्र कर्णस्पर्शं कनिष्ठाङ्गुष्ठयोगः । “कनिष्ठाङ्गुष्ठाभ्याञ्च कर्णावालभते ततः” इत्याचारविवेकधृतभविष्यपुराणवचनात् । ततः पाणिं प्रक्षाल्य करतलेन हृदयं सर्वाङ्गुलीभिः शिरोऽङ्गुल्यग्रेणांसद्वयं स्पृष्ट्वा शेषं जलङ्घिष्विद्वामहस्ते दद्यात् । इदमाचमने, द्विरचमने तु पादप्रक्षालनवर्जमखिलमावर्तते । भोजनोपक्रमाचमने सकृदेवोष्ठस्पर्श इति निबन्धारः ॥ ८ ॥

यद्यन्मीमांस्यं स्यात्तत्तदङ्घ्रिः संस्पृशेत् ॥ ९ ॥

यद्यत् इन्द्रियमन्यद्वाऽङ्गं मीमांस्यं विचार्य्य (विचारार्हं) स्यात्तत्तदङ्घ्रिहृदकैः संस्पृशेत् । प्रक्षालयेत् । न तु (३) संशयनिरासाय विचारमेव कुर्यादित्यर्थः १

तत्रैतदाहुः ॥ १० ॥

तत्र तस्मिन्नाचमने एतत्—“नोपस्पृशेद्ब्रजन्नि”त्यादि—“उच्छिष्टेऽहैवातोऽन्यथ भवति” (१।२।३०) इत्येतदन्तं वक्ष्यमाणमाहुः “ब्राह्मणवाक्यानी”ति वाक्यशेषः १०

नोपस्पृशेद्ब्रजन् ॥ ११ ॥

ब्रजन्—गच्छन् । नोपस्पृशेत्—नाचामेत् । “उपस्पर्शस्त्वाचमनम्” इत्यमरः ॥ ११ ॥

न तिष्ठन् ॥ १२ ॥

स्थितिरूर्ध्वावस्थानम् । उपस्पृशेदित्यग्रेऽपि यथायथमभिसम्बध्यते ॥ १२ ॥

न हसन् ॥ १३ ॥

न हसन्हास्यङ्कुर्वन्स्मयमानो वा । तन्मनाः सुमनाश्चेत्यर्थः ॥ १३ ॥

न विलोकयन् ॥ १४ ॥

(१) तत्र घ्राणं पश्चादनन्तरं चक्षुरित्येव तदभिमतमिति कश्चित् ॥

(२) अङ्गुष्ठानामिकाभ्यां सोदकाभ्याम् ॥

(३) मीमांसा-विचारः इदमङ्गं शुद्धं जातञ्च वेति सन्देहनिरासायेत्यर्थः ॥

विलोकयन्—इतस्ततः किञ्चित्पश्यन् । अन्यमनस्क इत्यर्थः ॥ १४ ॥

नाप्रणतः ॥ १५ ॥

उपविष्टोऽपि । अप्रणतः अनवनतशरीरः । उच्छिष्टानामपामङ्गेषु पातसम्भवादिति भावः । अत्यन्तावनतकायस्तुन “तिष्ठन्नाचामेत्प्रह्वोवे” त्यापस्तम्ब-सम्वादात् ॥ १५ ॥

नाङ्गुलीभिः ॥ १६ ॥

अङ्गुलीभिर्बुध्मुदकमुत्क्षिप्य “कायत्रैदशिकाभ्यां वे”ति मनूक्ताचमनतीर्थविकल्पपक्षेऽपि नोत्क्षेपस्तत्र(१) कार्यः किन्तु संहताभिरङ्गुलीभिः सावधानः शनैराचामेत् । नित्यन्तु ब्राह्मतीर्थमेवाचमने विप्राणाम् । “ब्राह्मेण विप्रस्तीर्थेन नित्यकालमुपस्पृशेत्” इति मनूक्तेः ॥ १६ ॥

नातीर्थेन ॥ १७ ॥

तीर्थादाचमनार्थं विहितादन्येन प्रकारेण । प्रतिषिद्धतीर्थेन(२) पित्र्येण वा । तथाच मनुः—

“ब्राह्मेण विप्रस्तीर्थेन नित्यकालमुपस्पृशेत् ।

कायत्रैदशिकाभ्यां वा न पित्र्येण कदाचन” ॥ इति ।

विप्र इत्याचमनकर्तृमात्रोपलक्षणम् । आचमनोद्देशेन तीर्थविधानात् । कार्य—प्राजा(३)पत्यम् । त्रैदशिकन्दैवम् । अत्र सम्भवे ब्राह्मतीर्थनैवाचमनम् । नित्यकालमिति श्रवणात् । व्रणादिना ब्राह्मतीर्थावरोधे कायत्रैदशिकाभ्यामेवेति व्यवस्थितो विकल्पः । पित्र्यन्तु सदा निषिद्धं “न पित्र्येण कदाचने”ति निषेधादित्याचारादर्शादयः । पित्र्येण तज्जन्यङ्गुष्ठमध्येन । तान्येतानि तीर्थानि—

‘कनिष्ठादेशिन्यङ्गुष्ठमूलान्यग्रं करस्य तु ।

प्रजापतिपितृब्रह्मदेवतीर्थान्यनुक्रमात् ॥”

इति याज्ञवल्क्योक्तान्यवगन्तव्यानि ॥ १७ ॥

न सशब्दम् ॥ १८ ॥

शब्देन सह यथा भवति तथा नाचामेत् । क्रियाविशेषणमेतत् । “क्रियाविशेषणानाङ्गुष्मत्वं नपुंसकत्वञ्चे—”त्यनुशासनप्रसिद्ध्याऽत्र द्वितीयान्तमेतत्पदम् ॥ १८ ॥

(१) पामरास्तु—अङ्गुलीभिर्मृदादिना दन्तान्प्रक्षाल्याचामन्ति तेऽप्यनेन निराकृता वेदितव्याः पृथगपि (दन्तधावनप्रकरणे) निषिद्धं तदप्यत्रेत्यवगन्तव्यम् ।

(२) तथाचात्राप्रशस्त्यर्थे नम् बोध्यः । “अपशवोऽस्ये गोऽश्वेभ्यः” इत्यत्र यथा ।

(३) को ब्रह्मा देवताऽस्त्येत्यर्थऽण् । “कस्त्येत्” (पा० ४।१।२५) इति—अस्त्येत्वे बुद्धिरायादेशश्च ॥

नानवेक्षितम् ॥ १६ ॥

अनवेक्षितं—दृष्ट्या अप्रुतम् । हस्तगृहीतमुदकमनवेक्ष्यैव यथालब्धं दृश्य-
केशकीटादिसहितं नोपस्पृशेत् । “रात्राववीक्षितेनापि शुद्धिरुक्ता मनीषिभिः ।”
इति स्मरणाद्रात्रावेष निर्यमोन । किन्तु तत्र (रात्रौ) वस्त्रपूतन्तदपेक्षितमिति
द्रष्टव्यम् ॥ १९ ॥

न बाह्यांसः ॥ २० ॥

बाह्यौ जानुभ्यां बहिष्कृतावंसौ स्कन्धौ (१) यस्य तथाभूतः सन् नोपस्पृशेत् ।
“अन्तरुर्वोररत्नी कृत्वा त्रिरपोहार्दीः (२) पिबेदि”ति हारीतस्मृतिदर्शनात् ॥ २० ॥

नान्तरीयैकदेशस्य कल्पयित्वोत्तरीयताम् ॥ २१ ॥

अधः परिधानवस्त्रमन्तरीयमुच्यते तदेकदेशस्य तदवयवस्य । उत्तरीयता-
ङ्कल्पयित्वा । एकवासा इत्यर्थः । याजुषान्तु तद्विधीयते । (पा०गृ० २।६।२२) २१

नोष्णाभिः ॥ २२ ॥

उष्णाभिर्वह्निताभिरङ्घ्रिर्न पुनर्घर्मतप्राभिरपीत्यर्थः । भट्टभाष्येतु—अ-
स्यापवादकवचनमुपन्यस्तम् “उदकेनातुराणाञ्च तथोष्णेनोष्णपायिनाम्” इति २२

न सफेनाभिः ॥ २३ ॥

अङ्घ्रिरेव ॥ २३ ॥

न च सोपानत्कः क्वचित् ॥ २४ ॥

चशब्दोऽप्यर्थोभिन्नक्रमश्च । उपानहौ प्रसिद्धे ताभ्यां सहितः सोपानत्कः ।
क्वचित् क्वचिदपि कस्याञ्चिदप्यवस्थायान्नोपस्पृशेत् । देवलः—

“सोपानत्कोजलस्थोवा मुक्तकेशोऽपि वा द्विजः ।

उष्णीषी वापि नाचामेद्वस्त्रेणाऽऽवेष्ट्य वा शिरः ॥” इति ।

अत्र विशेषोगोभिलीये—

“जानुभ्यामूर्ध्वमाचम्य जले तिष्ठन्न दुष्यती”त्युक्तम् ।

सोपानत्क इत्युपलक्षणम् । पादुकास्थोऽपि नाचामेत् । तथाच मरीचिः—

“न बहिर्जानु न त्वरया नासनस्थोन चोत्थितः ।

न पादुकास्थोनान्यचित्तः शुचिः प्रयतमानसः ॥

उपस्पृशेद्द्विजो नित्यं शुद्धः पूतोभवेन्नरः ।

भुक्त्वाऽऽसनस्थोऽप्याचामेन्नान्यकाले कदाचन ॥” इति ॥ २४ ॥

कासक्तिकः ॥ २५ ॥

नोपस्पृशेदित्यनुवर्तते । के शिरसि-आसक्तिका-आवेष्टिका (वस्त्रबन्धनं)

(१) तत्प्रधानौ बाहु इति तदर्थः ।

(२) हृद्गाः । एतच्च विप्रविषयम् । “हृद्गाभिः पूयते विप्रः” इत्याद्यनुपदं (२९
सूत्रे) व्यक्ती भविष्यति ॥

कृता येन सोऽयं कासक्तिकः । कृतशिरोवेष्टनः । उपलक्षणमेतत् । बद्धपरिकरः
कञ्चुकीचैवमुच्यते इत्यन्ये ॥ २५ ॥

एवम्—

गले बद्धः ॥ २६ ॥

गलावलम्बितवासाः । प्रावृतोत्तरासङ्गः । नोपस्पृशेत् ॥ २६ ॥

चरणौ न प्रसार्यच ॥ २७ ॥

उपस्पृशेदित्यनुवर्तते । चरणौ—पादौ । प्रसार्य—वितत्य । चशब्दः—“आ-
सनारूढचरणोनाचामेन जपेत्कचित्” इति स्मृत्यन्तरोक्तं समुच्चिनोति ॥ २७ ॥

अन्ततः प्रत्युपस्पृश्य शुचिर्भवति ॥ २८ ॥

अन्ततः । अन्ते । सार्वविभक्तिकस्तसिः । (पा० ५।४।४४ वा०) आर-
ब्धवैधकर्मणाम् अनुपदवद्यमाणशयनादीनाञ्चान्तेऽवसाने प्रत्युपस्पृश्य—
पुनराचम्य शुचिः शुद्धोभवति । अत्र “सावधारणं सर्वं वाक्यमवबोधोवायु-
भक्त” इति वटुपस्पृश्यैव शुचिर्भवति नान्यथेत्यर्थः । अत्र प्रत्युपस्पृश्येत्यस्य
स्पृष्ट्वोदकम्पाणिनेति भट्टभाष्यसम्मतोऽर्थः । सचायं जलस्पर्शः पूर्व[८]सूत्र-
व्याख्याने स्पष्टमभिहितः । अन्येत्वाहुः—अन्ततोमध्यत इन्द्रियायतनानि
उपस्पृश्य(१) शुचिर्भवति न पार्श्वत इति ॥ २८ ॥

हृदयस्पृशस्त्वेवापआचामेत् ॥ २९ ॥

हृदयस्य स्पृशः(२) । किञ्चान्तमेतत्पदम् । अपः । ब्राह्मणविषयमेतत्(३) ।

(१) उपस्पृशयित्वा । “जलेने”ति शेषः । अत्राचमनविधयनन्तरं देवलः—

“रेतोमूत्रशकृन्मोक्षे भोजनेऽवपरिश्रमे ।

शौचमेवं विधम्प्रोक्तमेषाञ्चान्यत्र वर्त्तते ॥” इति ।

एवं विधं—यथोक्तसकलाङ्गसम्पन्नम् । ईषत्—आचमनमात्रमपि । इन्द्रियस्पर्शादिर-
हितम् । त्वरादिबलादन्यत्र शुद्धये भवतीत्यर्थ इत्याचारचिन्तामणौ वाचस्पतिमिश्राः
प्राहुः । अन्यत्रेत्युक्तिर्वैधकर्मव्यतिरिक्तविषया । तत्र विशिष्य तद्विधानात् । अत्र
(आचमने) प्रौढपादत्वं निषेधति कात्यायनः—“स्नानमाचमनं शौचं भोजनं देवता-
र्चनम् । प्रौढपादो न कुर्वीत स्वाध्यायं पितृतर्पणम् ॥ तत्तलक्षणं यथा—

“आसनारूढपादस्तु जानुनोर्जङ्घयोस्तथा ।

कृतावसक्थिकोयस्तु प्रौढपादः स उच्यते ॥” इति ।

आसनारूढपाद आसनारूढपादतलः । जानुनोर्जङ्घयोः कृतावसक्थिकः, कृतजानुज-
ङ्घाबन्धः । तुद्वयेन भेदप्रतीतेः । अत्रचा—“नेकोद्वाहो दारुशिले भूमिसमे । इष्टकाश्च सङ्क्षो-
णीभूता” इति बौधायनवचनात्तथाविधपादोऽपि तत्र कुर्यात् । इति शौच्यम् ॥

(२) षष्ठी समासः । यत्तु हृदयं स्पृशन्तीति विजग्राह कश्चित्तत्र तथासति “कर्म-
ण्यम्” (पा० ३।२१) इत्यागोपधारुणे हृदयस्पर्शोरिति प्रसज्यते ॥

(३) भट्टभाष्ये तु हृदयस्पृश एव यथा भवन्ति तथाचामेन्नान्यथेति । तथा च त्रिः

यद्वा चार्थेतु शब्दो—

“हृद्गाभिः पूयते विप्रः कण्ठगाभिस्तु भूमिपः ।

वैश्योऽङ्घ्रिः प्राशिताभिस्तु शूद्रः स्पृष्टाभिरन्ततः” ॥

इति मनूक्तं समुच्चिनोति । प्राशिताभिरन्तरास्यप्रविष्टाभिः कण्ठमप्राप्ताभिरपि । शूद्रस्तु जिह्वोष्ठान्तेनापि स्पृष्टाभिरङ्घ्रिः पूतोभवति । अन्तत इति तृतीयान्तात्तसिः । (पा० ५।४।४४ वा०) ॥ २९ ॥

उच्छिष्टोद्देवातोऽन्यथा भवति ॥ ३० ॥

हेत्यैतिह्याख्यापकमव्ययम् । अतोऽस्माद्यथोक्ताचमनादन्यथाऽन्येन प्रकारेण कृताचमनोऽपि उच्छिष्टएवभवतीतिवृद्धैराभ्यायते । इतिर्ब्राह्मणवाक्यसमाप्तिं द्योतयति ॥ ३० ॥

अथ प्रत्युपस्पर्शनानि ॥ ३१ ॥

अथ—उपस्पर्शनकथनानन्तरं प्रति—पुनरुपस्पर्श्यन्ते येषु (निमित्तेषु) तानि प्रत्युपस्पर्शनानि । द्विराचमाननिमित्तानि “वर्ह्यन्ते” इति शेषः (१) ॥ ३२ ॥

सुप्त्वा, भुक्त्वा, क्षुत्त्वा, स्नात्वा, पीत्वा विपरिधाय च, रथ्या-
माक्रम्य, श्मशानञ्चान्ततः पुनराचामेत् ॥ ३२ ॥

इति गोभिलीये गृह्यसूत्रे प्रथमप्रपाठकस्य द्वितीया कण्डिका ॥ १ ॥ २ ॥ ❀

सुप्त्वा—निद्रामासेव्य । भुक्त्वा—अन्नादि भक्षयित्वा । क्षुत्त्वा—क्षुतं कृत्वा । स्नात्वा—आप्लुत्य । पीत्वा—पेयमुदकादि । विपरिधाय वास । चः समुच्चये—
“होमे भोजनकाले च सन्ध्ययोरुभयोरपि ।

आचान्तः पुनराचामेद्वासोविपरिधाय च ॥”

इत्येवमादि स्मृत्यन्तरोक्तनिमित्तान्तरं समुच्चिनोति । रथ्या—प्रतोली—विशिखेति समानाऽभिधानम् । तामाक्रम्य श्मशानं (२) चकारादाक्रम्येत्यनुषज्यते ।

प्राशिता आपोयदि हृदयङ्गमा न भवन्ति तदा चतुः प्राशयेत् । तथाच गौतमः—“त्रिश्चतुर्वाऽपआचायेदि”ति । तुशब्दात्क्षत्रियस्तु कण्ठगाभिरेव शुद्धेत । वैश्योभक्षितमात्राभिरेव । शूद्रोमुखप्रविष्टाभिरेवेत्युक्तम् ॥

(१) एतान्येव प्रत्युपस्पर्शनपदाऽभिधेयानि पुनराचमननिमित्तान्यष्टौ सांख्यातानीति सत्यव्रतसामश्रमिणः ॥

(२) श्मशानं शयनम् । इति चन्द्रकान्तः । निरुक्ते तु श्मशयने श्मशानम् । श्मश-
रीरम्” (३।५।३) इति । तच्चशवस्यैव । तथाचोक्तं स्कान्दे काशीखण्डे—“श्मशब्देनशवः प्रोक्तः शानं शयनमुच्यते । निर्वचन्ति श्मशानार्थं मुने शब्दार्थकोविदाः” इति ।
(अ० ३० श्लो० १०३) ।

आचान्तः कृताचमनोऽपि पुनराचामेत् । तथाच (१)द्विराचमनेषु निमित्तेषु कर्त्तव्यमन्यत्र कर्मकालात् । तथाच पराशरः—

“क्षुते निष्ठीविते सुप्ते परिधानेऽसुपातने ।

कर्मस्थ एपुनाचामेदक्षिणं श्रवणं स्पृशेत् ()” ॥ इति ।

निष्ठीविते—मुखेन कठिनश्लेष्मत्यागे । नासानिस्सृते कठिनश्लेष्मणि च । पतितानाञ्चसम्भाषेऽधोवायुसमुत्सर्गेऽनृतभाषणे । एवमन्येष्वपि निमित्तेषु स-
सु कर्मस्थोऽसमर्थः समर्थोऽपि नाचामेत् किन्तु—दक्षिणं कर्णमेव स्पृशेत् ।
इति स्मृतिदीपिकायां महामहो० वामदेवोपाध्यायाः । तथा च वृद्धशातातपः—

“वातकर्मणि निष्ठीव्य दन्तश्लिष्टे तथाऽनृते ।

क्षुते पतितसम्भाषे दक्षिणं श्रवणं स्पृशेत् ॥” इति ॥ ३२ ॥

(इति सर्ववर्णसाधारणप्रकरणम्)

इति श्रीमद्भोमिलीयगृह्यसूत्रव्याख्यायां “मृदुला”ख्यायां मुकुन्दशर्मसङ्कलिता-
याम्प्रथमप्रपाठकस्य द्वितीया कण्डिका ॥ १ ॥ २ ॥ * ॥



(१) द्विराचमनानन्तरं—विष्णुस्मरणमाह—आचारचिन्तामणिधृतं ब्रह्मपुराणम्—
“द्विराचम्य ततः शुद्धः स्मृत्वा विष्णुं सनातनम्” इति ।

(२) एतच्च विप्रस्यैव । “विप्रस्य दक्षिणे कर्णे सर्वास्तिष्ठन्ति देवताः” इति परा-
शरवचनात् । विप्रान्यस्तु—भृष्टादिरूपशेनमनुकल्पान्तरं कुर्यात् । तथा च वामदेवोपा-
ध्यायकृतस्मृतिदीपिकाधृत—मार्कण्डेयपुराणम् ।

“कुर्यादाचमनं स्पर्शं गोपृष्ठस्यार्कदर्शनम् ।

कुर्वीताऽऽलम्भनञ्चापि दक्षिणश्रवणस्य च ॥

यथाविभवतोद्धेतत्पूर्वाभावे ततःपरम् ।

न विद्यमाने पूर्वस्मिन्नुत्तरप्राप्तिरिष्यते ॥” इति ॥

गोपृष्ठस्य—भूतलस्य । “गौरिला कुम्भिनी क्षमा” इति भूमिपर्यायेऽमराभिधानात् ।
उपक्रान्तवचने एष्वित्युक्त्या एकदेशानुमत्या तुल्ययुक्त्या चान्यत्राप्येतत्कर्मस्थस्यानु-
जानाति । भूतलमाद्रिमत्याचारदीपिकाकाराः । “आर्द्रनृणम्भूमिङ्कोमयञ्चोपस्पृशेत्”
इति बौधायनस्मरणाद् । आचमननिमित्तानि विशेषतो नित्यकृत्याणैव द्रष्टव्यानि । तत्र
कर्मस्थस्य रौद्रादिमन्त्रजपादौ—आचमनमाह—योगियाज्ञवल्क्यः—

“रौद्रपैत्रासुरान्मन्त्रांस्तथा चैवाऽभिचारिकान् ।

व्याहृत्यालभ्य चात्मानमपःस्पृष्ट्वाऽन्यदाधरेत् ॥”

अस्माकमालभ्य—इदं स्पृष्ट्वा । स्वं स्तुत्वा वा । अपःस्पृष्ट्वा—आचम्येत्याचारचि-
न्तामण्यादयः । एतेनात्मस्तुतिरात्मवधस्तुत्येति महाभारतोक्तं समर्थितम्भवति । अत्रा-
यत्यस्मरणात् ॥

(अथनित्यहोमप्रकरणम्)

उक्तौ सायम्प्रातर्होमकालौ । उक्ता च सर्वकर्मसाधारणी परिभाषा । साम्प्रतं पूर्वप्रकृतस्य होमकर्मण इतिकर्तव्यतामभिधत्ते—

अग्निमुपसमाधाय परिसमुह्य दक्षिणजान्वक्तोदक्षिणेनाग्निं “म-
दितेऽनुमन्यस्वे” त्युदकाञ्जलिम्प्रसिञ्चेत् ॥ १ ॥

प्रादुष्कृतमग्निमुपसमीपे होमकालस्य । यद्वाऽऽत्मनः । समाधाय इन्धनेन सम्य-
गाधाय । यद्वा सम्मुखमाधाय स्थापयित्वा (१) परि-सर्वतोभावेन-समुह्य-नि-
षिद्धेतरशुष्केन्धनानि अमन्त्रमग्नौ (२) प्रक्षिप्य (३) दक्षिणजान्वक्तः-दक्षिणं जा-

(१) अत्रार्थे प्रज्वालने, स्थापनकार्यस्य तद्विनाऽनिष्ठात्त्वाऽर्थायातमेव । यथा
घटमानय जलमाहुरिष्य इत्युक्तौ निश्चिद्वत्त्वादिगुणयोगोऽनुक्तोऽपि जलाहरणाऽन्यथा-
ऽनुपपत्त्याऽभ्युद्यते तद्वत् ।

(२) एतेन “हमंस्तोममि”-त्यादिमन्त्रकरणकमुपसमूहनमत्र नास्तीत्याशेष्यते । क्षि-
प्रहोमत्वादस्य । यथाह कर्मप्रदीपे कात्यायनः—

“न कुर्यात्क्षिप्रहोमेषु द्विजः परिसमूहनम् ।

वैरूपाक्षं न च जपेत्प्रपदञ्च विवर्जयेत्” ॥ इति ।

समिदादिषु होमेषु मन्त्रदैवतवर्जिता ।

पुरस्ताच्चोपरिष्ठाच्च इन्धनार्था समिद्धवेत्” ॥ इति च ।

क्षिप्रं हूयन्ते ये ते क्षिप्रहोमाः । सायं प्रातर्होमादय उच्यन्ते । वैरूपाक्षं—विरूपाक्ष-
शब्दोयस्मिन्नस्ति तम् । मत्वर्थीयाच्प्रत्ययान्तात्स्वार्थेऽण् (पा० ५।४।३८) “भृभुवः-
स्वरोमहान्तमात्मानमप्रपद्ये” इत्यादिकम् । प्रपदन्तु—“तपश्च तेजश्च”-त्यादि—“मामव-
न्त्वि”-त्यन्तम् । तदेतदुपरिष्ठाच्चोभविष्यति । (४।५।६) एवं स्तरणमप्यत्र न कर्तं
व्यम् । इतःपरं स्तरणाम्नानात् । तदप्याह कर्मप्र० कात्यायनः—

“यान्यधःस्तरणाम्नानास्तेषु स्तरणं भवेत् ।

एककार्यार्थसाध्यत्वात्परिधीनपि वर्जयेत्” ॥ इति ।

ब्रह्मस्थापनमपि नास्त्येव । क्षिप्रहोमत्वादेव । अतएव गृह्यान्तरम् ।

“एकसाध्येष्ववर्हिष्युनस्यात्परिसमूहनम् ।

नोदगासादनञ्चैव क्षिप्रहोमा हि ते स्मृताः” ॥ इति ।

न्यञ्चकरणन्तु—“हृदम्भूमेर्भजामहे” इति कर्तुमुचितम् । “पूर्वेषु चैके” (४।५।२)
इति तस्य पक्षप्राप्तत्वात् । तत्स्वरूपन्तु—

“दक्षिणं वामतोबाह्यमात्माभिमुखमेव च ।

करं करस्य कुर्वीत करणे न्यञ्चकर्मणः” ॥

इति कर्मप्रदीप उक्तम् । नखलवेतत्प्रतिषिध्यतेऽपि । तथाच पक्षप्राप्तस्यानिषिद्धस्या-
स्य करणेऽभ्युदयोऽकरणे दोषाभाव इत्यवगन्तव्यम् । भट्टभाष्येऽप्येवमेवाऽमन्त्रकं परि-
समूहनमुक्तम् ।

(३) तथाचाहुः स्वपद्धतौ महामहतक बीरेश्वरादयः—“परिसमूहने च शुष्कनिषि-
द्धेऽरेन्धनस्याग्नौ प्रक्षेप इति । समिदाधानञ्चेदं सम्प्रोक्ष्य कार्यमित्याहापस्तम्बः—, ‘त-
त्प्रोक्षितमिन्धनमग्नावाद्वादि”ति ।

नु-अक्तं भूमिगतं यस्य सः । “अञ्जव्यक्तिघ्नक्षणाकान्तिगतिषु” (६० प०) इत्यस्माद् “गत्यर्थाकर्मके”—(पा० ३।४।७२) त्यादिना कर्त्तरि क्तः । कुत्वं, भूगतदक्षिणजानुः । दक्षिणेनाग्निम् । दक्षिणस्यामदूरवर्त्तिन्यां दिश्यग्नेः । अत्र “एनबन्धनतरस्यामदूरेऽपञ्चम्या” (पा० ५।३।३५) इति विहितेनबन्तयोगे “एनपा द्वितीया” (पा० २।३।३१) इति द्वितीया षष्ठ्यर्थे । “उपपदविभक्तित्वात् । “उप- पदविभक्तीनां सम्बन्धोऽर्थः षष्ठ्यपवादत्वात् । “उत्सर्गसमानदेशा ह्यपवादा भव- न्ती”ति महाभाष्योक्तेः । एवमग्रेऽपि यथायथमूह्यम् । “अदिते अनुमन्यस्व” इति अनेन मन्त्रेण करणभूतेन । तेन मन्त्रं पठित्वेत्यर्थः । “मन्त्रान्ते कर्म्मोदी- न्सन्निपातयेत्” (जै०सू० १२।३।१२) इत्यधिकरणसिद्धान्तात् । मन्त्रार्थस्तु- हे अदिते ! देवि ! मामनुमन्यस्व अनुजानीहि । त्वयाऽनुमतः कर्म्मफलं लब्धास्मीति । एवमग्रेतनयोरपि । एताभिस्तिस्त्रुभिरनुमतः कर्म्म कुर्वाणस्तत्फ- लभागभवतीति आम्नायते । उदकाञ्जलिम्-उदकपूरितमञ्जलिम् । वस्तुतस्तु— अञ्जलाद्युदकमिति सप्तमीसमासे “राजदन्तादित्वात्” (पा० २।२।३१) उद- कस्य पूर्वनिपातः । अवच्छेदकत्वरूपविषयता सप्तम्यर्थः । “गृहीत्वाचाऽऽस्य- केशेष्वि”तिवत् । अञ्जल्यवच्छिन्नमुदकमिति तदर्थः । प्रसिञ्चेत्-प्रा(१)गग्रं सिञ्चेत् ॥ १ ॥

“अनुमतेऽनुमन्यस्वे”तिपश्चात् ॥ २ ॥

पश्चात्—पश्चिमायां दिशि अग्नेः । उदकाञ्जलिं प्रसिञ्चेत् । इत्यनुवर्त्तते । उदगप्रमित्यर्थः ॥ २ ॥

“सरवत्यनुमन्यस्वे”त्युत्तरतः ॥ ३ ॥

उत्तरतः । उत्तरस्यान्दिशि । अग्नेः । उदकाञ्जलिं प्रसिञ्चेत्पूर्वाम् ॥ ३ ॥

“देवसवितः प्रसुवे”ति प्रदक्षिणमग्निर्युक्तेः सकृदा त्रिर्वा ॥ ४ ॥

“देवसवितः प्रसुवे”त्येवमादिना मन्त्रेण करणभूतेन । तथाच मन्त्रः “देव- सवितः प्रसुव यज्ञं प्रसुव यज्ञपतिं भगाय । दिव्योगन्धर्वः केतपूः केतन्नः पुनातु वाचस्पतिर्वाचं नःस्वदतु ।” इति । अस्यार्थः—हेदेव ! सवितः ! यज्ञं प्रसुव, क- र्त्तव्यतयाऽनुजानीहि । यज्ञपतिं-यजमानं माञ्च भगाय भजनीयाय कर्म्मफलाय प्रसुव कर्म्मभागिनं कुर्वित्यर्थः । दिव्यो-दिविभवोगन्धर्वः रसानां धारयिता । केतपूः प्रज्ञाप्रदः । (निघं० ३।९।१) स केतं प्रज्ञां नः पुनातु । (२)निर्मलाङ्क-

(१) अग्नेःखलु दक्षिणस्यामदूरवर्त्तिन्यां दिशि अथ प्रसेकः । पूर्वाभिमुखश्च कर्त्ता भवति । “प्राञ्च्युदक्षि वा कर्म्मोण्यनुतिष्ठेरन्नि”ति च ब्राह्मणम् ।

(२) अत्रैक एवादित्योगन्धर्वरूपेण प्राणरूपेण च स्तुयते । तत्र प्रथमं प्रत्यक्षकृतः । पश्चात्परोक्षकृतः इत्येवं निगमवाक्यबौली बहुत्रोपलभ्यत इति द्रष्टव्यम् ।

रोतु । वाचस्पतिः (१) प्राणः । नोऽस्माकं वाचं स्तुतिरूपां स्वदतु स्वादयतु । देव-
ताप्रीतिकरीङ्करोतु । अन्तर्भावितएयर्थोऽत्र स्वदतिः । व्यत्यनेन पदस्यात्रोपन्य-
स्तः । (पा० ३।१।८५) इति । प्रदक्षिणं यथा भवति तथा अग्निं पर्युक्षेत् ।
परित उक्षेत् सिञ्चेत् । “उक्षसेचने” (भ्वा० प०) विधौलिङ् । उदकाब्जलि-
धारया प्रदक्षिणमग्निं वेष्टयेत् । इत्यर्थः । सकृद्वा त्रिवेति क्रियाविशेषणम् । वा-
शब्दद्वयेन तुल्यवद्विकल्पेऽपि त्रिरावृत्तिपक्षे तद्विधेरननुष्ठानलक्षणाऽग्रामाण्यभि-
या फलभूमा कल्पनीयः । अतएवाह कात्यायनः—

“यत्र स्यात्कृच्छ्रं भूयस्त्वं श्रेयसोऽपि मनीषिणः ।

भूयस्त्वं ब्रुवते तत्र कृच्छ्राच्छ्रेयोह्यवाप्यते” इति ॥ ४ ॥

पर्युक्षणप्रकारमाह—

पर्युक्षणान्तान्व्यतिहरन्नभिपर्युक्षन् होमीयम् ॥ ५ ॥

अन्त—शब्दोऽत्राद्यर्थः । अग्निष्टोमे द्वितीयायां धुरि “तस्यान्तेऽक्षरेऽसल्लेप्ते”
इत्यत्र तदर्थकत्वदर्शनादिति शुभकर्मनिर्णये मुरारिमिश्राः प्राहुः । भाष्यान्तरेऽ-
प्येवमेव । व्यतिहरन्—व्यतिषजन्प्रतिलोमीकुर्वन् । बहुवचनश्रुतिस्त्रिवतिपक्षा-
भिप्राया । तदयमर्थः । पर्युक्षणानाम्पर्युक्षणोदकधाराणां (२) मन्तान् आरम्भान्
व्यतिहरन्नभ्यन्तरतः कुर्वन् । इति । अनेनैतदुक्तमभवति—पर्युक्षणारम्भकोटि-
मभ्यन्तरतोऽवसानकोटिञ्च बहिः कुर्यादिति । वीरेश्वरादयोऽप्येवमेवाहुः । हो-
मीयम्—होमार्थमुपकृत्यं त्रीणादि । तस्मै हितमित्यर्थे—“विभाषा हविरूपादिभ्यः”
(पा० ५।१।४) इति छस्तस्येयादेशः । (पा० ७।१।१) अभिपर्युक्षन्—पर्युक्षण-
धारयाऽभ्यन्तरतः कुर्वन् इत्यर्थः । यद्वाऽआभिमुख्येन सिञ्चन्त्स्पर्शयन्पर्युक्षेद-
निम् इति सम्बध्यते ॥ ५ ॥

अथहविष्यस्यान्नस्याग्नौ जुहुयात्कृतस्यवाऽकृतस्यवा ॥ ६ ॥

अथ—इत्यानन्तर्यार्थोविशिष्टमानन्तर्यमभिद्योतयति—पर्युक्ष्य तूष्णीं समिध-
माधायथजुहुयात् इति चन्द्रकान्तभाष्यम् । तेन हि प्रथमसूत्रे परिसमुद्येत्यस्य
विक्षिप्तानग्न्यवयवानेकीकृत्यामन्त्रकमिति व्याख्यातम् । तदेतदननुमतं पूर्वषाम् ।
यच्चोद्धृतन्तेन—

“समिदादिषु होमेषु मन्त्रदैवतवर्जिता ।

पुरस्ताच्चोपरिष्ठाञ्च इन्धनार्था समिद्धवेत्” ॥

इति कर्मप्रदीपवचनं तदपि पूर्वार्थापरिज्ञानविजृम्भितमिति न किञ्चिदेतत् ।
हविष्यस्य—हविषि होतव्ये वस्तुनि साधोः “तत्र साधुः” (पा० ४।४।९८) इति

(१) तथाच “पुनरेहि वाचस्पते” (ऋ० सं० १०।६।१३।७) इति मन्त्रे वाचस्पति-
पदेन प्राण एव संबोधितः सायणाचार्यदुर्गाचार्यादिभिः ।

(२) तथाचात्रोक्षतेः करणे ल्युटि शोरनादेशइत्यवगन्तव्यम् ।

साध्वर्थे यत्प्रत्ययः । “हविः सर्पिषि होतव्ये” इति हैमः । अन्नस्य-अदनीयस्य माषकोद्ववादि(निषिद्ध)(१)भिन्नस्य यवादेः । अवयवलक्षणाऽत्र षष्ठी । तेनाऽवः शेषोऽप्यस्योक्तोभवति । तथा चनिर्वापप्रमाणे कात्यायनः—

“यावता होमनिष्पत्तिर्भवेद्या यत्र कीर्तिता ।

शेषश्चैव भवेत्किञ्चित्तावन्तं निर्वपेच्चरुम्” ॥ इति ।

अग्नौ-सुसमिद्धे(२) वह्नौ । जुहुयात् । हविष्याण्याह बृहस्पतिः—

“हैमन्तिकं सितास्विन्नं धान्यं मुद्रास्तिला यवाः ।

कलायकङ्कुनीवारा वास्तूकं हिलमोचिका ॥ १ ॥

षष्टिका कालशाकश्च मूलकङ्के(३)मुकेतरत् ।

कन्दं, (४)सैन्धवसामुद्रे गव्ये च दधिसर्पिषी ॥ २ ॥

(१) तथाच च्छन्दोगपरिशिष्टम्—

“हविष्येषु यवा मुख्यास्तदनु व्रीहयःस्मृताः ।

माषकोद्वगौरादोन्सर्वालाभेऽपिवर्जयेत्” ॥

इति । गौरो—गौरसर्षपः । आदिना कुलत्थमसूरादिपरिग्रहः ।

(२) तदेतदुक्तप्रायमपि प्रतिविशिष्टज्ञापनायाग्निपदोपादानमवगमयति । तदुक्तं कर्मप्रदीपे कात्यायनेन—

“योऽनर्चिषि जुहोत्यग्नौ व्यङ्गारिणि च मानवः ।

मन्दाग्निरामयावी च दरिद्रश्चैव जायते ॥

तस्मात्समिद्धे होतव्यं नासमिद्धे कदाचन ।

आरोयमिच्छताऽऽयुश्च श्रियमात्यन्तिकीन्तथा” ॥ इति ।

आत्यन्तिको—पुत्रपौत्रानुवर्तिनीम् । समिन्धनञ्चाग्नेर्व्यजनादिना कार्यं, मुखेनैव वेत्येके । तदप्याह स एव—

“जुहूषश्च हुते चैव पाणिशूर्पस्फ्यदाहभिः ।

न कुर्यादग्निधमनं कुर्याद्वा व्यजनादिना ॥

मुखेनैकं धमन्त्यग्निं मुखादेशोऽव्यजायत ।

नाग्निं मुखेनेति च यज्ञौक्तिके योजयन्ति तत्” ॥

इति । जुहूषन्—होतुमिच्छन् । हुते वा पाण्यादिना वह्निसन्दीपनं न कुर्यात् । किन्तु व्यजनादिनैव कुर्यादिति पूर्ववचनार्थः । कुर्याच्चेति चकारोऽवधारणे । इत्थेहि स्वमतमभिधाय मतान्तरमुपन्यस्यति—मुखेनैक इति । “मुखादग्निरजायते”—ति श्रुतेरग्नेर्मुखप्रभवत्वा-न्मुखेनैव दीपनम् । औचित्यात् । “नाग्निं मुखेनोपधमेदि”—ति श्रुतेरसंस्कृताग्निविषयत्वेन योजनादित्यर्थः । इदञ्च न स्वमतम् । “कुर्याच्च व्यजनादिने”—ति सिद्धान्तिते आकाङ्क्षानिवृत्तौ मुखेनेति पुनरभिधानायोगात् ।

(३) क्वचित्कन्दं वै केमुकेतरत्” इतिपाठः । आचारविन्तामग्नौ “केमुकेतरत्” इतिपठितम् । तत्र केचुकं “कञ्जु” इति मिथिलामाषायां प्रसिद्धम् ।

(४) “लवणे सैन्धवसामुद्रे” इति स्मृतिसुधाकरधृतः पाठः । सामुद्रम्—समुद्रीति प्रसिद्धम् । पुरुषोत्तमकेत्रादौ “खरलेति” प्रसिद्धम् ।

पयोऽनुद्धृतसारञ्च पनसाग्रहरीतकी ।

पिप्पली जीरकञ्चैव नागरङ्गञ्च तिन्तिळी ॥ ३ ॥

कदली लवली धात्री फलान्य, - गुडमैत्रवम् ।

अतैलपकं मुनयोहविष्यान्नं प्रचक्षते” ॥ ४ ॥ इति ।

हैमन्तिकम्—वार्षिक(१)धान्यव्यतिरिक्तम् । सितपदेन श्यामतुष-श्यामत-
ण्डुलयोर्निवृत्तिः । अस्विन्नपदेन स्विन्न(२)निवृत्तिः । कलायपदेन वत्तुलोप्रा-
ह्यः । “कलायस्त्रिपुटोज्ञेयः” इति वैद्यशास्त्रोक्तस्तु “कलायश्चातिवातुलः” इति
प्रकरणीयः “क्षेत्रशाली”पदप्रतिपाद्याऽप्राह्य एवात्र(३) । अत्रा—“तिवर्तुल”
इत्यपि पाठः कश्चित् । कङ्गुः कङ्कुणिकः(४) । नीवारो—जलधान्यविशेषः ।
वास्तूकं—लम्बपत्रम् । चारवास्तूकस्य निषिद्धत्वात् । हिलमोचिका—“हर्होच”
(सहोच्ची) । सहोच्ची इति नाम्ना तत्र २ (देशविशेषेषु) प्रसिद्धः । जलप्रभव-
स्तिकशाकविशेष इति स्मृतिसुधाकरकारः । षष्टिका—शारदधान्यविशेषः । “स-
ट्ठी”ति प्रसिद्धः । अत्राप्यस्विन्नेति विशेषणीयम् । कालशाकः—कालत्वेन पर्व-
तप्रसिद्धः । ईषच्छ्यामपत्रशाकविशेषः । केमुकम् “किंउआ” “केबुआँ”
इति वा प्रसिद्धः कन्दविशेषस्तदितरत्कन्दं (५)शूरणादीत्यर्थः । पयोऽपि गव्य-
मेव दधिसन्निधानात् । तिन्तिळी चिञ्चेति आग्नेयकोशे । “अविली”ति मध्यदे-
शे । “तेतरि” इति मिथिलायाम्प्रसिद्धा । लवलीस्थाने दाडिमीति कश्चित्पाठः ।
लवलीति तु धात्रोसमानाकृतिः पाण्डुवर्णफलविशेषः । “हर्फा” इति मिथिला-
यां प्रसिद्धा । धात्री—आमलकी । अगुडमित्यैत्रवविशेषणम् । तथाचेक्षुरस
इत्यर्थः । अन्येतु—अगुडपदेनेषु विकारसितशर्करादिपरिग्रह इत्याहुस्तदसत् अ-
गुडपदेन तद्विकारस्यापि निषेधप्राप्तेः । अन्यथा गुडस्याप्यपराधाभावात् । गु-
डापेक्षया सितशर्करादौ प्राणिमरणाधिक्यात् । अतैलपकमिति तैलपाकनिषे-
धः । तेनाऽपकं घृतपकं वा हविष्यमुक्तद्रव्यम् । अन्येत्वाहुः—अतैलपकमि-
त्युक्तद्रव्यस्यैव निशेषणम् । तेन हविष्यमपि यदा तैलेन पच्यते तदा न
हविष्यमिति ॥ इदमुपलक्षणं निषिद्धेतरत्स्वयमरण्यसम्भवनपुष्पमूलफलशाका-
दिकं सर्वं हविष्यम् । “शाकेषु मुख्या खलु काकमाची”ति वामनपुराणादिति

(१) वार्षिकं वर्षेत्तुप्रभवम् । तत्र “ऋतुः सर्व्वेत्सरः” इति मतेन श्रावणादिमासच-
तुष्टयं वर्षर्तुः ।

(२) हरिद्रागोरसन्धान्यमि”त्यादिवचनेन दिनान्तरेण स्विन्नधान्यं पुनः पाकेन शु-
द्धं भुक्त्वाऽपि न दोष इति स्मृतिसुधाकरकारादयः ॥

(३) हविष्यप्रकरणेय । अयं च मिथिलायां “खेसाड़ी” वदेन प्रसिद्धः ॥

(४) “कङ्कुनी”ति गौडभाषायाम् । “काउनि” इति तु मिथिलायां प्रसिद्धः ॥

(५) “जिमीकन्द” इति पश्चिमोत्तरे । “ओल” इति मिथिलायां प्रसिद्धः । “अ-
न्नोन्नः शूरणः कन्दम” इत्यमरः ।

स्मृतिदीपिकायां] वामदेवोपाध्यायाः प्राहुः । अयञ्च होमः पाणिनैव कार्यः ।
तथा च कर्मप्रदीपः—

“होमपात्रमनादेशे प्रवद्रव्ये स्रुवः स्मृतः ।

पाणिरेवेतरस्मिस्तु स्रुचा चात्र न हूयते ॥” इति ॥

आहुतिप्रमाणमपि तत्रैव—(क० प्र०)

“पाण्याहुतिर्द्वादशपर्वपरिका कंसादिना चेत्स वमात्रपरिका ।

दैवेन तीर्थेन च हूयते हविर्व्यङ्गारिणि स्वर्चिषि तच्च पावके ॥

इति । अत्रापि विशेषः स्मर्यते—

“उत्तानेनैव हस्तेन अङ्गुष्ठाग्रेण पीडितम् ।

संहताङ्गुलिपाणिस्तु वाग्यतोजुहुयाद्धविः ॥” इति ।

अत्रस्येति विशिनष्टि—कृतस्य—ओदनादेः । अकृतस्य व्रीह्यादेर्वा, तदाह
कात्यायनः—

“कृतमोदनसत्कादि तण्डुलादि कृदाकृतम् ।

व्रीह्यादि चाकृतम्प्रोक्तमितिहव्यं त्रिधामतम् ॥” इति ।

व्याख्यातौ वा शब्दौ । प्रतिनिधिरपि यथोक्तवस्त्वलाभे कात्यायनोक्त उक्तः
प्राक् । (१।१।२३) ॥ ६ ॥

अकृतश्चेत्प्रक्षाल्य जुहुयात्प्रोदकं कृत्वा ॥ ७ ॥

अकृतं—व्रीह्यादि चेज्जुयात्तर्हि पूर्वमेव (१)तत् प्रक्षाल्य “त्रिदैवेभ्यः (२)प्र-
क्षालयेत्” (१।७।५) इति दर्शनाद्देवार्थत्वाच्चास्य “वारत्रयमि”ति शेषः । प्रो-
दकं—प्रगतोदकम् । “प्रादिभ्योधातुजस्य वाच्यो वा चोत्तरपदलोपः” (पा० २।
२।२४ वा०) इति बहुव्रीहौ गतपदलोपः । शुष्कञ्च कृत्वा जुहुयात् ॥ ७ ॥

अथ यदि दधि पयोयवागूं वा कंसेन(३) वा चरुस्थाल्या वा

स्रुवेण वैवा ॥ ८ ॥

अथ—व्रीहियवयोरलाभे यदि दधि पयोयवागूं (४)जुहुयात्तदा केन ?

(१) होमदिनात्पूर्वदिन एव तथाभूतं सम्पाद्य शुचौ भाजने स्थापयेत् । होमस-
मये तत् एवोद्दृत्योद्दृत्य शुष्कन्तज्जुहुयात् । सद्यः प्रक्षालने प्रगतोदकेनापिबहेरपचयस-
म्भवादिति भावः ।

(२) अत्र प्रक्षालनं दानस्याप्युपलक्षणम्मत्वा पुष्पाद्यपि त्रिदैवेभ्योऽर्पयन्ति । तत्र
कृच्छ्रभूयस्त्वेन फलभूमैव (१।३।४) उक्तकातीयवचनाद्वकल्पते । अन्येतु त्रिःप्रक्षा-
लितस्य कृतप्रायत्वं मन्यन्ते । मनुष्येभ्योऽपि द्विर्दानन्दध्यादेराजानिकशिष्टाचाराजुगत्
दृश्यत इति ॥ वस्तुतस्तु “त्रिष्कृतमयन्देवामन्यते”इति शतपथश्रुतिरेवत्रिः पुष्पादिदाने
मूलमिति द्रष्टव्यम् ॥

(३) भक्षभाष्येऽनेन सूत्रद्वयं कृतम् ।

(४) यवागूंभृष्टयवचूर्णं दुग्धपकम् ॥

तत्राह—कंसेन । कांस्य(१)मयभाजनविशेषेण । चरुस्थाल्या चरुयंत्रस्थाप्यते सा चरुस्थाली तथा—

“तिर्यगूर्ध्वं समिन्मात्री दृढा नातिबृहन्मुखी ।

मृन्मयौदुम्बरी वापि चरुस्थाली प्रशस्यते ॥

इति कर्मप्रदीपोक्तलक्षणा । तिर्यगिति । विशालतोच्चैस्त्वाभ्यां प्रादेशप्र-
माणा “प्रादेशमात्राः समिध” इत्यन्यत्राम्नानात् । मृन्मयी—मृदा निर्मिता ।
हस्तघटिता । न तु कुलालचक्रनिर्मितेत्यप्याह—स एव —

“कुलालचक्रघटितमासुरं मृन्मयम्भवेत् ।

तदेव हस्तघटितं स्थास्यादि खलु दैवतम् ॥” इति ॥

औदुम्बरी—ताम्रमयी । “औदुम्बरंभवेत्ताम्रे फलादौ यज्ञशाखिनः” इत्य-
जयः । सुवेणवै वा । अत्र विषमशिष्ट(२)त्वादेवमवगम्यते—शक्त्यपेक्षयाऽत्र
विकल्पो नत्वभिधानक्रमापेक्षयेति । सुवोनामाऽरत्निमात्रः खादिरादिर्यज्ञकाष्ठ-
मयो होमपात्रमुच्यते । तथाच कर्मप्रदीपः—

“खादिरोवाऽथ पाणोवा द्विवितस्तिः सुवः स्मृतः ।

सुग्वाहुमात्री विज्ञेया वृत्तस्तु प्रग्रहस्तयोः ॥

सुवाग्रे घ्राणवत्खातं द्यङ्गुष्ठपरिमण्डलम् ।

सुचः शरावत्खातं सनिर्वाहं षडङ्गुलम् ॥

प्राक् शस्तेषां कुशैः कार्यः सम्प्रमार्गोजुहूषता ।

प्रतापनञ्च लिप्तानां प्रक्षाल्योष्णेन वारिणा ॥” इति ।

पार्णः—पालाशः । “पलाशः किंशुकः पर्ण” इत्यमरः । तस्येदमित्यर्थे त्राण ।
प्रगृह्यतेऽत्रेति प्रग्रहोदण्डः । स च तयोः सुवसुचोर्वृत्तोवर्तुलः कार्यः । घ्राण-
वत्—नासास्रोतोवत् । तेन द्विपुष्करत्वमायाति । तथा चोक्तम्—“सुवाग्रे खननं
कुर्यात्पङ्के मृगपदाकृतिः ।” इति । अत्र विशेषमाह—श्रीदेवभाष्ये—आपस्तम्बः—
“वैकङ्कत्यग्निहोत्रहवणी बाहुमात्री अरत्निमात्री वा प्रसृताकृतिरिति” इति । वैक-
ङ्कती—सुवावृत्त- (गम्भारी-) सम्भवा । “वैकङ्कतः सूवावृत्तः” इत्यमरः ॥ अ-
ग्निहोत्रहवणी—सुक । सुवश्च । “आकुञ्चितपाण्याकृतिर्हस्ताकृतिः सुव”

(१) ग्रीहियवयोः पाण्याहुतेरुक्तत्वात् ॥

(२) सुवोद्यत्रोत्पत्तिशिष्टः । अन्यौ चोत्पन्नशिष्टौ । अयमर्थः । सुवेण वा जुहुयात्
वै इति प्रसिद्धार्थकोनिपातः सुवस्यैवं विधेषु होमेषु प्रसिद्धिन्योतयति । कात्यायनोऽ-
प्याह—“होमपात्रमनादेशे द्रवद्रव्ये सुवः स्मृतः” इति । तस्मात्सुवेणैवेति प्रथमः क-
ल्पः । तदभावे कंसेन वा चरुस्थाल्यावेति । अभावविकल्पोऽयं तुल्यबलः । दधिपय आ-
दावपि पूर्वपूर्वाभावे उत्तरात्तरोविधीयत इति ।

इति स्मृतिसुधाकरः(१) । सनिर्वाहं-घृतनिर्गममार्गसहितमित्यर्थः । प्राक्शः मूलमारभ्य तदग्रदेशाभिमुखम् । तेषां-स्रुवादीनाम् । संप्रमार्गः । संप्रमार्जनम् । जुहूषता-होतुमिच्छता । अत्र कातीयश्रौतसूत्रम्-“विपर्यस्य बहिर्मूलैः” इति । तथा च पद्धतिकृतोवीरेश्वरादयोलिखन्ति-सम्भार्जनकुशानामग्रे-रन्तरतोमूलैर्बाह्यतः सर्वं संमृज्ये-”ति । लिप्तानां घृतादिलेपवताम् । उभयोः संस्कारे प्रसक्ते स्रुव एवादौ संस्कार्यः । “स वै स्रुवमेवाग्रे सम्भाष्ट्यथेतारा स्रुचः” इति मुरारिमिश्रधृतशतपथश्रुतेः । प्रतापनञ्च सर्वेषां (लिप्तानामलिप्तानाञ्च) उक्तं चैतत्कारिकायाम्—

“प्रतापयेत्ततोवह्नौ रक्षसां वारणाय च ।

स्रुवखाते च ये सन्ति पापिष्ठाः पापयोनयः ॥

बह्निप्रतापिताः सर्वे भस्मीभवन्ति तत्क्षणात् ॥” इति ।

अत एवादोमुखस्य प्रतापनं निबन्धुर्भिलिखितं, तथासति खाततापस्य सुकरत्वात् ॥ ८ ॥

अथ सामवेदिनां सायमारभ्यैवोपासनपरिचरणस्योक्तत्वात् (१।१।२३) तत्प्रकारन्तथैवाह—

अग्नये स्वहेति पूर्वा, तूष्णीमेवोत्तराम् ।

मध्ये चैवाऽपराजितायाञ्चैव दिशीति सायम् ॥ ९ ॥

पूर्वाम्—प्रथमामाहुतिं मध्य एवाग्नेर्जुहुयात् । इति प्रकृतमनुवर्तते ।

उत्तराम्—द्वितीयाम्—च आहुतिं तूष्णीम्—अमन्त्रकमेव । मनसा प्रजापतये स्वाहेति मन्त्रदेवते अनुसन्धाय अपराजितायामैशान्यां दिशि अग्नेर्जुहुयात् ।

तथाच कात्यायनः—

“आज्यं द्रव्यमनादेशे जुहोतिषु विधीयते ।

मन्त्रस्य देवतायाश्च प्रजापतिरिति स्थितिः ॥” इति ।

(१) प्रकारान्तरं यथा—प्रहयागपद्धतौ—

“खादिरन्तु स्रुवं निष्ठाच्चतुर्विंशङ्गुलं बुधः । चतुर्थांशेन पाणिः स्यात्तावता कलशौ स्मृतौ ॥ सभूषणौ भागयुगे गङ्गी कार्या सुवर्तुला । एकाङ्गुलोऽत्र कण्ठः स्यात्तत्स्रुवङ्गुलहानियुक् ॥ हस्तोनिङ्गुलङ्गुलिकोमाध्यन्दिनकाराकृतिः । समीपाङ्गुलिसंलग्नाश्चतस्रोऽङ्गुलभोऽन्तरे ॥ बहिः किञ्चिद्विभिन्नाः स्युरङ्गुलस्तलसंस्थितः । अनामिकामध्यपर्वाङ्गुलीधोरेखा गतोभवेत् ॥ पवित्रञ्चाङ्गुरीयञ्च पाणयोस्तलगतं भवेत् । अङ्गुष्ठपृष्ठसंलग्नं पुष्करज्जलतः पृथक् ॥ तन्मध्ये निखनेत्कृपं कर्षाज्यग्रहणक्षमम् । कलशौ तत्राकर्त्तव्यौ मणिबन्धे परान्तिके ॥

प्रथमं त्र्यङ्गुलं त्रिधा द्वितीयञ्चतुरङ्गुलम् । तयोः पात्रवेषु कार्याणि कङ्कणानि विज्ञारदैः ॥”

इति । गण्डी-दण्डा । कर्षः षोडशमाषमितः “गुञ्जाः पञ्चाद्यमाषकाः । ते षोडशा-क्षः कर्षोऽस्त्री” इत्यमरः । मणिबन्धः पाणिप्रकोष्ठसन्धिः ।

अनादेशे द्रव्यस्य, आज्यं(१) गव्यं घृतमेव द्रव्यम् । जुहोतिषु—होमक्रियासु । “इक्षितपौ धातुनिर्देशे”(२) (पा० ३।३।१०८ वा०) इति स्मरणात् । धातुपदमत्र तदर्थस्यापि बोधकम् । शब्दार्थयोरभेदात् । अनादेशे—इत्युत्तराद्धेऽप्यनुषज्यते । मन्त्रस्यानादेशे—प्रजापतिस्तद्देवत्योमन्त्रः “भूर्भुवःस्वरि”ति ।

स एव च देवता । तथाच मनुः—

“अकारश्चाप्युकारश्च मकारश्च प्रजापतिः ।

वेदत्रयान्निरदुहद्भूर्भुवः स्वरितीति च ॥” इति ॥

स्थितिः शास्त्रमर्यादा । तदेतद्द्वयं—सायम् “अग्नये च प्रजापतये च सायं जुहोती”ति । “तस्मात् प्रजापत्यां मनसा जुहोति मनोहि प्रजापतिः” इति च ब्राह्मणम् । “अग्नये स्वाहा प्रजापतये स्वाहा” इति सायम् । “सूर्याय स्वाहा प्रजापतये च स्वाहे”ति च प्रातः” । इति च गृह्यान्तम् । अत्रचन्द्रकान्तभाष्यम्—“ताञ्चैमां मध्य एवाग्नेर्जुहुयान्न तु दध्यादिहोमपक्षेऽग्नेरपचयाशङ्कां कुर्यात् । इत्येवकारार्थः । स्तूष्णीमेवेत्येवकारोवाग्न्यापारप्रातर्षेधन्नियमयत्युत्तेरस्यामाहुतौ । न खलु वग्न्यापारप्रतिषेधनियमेऽपि मनसोव्यापारः प्रतिषिद्धो भवति । तस्मात्प्रजापतये स्वाहेत्यथ मन्त्रोमनसैवोच्चारणीयोहोमार्थमिति ॥९॥

अथ प्रातः सूर्याय स्वाहेति पूर्वा, तूष्णीमेवोत्तराम्, मध्ये चैवाप-

राजितायाञ्चैव दिशि ॥ १० ॥

अथेति पूर्वप्रकृतार्थम् । येनैव हविषा तायं हीमः कृतस्तेनैव प्रातरपि होतव्यमन्यत्र प्रतिनिधेरित्येवोचाम । (१।१।२३) प्रातर्यथोक्तलक्षणे । अपराजितायामैशान्याम् ॥ १० ॥

समिधमाधायानुपर्युक्ष्य तथैवोदकाञ्जलीन्प्रसिञ्चे—“दन्व-

मंस्था” इति मन्त्रविशेषः ॥ ११ ॥

समिधमन्त्रदैवतवर्जितां प्रकृतहामापवर्गविहितामिन्धनार्थमाधाय निःक्षिप्याग्नौ अनुपर्युक्ष्य अग्निम् । “देवसवितरि”—त्यादिना पूर्व—(१।३।४)—प्रकृतेन मन्त्रेणेत्यर्थः । तथैव—तेनैव प्रकारेण (पूर्वोक्त्यैवाऽऽवृता) उदकाञ्ज-

(१) आज्यलक्षणमाह—कात्यायनः (गृ० सं०) “अग्निना चैव मन्त्रेण पवित्रेण च चक्षुषा । चतुर्भिरपि यत्पूतन्तदाज्यमितरद्वृतम् ॥ घृतं वा यदि वा तैलं पयोवा यदि-यावकम् । आज्यस्थाने नियुक्तानां आज्यशब्दो विधीयते ॥ आज्यानां सर्पिरादीनां संस्कारे विधिबोधिते । अनविश्रयणं देवतः शेषाणां श्रपणं स्मृतम् ॥ यथा सीमन्तिनो नारी पूर्वगर्भेण संस्कृता । एवमाज्यस्य संस्कारः संस्कारे विधिनोदितः ॥” इति ।

(२) “आहौ प्रभूतादिभ्यः” “वृच्छतौ सूस्नातादिभ्यः” (पा० ४।४।३ वा०) इत्यादौ तथा दर्शनात् ॥

लीन् । अनेन त्रिरित्युक्त- (१।३।४)-पक्षस्य मुख्यत्वमवगमयति । प्रसिध्वेत्
“अदिते” इत्येवमादिभिर्मन्त्रैः । इत्येतस्मिंश्च स्थानत्रये “अन्वमंस्था” इति
मन्त्रविशेषः । मन्त्रेविशेषः । कचित्तथैव पाठः । “कर्त्तव्य” इति शेषः । अस्या-
र्थस्तु—हे अदिते ! त्वमनुज्ञातवत्यसीति कर्मदं फलवदभूद्भवतु वेति ॥ ११ ॥

प्रदाक्षिणमग्निम्परिक्रम्यापां शेषान्निनीय पूरयित्वा चमसं

प्रतिष्ठाप्य यथार्थम् ॥ १२ ॥

प्रदाक्षिणं—दक्षिणेन प्रगतं यथा भवति तथाऽग्निं परिक्रम्य अपां—परि-
चरणीयानां शेषम् अवशिष्टं (परिचरणकर्मणः) निनीय—पात्रादपनीय(१) ।
पुनरुदकान्तरेण सपुष्पं पूरयित्वा चमसं(२)—पात्रविशेषं प्रतिष्ठाप्य—स्वाग्ने
स्थापयित्वा यथार्थं—कर्मोपवर्गविहितं (१।१।२९) वामदेव्यगानं(३) प्रातरा-
हुतिपश्चाद्विहितं ब्रह्मयज्ञं(४) वा “कुर्यात्” । इति वाक्यशेषार्थः ॥ १२ ॥

(१) भूमौ निःक्षिप्येत्यर्थः ।

(२) चमसमित्यस्य स्थाने आचमनमित्यपि पाठोऽर्थतौल्यवादाचम्यतेऽनेनेति ।
तदेतज्जलपात्रधारणं कर्मान्तदक्षिणोत्सर्गार्थं काम्येषु । नैमित्तिकोदकालम्भनार्थञ्च ।
अन्यथाऽदृष्टार्थमेवैतत्स्यादिति मुरारिभिः प्राहुः । उदकालम्भनिमित्तानि चो-
क्तानि । यथा—

“पित्र्यमन्त्रानुद्गवणे आत्मात्मभेदधमेशणे । अधोवायुसमुत्सर्गे प्रहासेऽनृतभाषणे ॥
मार्जारमृषिकासपर्शे आक्रुष्टे क्रोधसम्भवे । निमित्तेष्वेषु सर्गेषु कर्म कुर्वन्नपः स्पृशेत् ॥
इति । अनुद्गवणमिहोच्चारणम् । आत्मात्मभेदोद्दयसर्गः । आत्मस्तव इति केचित् । तस्या-
पि अप्रायत्यजनकत्वेन स्मरणात् ॥ गृहान्तरञ्च “रौद्रन्तु राक्षसं पित्र्यमासुरञ्चाभिचारि-
कम् । उत्का मन्त्रं स्पृशेन्नाप आलभ्यात्मानमेव च ॥” इति । “सकृत्कृते कृतः शास्त्रार्थः”
इति मांभूदिति सायम्प्रातर्होमयोरहरहरावृत्तये हृदमारभ्यत इति भट्टभाष्यस्वरसः ।

(३) तथाच सूत्रम् “अपवृत्ते कर्मणि वामदेव्यगानं शान्त्यर्थं शान्त्यर्थम्” [१।१।
२९] इति । तदेतदुपशिष्टादुपपादयिष्यते ॥

(४) तथाच कात्यायनः ।

“ओऽयं श्रुतिजपः प्रोक्तो ब्रह्मयज्ञः स उच्यते । स चार्वाकपैणात्कायः पश्चाद्वा प्रातराहुतेः ॥
वैश्वदेववावसाने वा नान्यत्र च निमित्तकात् ॥” इति । निमित्तमेव निमित्तकन्तस्मात्पुन-
न्तरोक्तात् निमित्तत्रिकात् । अयञ्च व्यवस्थितो विकल्पः । तत्र—तर्पणात्पूर्वं श्रुति (गायत्री)
जपरूपो याजुषानाम् । सामगानां च पश्चात् । १ । अतएव पश्चादित्यत्र देहलीदीपन्यायमाश्रितः ।
प्रातराहुत्यनन्तरमव्ययनाव्यापनरूपा “द्वितीये च तथा आगे वेदाभ्यासो विधीयते” इति
दक्षोक्तः । २ । वैश्वदेववावसाने वामदेव्यजवरूपः । ३ । ब्रह्मयज्ञ इतीह स गौतमस्मिन्
सत्रैव (१।१।२९) वक्ष्यते । अतएव कात्यायनः “वामदेव्यं गणस्यन्ते जपयन्ते त्रै-
देविके” इत्यभिधौ । तस्यार्थं उपरिष्ठात् (१।१।२९) वक्ष्यतीमविष्यति । यथा वासो-
व्यजस्य वददेवादिकर्ममाहुत्वा प्रथमब्रह्मयज्ञरूपेति वाच्यम् । तर्पणवत्सम्भवात् ॥
(यथास्नानाभ्यङ्गमग्निं तर्पणं पितृयज्ञतयाऽभिहितम् “यदेव तर्पयत्यग्निः पितृस्नानत्वा द्विजो-
त्तमः । तेनैव कृत्स्नमाप्नोति पितृयज्ञाक्रयाफलम्” इति स्मृत्या) अत्रोपपन्नस्ते हिः

एवमत ऊर्ध्वङ्गुहोऽग्नौ जुहुयादाऽऽजीवितावभृथात् ॥ १३ ॥

एवम् अनेन प्रकारेण । अत एतस्मादनुपदोक्ताद्वोमद्वयात् । ऊर्ध्वम्—
परतः । गृहोऽग्नौ । पुनरुपादानादन्यान्यपि यानि कर्मणि गृहोऽग्नौ विधीयन्ते
तेष्वपि, न पुनरग्निहोत्रमात्रे । जुहुयात् । स्वयम् । सति सम्भवे । वा—अथवा
(स्वयमसम्भवे) हावयेद्वा—पुत्रादिभिः असम्भवकारणं चोक्तं कर्मप्रदीपे—

“सूतके च प्रवासे च अशक्तौ श्राद्धभोजने ।

एवमादिनिमित्तेषु हावयेदिति योजयेत् ॥”

इति । यदा पुनरसमर्थोऽव्याध्यादिना हावयति ।

तदा यत्कर्त्तव्यन्तदप्याह—स एव—(क०प्र०)

“सायं होमाऽसमर्थस्य समीपमुपसर्पणम् ।

तत्राऽप्यशक्तस्य सतः शयनाच्चोपवेशनम् ॥”

इति । तदनेन नायन्तुत्यवद्विकल्पः किन्तर्हि ? व्यवस्थितः ।

सम्भवे जुहुयादसम्भवे हावयेदिति यथोक्तैव व्यवस्था ॥

“सन्ध्याकर्म्मवसाने तु स्वयं होमोविधीयते ।

स्वयं होमे फलं यत्तु तदन्येन न जायते” ॥ इति च स्मृत्यन्तरम् ॥

तदत्राद्यग्निहोत्रद्वोमद्वयं स्वयमेव कर्त्तव्यम् । अत ऊर्ध्वमित्यभिधानात् ।

तस्यस्यावधिरुच्यते—आजीवितावभृथादिति । अवभृथशब्दोयज्ञान्तवचनोऽपीह
जहदहलक्षणया विनाशमात्रमभिधत्ते जीवितक्षयपर्यन्तमित्यर्थः । तथा च
श्रूयते—“यावज्जीवमग्निहात्रञ्जुहोती”ति । ब्राह्मणे तु—“एतद्वै जरामर्थ्यं सत्रं
यदग्निहोत्रम् । जरया वा ह्येवास्मान्मुच्यते मृत्युना चै”वमादि । अन्येतु व्या-
चक्षते—जीविताऽवभृथमिति समाहारद्वन्द्वः । तथा चाऽऽजीवितादाऽवभृथात्
ज्योतिष्टोमादेरित्यर्थः । तथाच वक्ष्यति “यज्ञादेव निवर्त्तत” (१।४।२१)
इति(१) ॥ १३ ॥

विधेऽव्ययनाध्यापनरूपे) ब्रह्मयज्ञे आद्य एव मुख्यः । “अहरहः स्वाध्यायमधीयीते”—ति
ब्रह्मयज्ञोत्पत्तिश्रुतेः । अत्र श्रुतिजप एव ब्रह्मयज्ञः कार्य इति साम्प्रदायिकाचार इत्या-
चारद्वैतविवेके विभाकरोपाध्यायाः प्राहुः । आचारचिन्तामणिस्वरसोऽप्येवम् । तथाचात्र
वा शब्द एवार्थः पूर्वपक्षेऽस्वरसमेव सूचयतीति ध्येयम् । भट्टभाष्ये तु अत्र “अथवाग्यतो-
बलान्नहरेत्” इति । इत्युक्तम् । युक्तञ्चैतत्तथा सति “देवभूतपितृब्रह्ममनुश्याणामनुक्रमादि”
ति कर्मप्रदीपोक्तः पञ्चमहायज्ञक्रम उपपन्नोभवति । “होमादंबाबलिर्भौत” इति च तदु-
क्तक्रमः । पितृयज्ञस्त्वत्र “श्राद्धं वा पितृयज्ञः स्यात्पितृयोर्बलिरथापिवे”ति तेनैवोक्त एव ।
यत् “पितृयज्ञस्तु तर्पणम्” इत्यतः प्राक्तेनोक्तं तत्स्नानोत्तरकृत्यतया तेनैवोक्तम् ।
“यदेव तपयस्यद्भिरि” इत्यादि पूर्वोक्तम् ।

(१) यद्यपीदं बलिहरणमुपक्रम्येवाभिहितं तथापि तद्वोमादीनामप्युपलक्षणमिति
तत्रैव वक्ष्यते ।

अथाऽप्युदाहरन्ति ॥ १४ ॥

अथे—ति पूर्वप्रकृताऽपेक्षम् । अथयत्प्रकृते—हावयेदिति । तदस्यार्थस्य द्र-
दिम्ने ब्राह्मणवाक्यमपि । उदाहरन्ति—अभिदधति “याज्ञिका” इतिशेषः ॥१४॥

कामं गृह्णेऽग्नौ पत्नी जुहुयात्सायम्प्रातर्होमो । गृहाः पत्नी ।

गृह एषोऽग्निर्भवतीति ॥ १५ ॥

काममित्यनुमत्यर्थको(१)निपातः । स्वस्यासामर्थ्ये गृह्णेऽग्नौ सायम्प्रातर्हो-
मौ पत्नी (पत्यनुमता) जुहुयात् । कुतः ? समा(२)ख्याबलादित्याह—गृहा इति ।
तथा च स्मर्यते—

“न गृहं गृहमित्याहुर्गृहिणी गृहमुच्यते ।

तया हि सहितः सर्वान्पुरुषार्थान्समश्नुते ॥”

इति । ततश्च यावता होमसम्पत्तिर्भवति तावन्मात्रं मन्त्रजातं पत्नीमध्या-
पयेत् । इति पत्नी जुहुयादिति विधेर्गम्यते ।

आश्वलायनोऽपि—“पाणिग्रहादिगृह्यं परिचरेत्स्वयं, पत्न्यपिवे”—त्याह ।
अतएव च गृह्य एषोऽग्निर्भवति । गृहेषु साधु(३)रित्यर्थे यत् (पा० ४।४।९८)
प्रत्ययः । इतिब्राह्मणवाक्यपरिसमाप्त्यर्थः । सायम्प्रातर्होमसमाप्त्यर्थोवा ॥ १५ ॥

(अथ वैश्वदेवप्रकरणम्)

तदेवमुपदिष्टः सायम्प्रातर्होमः । उपदिष्टश्च तदनन्तरविहितो ब्रह्मयज्ञो(४)
ऽपि—(१।३।१३) अथ वैश्वदेवं तुरीयकण्डिकया विवक्षुस्तदङ्गभूतङ्कर्मह—
निष्ठिते सायमाश—प्रातराशे “भूतामि”—ति प्रवाचयेत् ॥१६॥

(१) तथाचामरः “कामं प्रकामं पर्याप्तं निकामेष्टं यथेप्सितम्” इति ।

(२) समाख्या यौगिकः शब्दः ।

(३) गृहैर्द्वारैः परिचरणीय इत्यर्थः ।

(४) यथार्थमित्युक्त्या तदर्थबोधनस्य प्रागुक्तत्वात् । स खल्वयं पञ्चसूनापनुत्तये म-
न्वादिभिः (अ० ३।६।८७१) विहितानाम्पञ्चमहायज्ञानामादिभूतोमुख्यइत्यर्थः । तथा
च कर्मप्रदीपे—

“देवभूतपितृब्रह्ममनुष्याणामनुक्रमात् । महासत्राणि जानीयात् एव हि महामन्त्राः ॥

अध्यापनं ब्रह्मयज्ञः पितृयज्ञस्तु तर्पणम् । होमोर्देवोर्बलिर्भौतोनृयज्ञोऽतिथितर्पणम् ॥

इत्युक्तम् । अत्रानुक्रमादिति प्रकृतक्रमविधिः । तेन प्रथमोदेवयज्ञः । ततोभूतयज्ञः ।

ततः पितृयज्ञः आद्धरूपः । ततोमनुष्ययज्ञः । इति क्रमः । ब्रह्मयज्ञस्तु—“सर्वावोक्तर्पणां
स्कार्यः” । इत्यादिना पृथगेवोक्तः । तथा तर्पणोत्तरकाकोऽप्यसौ साठ्यायनायुक्तः । तपो-
मपि “स्नात्वा पञ्चमन्त्रानान्तु प्रथमं तर्पणं स्मृतम्” इति जावालोक्तकाकमिति तदुभय-
विद्वाद्योक्तक्रमादरः । अत्र विशेषो नित्यकृत्याणं वै व्यक्तोद्गष्टव्यः ॥

निष्ठिते(१)—सम्पन्ने । सायमश्यत इति सायमाशः । एवं प्रातरश्यत इति प्रातराशः । “अश्वभोजने” (क्रथा० प०) कर्मणि घञ्, उपधावृद्धिः । स च स चेति द्वन्द्वैकवद्भावः । तस्मिंस्तथोक्ते । अत्राङ्पूर्वत्वमभिमत्य रात्रिन्द्वभोजनाय पर्याप्तेऽन्नपाकेऽभिनिष्पन्न इति तदर्थ इतिचन्द्रकान्तः । तथाचात्र सायं प्रातः शब्दौ दिवारात्रिपरौ—“मुनिभिर्द्विरशनमुक्त विप्राणाम्मर्त्यवासिनां नित्यम् । अहनि च तथातमस्विन्यां सार्द्धप्रहरयामा(२)न्तः” ॥ इति कर्मप्रदीपदर्शनात् । भूतम् ? निष्पन्नम् ? इति पत्नीम् । सवर्णां वा स्त्रियं पाकेऽधिकृतामिति चन्द्रकान्तः[३] । प्रवाचयेत् । प्रश्नपूर्वकं वाचयेत् । शब्दकर्मकत्वाद्वचः कर्मणि द्वितीया । (पा० १।५।५२) भट्टभाष्ये तु—“भूतमिति” ब्रूहीत्यक्त्वा प्रकर्षेण वाचयेत् । कः ? प्रकृतत्वात् गृहेपतिः । कां ? पत्नीम् । अन्नपक्त्वास्पत्न्या एवाधिकारात् । तथा च मनुः—

“अर्थस्य संग्रहे चैनां व्यये चैव नियोजयेत् ।

शौचे धर्मेऽन्नपक्त्वाच्च पारिणाह्यस्य चे(वे)क्षणे” ॥

इति । धनस्य संग्रहे विनियोगे च । द्रव्यशरीरशुद्धौ भर्त्रभिश्चश्रुषादिकेऽन्नपचने गृहेपकरणस्य शय्यासनकुण्डकटाहादेरवेक्षणे—एनां—पत्नीं नियोजयेत् ॥ वेक्षण इति पाठेऽवस्यादिलोपो द्रष्टव्यः(४) ॥ १६ ॥

अथ प्रवाचनस्य कालप्रकारावाह—

ऋते भगया वाचा शुचिर्भूत्वा ॥ १७ ॥

ऋते—गते—“ऋगतौ” (भ्वा० प०) कर्तरिक्तः (पा० ३।४।७२) प्रकृतस्वादन्ने । होमार्थमग्निस्निधावासादिते सति—इत्यर्थः । अस्मिन्काले प्रवाचयेत् । भगया—भजनीयया(५) (सेवनीयया) वाचा । “भजसेवायाम्” (भ्वा० उ०)

(१) “निष्ठा निष्पत्तिनाशान्ताः” इत्यमरान्निष्ठा—निष्पत्तिः सा सज्जाता अत्येत्यर्थे (पा० २ । २ । २६) इतच्चप्रत्ययः । पाके सम्पन्न इति फलितोऽर्थः ।

(३) तथाच भट्टभाष्यमपि—“एतच्च भूतप्रवाचनं पत्न्याः—कुतश्चित्कारणादसन्निधौ—अन्यथापि सवर्णया पाकेऽधिकृतया कार्यम् । अपि वा प्रणवादि कुर्यात् । तथा चोक्तम् (गृ० सं०) ।

“भूतप्रवाचने पत्नी यद्यसन्निहिता भवेत् । रजोयोगादिना तत्र कथञ्चुर्वन्ति याज्ञिका” ॥ महानसेऽन्नं या कुर्यात्सवर्णान्तां प्रवाचयेत् । प्रणवाद्यपि वा कुर्यात् कात्यायनवचोयथा” ॥

इति । अत्र सा यदि भूतमिति वक्तुं न शक्नोति तदान्यदण्योकारादि—सम्मतिप्रतिपादकं कुर्यादित्यर्थ इति रत्नाकरः । तथाच भूतप्रवाचनमिह सिद्धेऽन्ने पत्न्या भूतमिति प्रश्नपूर्वकं वाचनम् ।

(४) तथाचोक्तम्—“वष्टि भागुरिरहोपमवाप्योत्पसर्गयोः । आपञ्चैव हलन्तानां यथा वाचा निशा दिशे”ति ।

(५) चन्द्रकान्तस्तु—अभगया वाचेतिच्छित्त्वा पञ्चम्यर्थकृते योगे तृतीयामभि-

कर्मणि घः(१) । (पा० ३।३।१२५) “चजोरि०” (पा० ७।३।५२)ति कु-
त्वम् । टाप् । तथा च गृहपतिना भगया (शोभनया(२)विस्पष्टया) वाचा
“ब्रूही”त्येवमभिहिता पत्नी-शुचिर्भूत्वा आचमनादिना । तथाभूतयैव वाचा-
“भूतम्” इति “ब्रयादिति” शेषः । गृहपतेस्तु—“आचान्तोदकेन कृत्यम्”
(१।१।२) इति पूर्वमभिधानाच्छुचिर्भूत्वेति पत्नीसम्बन्धविवक्षयैव सूचित-
माचार्येण ॥ १७ ॥

प्रतिजप“च्योमि”त्युच्चैः । “तस्मै नमस्तन्माक्षाः” इत्युपांशु ॥ १८ ॥

इति प्रथमप्रपाठकस्य तृतीया कण्डिका ॥ १ ॥ ३ ॥ * ॥

ॐ इति उच्चैः प्रतिजपति । गृहपतिः । “तस्मै नमस्तन्माक्षा” इति च उपां-
शु-अव्यक्तम् यथा भवति तथा प्रतिजपतीत्यर्थः । उपांशु लक्षणाह-रत्नाकर
धृतं नरसिंहपुराणम्—

“शनैरुच्चारयेन्मन्त्रमीषदोष्टौ च चालयेत् ॥

किञ्चिच्छब्दं स्वयं विद्यादुपांशुः स जपः स्मृतः ॥”

इति ॥ मन्त्रार्थस्तु-ओमित्यङ्गीकारे अनुमतौ कर्मापसंग्रहे वा । तथाचा-
मरः—“ओमेवं परमं मते” इति । मते-अङ्गीकारे । “ओमित्यनुमते प्रोक्तं
प्र-वणे (णवे) चाप्युपक्रमे” । इति च विश्वः । तस्मै-सुसम्पन्नायान्नाय नमः ।
तत्-अन्नम् । मा-मां प्रति । अक्षाः । प्रत्यहमश्नोतु-व्याप्नोतु । “अशूव्याप्तौ”
(स्वा० आ०) प्रतिदिनमुपतिष्ठतामिति । “अक्षाः अश्नोतेरित्येवमेके” इति
(५।३।१) निरुक्तम् ॥ १८ ॥

इति श्रीमद्गोभिलीयगृह्यसूत्रव्याख्यायां “मृदुला”ऽऽख्यायां मुकुन्दशर्मासंस्कृतलितायां
प्रथमपाठकस्य तृतीया कण्डिका ॥ १ ॥ ३ ॥ * ॥

प्रयन् अमजनीयया अमगया ऋते-बिना । शोभनयेत्येवं कष्टकल्पनामङ्गीचकार । अ-
न्यस्तु ऋते-प्रज्वलिते प्रकृतत्वादग्नौ “वैश्वदेवार्थमिति” शेषः । भगया विस्पष्टयेत्येवं
व्याचक्ष्यौ ।

(१) यद्यपि लिङ्गाबुशासने—“पुमान्-”इत्यधिकृत्य “वज्रवन्तः” “वाजन्तश्चे”-
ति पाणिनिनोक्तम् । तथापि-भावार्थपदेदम् । नपुंसकत्वविशिष्टे भावे कल्पयुद्भवां, स्त्री-
त्वविशिष्टे तु किङ्गादिभिर्बाधेन परिशेषात् । कर्मादौ तु घञाद्यन्तमपि विशेष्यलिङ्गम् ।
तथाच भाष्यं “सम्बन्धमनुवर्तिष्यते” इति । इतिदीक्षितचरणास्तद्वृत्तावाङ्गुरिति स्त्री-
लिङ्गत्वस्य सिद्धयः ।

(२) केचित्वाचक्षते-भजनीया वाक् नित्ये वा व्यवहियते देवभाषारूपा सेहं
गूढाय इति ।

चतुर्थी कण्डिका ।

(अथ बलिवैश्वदेवप्रकरणम्)

अथ पत्न्योपक्लृप्तस्यान्नस्य विनियोगमाचष्टे—

अथ वाग्यतोबलीन्हरेत् ॥ १ ॥

अथेति—प्रकृतापेक्षार्थकम् । प्रक्रान्तेनान्नेन वाग्यतः सध्यैतवाक् (मौनी) सन् बलीन्—देव-भूत-(१)पितृ-बलीन् वक्ष्यमाणान् । हरेत्—दद्यादित्यर्थः । बलिपदं चोपलक्षणं होमादेरपि(२) । “स्वशखाविधिना हुत्वा तच्छेषेण बलीन्हरेत्” इति कात्यायनवचनात् ॥ १ ॥

अथ वाग्यत इत्यस्यापवादमाह—

भाषेतान्नसंसिद्धिम् । अतिथिभिः कामं सम्भाषेत ॥ २ ॥

अन्नसंसिद्धिम्—उपक्लृप्तस्यान्नस्य सम्यक् सिद्धिं “प्रकृत्य” इति शेषः । किमिदमन्नमुपसिक्तं न वेति भाषेत—वदेत् । एवम् अतिथिभिः(३) अभ्यागतैः सह कामम्—इच्छया सम्भाषेत । बलिहरणकालेऽपि । अतिथिगुणविशेषादिकं ज्ञात्वा इच्छया सम्भाषेत न वा सम्भाषेतेत्यनियमोऽत्र कामम्भेदेन दर्शितोभवति एतदुभयादन्यत्र मौनमित्यर्थः ॥ २ ॥

अथ हविष्यस्यान्नस्योद्धृत्य हविष्यैर्व्यञ्जनैरुपसिच्याग्नौ जुह्यात्तूष्णीम्पाणिनैव ॥ ३ ॥

अथेति प्रकृतापेक्षममन्त्रकपरिसमूहनादिपर्युत्तणान्तं कर्म स्मारयति । कर्मप्रदीपोऽप्याह—

“पर्युत्तणञ्च सर्वत्र कर्त्तव्यमदितेऽन्विति ।

अन्ते च वामदेव्यस्य गानङ्कुर्याद्वहस्त्रिधा ॥”

इति । सर्वत्र—सर्वस्मिन्होमकर्मणि “वामदेव्यगानं शान्त्यर्थं शान्त्यर्थम्” (१।१।२१) इति । हविष्यस्यान्नस्य पूर्वोक्त—(१।३।६) रूपस्य । अवयव-लक्षणाऽत्र षष्ठी । सावशेषः स्वस्वेष होमोभवति । एतदवशिष्टेनैवान्नेन बलि-

(१) यद्यपि—कात्यायनेन “होमोदैवोबलिर्भौतः” इत्युक्तं, तथापि देवपदमिह देह-लीदीपन्यायेन पूर्वोत्तरयोरन्वयि द्रष्टव्यम् । एवं “पित्र्योबलिरथापि वै”त्युक्त्या तृतीयोऽपि । मनुष्येभ्यस्तु—हन्तेत्युक्तेन बलित्वेन प्रदानमभिहितमितित्रयोबल्योऽत्र (वैश्व-देवे) बहुवचनेनोपात्ताः । नमोऽन्तएवायंबलिर्भवतोत्त ।

(२) आदिनाऽतिथिभोजनम् । ततश्च स्वेभ्योऽपि ।

(३) न द्वितीया—तिथिरस्येति अतिथिरुच्यते । बहुवचननिर्देशात्सतिसम्भवे बहु-वोऽप्यतिथयोभवन्ति इति दर्शयति ।

हरणस्योक्तत्वात् । गृहमेधिनोभोजनमप्येतदवशिष्टेनव । अमृत(१)रूपत्वादस्य
अन्नस्येत्युक्त्या नात्र चरोरावृदस्तीति(२) बोध्यते । स्थालीपाके खलु चरौ ता-
मावृतं वक्ष्यति । नात्र स्थालीपाकः श्रूयते । मनुरप्याह—

“वैश्वदेवस्यसिद्धस्य गृह्येऽग्नौ विधिपूर्वकम् ।

आभ्यःकुर्याद्देवतान्योन्नाह्मणोहोममन्वहम् ॥”

इति । विश्वेषां (सर्वेषां) देव-भूत-पितृ-मनुष्याणामिदमित्यर्थेऽण (पा०
४।३।१२०) वैश्वदेवमन्त्रम् तस्येत्यर्थः । व्यञ्जनैरिति । चारलवणासंसृष्टै-
रित्यर्थः । “न चारलवणहोमो विद्यते, तथा परान्नसंसृष्टस्ये”-त्यापस्तम्बस्मर-
णात् । चारलवणसंसृष्टेन हविषा न होतव्यमिति मदनपारिजाते व्याख्या-
तम् । चारलव(३)णमिति समाहारद्वन्द्वः । “चारञ्चलवणं सर्वं वैश्वदेवे विवर्ज-
येत्” इति मदनपारिजातधृतस्मृतेः । तत्र चारगणः शुभकर्मनिर्णयेस्मर्यते—

“तिलमुद्राहते शिम्बिसस्ये गोधूमकोद्रवौ ।

चीनकन्देवधान्यञ्च सर्वशाकन्तथैव च ।

स्विन्नन्धान्यन्तथौषर्यं स्थूलं चारगणः स्मृतः ॥”

इति । लवणं च सर्वविधं निषिद्धम् । उपसिच्य । सन्नीय । तूष्णीमिति
वाग्ग्यापारप्रतिषेधान्मनसा मन्त्रमुच्चार्येत्यर्थः(४) । पाणिनैवेत्येवकारः सुवा-
दिपात्रान्तरं(५) व्यवच्छिनत्ति । अत्र (पाण्याहुतौ) अङ्गुष्ठयोग आवश्यकः ।

(१) यज्ञाऽवशिष्टस्यामृतत्वमभिधीयते “अमृतं विषसोयज्ञशेषभोजनशेषयोः”
इति । भगवानप्याह—“यज्ञशिष्टासृतभुजोयान्ति ब्रह्म सनातनम्” इति । एतच्चाहं पर्यु-
षितादि न ग्राह्यम् । “अहंपर्युषितश्चैव परान्नं पायसन्तथा । दग्धमन्नं तथा क्षारं वैश्वदेवे
विवर्जयेत्” । इति धर्माधर्मप्रबोधिण्यां प्रेमनिधिठकुराः प्राहुः ।

(२) तथाच । गृह्यपरिशिष्टे—“अथवैश्वदेवोदिवास्य प्रारम्भोनात्रपाकयज्ञतन्त्रमौपा-
सनवचनं वा परिसमुद्य पर्युक्ष्यायतनमलङ्कृत्य सिद्धं हविष्यमधिश्रित्याग्निः प्रोक्ष्योदगु-
द्रास्याग्नेः प्रत्यक् दर्भेषु निधाय सर्पिषाऽभ्यज्य” सव्यं पाणितलं हृदये न्यस्य सकृद्वदनेन
जुहुयात् । अन्नाभावे तण्डुलादिभिः कुर्यात् । अन्ने च परिसमुद्य पर्युक्षेदेवं नात्र तन्त्र-
मिति । अन्नम्-भक्तम् । “मिरसास्त्रीभक्तमन्त्रोऽन्नम्” इत्यमरः ।

(३) पारस्कारोऽपि—“त्रिरात्रमक्षारलवणाशिनौ । स्याताम”ति । वधूवरनियमप्रक्रमे
पृथगेव क्षार-लवणावभिहितवान् । तत्र क्षारञ्च लवणञ्चेति हरिहरादिभाष्येषु स्पष्टम्-
भिहितम् ।

(४) “वाग्यतोबलीन्हरेदि”-(५ । ४ । १) ति बलिहरण एव वाग्यतत्त्वमुक्तम् ।
तोहृद्दोमे न प्राप्नोतीत्यतोऽन्नतूष्णीमित्युक्तम् ।

(५) तदेतद्धवनं देवतीर्थेन जानुमव्यष्टतकरेण च कार्यम् । तथाच हारीतः—“मार्जना-
चमनभोजनानि दवेने”-ति । बौधातनञ्च—“भोजनं हवनं दानमुपहारः प्रतिग्रहः । बहि-
र्ज्ञानं न कार्याणि तद्वाचमनं स्मृतमि”-ति ।

वैश्वदेवाहुतिस्तु—द्वादशपर्वपूरिका मुख्या—

“पाण्याहुतिर्द्वादशपर्वपूरिका रसाहुतिश्चेत्सुवमात्रपूरिका ।

दैवेन तीर्थेन च हूयते हविः स्वङ्गारिणि स्वर्चिषि तच्च पावके ॥”

इतिच्छन्दोगपरिशिष्टात् । तथा चच्छन्दोगाह्निके श्रीदत्तोपाध्यायाः प्राहुः ।

“क्षारं लवणं परान्नं च विहाय हविष्यमन्नं हविष्यव्यञ्जनान्वितं घृताक्तं दध्यक्तं पयोक्तं वा, असम्भवे जलाक्तमपि, दक्षिणकराङ्गुलिद्वादशपर्वपूरकं स्वङ्गारिणि स्वर्चिषि वह्नौ कालीकरालीप्रभृतिसप्तजिह्वा लेलिहाना ध्यायन् प्राङ्मुखो बाहुजान्वासनारूढपादोऽकृतावसक्थिकोजानुद्वयमध्यगतबाहुः साङ्गुष्ठदक्षिणकराग्रेण जुहुयादि”ति ॥ अत्र होमात्प्राक् अग्निः पूज्यः ।—

तथाच वायुपुराणम्—

“दानं प्रतिग्रहोहोमोभोजनं बलिरेव च ।

साङ्गुष्ठेव सदा कार्यमसुरेभ्योऽन्यथा भवेत् ॥” इति ।

“पूजयेच्च ततोवह्निं दद्यादाहुतयः क्रमात्” ।

इति च मार्कण्डेयपुराणात् ॥ ३ ॥

प्राजापत्या पूर्वाऽऽहुतिर्भवति । सौविष्टकृत्युत्तरा ॥ ४ ॥

प्राजापत्या—प्राजापतिदेवताका । पत्युत्तरपदत्त्वाण्यत् (पा० ४ । १ । ८५)

पूर्वा प्रथमा । आहुतिर्भवति । सौविष्टकृती—स्विष्टकृ—दग्नि—देवताका(१) । उत्तरा—द्वितीया ऽऽहुतिर्भवति । अत्र “प्राजापतयेस्वाहा” “अग्नये स्विष्टकृते स्वाहा” इत्येवं होममन्त्रः पर्यवस्यति । स्वाहायोगे चतुर्थ्या (पा० २ । ३ । १६) विधानात् । अत्राद्या मनसैवेत्युक्तमधस्तात् () । “होमोदैव”

इतिवचनादयन्तावहेवयज्ञो—वैश्वदेव—इतिवोच्यते । एष आहिताग्नेर्विधिरुक्तः ।

अनाहिताग्नेस्तु कर्त्तव्यमाह—कात्यायनः—

“अग्न्यादिर्गौतमेनोक्तो होमः शाकल एव च ।

अनाहिताग्नेरेवैष गुज्यते बलिभिः सह ॥”

इति । यः खलुअग्न्यादिहोमः “अग्ना—वग्निर्धन्वन्तरिर्विश्वेदेवाः(२) प्राजा-

(१) सु-शोभनमिष्टमभिलषितं करोतीति स्विष्टकृत् । यद्वा—इष्टं—यजनं शोभनं यथाविहितफलसम्पादकं करोतीति स्विष्टकृत् अग्निरुच्यते । “अग्नये स्विष्टकृते स्वाहे-त्युत्तरार्द्धं—पूर्वार्द्धं जुहुयात्” (१ । ८ । १४) इति लिङ्गात् । “देवा वै अग्निं स्विष्टकृतमश्रुवन् हव्यं नोवहेति । सोऽब्रवीत्किम्मे ततः स्यात् इति । यत्कामयस इत्यब्रवन् । सोऽब्रवीत्सर्वत्रेष्टिषु केवला सौविष्टकृतीति । तथेति सोऽब्रह्मवीषि” इति च ब्राह्मणं भवति । स देवताऽस्याहृत्यर्थे तस्येदमित्यर्थे वाऽण (पा० ४ । २ । २४ + ४ । ३ । १००) तस्मिन् “न य्वाभ्यामि” (पा० ७ । ३ । ३) ति वृद्धपवादभूत आद्यच ऐजागमः । ङीप् ।

(२) अग्नावित्युक्तेर्गौतमकल्पेन लौकिकाम्रावेवेति छन्दोगाह्निके श्रीदत्तोपाध्यायाः । तदेतत् पशुक्षणान्दं विधाय कायम् । एतदन्तेऽपिपत्रयेन विधिना “पशुभ्यः”

पतिःस्विष्टकृदितिहोमाः” इत्येवं गौतमेनोक्तः। स तदुक्तैरेव बलिभिः “दिग्देवता-
भ्यश्च यथास्वं द्वारेषु मरुद्भ्यो गृह्यदेवताभ्यः, गृहं प्रविश्य ब्रह्मणे मध्ये, अद्भ्य-
उदकुम्भे, आकाशायेत्यन्तरीक्षे, नक्तचरेभ्यश्च सायम्” इत्येवंलक्षणैः सहित
इत्येकः कल्पः । यश्चशाकलहोमो(१) “देवकृतस्यैनसः” इत्याद्यष्टाहुत्यात्मकः स
सामवेदपठितः । सचाग्निपुराणाद्युक्तबलिभिः सहित इत्यन्यः कल्पः । तथा-
चाग्निपुराण-योगियाज्ञवल्क्यौ—

“अन्नं व्याहृतिभिर्हुत्वा(२) तथा मन्त्रैश्च शाकलैः ।

भूतेभ्यश्च बलिन्दत्त्वा(३) ततोऽश्नीयादनग्निमान्” ॥

इति । भूतेभ्यश्चेति चकारादादौ देवबलिरन्ते च पित्र्यबलिरित्याचक्षते ।
(४) तस्मादनग्निनाऽपि गृह्योक्ता बलयो देयाः । काम्याश्च बलयो विष्णुपुराणादौ
पठितास्ते गौतम-शाकला-न्यतरकल्पं कृत्वा भूतोपकारार्थं शुचिभूमौ
देयाः । ते यथा—

“ततोऽन्यदन्नमादाय भूमिभागे शुचौ पुनः ।

दद्यादशेषभूतेभ्यः स्वेच्छया तत्समाहितः ॥”

स्वधे”ति पितृबलिं हरेत् । अत्रैव वामदेव्यगानङ्कैर्विदिच्छन्ति । वस्तुतस्तु । काम्यबलौ
क्रियमाणे तदन्त एव तत्कार्यम् । नित्यकृत्याण्येव तु-अग्नौ गौतमकल्पेन वैश्वदेवहोमम-
भिधाय अथवाऽग्नेः पश्चिमतः एकत्रैव स्थाने अविकृष्टान् परस्परसंलग्नान्सर्वानेतान्बलीन्
प्राच्यादिदिक्षु तथैव दद्यात् । अस्मिन् पक्षे उदकुम्भबलिर्भूमावेव । आकाशबलौ त्वन्त-
रिक्षक्षेपेऽपि-अविरोधः । ततोबलीनग्नौ जले वा प्रक्षिप्याचम्याग्निं प्रदक्षिणीकृत्य पात्रस्थ-
मुदकशेषं भूमौ निःक्षिप्याद्भिः पात्रे प्रपूर्य ताः स्पृष्ट्वा वामदेव्यं गायेत्” इतिगौतमकल्प-
इत्युक्तम् ।

(१) काष्ठशकल-(खण्ड-)-साध्योज्योतिष्टोमे होमः शाकल इत्युच्यते । अनयोः
(गौ० शा०) कल्पयोः पद्धतिनित्यकृत्याण्येवादौ द्रष्टव्या । अत्र “मन्त्रान्ते स्वाहाकारः”
(१ । ९ । २९) इति सूत्रणात्स्वाहान्तत्वेवाऽमीषाम् । यत्तु श्रौतसूत्रम्” अष्टावष्टौ शक-
लान्याहवनीये प्रहरेयुर्देवकृतस्येत्येतत्प्रभृतिभिरिकान्तैरिति” (ला० श्रौ० सू० २ । ११ । १४)
ति तन्मन्त्रस्वरूपज्ञापनार्थम् । तदेतदग्निस्वामिभाष्ये द्रष्टव्यम् । अयमपि अग्नौ पूर्वव-
त्परिसमूहनाद्यग्निपूजान्तं कृत्वा कार्यः ।

(२) व्यस्तैः समस्तैश्चेति चतुर्द्धाहोमः ।

(३) स्विष्टकृदोमश्च शाकलाष्टहोमान्ते स्वाहान्त एव । “मन्त्रान्ते स्वाहाकारः”
इति (१ । ९ । २९) सूत्रणात् । पितृभ्यश्च स्वधान्तः । पितृभ्यः स्वधेति । सत्र देवे-
भ्योभूतेभ्यश्च नमोऽन्ता एव बलिर्भूमौ स्वाग्ने अग्नेर्जलादेर्वा तत्स्थानीयात्पश्चात् । पितृ-
भ्यश्च दक्षिणस्थामपसव्येन चेति व्यक्तमन्यत्र । ततोभूतबलिस्तथाच स्कान्दे शाकलहो-
मान्ते + तथास्विष्टकृदग्नये । विश्वेभ्यश्चापि देवोभ्योभूमौ दद्यात्तता बलिम् । सर्वे-
भ्यश्चापि भूतेभ्योनमोदद्यात्तदुत्तरे दक्षिणेऽपि पितृभ्यश्च प्राचीनावीतिकोवदेत्” इत्यादि ।

(४) अत्राष्टवस्यन्ते “अग्नये स्विष्टकृते स्वाहे”-ति स्विष्टकृदोमोऽत्रकल्पे पूर्व-
स्माद्विशेषः ।

(तत्रमन्त्राः)

“देवा मनुष्याः पशवोवयांसि सिद्धाः सयक्षोरगदैत्यसङ्गाः ।
 प्रेताः पिशाचास्तरवः समस्ता ये चान्नमिच्छन्ति मया प्रदत्तम् ॥
 पिपीलिकाः कीटपतङ्गकाद्या बुभुक्षिताः कर्मनिबन्धवद्धाः ।
 प्रयान्तु ते तृप्तिमिदं मयान्नं तेभ्योविसृष्टं सुखिनोभवन्तु ॥
 येषां न माता न पिता न बन्धुर्नैवान्नसिद्धिर्न तथान्नमस्ति ।
 तत्तृप्त्रयेऽन्नम्भुवि दत्तमेतत्तेयान्तु तृप्तिम्मुदिता भवन्तु ॥
 भूतानि सर्वाणि तथान्नमेतदहञ्च विष्णुर्न यतोऽन्यदस्ति ।
 तस्मादहं भूतनिकायभूतमन्नं प्रयच्छामि भवाय तेषाम् ॥
 चतुर्दशोभूतगणोय एष तत्र स्थिता येऽखिलभूतसङ्घाः ।
 तृप्त्यर्थमन्नं हि मया विसृष्टं तेषामिदन्ते मुदिता भवन्तु ॥
 इत्युच्चार्य नरोदद्यादन्नं श्रद्धासमन्वितः ।
 भुविभूतोपकाराय गृही सर्वाश्रयोयतः ॥
 श्वचाण्डालविहङ्गानां श्वपचां पापरोगिणाम् ।

वायसानाङ्कमीणाञ्च शनकैर्निक्षिपेद्भुवि ।” इति । अत्रान्यदन्नमादाये-
 स्युक्स्या काम्यबलिदानमन्येनाऽपि भवितुमर्हतीति बोध्यते । श्वादिबलिदानञ्च
 यत्र तेषामुपयोगस्तत्र विधेयमिति निबन्धारः । क्रमस्त्वत्र नाद्रियते किन्तु अन्य-
 त्रोक्तक्रमेण वायसबलिः श्वबलिस्ततः पतित-चाण्डाल-पापरोगि-कृमिवलयः ।
 इदञ्च काम्यबलिदानं सर्वशाखिसाधारणं सङ्कोचे मानाभावात् । एवमेवा-
 चारादर्शादयः । तदत्र “देवा मनुष्याः” इत्यादिकां पञ्चश्लोकीमुच्चार्य एकएव-
 बलिर्दातव्यः । इतिना प्रकृतवाचिना पञ्चश्लोक्याः परामर्शात् । अन्नमिति
 चैकवचननिर्देशादिति वाचस्पतिमिश्रादयः । एवमन्येऽपि कल्पास्तन्त्रान्तरे
 द्रष्टव्याः । स खल्वयं वैश्वदेवहोमो(१) लौकिकान्नौ जलादावपि कर्त्तव्यः ।
 शाकलकल्पेन ।

“लौकिके वैदिके वाऽपि हुतोच्छि(त्सृष्टे), (२) जलेक्षितौ ॥

(१) अत्र द्वैतपरिशिष्टे-केशवमिश्राः । यदा च नित्यश्राद्धकरणं तदा ततः प्रागेव वैश्व-
 देवबलिकर्मणी कर्त्तव्ये । यदातु पार्वणमेकोदिष्टं वा तदा पार्वणानन्तरं वैश्वदेवबलिकर्म
 णी । एकोद्दिष्टानन्तरन्तु वश्वदेवबलिनित्यश्राद्धन्तदानीमिति विशेषः” इत्याहुः । एते पञ्च
 महायज्ञाः पञ्चशूनापनुत्तये विहिता इति शूद्रस्यापि कर्त्तव्या भवन्ति । “दानन्दद्याच्च-
 शूद्रोऽपि पाकयज्ञैर्यजेत चे”ति विष्णुपुराणात् । शूद्र इत्यनुवृत्तौ “भार्यारतः शुचिर्भृत्य-
 भर्त्ता श्राद्धक्रियान्वितः । नमस्कारेण मन्त्रेण पञ्चयज्ञान्न ह्यापयेदि”ति याज्ञवल्क्यवच-
 नाच्च । भार्यारतः स्वभार्यामाश्रितः । एवञ्च होमोऽपि “ब्रह्मणे नमः” इत्यादिक्रमेण तः
 कार्यो न तु स्वाहान्तदेवतानाम्नेति बोध्यम् ।

(२) एष “हुतोत्सृष्ट” इति पाठोऽस्माकरीयः ।

वैश्वदेवन्तु कुर्वीत पञ्चसूनापनुत्तये ।

वैश्वदेवेन ये हीना आतिथ्येन विवर्जिताः ।

सर्वे ते वृषला ज्ञेयाः प्राप्तवेदा अपि द्विजाः ।”

इति शातातपीयात् । लौकिके पाकसाधने । वैदिके आवसध्याग्नौ ।
एतच्च साग्निपरं, शेषं निरग्नेः । हुतोच्छिष्टे-अन्येन हुत्वा त्यक्ते । इदं त्वन-
श्नताऽपि गृहस्थेनातिथ्याद्यनुरोधेन द्विष्पाकतापक्षे द्विरवश्यङ्कार्यम् ।

“सायं प्रातर्वैश्वदेवः कर्त्तव्यो बलिरेव च ।

अनश्नताऽपि सततमन्यथा कित्तिवषी भवेत् ॥”

इतिच्छन्दोगपरिशिष्टादित्याचारचिन्तामणिः । अत्र जलादावपि होमे पर्यु-
क्ष्णमाचरन्ति प्रामाणिकाः । युक्तञ्चैतत् । पर्युक्ष्णं हि होमाङ्गं न बह्वचङ्गम् ।
तथाच बह्विबाधे तदाधानाङ्गं परिसमूहनादिकं बाध्यतां, होमाङ्गं पर्युक्ष्णं कथं
बाध्येतेत्याचारविवेकः । वाचस्पतिमिश्रास्तु जलक्षित्योः पर्युक्ष्णादिकमपि
नास्त्येव । अग्नावेव तदाम्नानादित्याहुः ॥ ४ ॥

अथबलीन्हरेद्ब्राह्मणतोवाऽन्तर्वा सुभूमिङ्कृत्वा ॥ ५ ॥

अथेति पूर्वप्रकृतार्थम् । अथ पूर्वप्रकृतेनैवान्नेन होमावशिष्टेन । “देवेभ्यश्च
हुतादन्नाच्छेषाद्भूतबलिं हरेद्” इति याज्ञवल्क्योक्तेः । अपचारे च शेषस्य, अन्य
दप्युपादाय बलीहरेत् । पाकासम्भवे एकादश्यादौ तण्डुलैर्वा पयोदधिघृतफलोद-
कादिभिर्वा कार्यं इति धर्मसिन्धुः । ब्राह्मणतो-बलिविधानाद्बहिर्वा प्रकृतत्वादग्न्य
गारस्य । तथाचाग्न्यगाराग्निष्कर्म्य तस्मिन्तस्मिन्प्रदेशे तं तं बलिं हरेत् । यो-
योयस्मिन्मन्त्रप्रदेशे समाम्नातः । अन्त-र्मध्येवाऽग्न्यगारस्यैव । एकस्मिन्ने-
व प्रदेशे यथासम्भवं बलीहरेत् । सुभूमिं कृत्वा । यथासम्भवं सम्मार्जनोपलेपना-
दिभिः । तथाचापस्तम्बः-“बलीनान्तस्य तस्य देशस्य संस्कारोहस्तेनोपमृज्यावो-
द्य न्युप्य पश्चात् परिषेचनम् ।” इति । तस्य तस्येति वीप्सातः प्रत्येकम्मार्जनादि ।
अवोच्य-सिक्का । न्युप्य बलिन्दत्वा । परिषेचनं-बलेरुपरिसेकः (१) ॥ ५ ॥

सकृदपोनिनीय चतुर्द्धा बलिं निदध्यात्सकृदन्ततः परिषिञ्चेत् ॥ ६ ॥

सकृदे-कवारमप (२) उदकं निनीय-भूमौ निषिञ्च्य चतुर्द्धा चतुर्षु स्थानेषु
बलिं-(३)जातावैकवचनम् बलिचतुष्टयम् । निदध्यात्-स्थापयेत् । अत्र समा-
चारात्तदन्नं बलिचतुष्टयमात्रं सकृद्गृहीत्वा चतुर्षु स्थानेषु निदध्यात् । बलिमि-
त्येकवचनाच्चतुर्धेति वचनाच्च । तथाच बलिचतुष्टयार्थं सकृदेव सेकः । अन्ततः-

(१) परिषेचनं बलीनामुपरि उदकेन वेष्टनमिति कल्पतरुः ।

(२) अत्र “एकस्य सकृच्च” (पा० ५ । ५ । ४ । १९) इति क्रियाऽभ्यावृत्तिगणने
सुचः संयोगान्तलोपः । एकवाब्दस्य सकृदादेशश्चेति बोध्यम् ।

(३) प्रकारार्थेऽत्र धाप्रत्ययः तद्भेदश्च स्थानभेदादित्येवं व्याख्यातम् ।

अन्ते । सार्वविभक्तिकस्तसिः । (पा० ५ । ४ । ४४) उपरिष्ठावपि सकृदेक-
वारमेव परिषिञ्चेत्—बलीन् । बलिप्रमाणमाह कर्मप्रदीपः—

“न चावराद्धर्चा बलयो भवन्ति महामार्जारश्रवणप्रमाणात् ।

एकत्र चेद्विकृष्टा भवन्ति इतरेतरमसंयुक्ताश्च ॥”

इति । अवराद्धर्चाः । अवरस्मिन्नर्धभवा इत्यर्थे यत् (पा० ४ । ३ । ५)
ऊनपरिमाणा इत्यर्थः । असम्भवे त्वशुष्कामलकमाना अपि कार्याः ।

“आर्द्रामलकमानेन कुर्याद्धोमहविर्बलीन् ।

प्राणाहुतिबलिञ्चैव मृदङ्गात्र विशोधिनीम् ॥”

इति छन्दोगपरिशिष्टटीकालिखितवचनादित्याचारचिन्तामणिः । एकत्र
चेदित्यादिना नानास्थाने बलिदानासम्भवे एकस्मिन्नेव यदा बलयोदीयन्ते तदा
अविकृष्टा अव्यवहिता इतरेतरमसंयुक्ताः परस्परमसंलग्नाश्च दातव्या इत्यर्थः ।
एतच्च परिमाणमङ्गुष्ठपर्वमात्रमिति भट्टभाष्यम् ॥ ६ ॥

एकैकं वाऽनुनिधानमुभयतः परिषिञ्चेत् ॥ ७ ॥

एकैकमेकमेकं वा बलिम् । अनुनिधानम् निधानमनु—लक्ष्मीकृत्य । प्रत्येकं
निहितान्बलीन्प्रत्येकमेवोभयतः पुरस्ताच्चोपरिष्ठाच्च परिषिञ्चेत् ॥ ७ ॥

किन्देवत्या एते बलय इत्याह—

स यत्प्रथमं निदधाति स पार्थिवो बलिर्भवति । अथ यद्वितीयं

स वायव्यो, ऽथयत्तृतीयं स वैश्वदेवो, यच्चतुर्थं

स प्राजापत्यः ॥ ८ ॥

स यजमानः प्रथमं यन्निदधाति इति यदर्थोनिधानक्रियाविशेषणम् । व्य-
त्ययाद्वा नपुंसकम् । यद्यं बलिं प्रथमं निदधाति स पार्थिवः पृथिवीदेवताकः ।
बलिर्भवति । अनेनैव सूत्रशेषोव्याख्यातः । “अनिरुक्तं प्राजापत्यम्” इतिवच-
नान्मानसः प्राजापत्यबलिः । तदत्र मन्त्रानुपदेशात्—

“ओंकारादिसमायुक्तं नमस्कारान्तकीर्तितम् ।

स्वनाम सर्वसत्त्वानां मन्त्र इत्यभिधायते ॥”

इति स्मृत्यन्तरदर्शनात् “ॐ पृथिव्यै नमः” इत्येवमादिकोबलिमन्त्रः सि-
द्ध्यति । यत्तु—आचार्य एव वक्ष्यति “नमोब्रह्मणे इति दिवि” इति तदपि
पदद्वयकीर्तनाभिप्रायं न क्रमपरम् । अत एव—

“पायसोवाऽपि दातव्यः स्वनाम्ना सर्वतः क्रमात् ।

नमस्कारान्तयुक्तेन प्रणवाद्येन सर्वतः ॥”

इति वास्तुबलावेव स्मृत्यन्तरम् । एवमेवाचार्याशयं स्पष्टयाञ्चकार क-

र्मप्रदीपे कात्यायनः—

“अमुष्मै नमः” इत्येवं बलिदानं विधीयते ।

बलिदानप्रसिद्धचर्चार्थमस्कारः कृतोयतः ॥”

इति । अत्र इतिः पदद्वयकीर्त्तनार्थो न तु परिच्छेदार्थः । एवमिति क्रमार्थमु८

अथापरान्वलीतहरेदुद्धानस्य, मध्यमस्य द्वारस्याब्देवतः प्रथमो बलिर्भवति, ओषधिवनस्पतिभ्यो द्वितीयः । आकाशाय तृतीयः ॥९॥

अथेति पूर्वविद्धचनुकर्षणार्थम् । पूर्वेषामिवामीषामपि बलीनामुभयतः परिषेक इत्यर्थः । कर्मप्रदीपोऽप्याह “सर्वेषामप्युभयतः परिषेक” इति ॥ अपरानन्यान् । एषां स्थानान्याह—उद्धानस्य । उदकं धीयत अस्मिन्नित्यधिकरणे ल्युट् (पा० ३।३।११७) “उदकस्योदः संज्ञायाम्” (पा० ६।३।५७) इति उदकस्योदादेशः । मणिकस्य कलशस्यवा, सामीप्येऽत्र षष्ठी । एवमग्रेऽपि । द्वारस्येति अग्निशरणगृहस्येत्यर्थात् । अब्देवतः आपोदेवता अस्येत्यर्थेऽण् (पा० ४।२।२४) शिवभागवतवत्तद्धितार्थे समासः (पा० २।१।५१) प्रथमः प्रकृतानां बलीनामाद्यो बलिर्भवति । द्वितीयस्तु गृहमध्यमद्वारसमीपनिहित ओषधिवनस्पतिभ्यः भवति । तृतीयश्चाकाशाय । स चान्तरीक्षे (तदुद्दिश्य) निधातव्यः । “आकाशायेत्यन्तरीक्षे” इति गौतमीयस्मरणात् । तथाच “ओमद्ब्रह्मचोनमः ॥” “ओमोषधिवनस्पतिभ्योनमः” । “ओमाकाशायनमः” इत्येवं मन्त्रप्रयोगः ॥ एवमग्रेऽपि ॥ ९ ॥

अथापरं बलिं हरेत् शयनं वाऽधिवर्चोवा(१), स यमाय

बलिर्मन्यवे वा ॥ १० ॥

अथापरं बलिं हरेदित्युक्तार्थम् । बलिमित्येकवचनात्स्थानद्वयनिर्देशाच्च बलिद्वयमात्रं सकृद्गृहीत्वा द्विधा निदध्यादिति भट्टभाष्यम् । शयनं शय्येत्यनर्थान्तरम् । अधिवर्चोमूत्रोच्चारप्रदेशः । वा शब्दाश्च(२) कारार्थाः । शयनञ्चा-

(१) अधिवर्चं वेति भट्टभाष्ये पाठः । स च “येसान्तास्तेऽदन्ता” इति न्यायमूलकः । सान्तपाठस्तु सर्वत्र दृश्यते । सोऽपि विष्टार्थः । तथाचामरः “तेजः पुरोषयोर्वर्चः” इति । “वर्चोनपुंसकं रूपे विष्टायामपि तेजसि । पुंसि चन्द्रस्य तनये” इति मेदिनी च । पाणिनिरपि “ब्रह्महस्तिभ्यां वर्चसः” (पा० ५।४।७८) इति वदंस्तेजसि पुरीषे च प्रयोजयति । ब्रह्मवर्चसं हस्तिवर्चसमिति । मूत्रार्थे तु न कापि प्रयुक्तोऽन्यत्र । तथापि अधिवर्चो बह्व्रीहिणासोऽर्थउन्नीतो भट्टभाष्यादौ । अत्र द्वितीया प्रतिशब्दाध्याहारार्थेत्यपि भट्टभाष्यम् ।

(२) अन्ये तु वासब्दान्विकल्पार्थानाहुः । एक एवायं बलिः शयनं वा प्रति देवोऽधि वर्चं वा । स च कामदेवत्वो भवति मनुदेवत्वो वा । अपरे तु विनिवेशविकल्पमाहुः । शयनं प्रति कामाय रात्रौ अधिवर्चं प्रत्यहचि । तदेतदुभयमपि युक्तम् । कुतः ? “अथ तद्वि

धिबर्चश्च प्रति बलिं हरेत् । हृतश्च स बलिः कामाय भवति मन्यवे च । इति यथासङ्ख्यम् । तदयमर्थः । शयनं(१)प्रति यो बलिर्निधीयते स मन्युदेवताभ्यो भवतीति ॥ अत्र कामो मन्मथः । मन्युः क्रोधः ॥ १० ॥

अथ संस्तूपं स रक्षोजनेभ्यः ॥ ११ ॥

अथेति विशिष्टमानन्तर्यन्योतयति । मन्युबलिदानानन्तरमिन्द्राय वासु-
कये ब्रह्मणे इति बलित्रयं दत्त्वाऽथानन्तरमित्यर्थः । तथा चायमाचार्यो वास्तु-
बलौ दशदिक्षु इन्द्रादिवलिदशकमभिधायासूत्रयत् “प्राच्यूर्ध्वावाचीभ्योऽह-
र्हन्त्रित्यप्रयोग” इति । प्राच्यूर्ध्वाधोदिक्षु खल्विन्द्र-ब्रह्म-वासुकिदेवत्या बलयो
वास्तुकर्मणि समाप्ताः । तेषामहरहर्हन्त्रित्यं प्रयोगोभवतीति सूत्रयन्नाचार्यः
स्पष्टमिदमाह यदहरहरिन्द्र ब्रह्मवासुकि बलयोभवन्तीति । परिशिष्टप्रकाशेऽप्यु-
क्तम् “गृह्यान्तरानुसारेण मन्युबलेरनन्तरमिन्द्र ब्रह्म वासुकिदेवत्या बलयोदेया
स्तोरक्तः पितृबली” इति । “चतुर्दश नित्याः” इति च कर्मप्रदोपः । संस्तूपः
सम्मार्जनरेणुपुञ्जादिप्रक्षेपस्थानम् । तम्प्रति रक्षोजनेभ्यः बलिं हरेदित्यर्थः ॥ ११ ॥

अथैतद्बलिशेषमद्भिरभ्यासिच्यापसलवि दक्षिणा निन-

येत्तत्पितृभ्योभवति ॥ १२ ॥

अथ शब्दः प्राचीनावीतित्व-सव्यजानुपात-दक्षिणासुखत्वानि स्मारयति ।
एतद्बलिशेषम् एतद्बलिदानावशिष्टमन्नम् । अद्भिरभ्यासिच्याऽऽत्पाव्य(२) अ-
पसलवि अपसव्येन पितृतीर्थेन चेत्यर्थः । तथाचगृह्यान्तरम् “प्रदेशिन्यङ्गुष्ठयोर-
न्तराऽपसलवि अपसव्यं वा, तेन पितृभ्यो ददाती”-ति । दक्षिणा दक्षिणस्या
मदूरे दिशि । अत्र “दक्षिणादाच्” (पा० ५।३।३६) इत्युक्तार्थे आचप्रत्ययेऽ-
व्ययत्वम् । (पा० १।१।३८) । निनयेत् हरेत् । तदिदं पितृभ्यो भवति । तथाच
पित्रर्थत्वान्नात्र नमस्कारप्रयोगः किन्तु “पितृभ्यः स्वधे”ति स्वधाकारेणैव बलि-
र्दातव्यः । तदाह कात्यायनः—

स्वाहाकारनमस्कारवष्टकारा दिवौकसाम् ।

स्वधाकारः पितृणाञ्च हन्तकारो नृणाम्मतः ॥

स्वधाकारेण निनयेत्पित्र्यं बलिमतः सदा ।

तमप्येके नमस्कारेः कुर्वन्ते नेति गौतमः ॥”

न्यास” इत्यारभ्य बलिद्वयस्यापि सायं प्रातर्विधानात् “सर्वेषां दक्षिणतः पितृभ्य इति चतु-
देश नित्या” इति सङ्ख्यावचनस्यार्थपरत्वात् ।

(१) अत्र योग्यतावशात्तत्सन्निहितं स्थानमभिधित्सितमाचार्यस्य । न हि तल्पे
बलिं निधीयते । नाऽपि वचर्चसि । तथाचोद्दिश्येत्यव्याहारेणात्र द्वितीयावोच्यता ।

(२) तदिदमाहुः । रक्षोबल्यवशिष्टत्वाद्ब्रह्मस्य संस्काराथम्भवति । तच्च सकृदेव
“भिर्देवेभ्यो द्विर्मनुष्येभ्यः सकृत्पितृभ्यः” (१।७।९) इति प्रक्षालनप्रकरणेऽभिधानात् ।

इति । एकै-वाजसनेयिनः । तथाच तेषां स्वधानम् (१) इत्येवं पित्र्यबलि-
दानम् । नेति गौतम इतिच्छन्दोगानभिप्रेत्य । अथास्य निधानक्रम एकत्र-
चेदित्याद्युक्तवचनेनैकत्र चेत्सर्वे बलया निधीयन्ते तर्हि यथा निधातव्यमित्यु-
पक्रम्य (१३—१४) कर्मप्रदीपे (१४—१) कात्यायनः ॥

“अथ तद्विन्यासो वृद्धिपिण्डानिवोत्तरोत्तरांश्चतुरोबलीन्निदध्यात्-“पृथि-
ठ्यै,” “वायवे” “विश्वेभ्योदेवेभ्यः” “प्रजापतये” इति । सव्यत एतेषामे-
कैकस्यैकैकम् “अद्भ्यः” “ओषधिवनस्पतिभ्यः” “आकाशाय” “कामाय” इ-
ति । एतेषामपि “मन्यवे” “इन्द्राय” “ब्रह्मणे” “वासुकये” इति । एतेषामपि
“रक्षोजनेभ्यः” इति । “सर्वेषान्दक्षिणतः पितृभ्यः” इति । चतुर्दश नित्या ।
आसस्यप्रभृतयः काम्याः । सर्वेषामुभयतः परिषेकः । पिण्डवच्च पश्चिमा
प्रतिपत्तिरिति पिण्डवच्चेति । यथा पिण्डप्रतिपत्तिर्विप्रगवादिषु तथा बली-
नामपि चरमा प्रतिपत्तिरित्यर्थः ॥

आधानदिने च वैश्वदेवबलिकर्मणी सायमाहुत्यनन्तरं रात्रावेव कर्त्तव्ये ।
तदाह-कर्मप्रदीपः

“ऊर्ध्वम्पाण्याहुतः कुर्यात्सायं होमादनन्तरम् ।

वैश्वदेवन्तु पाकान्ते बलिकर्मसमन्वितम् ॥

ब्राह्मणान्भोजयेत्पश्चादभिरूपान्स्वशक्तिः ।

यजमानस्ततोऽश्नीयादिति कात्यायनोऽब्रवीत् ॥”

इति । सोऽयं भूतयज्ञः “बलिर्भौतः” इति वचनात् । एतदनन्तरं वामदे-
व्यगानं कर्त्तव्यं “बल्यन्ते वैश्वदेविकम्” इति वचनात् । स खस्वयं ब्रह्मय-
ज्ञस्य पूर्वोक्तस्वतीयः कालः । (२) अथेदानीन्मनुष्ययज्ञः । तदर्थमतिथिम्भो-
जयेदिति मुख्यः पक्षस्तमाह कात्यायनः—“नृयज्ञोऽतिथिभोजनम् (२)” इति ।

(१) तथाच वाजसनेयकल्पे शूद्राधिकारस्तत्र वैदिकमन्त्रसम्बन्धाभावात् । “शूद्रा
वाजसनेयिनः” इत्यतएव प्रसिद्धेति आवारविवेके शूलपाणिमहामहोपाध्यायाः प्राहुः ।

(२) पितृयज्ञस्तु तर्पणरूपः कात्यायनोक्तः स्नानानन्तरं विहितः । यतः प्राग्गायत्री-
जपरूपो ब्रह्मयज्ञः । स एष स्नानसूत्रमुपक्रम्याग्रे व्यक्तः । यश्च श्राद्धरूपोबलिरूपोवा “श्राद्धं
वा पितृयज्ञः स्यात्पितृयोबलिरथा” वेति कात्यायनेनोक्तः । स सागनेवैश्वदेवान्तएव निय-
मतः । तथाच लौगाक्षिः “पक्षान्तकर्मनिर्वर्त्य वैश्वदेवं च सामिकः । पिण्डयज्ञस्ततः कुर्या-
त्ततोऽन्वाहार्यकं बुधः” इति । पक्षान्तमन्वाधानम् । अन्वाहार्यकन्दर्शश्राद्धम् । देवलोऽ-
प्याह “अकूते वैश्वदेवे तु स्थालीपाकः प्रकीर्तितः । अन्यत्र पिण्डयज्ञात् सोऽपराद्धे विधी-
यते” इति । स्थालीपाकशब्देनात्र स्थालीपाकसाध्यानि कर्माण्युच्यन्ते । एतानि पक्षा-
न्तादीनि कर्माणि वैश्वदेवात्पूर्वमेव कर्त्तव्यानि । पिण्डपितृयज्ञस्यापि स्थालीपाकसाध-
त्वेन तस्यापि पूर्वत्र कर्त्तव्यतायाम्प्रासायारूपवादः । अन्यत्रेति । पिण्डपितृयज्ञादन्यत्रेत्य-
र्थः । दर्शश्राद्धस्य पिण्डपितृयज्ञानन्तर्यमाह मनुः “पिण्डयज्ञस्तु निर्वर्त्य विप्रश्चन्द्रश्चयेऽ

मिमान् । पिण्डान्वाहार्यकं श्राद्धं कुर्यान्मासानुमासिकम्” इति । एवञ्च यानि श्राद्धात्पूर्वं वैश्वदेवकर्त्तव्यतापादकानि वचनानि तानि सर्वाणि लौगाक्षिवचनानुसारेण श्रौताग्निमद्विषयाणि व्यवस्थापनीयानि । साग्निकस्याप्येकादशाहश्राद्धे पश्चादेव—“सम्प्राप्ते पार्वणे श्राद्धे एकोद्विष्टे तथैव च । अग्रतो वैश्वदेवं स्यात्पश्चादेकादशोऽहनि” इति परिशिष्टे विशेषविधानात् । निरग्नेस्तु श्राद्धान्त एव सर्वत्र, यथाह वृद्धगौतमः “पितृश्राद्धमकृत्वा तु वैश्वदेवकुलोत्थः । अकृतस्तद्धवेच्छ्राद्धं पितॄणां नोपतिष्ठते” इति । भविष्ये “कृत्वा श्राद्धमहावाहो ब्राह्मणांश्च विसृज्य च । वैश्वदेवादिकङ्कर्म ततः कुर्यान्नराधिपे”ति॥ “वैश्वदेवमकृत्वैव श्राद्धङ्कुर्यादनग्निः॥ लौकिकेऽग्नौ हुते शेषं पितॄणां नोपतिष्ठते” इति च । अनग्निः वैदिकाग्निरहितः । तस्यैपासनाग्नावपि वैश्वदेवनिषेधः । अयमथोलौगाक्षिवचने साम्निकपदस्य सार्थकत्वप्रतिपादनेन दर्शितः ॥ तत्र (नित्य-) श्राद्धरूपः मुख्यस्तद्विधिः पृथक्पद्धतौ द्रष्टव्यः । एष च साम्नेनोस्ति अदैवत्वात् । तथा च लिखितजातृकर्णौ—“नित्यश्राद्धमदेवं स्यान्मनुष्यैः सह गीयते” इति । भविष्येऽपि “अहरहः क्रियते यत्तु तन्नित्यमिति कीर्तितम् । विश्वेदेवविहीनस्तदशक्ताबुदकेन तु ॥” इति । विश्वेदेवविहीनं विश्वेदेवश्राद्धशून्यम् ॥ न हि साग्नेरदैवं किञ्चिदस्तीति नेह सूत्रकृतोपन्यस्तम् ॥ “नित्यश्राद्धं बहिर्मादि”त्येवमुपक्रम्य—एवं सर्वैत्सरमित्युक्त्वा—कृता*कृतमत ऊर्ध्वमित्यभिधानं सावधिकत्वमस्याचष्टे । साग्नेश्च प्रत्यमावाप्त्यं श्राद्धं, पञ्चयज्ञनिष्पत्तिस्तु तर्पणबलिक्र्मभ्यामेवेति राद्धान्तः । एवमग्नौ करणाद्यप्यत्र (नित्यश्राद्धे) नास्ति । तथाच ब्रह्मपुराणम्—

“अग्नौ करणमर्च्यञ्चावाहनञ्चावनेजनम् ।

पिण्डश्राद्धे प्रकुर्वीत पिण्डहीने विवर्जयेत् ॥” इति ॥

तत्र नित्यश्राद्धकरणपक्षे पित्रर्थमयुग्मब्राह्मणभोजनमिति मुख्यः कल्पः । अत्राप्यशक्तौ (भोक्तृभोज्ययोरभावे) कर्मप्रदीप आह—“अप्युद्धृत्य यथाशक्ति किञ्चिदन्नं यथाविधि । पितृभ्योऽथ मनुष्येभ्योदद्यादहरहद्विजे ॥” इति । उद्धृत्य दाने विधिमाह—“पितृभ्य इदमित्युक्त्वा स्वधाकारमुदीरयेत् । हन्तकारं मनुष्येभ्य स्तदन्तेनिनयेदपः ।” इति । तथाच पितृभ्यो बलिहरणान्ते निरग्निना “देवा मनुष्या” इत्यादि “कृमिभ्योनम” इत्यन्तं बलिसप्तकं दत्त्वा “दत्त्वाऽनेन विधानेन बलीन्पश्चादुपस्पृशेदिति आचारविवेकधृतवचनादाचम्य (दक्षिणवर्णरूपशोदि वा तत्प्रतिनिधिकृत्वा) “ॐ अघ्नित्यश्राद्धमहङ्कुरिष्ये” इति सङ्कल्प्य “ॐ देवताभ्य इति त्रिजपित्वा पित्र्येन विधिना “ॐ अद्यामुकगोत्राः पितृपितामहप्रपितामहा अमुकामुकाऽमुकशर्मणः । ॐ अद्यामुकगोत्रा मातमहप्रमातामहवृद्धप्रमातामहा अमुकामुकाऽमुकशर्मण इदमन्नं सतिर्ल वः स्वधा” इत्येवं सतिलान्नसमीपे उदकं निनयेदित्यर्थः । अत्राप्यशक्तस्य योऽयं भूतयज्ञान्ते पितृबलिर्दीयते तेनैव पितृयज्ञः कृतोभवतीति “पित्र्यो बलिर्थाऽपि वे”त्यस्यार्थः । तत्राप्यशक्तस्य तर्पणेनैव पितृयज्ञः कृतोभवति । यथाह मनुः “यदेव तपयत्यग्निः पितृन्नात्वा द्विजोत्तमः । तेनैव कृत्स्नमाप्नोति पितृयज्ञक्रियाफलम्” इति । सर्वोऽप्ययासुपदेशः शक्तस्वैवाशक्तस्य तु—स्वाध्यायतर्पणे नित्ये अन्यद्यथोत्साहमित्याह—गौतमः “नित्यं स्वाध्यायः पितृभ्यश्चोदकदानं यथोत्साहमन्यदि”ति ॥

* कृताकृतमिति—एवं संवत्सरकृतेऽत ऊर्ध्वं नित्यश्राद्धं कृतं भवत्यकृतं भव (तीत्यर्थः) त्यकृतं भवति । अकरणे दोषो नास्ति । करणे फलं भवतीत्यर्थ इति कल्पतरुः ॥

“कृत्वैतद्भुलिकर्मैवमतिथिम्पूर्वमाशयेत् ।

भिक्षाञ्च भिक्षवे दद्याद्यथावद्ब्रह्मचारिणे ॥”

इति स्मरति । अतिथावनागच्छति ब्राह्मणायान्यस्मा अपि भोजनन्दद्यात् । भोजनासम्भवे हन्तकार(१)—पुष्कल-भिक्षो-दपात्राणायैथासम्भवमेकतमन्द-द्यात् । यथाह—

“भिक्षां वा पुष्कलं वापि हन्तकारमथापि वा ।

असम्भवे सदा दद्यादुपदात्रमथापि वा ॥”

इति ॥ तन्मानमाह—

प्रासमात्री भवेद्विज्ञा पुष्कलन्तच्चतुर्गुणम् ।

पुष्कलानि च चत्वारि हन्तकारं विदुर्बुधाः ॥”

इति ॥ तत्प्रकारमाह—

“इदमन्नं मनुष्येभ्योहन्तेत्युक्त्वा समुत्सृजेत् ॥” इति ॥

तथाचाभ्यागताय, यतिने, ब्रह्मचारिणे, वा, अन्यस्मै ब्राह्मणाय वा प्राङ्मुखोपविष्टाय भोजनपर्याप्तमन्नन्तर्दभावे षोडशप्रासरूपं हन्तकारं वा, चतुर्प्रासरूपमन्नं वा प्रासमात्ररूपां भिक्षां वा, फलमूलादिकं वा यथाविभवमुदङ्मुखो निवीती कुशत्रयतिलजलैः इदमन्नं ॐ मनुष्याय हन्त इतिप्राजाप-त्यतीर्थेन दद्यात् । यस्याद्यभावेऽपि इदमन्नम् “ॐ सनकादिमनुष्येभ्यो हन्त” इत्युक्तविधिना दद्यात् । अथ गोप्रासः । तत्र सान्नवासमुष्टिं परस्य गवे दद्यात् । तामुदिश्य वोत्सृजेत् । तत्र मन्त्रः

“ॐ सौरभेय्यः सर्वहिताः पवित्राः पुण्यराशयः ।

प्रतिगृह्णन्तु मे प्रासं गावस्त्रैलोक्यमातरः” इति ॥

(इतिपञ्चमहायज्ञविधिः)

अथेदानीमुक्तस्यैव विशेषोऽभिधीयते—

आसीन एवाग्नौ जुहुयात् ॥ १३ ॥

आसीन उपविष्ट एव नोर्ध्वो न वा प्रह्वः ॥ १३ ॥

(२) नित्यकृत्याणवे तु—मनुष्ययज्ञे चात्रातिथित्वमविवक्षितमतिथेरनित्यत्वान्म-नुष्ययज्ञस्य नित्यत्वात्तेनातिथ्यभावेऽन्येनापि ब्राह्मणेन मनुष्ययज्ञसिद्धिः । अत एव अहर्हृब्राह्मणेभ्योऽन्नं दद्यादामूलफलशाकेभ्योऽर्थेन मनुष्ययज्ञं समाप्नोति ॥” इति ब्रा-ह्मणमात्रं विवक्षति । एवञ्च सनकाद्यन्नदानरूप एव मनुष्ययज्ञ इति अगो हेयः । सति-सम्भवेऽतिथये तदभावे ब्राह्मणाय कर्मं विदुर्देयं, सनकादिभ्योऽपीति । अयमपि वक्ष्यति “अग्रं ब्राह्मणाय दत्त्वा भुञ्जाने” (१।४।२५) ति ॥ अत्रातिथिपूजाप्रयोगोनित्यकृत्याणवे प्रयोगपद्धतावन्यत्र च द्रष्टव्यः ॥

(१) एवञ्चायमनुष्ययज्ञोऽपि त्रिविधः । तत्र मुखयोऽतिथिभोजनम् । तदसम्पत्तौ हन्तकारादिदानम् । तदसम्पत्तावुदपात्रदानमपीति ॥

आसीनः पितृ(१)भ्यो दद्यात् । यथोपपादमितरान् ॥ १४ ॥

आसीन उपविष्टः पितृभ्यो बलिन्दद्यात् हरेत् । इतरान् पित्र्यबलेरन्यान् बलीन् यथोपपादं यथोपपद्यते दानन्तथैव दद्यात् न पुनरासीन एवेत्यस्ति नियम इत्यर्थः । तेनाधिबर्धः प्रदेशस्याशुचितया दूरस्थ एव प्रक्षिप्य दद्याद्बर्धः सन् । एवमन्यत्रापि । कच्चिप्रहः कच्चिच्चान्यादृश एवेति यथायथमूहनीयम् ॥ १४ ॥

स्वयन्त्वेवैतान्यावद्वसेद्बलीन्हरेत् ॥ १५ ॥

यावत् गृहे वसेत् तावत् एतान्सर्वान्बलीन् पुनः पित्र्यबलेरवरानेवेत्यर्थः ॥ स्वयमेव यजमानो हरेत्—निदध्यात् । अनलसः । अत्र यावद्वसेदित्युक्त्या प्रवः सन्नन्यद्वारापीति सूचयति । एतद् (बलिहरणं) होमादीनामप्युपलक्षणम् । तुशब्दः स्वयङ्करणपक्षे फलविशेषं द्योतयति ॥ १५ ॥

अपिवाऽन्योब्राह्मणः ॥ १६ ॥

अपिवा अथवाऽशक्तौ यजमानस्य, प्रवासे वा अन्यो ब्राह्मणो बलीन्हरेत् ॥ तथा च स्वयमशक्तावत्रिः—

“पुत्रोभ्राताऽथवाऽऋत्विक् शिष्यस्वस्त्रीयमातुलाः ।

पत्नी श्रोत्रिय याज्याश्च दृष्टाश्च बलिकर्मणि ॥”

इति । दृष्टाः । “प्रतिनिधित्वेने”ति शेषः ॥

अथवाऽपिवेति क्षत्रियाविषयमाचार्यस्य पक्षान्तरम् । तथा च मनुः—

“पुरोहितश्च कुर्वीत वृणुयादपि चर्त्विजम् ।

तेऽस्य गृह्याणि कर्माणि कुर्युर्वैतानिकानि च ॥” इति ॥ १६ ॥ तत्रापि विशेषमाह—

दम्पती एव ॥ १७ ॥

दम्पती जाया च पतिश्चेति द्वन्द्वे “राजदन्तादित्वात्” (पा० २।२।३१) निपातितम् । “दम्पती जम्पती जायापती भार्यापती च तौ” इत्यमरः । पतिः पत्नीचोभौ एव बलीन्हरेतामिति वचनव्यत्ययेन पूर्वोक्तेनाभिसम्बन्धः । अत्र पाककरणेन सहावस्थानेन च (२)साहित्यम् । “न स्त्री जुहुयान्नानुपेत” इति वचनेन वैश्वदेवहोमे पत्न्या अनधिकारात्तत्सहभूतबलिहरणमपि पत्न्याः साभिपतिवैदेश्ये सायमेव । तदपि सति पाके पतिताद्यन्नदानान्तं ह्येव । “सायन्त्वन्नस्य सिद्धस्य पत्न्यमन्नं बलिं हरेत्” इति मनुना बाधितमिति स्मृतिदापिकाकारः । इदंपत्नीकर्तृकबलिहरणं यजमानानुपस्थितावित्याचारादर्शः ॥ १७ ॥

(१) अत्रदद्यादित्यन्तः पाठोभट्टभाष्ये पूर्वसूत्र एव दृष्टः ॥

(२) द्वन्द्वार्थोहि साहित्यन्तर्देत—“द्वैश्वदेवनिमित्तन्तु पत्न्या सार्द्धं” बलिं हरेदि”ति विष्णुपुराणीयवचनव्याख्यायाम्पत्न्या सार्द्धमिति वाक्यमुपादाय स्मृतिदीपिकायां व्याख्यातमित्यनुपदं स्फुटीभविष्यति ॥

इति गृहमेधिब्रतम् ॥ १८ ॥

इति एवमहरहः पञ्चानां यज्ञानामनुष्ठानं गृहमेधिब्रतम् गृहैर्दारैर्मेधन्ते सङ्गच्छन्त इति गृहमेधिनः । “मेधसङ्गमे” ताच्छीत्ये णितिः (पा० ३।३।७८) सपत्नीकास्तेषां ब्रतम् शास्त्रविहितोनियमइत्यर्थः । तदेवम् । पञ्चयज्ञावशिष्ट-मन्नदम्पती भुञ्जीयाताम्—

“मुक्तवत्स्वथ विप्रेषु स्वेषु भृत्येषु चैव हि ।

भुञ्जीयातान्ततः दश्चादवशिष्टन्तु दम्पती ॥”

इति-स्मरणात् । स्वेषु-आत्मीयेषु गृहस्थितबन्धुवर्गेषु बालवृद्धातुरपूर्व-केषु ॥ अकृत्वा च पञ्च महायज्ञान्भुञ्जतोस्तयोर्ब्रतलोपोभवति । ऋते सुवासि-नीप्रभृतिभ्यः । तदाह मनुः—

“सुवासिनीः कुमारौश्च रोगिणो गर्भिणीस्तथा ।

अतिथिभ्योऽपि एवैतान्भोजयेदविचारयन् ॥

अदत्त्वा तु य एतेभ्यः पूर्वं भुङ्क्तेऽविचक्षणः ।

स भुञ्जानो न जानाति श्वगर्भैर्जग्धिमात्मनः ॥”

इति । गौतमोऽपि “भोजयेत्पूर्वमतिथि कुमारव्याधितगर्भिणीसुवासिनी-स्थविराजघ्न्यांश्चे”ति ॥ १८ ॥

स्त्री ह सायं प्रातः पुमानिति ॥ १९ ॥

स्त्री-पत्नी ह किल । स खल्वयमैतिह्यार्थो(१) निपातः । एवं ह्याख्यायते बृद्धैः।सेयं पत्नी सायं रात्रौ (पुनः पाके सति(२)) बलिं हरेदमन्त्रं तूष्णीमि-

(१) इति होचुर्बृद्धा इत्येति प्रमुच्यते । इतिहेति निपातसमुदायात्स्वायर्थेभ्यप्रत्ययः । (पा० ५।४।२३) वस्तुतस्तु प्रसिद्धार्थ एवेति बोध्यम् ।

(२) एष कुण्डलितः पाठः वैश्वदेवहोमस्य पाकसंस्काररुत्वपक्षं कक्षीकृत्य । तथा आचारचिन्तामणौ “सायं प्रातर्वैश्वदे-ः कर्त्तव्योर्बालिरेव च । अनङ्गताऽपि सत्रतमन्यथा किलिषषोभषे ॥” इति ऋग्वेदोऽपि परिशिष्टादङ्गताऽपि गृहस्थेनातिथ्याद्यनुगोपेन द्विः पाकतापक्षे द्विरवश्येवैश्वदेवहोमस्यमिति वाचस्पतिः ॥ स्मृतिदीपिकायां वामदेवमहामहो-पाध्याया अपि—वैश्वदेवमुपक्रम्य-पुनः पाकाभावे तु नेदहोमस्यमित्याहुः ॥

वस्तुतस्तु—पुरुषसंस्कारेषु पञ्चयज्ञानाम्पाठोगौतमेन दत्तः “...सहधर्मचारिणो-संयोगः । पञ्चानांमहायज्ञानामनुष्ठानन्देव-पितृ-मनुष्य-भूत-ब्रह्मणाम्” इति । “वैश्वदेवं हि नामैतत्सायं प्रातर्विधीयते” इति मनु-ऽवशिष्टतयंवास्य विधानेनापि पुरुषार्थत्वम-वगम्यते । “स्वाध्यायेन व्रतैर्होमैस्त्रिविद्येनेज्यया सुतेः । महायाज्ञैश्च यज्ञैश्चब्राह्मण्यं क्रियते तनुः ॥” इत्यादिमन्वादिस्मरणाच्च पुरुषार्थमिदं ब्रह्म यथाकथञ्चिन्निर्वपत्तनीयमिति स्थि-तिः ॥ अत एव स्मृतिदीपिकायामुक्तम् “वैश्वदेवश्च नाम्नसंस्कारकः । मानांमावात् । “आर्याः प्रयता अन्नसंस्कारकाः” इत्यापस्तम्बवचनन्तु अन्नपाचकत्वं प्रयतानाम्बो-धयति न तु वैश्वदेवस्य सिद्धान्नसंस्कारकत्वम् । अत एवाऽकृते वैश्वदेवे ब्राह्मं सिद्धान्नेन

त्यर्थः । तथाच मनुः—

“सायन्त्वन्नस्य सिद्धस्य पत्न्यमन्नं बलिं हरेत् ।

वैश्वदेवं हि नामैतत्सायम्प्रातर्विधीयते ॥”

इति । तदनेन रोत्रावपि वैश्वदेवबलिकर्मणोरविशेषेण कर्तव्यत्वन्दर्शितम् (१) । प्रातरहनि पुमान् समन्त्रमित्यर्थः । बलिं हरेत् ॥ अत्र स्मृतौ—सिद्धस्यान्नस्येति पक्षप्राप्तमनूयते न तु विधित्सितम् । सायं बलिं हरेदित्येव । तच्चात्रान्नाभावे फलादिनाऽपि । तथाच चतुर्विंशतिमते—

“अलाभे येन केनापि फलशाकोदकादिभिः ।

पयोदधिकृतैर्वापि वैश्वदेवं सुवेण तु ॥

हस्तेनान्नादिना कुर्यादद्विरञ्जलिना जले ॥”

इति । तत्रापि यददनीयन्तेनैव होमस्तथाच परिशिष्टे—

“शाकं वा यदि वा पत्रं मूलं वा यदि वा फलम् ।

सङ्कल्पयेद्यदाहारं तेनैव जुहुयाद्धविः ॥”

इति । इतिकरणं बलिप्रकरणसमाप्तिरूपकम् ॥ १९ ॥

तदिदं बलिहरणमहरह्यत्पच्यते तेनैवान्नेन कर्तव्यम् । न खल्वेष नियमोवैश्वदेवेनैवान्नेन विधेयमित्याह—

सर्वस्य त्वेवान्नस्यैतान्बलीन्हरेत् पित्र्यस्य वा स्वस्त्ययनस्य

वाऽर्थस्य वा ॥ २० ॥

सर्वस्येत्यनेन येन केनाऽपि बलीन्हरेत् । पित्र्यस्य पितृकर्मार्थं शतस्य अमावस्यादावन्वाहार्यार्थस्येत्यर्थः । अत्र तस्येदमित्यर्थे “पितुर्यच्च” (पा० ४।३।७९) इति यति “रीडूतः” (पा० ७।४।२७) इति रीडो “यस्येतिच”

युज्यते वैश्वदेविकपाकान्ननिषेधश्च भोजनप्रकरणीयो । वैश्वदेवविमुखत्वामिकान्नविषयको “नात्माध्मपाचयेदन्नमि”ति निषिद्धपाकान्नपरोवेति ॥

(१) अत्र ऋग्वेदागाङ्गेके श्रीदत्तोपाध्याय आहुः “इदं पत्नीकर्तृकं बलिहरणं यजमानतत्पुत्रादीनामस्निधान इति केचित् । अन्ते तु—“स्वयन्त्वेवैतान्बलीनि”त्यारभ्य—“स्त्री हि सायं प्रातः पुमान्”ति गोभिलगृह्यानुसाराद्गृहमेधिव्रतपक्षे सायं पत्नीकर्तृकमेव बलिहरणं तत्परञ्च । मानववचनमिति वर्णयन्तीति । वसिष्ठः “वैश्वदेवं सायम्प्रातर्गृह्येऽग्नौ जुहुयात्” इत्यादि । वैश्वदेवं विश्वदेवदेवताकम् । सायमिति । पुनः पाकान्नेन । “पुनः पाकः सुपादाय सायमप्यवनीपते । वैश्वदेवनिमित्तन्तु पत्न्या सार्द्धं बलिं हरेत् ॥ तत्रापि श्वपचादिभ्यस्तथैवान्नापवर्जनम् ॥” इति विष्णुपुराणवचनात् । गृह्ये—आवसध्याग्नौ इति तु सामिनिविषयम् । इत्याचारचिन्तामणिः । पत्न्या सार्द्धमिति पाककरणेन सहावस्थानेन च साहित्यम् ।

(पा० ६।४।१४८) इतीकारलोपः ॥ वा-अथवा स्वस्त्ययनस्य(१) तदर्थं पक्कस्य । अर्थार्थस्य स्वसमीहितसिद्धयर्थस्य । (२) वाशब्दोऽयं कैमुतिकन्यायमनुस्मारयति । पूर्वतनावनास्थायान्तेन यथाकथञ्चित्पक्कस्येत्यर्थ आयाति । अत्र तु शब्दोऽस्यैव बलिहरणस्य कालविशेषद्योतनार्थः । पूर्वन्तु तावद्बलिहरणङ्कुर्यात्पश्चाद्ब्राह्मणं भोजयेदिति चन्द्रकान्तभाष्यम् ॥ २० ॥

तदिदं बलिहरणम् ।

यज्ञादेव निवर्त्तते ॥ २१ ॥

यज्ञो ज्योतिष्टोमादितस्माद्धेतोर्निवर्त्तते । यद्वा सप्तम्यर्थे व्यत्ययेन (पा० ३।१।८५) पञ्चमी । यज्ञो निवर्त्तते । बलिहरणञ्च होमादीनामप्युपलक्षणम् । “तस्माद्दीक्षितो न ददाति, न पचति, न जुहोति” इति च ब्राह्मणम् । न ददातीत्यादि दीक्षणीयेष्टेरन्यत्र बोध्यम् । एवशब्दो बलिहोमादेरावश्यकत्वप्रदर्शनार्थः । नान्यथा आपद्यपि निवर्त्तते इति । तथा च स्मरन्ति—

“आपद्यपि हि कष्टायां पञ्चयज्ञान्न हापयेत् ।

स्वर्गापवर्गयोः प्राप्तिं महायज्ञैः प्रचक्षते ॥”

इति । सोऽयं सामान्यविधिरपवादविधिनाऽनेनोपबध्यते । न पुनरेतावताऽशौचेऽपि कर्त्तव्यतैवामीषामिति भ्रमितव्यम्—

“सन्ध्यां पञ्चमहायज्ञान्नैत्यकं स्मृतिकर्म च ।

तन्मध्ये हापयेत्तेषां दशाहान्ते पुनः क्रिया ॥”

इति-स्मरणात् ॥ “पञ्चयज्ञविधानञ्च न कुर्यान्मृत्युजन्मनोः” इतिचैवमादिस्मरणात् ॥ २१ ॥

यद्येकस्मिन्काले त्रीहियवौ प्रक्रियेयातामन्यतरस्य कृत्वा कृतम्पन्येत २२

यदि-एकस्मिन् भोजनकाले दिवैव वा रात्रावेव वा-इत्यर्थः । त्रीहियवौ उभौ । नानाजातीयात्रोपलक्षणमेतदित्याचारचिन्तामणिः । प्रक्रियेयाताम् । प्रकर्षेण भक्तकरम्भपायसशक्कुर्यादिभेदेन क्रियेयाताम् कृतौ भवेतान्तर्हि अन्यतरस्य एकतरस्य त्रीहे र्यवस्य वा विकारैः कृत्वा बलिहरणं कृतं सम्पादितं मन्येत जानीयात् । न पुनरन्यस्यापि कर्त्तव्यमित्यर्थः ॥ २२ ॥

यद्येकस्मिन्काले पुनः पुनरन्नं पच्येत सकृदेवैतद्बलितन्त्रं कुर्वीत २३

(१) स्वस्तीत्यभिप्रेतार्थे सिद्धिमाचष्टे-तस्यायनं प्रापकं यत्कर्म ब्राह्मणभोजनादिक्रान्तस्वस्त्ययनं, स्वस्ति ईयते प्राप्यतेऽनेनेति करणे ल्युट् । “स्नेहवदमांसमन्नं ब्राह्मणभोजयित्वा स्वस्ति ह्येषाम्भवती”त्येवमादिवचनात् ।

(२) चन्द्रकान्तभाष्ये तु—अर्थोधनम् अर्थः प्रयोजनं यस्य पुरुषस्य सोऽयमर्थार्थः । यस्मात्पुरुषादर्थभासास्यते तदर्थमपक्कस्येत्यर्थ इत्युक्तम् ॥ अवयवलक्षणां चात्र षष्ठी पृथेवत् ॥

यद्येकस्मिन्काल इत्युक्तार्थम् । पुनः पुनर्भूयोभूयः । अन्नं पच्येत अतिध्यादि-
बाहुल्यवशात् । तथापि सकृदेकवारमेव एतद्वलितन्त्रम्बलिहरणं कुर्वीत न प्रति-
पचनमित्यर्थः ॥ २३ ॥

भ्रातृणां मित्रपाकत्वेऽपि मुख्यपाकादेव बलिहरणमित्याह—

यद्येकस्मिन्कुले बहुधाऽन्नं पच्येत गृहपतिमहानसादेवैतद्ब्र-

ह्मणः कुर्वीत ॥ २४ ॥

यदि-एकस्मिन्कुले गृहे एकपाकोपजीविभ्रात्रादिवर्गो वा । तथाच मेदिनी
“कुलं जनपदे गोत्रे सजातीयगणेऽपि च । भवने च तनौ क्लोबम्” इति ॥
बहुधा बहुप्रकारेण (बहुषु महानसेषु) अन्नं पच्येत कुतश्चित्कारणात्कदाचि-
द्भ्रातृपुत्रादीनां भोजनसौकर्यार्थं वा, तर्हि एषां यो गृहपतिस्तस्य महानसादेव
नप्रति महानसात् । स्मरति च बृहस्पतिः—

“एकपाकेन वसतां पितृदेवद्विजाऽर्चनम् ।

एकं भवेद्विभक्तानां तदेव स्याद् गृहे गृहे ॥”

इति । देवार्चनं वैश्वदेवः । कः कुर्वीतेत्यपेक्षायां ? गृहपतिस्तदशक्तौ त-
त्प्रतिनिधिर्वेति बोध्यम् ॥ २४ ॥

अमीषाम्मध्येऽमुख्यस्यादौ पाके तेन तूष्णीमेवाग्नौ किञ्चिदलवणं प्रक्षिप्य
किञ्चिच्च ब्राह्मणाय दत्त्वा भोक्तव्यमित्याह—

यस्य त्वेषामग्रतः सिद्ध्येत् (१)नियुक्तमग्नौ

कृत्वाऽग्रं ब्राह्मणाय दत्त्वा भुञ्जीत ॥ २५ ॥

एषामेकपाकोपजीविनाम्मध्ये यस्य तु अग्रतः प्रथमम् । गृहपतिपाकात्
सिद्ध्येत् निष्पद्येत पाकः, स किञ्चिदन्नम् अग्नौ नियुक्तं कृत्वा—हुत्वा । अग्रं
चतुर्ग्रासमितमन्नं ब्राह्मणाय दत्त्वा भुञ्जीत ॥ तुशब्दो विशेषार्थः । अनावश्य-
कत्वेऽपि वैश्वदेवादीनामयमस्य विशिष्यते यदग्नौ नियोज्यमग्रं च ब्राह्मणाय
दातव्यमिति ॥ २५ ॥

यस्योजघन्यं भुञ्जीतैवेति ॥ २६ ॥

उ इति पुनरर्थोनिपातः । अपार्थो वा । (२)यस्य पुनर्जघन्यं पश्चात् गृहपति-
पाकात् सिद्ध्येत्पाकः स भुञ्जीतैव न पुनरग्नौ नियुञ्जीत ब्राह्मणाय वा दद्या-
द्बलितं वा हरेत् । अन्ये तु पठन्तियः सोजघन्यं भुञ्जीतैवेति । अत्र पाठे
भुञ्जीतेति पूर्वप्रकृतमनुवर्तते । यः जघन्यं पश्चाद्भुञ्जीत स उ भुञ्जीतैव ना-
न्यत्किञ्चित्कुर्यादित्यर्थः । अत्रार्थे सोर्लोपा—(पा० ६।१।१३२) भावश्छान्द-

(१) “स निहनुत्तमेवाग्नौ हुत्वाऽग्रमि”त्येवं पाठः क्वचित्पुस्तके निहनुत्ततूष्णीम् ।

(२) निरर्थकः । (निर० १।६)

सः । इति नित्यबलिकर्मप्रकरणसमाप्तिं द्योतयति(१) ॥ २६ ॥

अथाऽप्युदाहरन्ति ॥ २७ ॥

अथ-अनन्तरं यत्कर्तव्यन्तदप्युदाहरन्ति “ब्राह्मणवाक्यानि” इति शेषः २७

एतस्यैव बलिहरणस्यान्ते कामं प्रब्रवीत भवति हैवास्य ॥ २६ ॥

एतस्य नित्यस्य एव बलिहरणस्यान्तेऽवसाने, न पुनः काम्यानामपि बलीनामनन्तरमित्यर्थः । कामं काम्यत इति कामस्त(२)मभिलषितमायुरारोग्यादिकं प्रब्रवीत प्रकर्षेण लामार्थङ्कथयेत् । अग्निमुद्दिश्य प्रार्थयेदित्यर्थः । “मनोह वै देवा मनुष्यस्य जानन्ती”ति श्रवणान्मनसैव प्रार्थना माभूदिति व्यक्तवागर्थस्य ब्रवीतेः प्रार्थनार्थकलिङ्गन्तस्य प्रयोगः । प्रार्थनाचेयं वामदेव्यगानात्पुरस्तात्कर्तव्या तदाह नित्यान्बलीनभिधाय कात्यायनः—

“स्पृष्ट्वापो वीक्ष्यमाणोऽग्निं कृताञ्जलिपुटस्ततः ।

आयुरारोग्यमैश्वर्यं प्रार्थयेद्द्रविणोदसम् ॥”

इति । द्रविणोदसमग्निम्(३) ।

तथा—

“आयुरारोग्यमैश्वर्यं धीर्धृतिः शं बलं यशः ।

ओजोवर्चः पशून्वीर्यं ब्रह्म ब्राह्मण्यमेव च ॥

सौभाग्यङ्कर्मसिद्धिञ्च कुलज्यैष्ठं सकर्तृताम् ।

सर्वमेतत्कर्मसाक्षिन्द्रविणोदो रिरिहि नः ॥”

इति । रिरिहि—प्रयच्छ । आयुरारोग्यमित्यादिप्रार्थनामन्त्रः । सखल्वयं प्रार्थितः कामो भवति निष्पद्यत एव ह किल । अस्य प्रार्थयितुरित्यर्थः ॥ २८ ॥

स्वयन्त्वेवासस्यं बलिं हरेद्यवेभ्योऽध्याब्रीहिभ्यो ब्रीहिभ्योऽध्या-

यवेभ्यः । सत्वासम्यो नाम बलिर्भवति ॥ २८ ॥

तुशब्दः सुभूमिकरणादिकं विशेषं स्मारयति । नित्यबलिवत्सुभूमिकरणम्

(१) अत्र चन्द्रकान्तभाष्यम् “लेयम्पञ्चसूत्री द्रव्यस्य कर्मार्थतामाह । कर्मर्णश्च पुरुषार्थताम् । कर्मर्णां द्रव्यार्थत्वे खलवावर्षेत प्रति द्रव्यङ्कर्म, तदननुजानान आचार्यः पुरुषार्थत्वमसीषान्दर्शयति । द्रव्यार्थत्वे खलवमीषां वचनानामवहार्थत्वङ्कल्पनीषं स्यान्न चेत्तदुचितं सम्भवन्त्यागतौ । तस्माद्यथोक्त एवार्थः । इति ॥

(२) काममित्येकवचनेनायुरादीनामन्यतमं यं यमिच्छेत्तन्तमेव प्रार्थयेत् नैकस्मिन्काले बहुनिति । “दीर्घायुष्यं मेऽस्तु” “ऐश्वर्यं मेऽस्तु” “पशवो मे सन्तु” इत्येवमादीनामेकमिति भट्टभाष्यम् ।

(३) तथाच निरुक्तम् “अथमेवाग्निर्द्रविणोदा इति शाकपूणिः (८।२।६) द्रविणसु शब्दोऽयं लोकेऽदन्तः प्रयुज्यते । तथाच हैमः “द्रविणं काङ्क्षते धने । पराक्रमे बले च स्यादि” ति ॥

उभयतः परिषेक इत्येवमादिकया रीत्या आसस्यं तन्नामकं बलिं स्वयमेव हरेत् न पुनः प्रवासादावध्यन्येन तं कारयेत् । उक्तश्रायमर्थः “स्वयमेव हरेत्कामान्” इत्यादिगृह्यान्तरेण । सोऽयमासस्योनाम बलिः कस्मै च हर्त्तव्यः ? इत्यत्राह—यवेभ्य इति । अत्र चतुर्थ्या त्यागोद्देश्यत्वलक्षणं देवतात्वं यवानामभिधीयते । यथाचोक्तम्—

“तद्धितेन चतुर्थ्या वा मन्त्रलिङ्गेन चेष्यते ।

देवतासङ्गतिस्तत्र दुर्बलन्तु परं परम् ॥”

इति । तस्माद्यवदैवतोऽयं बलिः “यवेभ्योनमः” इति प्रयोक्तव्यः । बलि-कालमाह—अधि उपरि । अर्थाद्यत्रोत्पत्तेरेव । अवधिकालमाह आत्रीहिभ्य इति । त्रीह्युत्पत्तेरा-अर्वाक् । इत्यर्थः । एतेन त्रीहिभ्योऽध्यायवेभ्य इति व्याख्यातम् ॥ स त्वासस्य इति । स इति प्रकृतपरामर्शना सर्वनाम्ना नि-रपेक्षं बलिद्वयं परामृश्यते । तुशब्दोऽन्येभ्योबलिभ्योऽस्य वैशेष्यमवग-मयति (१) । स खल्वयं बलिरेकस्मात् सस्यादारभ्यापरसस्यपर्यन्तं कर्त्तव्यत्वा-दासस्योनाम (२) भवति ॥ २९ ॥

दीर्घायुर्हेव भवति ॥ ३० ॥

दीर्घमायुर्यस्य सोऽयं दीर्घायुर्ह—किल (तून्) भवत्येव । नांस्त्पायुरयं य-जमानोभवतीत्यर्थः ॥ ३० ॥

विश्राणिते फलीकरणानामाचामस्यापामिति बलिं हरेत्

स रौद्रो भवति स रौद्रो भवति ॥ ३१ ॥

इति गोभिलीयगृह्यसूत्रे चतुर्थी कण्डिका ॥ १ ॥ ४ ॥ ❀ ॥

विशेषेण श्राणिते “श्रणुदाते” (चु० प०) इति स्मरणादन्तेऽन्ने क्षीण-प्राये इत्यर्थः । एवञ्च रात्रा (३) वयं बलिर्भवति । तत्र हि सर्वमन्नं श्राणितन्दत्तं क्षीणप्रायं भवतीति भट्टभाष्यम् ॥ शिष्टान्नानां फलीकरणानां तुषाणामाचाम-स्य भक्तमण्डस्य “मासराचामनि (वि)स्त्रावा मण्डे भक्तसमुद्भवे” इत्यमरः । स्मर्यते च “अदनाग्रद्रवं प्राहुराचामं हि मनीषिणः” इति । अपाम् उदकस्य च । अवयवार्थेऽत्र षष्ठ्यः । इतिना मिलितमुच्यते । त्रीण्येतान्येकीकृत्येत्यर्थः ।

(१) स्वयमेव खल्वयं बलिर्हर्त्तव्योलोप एवास्य प्रवासादावित्युक्तप्रायम् ।

(२) अन्नार्थां हीयं संज्ञा आश्रितसस्यादावसन्तसस्येन यस्य हरणम् । एवमात्रस-न्तसस्यादाशरत्सस्येनेति । सोऽयमासस्योनामेति ॥

(३) तथाच गृह्यान्तरम्—

“यक्ष्मणे चोदकन्दशाद्यक्ष्मैतत्त इति ध्रुवन । आरोग्यमस्य तेन स्यात्सायं रौद्राद्यथेप्सित-म् ॥” इति । अत्रयथेप्सितमिति वचनाद्यतिकञ्चित्कामयते तद्रौद्रबलेः फलमवगच्छामः ॥

बलिं हरेत् । स खल्वयं बलिः रौद्रो रुद्रदेवताको भवति ॥ अन्तेऽभ्यासः क-
ण्डिकापवर्गद्योतनार्थः ॥ ३१ ॥

इति श्रीमद्भिलीयगृह्यसूत्रव्याख्याया-“म्मुदुला” ख्यायां मुकुन्दशर्मसङ्कलितायां
प्रथमप्रपाठकस्य चतुर्थी कण्डिका ॥ १ ॥ ४ ॥ * ॥

अथ पञ्चमी कण्डिका—

(अथ दर्शपौर्णमासप्रकरणम्)

पञ्चमहायज्ञानभिधायेदानोन्तद्वन्निर्यौ दर्शपौर्णमासौ विवक्षुराह—

अथ दर्शपौर्णमासयोः ॥ १ ॥

अथे-त्ययमधिकारार्थः । दर्शश्च पौर्णमासश्च(१) तयोरधिकार “इदानीं
वर्त्तिष्यत” इति वाक्यशेषः ॥ १ ॥

तत्र तावदुपवासपूर्वकत्वाददर्शपौर्णमासयोरुपवासव्यवस्थैव प्रथममभिधा-
तव्या । तत्रापि—“दर्शान्तं पौर्णमासाद्यमेकमेव प्रचक्षते” इति कर्मप्रदीपवच-
नात्पौर्णमासादित्वावगमात् पौर्णमास्यास्तावद्व्यवस्थोच्यते—

सन्ध्यां पौर्णमासीमुपवसेत् ॥ २ ॥

रात्र्यहोः सन्धिः सन्ध्या—(स्वार्थे(२)यत्प्रत्ययः)

“अहोरात्रस्थ यः सन्धिः सूर्यनक्षत्रवर्जितः ।

सा च सन्ध्या समाख्याता मुनिभिस्तत्त्वदर्शिभिः ॥”

इत्युक्तलक्षणा । सा खल्वयं परैव सन्ध्या गृह्यते इति वक्ष्यामः । यद्वा(३)
सन्धिकालावच्छिन्नां, यस्यां किल वौर्णमास्यां सन्ध्यायामेव—(सवितुरस्तमय-
समकालमेव) पूर्णश्चन्द्रमाः समुदेति सा पौर्णमासी सन्ध्येत्युच्यते । तामिमा-
म्प्राप्य—तस्यामुपवासङ्कुर्यादित्यर्थः । उपवासः खल्वयमुपावृतस्य पापेभ्यो गुणैः
सह वासेवक्ष्यमाणोपवसथानुष्ठानं यथोक्तकारालज्वाभोजनमुच्यते । न पुनर-
होरात्रमभोजनम् । “श्रौपवथिकं दम्पती भुञ्जीयाताम्” इति तद्दर्भाज-
नोपदेशात् ।

(१) कृतक यथा पूर्वत्र विकल्पो लुङ्गुयाद्वा हाच्येद्वेति पूर्वमिहापीति बोध्यम् ।

(२) “तद्विवा” (पा० अ१।१६) इत्यधिकारसूत्रे बहुवचनमनुक्तानामिन्द्रिक-
न्यादादीनामपि विधानायेति व्येकतं मनोरमादौ ।

(३) पूर्वव्याख्यायां लक्षणामपेक्षयावच्छेदकत्वलक्षणविषयसम्यग्वाङ्मयार्थे (पा०
अ३।११) प्रवृत्तत्वे साधीत्यन्वयि भाति । इहश्चाप्यवच्छेदकत्वलक्षणसम्यग्मर्थः ।
“गृहीतव्यं कस्य केनेति-”त्यादिषु ॥ (सा० पु० दे० मा०)

“उपावृत्तस्य पापेभ्यो यस्तु वासोगुणैः सह ।

उपवासः स विज्ञेयो न शरीरविशेषणम्” इति च स्मरणम् ।

एके पुनः “उपास्मिन् श्वोयक्ष्यमाणा देवा वसन्ति एवं विद्वानग्निमुपस्तृणाति” इति तैत्तिरीयब्राह्मणं पश्यन्तः “उपवासोऽग्न्याधानम्” इति वर्णयन्ति । तदप्यादरणीयम् “पूर्वेद्युरग्निं गृह्णाति उत्तरमहर्देवतां यजते” इत्येवमादिशास्त्रादप्येतदवगमात् ॥ २ ॥

उत्तरामित्येके ॥ ३ ॥

सन्ध्याम्पौर्णमासीमनुष्य पौर्णमासीमुपवसेत्सखण्डामपीत्येक आचार्या मन्यन्ते । अपरे पुनरुत्तराम्पौर्णमासीतः, प्रतिपदमुपवसेत् । इति मन्यन्ते । न वयमेवं ब्रूम इत्यर्थः । तथाच रौरकीये ब्राह्मणम् । “द्वे ह वै पौर्णमास्यौ द्वे अमावास्ये, तस्मात् प्रतिपद्युपवसन् यजेतापरेद्युः” इति । तस्मात्परशाखिकोऽयं पक्षः कौथुमीयो न भवति ॥ ३ ॥

अत्र “त्रयः पौर्णमासीकाला भवन्ती” त्यत्र पौर्णमासीकथायाः सम्भाविनं प्रसङ्गमपर्यवस्यन्नेवामावास्यायाः खल्विदानीं व्यवस्थोच्यते—

अथ—यदहश्चन्द्रमा न दृश्येत ताममावास्याम् ॥ ४ ॥

अथ—उभयत्रामावास्यालाभे यदहर् यस्मिन्नहनि चन्द्रमा न दृश्येत नावलोक्येत । ताममावास्यामुपवसेदित्यनुवर्त्तते । सा खल्वियं कुहूरुच्यते इति सैवोपवस्तव्या न सिनीवाली । तस्यां खल्ववलोक्यते प्रातश्चन्द्रमाः । तस्मान्नात्र क्षयलक्षणा । तदिदं सूत्रं वर्द्धमानाभिप्रायम् । कात्यायनोऽप्याह—

“वर्द्धमानाममावास्यां तक्षयेदपरेऽहनि ।

यामास्त्रीनधिकान्वापि पितृयज्ञस्ततोभवेत् ॥” इति ॥ ४ ॥

कस्याश्चिदमावास्यायाः कस्याश्चिच्च पौर्णमास्या उपवासव्यवस्थामभिधाय अथैदानीन्दर्शपौर्णमासयोः कश्चिन्नियमः पौर्णमास्यमावास्यायोश्च स्वरूपं वक्तव्यमिदं सुतरोग्रन्थ आरभ्यते—अथ तत्र—

कस्मात्पुनः कारणात्पौर्णमास्याममावास्यायाञ्चोपवासो व्यवस्थाप्यते ? न पुनश्चतुर्दश्यामुपौष्य तयोरेवेज्यते(१) इत्यस्यां जिज्ञासायामिदं सूत्रमारभ्यते ।

पक्षान्ता उपवस्तव्याः पक्षादयोऽभियष्टव्याः ॥ ५ ॥

पक्षोऽर्द्धमासः । स च शुक्लकृष्णभेदाद्विविधः । तदन्तातिथिश्च द्वयी पौर्णमासी अमावास्या च । बहुवचनं व्यक्तिभेदाभिप्रायम् । तदयमर्थः । पक्षाणा-

(१) तथा चामरः “सा दृष्टेद्युः सिनीवाली सानष्टेन्दुकला कुहूः” इति । सा अमावस्या । अमा—सह—वसतश्चन्द्रार्कौ यरुयां सा । अमोपपदाद्वेत्तेरधिकरणे ण्यत् । वृद्धौ सत्त्वापाक्षिणोहत्त्वश्चनिपात्यते इति “अमावस्यदन्यतरस्याम्” (पा० ३।१।१२) इति सूत्रेऽतिवृत्तः प्राहुः ॥

मन्ता अवसानतिथय उपवस्तव्यः । पक्षाणामादयः प्रतिपदश्च अभियष्टव्याः
आभिमुख्येन यष्टव्या इति । अस्मादपि कारणात् पौर्णमासीमुपवसेन्नोत्तरा-
मित्यवधार्यते ॥ ५ ॥

आमावास्येन हविषा पूर्वपक्षमभियजते पौर्णमासेनापरपक्षम् ॥ ६ ॥

अमावास्यायाद्यैदुपकृत्प्लं हविस्तदामावास्यम् इत्युच्यते । तेनामावास्येन
हविषा पूर्वपक्षं शुक्लपक्षमभियजते । पौर्णमासेन पौर्णमास्यामुपकृत्प्रेन हविषा
अपरपक्षं कृष्णपक्षम् अभियजत इत्यनुषज्यते । पूर्वपक्षप्रतिपदिष्ट्या कृत्स्न एव
पूर्वः पक्ष इष्टोभवति । अपरपक्षप्रतिपदिष्ट्या च कृत्स्नोऽपरपक्ष इत्यभिप्रायः ।
न खलु पक्षमभिव्याप्येष्टिराप्तायते तस्माद्यथोक्त एवार्थः ॥ ६ ॥

अथ केयं पौर्णमासी का वाऽमावास्या ? तदुच्यते—

यः परमोविप्रकर्षः सूर्याचन्द्रमसोः सा पौर्णमासी

यः परमः सङ्कर्षः साऽमावास्या ॥ ७ ॥

यः परमो महान् विप्रकर्षो व्यवधानं सप्तमराश्ववस्थानं सूर्याचन्द्रमसोः सा
पौर्णमासी पूर्णिमा । इत्येकोऽर्थः । सा इति विधेयपौर्णमास्यपेक्षया स्त्रीत्वम् ।
यः खलु परमः सङ्कर्षः सन्निकर्षः । एकराश्ववच्छेदेनैकांशावस्थानं सूर्याचन्द्रम-
सोः सा अमावास्या दर्शः सूर्येन्दुसङ्गम इत्यनर्थान्तरम् ॥ ७ ॥

एवं प्रासङ्गिकाङ्कथामवसाय प्रकृतामेवामावास्याव्यवस्थांमाह—

यदहस्त्वेव चन्द्रमा न दृश्येत, ताममावास्यां कुर्वीत ॥ ८ ॥

न दृश्येत न दर्शनं सम्भाव्येत आगमबलात् क्षीण इत्यवगम्येत ताममावा-
स्यां कुर्वीत । तुशब्दश्चशब्दार्थः समुच्चये । एवशब्दोऽवधारणार्थः । उपवास-
मन्यश्च यद्विहितम् “अमावास्यायां तच्छ्राद्धमितरदन्वाहार्यम्” इति । तदपि
तस्यामेव कुर्वीतित्येवमवधियते । तदनेन उपवासपिण्डपितृयज्ञान्वाहार्यश्राद्धा-
नामेकस्मिन्काले कर्तव्यत्वमवगम्यते । अत एव कात्यायनोऽमीभिरेव वचनैः
श्राद्धमपि व्यवस्थापयान्वचकार ॥ तदिदं क्षीणामावास्याभिप्रायं सूत्रम् । क्षय-
श्चात्र लक्ष्यते अतो “यदहश्चन्द्रमा न दृश्येत ताममावास्याम्” इत्य-
नेन सूत्रेण न पौनरुक्त्यम् । तत्र खल्ववलोकनाभावोऽर्थः, वर्द्धमानाभिप्रायवच-
नम् । इत्यवोचाम । तद्वाह कात्यायनः—

“पिण्डान्वाहार्यकं श्राद्धं क्षीणे राजनि शस्यते ।

वासरस्य तृतीयांशे नातिसन्ध्यासमीपतः ॥

यथा चतुर्दशी यामं सुरीयमनुपूरयेत् ।

अमावास्या क्षीयमाणा तदैव श्राद्धमिष्यते ॥

यदुक्तं यदहस्त्वेवं दर्शनं नैति चन्द्रमाः ।

तत्क्षयापेक्षया ज्ञेयं क्षीणे राजनि चेत्यपि ॥

इति । तथाच श्रूयते “अपराद्धे ददाति तस्मिन् क्षीणे ददाति” इति । “एष वै सोमो राजा देवानामन्नं यच्छचन्द्रमाः । स एतां रात्रिं क्षीयते तस्मिन्क्षीणे ददाति” इति च शतपथीये ॥ ८ ॥

यस्माच्चतुर्दश्यामपि चन्द्रमाः क्षीयते-तस्मात्—

दृश्यमानेऽप्येकदा गताध्वा भवतीति ॥ ६ ॥

दृश्यमानेऽपि चन्द्रे । तदिदं चतुर्दशीमभिप्रेत्य वचनम् । अस्यापि ख-
त्वमावास्याविषयत्वे पूर्वणैव सूत्रेण सिनीवास्या विधानादर्थत एव तत्र प्रात-
श्चन्द्रमसोदर्शनस्य प्राप्तत्वादनुवादापत्तेः । एकदा-एकस्मिन्काले । यदा खलु
विप्रकृष्टायाममावास्यायामपेक्ष्यमाणायां सन्ध्यासमीपमुद्धृत् स्यात्तदैव न स-
र्वदा इत्यर्थः । गताध्वा-गतः प्राप्तो देवपितृलोकप्रापणाय अध्वा मार्गः अनया
सेयं गताध्वा प्रशस्ता भवति चतुर्दश्यपि । तदाह कात्यायनः—

“यच्छोक्तं दृश्यमानेऽपि तच्छचतुर्दश्यपेक्षया ।

अमावास्यां प्रतीक्षेत तदन्ते वापि निर्वपेत् ॥” इति ।

अतएव—

“दर्शस्तत्र निमित्तं वै कालश्चन्द्रक्षयात्मकः ।”

इति क्षीणामावास्याविषयं स्मरणम् । इतिरमावास्याव्यवस्थोपसंहारार्थः ॥९॥

एवममावास्याकथामवसाय पर्यवसिताम्पौर्णमासीकथामनुवर्त्तयति—

त्रयः पौर्णमासीकाः भवन्ति, सन्ध्यावाऽस्तमितोदया वोच्चैर्वा ॥१०॥

त्रय-स्त्रिसंख्याका एव । ते खल्विमे विभज्य प्रदर्श्यन्ते-सन्ध्या वेति । सन्ध्या
तावदुक्लक्षणा सा वा । अस्तमितोदिता वा । अस्तमिते सवितरि चन्द्रमा उदितो
यस्यां सेयमस्तमितोदिता सा वा । उच्चैर्वा । यस्यामुच्चैः स्थिते कलाहीने समुदिते
चन्द्रमसि पश्चात्सवितुरस्तमयः स्यात्सेयमुच्चैः पूर्णमास्युच्यते । सा वा । इयं
क्लि चतुर्दशीमिश्रा भवति । पुराणेऽपीत्यमेव पौर्णमासीप्रकारा ब्रह्मिणाः—

“राका चानुमती चैव द्विविधा पूर्णिमा मता ।

पूर्वोदितकलाहीने पौर्णमास्या निशाकरे ॥

पूर्णिमानुमती ज्ञेया पश्चास्तमितभास्करे ।

यस्मात्तामनुमन्यन्ते देवताः पितृभिः सह ॥

तस्मादनुमती नाम पूर्णिमा प्रथमा स्मृता ।

यदाचास्तमिते सूर्ये पूर्णचन्द्रस्य चोद्गमः ॥

युगपत् , सोत्तरा रागात्तदानुमतिपूर्णिमा ।

राकान्तामनुमन्यन्ते देवताः पितृभिः सह ॥

रक्षणाच्चैव चन्द्रस्य राकेतिकवयोऽब्रुवन् ॥ इति ।

पश्चास्तमितेति पृषोदरादित्वात् (पा० ६।३।१०९) साधुः । यद्वा “पश्चपश्चा च छन्दसि” (पा० ५।३।३३) इति निपातितस्यात्रार्थे वचसि प्रयोगः । कलाहीने निशाकरे पूर्वमुदिते सति यत्रभास्करोऽस्तमेति सेयमनुमती नाम पूर्णिमोच्यते । इयमेव “उच्चै”रिति सूत्रिता । अस्तमिते सूर्ये चन्द्रस्योद्गमः, युगपच्च सूर्यस्यास्तमयः पूर्णचन्द्रस्योद्गमश्च, इति द्वयो राका भवति । अत्राद्या अस्तमितोदिता । द्वितीया सन्ध्येत्यस्मदीयन्दर्शनम् । एतस्माल्लिङ्गात् । सन्ध्या पौर्णमासी अपि अस्तमयसन्ध्यासम्बन्धिनी गृह्यते न पुनरुदयसन्ध्यासम्बन्धिन्यपि इति युक्तम् । सेयमभिद्यमानेऽप्यर्थे भिन्नयोराचार्ययोर्भिन्नरीतिरित्यनवद्यम् ॥ (इति चन्द्रकान्तभाष्यम्) ॥ १० ॥

उच्चैः पौर्णमासी तावच्चतुर्दशीमिथा भवति, सेयमुदयदिनगामिनी । कतरा पुनरत्रोपोष्या ? तत्राह—

अथ यदहः पूर्णोभवति ॥ ११ ॥

अथेत्यनन्तरायामुच्चैः पौर्णमास्याम् एष एव विधिरिति दर्शयति । अथ शब्दः सूत्रभेदप्रज्ञापनार्थः । अन्यथा पूर्वेण सूत्रेणास्यैकसूत्रता स्यात् । उच्चैर्वा यदहः पूर्णो भवति” इत्येके वर्णयन्ति । यदहर्हस्मिन्नहनि पूर्णः—सकलकलोपचयादखण्डमण्डलश्चन्द्रमा भवति । तामुपवसेदित्यर्थः ॥ ११ ॥

कदा पुनरेवं भूतश्चन्द्रमा भवति ? कः खलु ज्ञानोपायोऽस्यार्थस्वेत्याकाङ्क्षायामाह—

पृथगेकैस्य ज्ञानस्याध्यायो भवति, अधीयीत वा तद्विद्भ्यो वा पर्वागमयेत् ॥ १२ ॥

पृथक् अन्य एव एतस्य पूर्वविवक्षितस्य उपायभूतो ज्ञानस्य अध्यायः अधीयत इत्यध्यायो ग्रन्थः । नित्यमधिपूर्वका “दिङ्ध्वन” (अ० आ०) इत्यस्मात्कर्मणि घञ् (पा० ३।३।१२२) वृद्धिः । भवति । तमधीयीत । स्वयं पठेत् । वा अथवा तज्ज्ञानं ये विदन्ति त इमे तद्विदो—ज्योतिश्शास्त्रविदः । तेभ्यः सकाशादेव (१) । पर्व—दर्शपौर्णमासाख्यमागमयेत् । सभ्यम् मर्यादया जानीयात् । कस्मिन्काले चन्द्रमाः क्षीयते ? इति । तत्र क्षयकालः कात्यायनेनैव तत्र आकृष्य दर्शितः—

“अष्टमांसे चतुर्दश्याः क्षीणो भवति चन्द्रमाः ।

अमावास्याऽष्टमांसे च ततः किल भवेदणुः ॥”

इति । पूर्णताकालः परमस्ममाभिर्वक्तुमवशिष्यते । पञ्चदश्यां मुहूर्ते चन्द्रमाः सकलकलोपचयादखण्डमण्डलो भवति । इति ज्योतिर्विदः कथयन्ति ।

श्लोकमप्युदाहरन्ति—

“पञ्चदश्याम्पञ्चदशे मुहूर्ते चन्द्रमण्डलम् ।

तथा भवति, तद्वक्त्रं सदा तव नृपोत्तम !” (१) इति ॥

स्मरन्ति च—

“राकामध्यगतश्चन्द्रः पूर्ण इत्यभिधीयते” इति ।

कालवशात्पुनरेतस्याध्यन्यथात्वं जातं, युगपरिवृत्त्या किल कारणभेदो-
गणितगतवस्तुषु भवति । इति सौरागमादिषु व्युत्पादितम् । अत एव ततः
पराचीनेन ज्योतिःशास्त्रविदा भास्कराचार्येण सिद्धान्तशिरोमणावुक्तम्—

“कक्षाचतुर्थस्तरणोहि चन्द्रः कर्णान्तरे तिर्यगिनोयतोऽञ्जात् ।

पादोनष्टकाप्रलवान्तरेऽतोदलं नृदृश्यस्य दलस्य शुक्लम्” इति ॥१३॥

अथ यदह रूपवसथो भवति तदहः पूर्वाह्न एव प्रातराहुतिं हुस्वै-

तदग्नेः स्थण्डिलं गोमयेन समन्तं पर्युपलिम्पति ॥ १३ ॥

अथेति पूर्वप्रकृतार्थम् । पूर्वप्रकृते यदहः यस्मिन्नहनि उपवसथो भवति ।
तदहस्तस्मिन्नहनि प्रातराहुतिं पूर्वाह्न एव अग्नेः । एतद्-अधिकृतं (२) स्थण्डि-
लम्—अग्न्यगारं गोमयेन (सोदकेन) समन्तं चतुरस्रं परि-सर्वतोभावेन ।
उपलिम्पति । उपलिम्पेत् । पूर्वाह्न एव । उपलिम्पतीति सम्बन्धादेवकाराच्च
पूर्वाह्न एव उपवसथन्दर्शयन्ति चतुर्दश्यामपि । अन्यथा “प्रागावर्त्तनाद-
ह्” (१।१।३) इति सिद्धत्वादनुवादापत्तेः । अतएव पूर्वाह्न एव प्रातराहुतिं
हुत्वा इत्यपि न वर्ण्यते । सिद्धायामपि प्रातराहुतौ प्रातराहुतिं हुत्वैति वचनमौ-
पवसथिकेऽहनि स्वयं होमकरणसूचनार्थम् । हुत्वा पर्युपलिम्पतीति होमपर्यु-
पलेपनयोरेककर्तृत्वावगमात् । स्वयङ्करणोपदेशोहि फलविशेषार्थः । अत्र
स्वयं होमे कृते सर्वदैव स्वयं कृतं भवति । तथा च ब्राह्मणम्—

“एते वै रात्री सर्वा रात्रयः समवयन्ति । या आपूर्यमाणपक्षस्य रात्र-
यस्ताः सर्वाः पौर्णमासी समवयन्ति । या अपक्षीयमाणपक्षस्य रात्रयस्ताः
सर्वाः अमावस्यां समवयन्ति । स योह वै विद्वान्स्वयमुपवसथञ्जुहोति सर्वदा
हैवास्य स्वयं कृतं भवति” इति ॥ १३ ॥

(१) के नचिज्ज्योतिः शास्त्रकुशलेन कश्चिद्राजैवमुपलोकितः ।

(२) एतस्य अधिकृतस्य (प्रातराहुत्यादिताधनस्य) वाअग्नेः स्थण्डिलम् ॥ एत-
दिति रसवतीनिरासार्थम् । तत्त्वज्ञस्य द्वितीयमग्न्यगारम् । स्थण्डिलग्रहणं कौशादिभा-
ण्डस्येअग्नौ होमनिषेधार्थम् । अत्रैतदादि (पर्युपलेपनादि) । दर्शककर्तृव्यतयोपपत्त्या-
नि कर्माणि तत्रैतदाद्यम् । अयेभमानिति द्वितीयम् । कुशासादनन्तृतीयम् तत्र पित्रर्थे
विशेषितञ्चतुर्थम् । आज्यासादनं पञ्चमम् । हविः सम्पादनं षष्ठम् । चरुत्यालीसम्पा-
दनं सप्तमम् । मेक्षणासादनमष्टमम् । सुवसम्पादनं नवमम् । अवाहरणन्दशमम् । इति ।

अथेध्मानुपकल्पयते, खादिरान्यान्यालाशान्वा ॥१४॥

अथानन्तरं श्रोगागार्थम् । इध्मान-समिधः—

“प्रादेशद्वयमिध्मस्य प्रमाणं परिकीर्तितम् ।

एवं विधाः स्युरेवेह समिधः सर्वकर्मसु ॥

समिधोऽष्टादशेध्मस्य प्रवदन्ति मनीषिणः ।

दर्शं च पौर्णमासे च क्रियास्वन्यासु विंशतिम् ॥”

इति कर्मप्रदीपोक्तलक्षणसंख्याकाः । उपकल्पयते—उपसमीपेऽर्थादग्नेः । कल्पयते—आसादयेदित्यर्थः । इध्मान् विशिनष्टि—खदिरान्—खादिरमयान्(१) ।

पालाशान् । खदिरपलाशौ प्रसिद्धौ । वाशब्दद्वयंतुल्यवद्विकल्पार्थम् ॥ १४ ॥

खादिर-पालाशालाभे-विभीतक-तिल्वक-बाधक-नोप-निम्ब-राजवृक्ष-

शान्मन्य-अरु-रलु-दधित्थ-कोविदार-श्लेष्मातक-वर्जं सर्ववन-

स्पतीनामिध्मोयथार्थं स्यात् ॥ १५ ॥

खादिर-पालाशयोरलाभेऽसम्भवे विभीतकादिवर्जम् अन्येषां--वनस्पती-नामश्वत्थप्रभृतीनामिध्मोयथार्थं यथा प्रयोजनं ग्रहणीयः स्यात् । आसादनीयो-भवति । तदलाभे--इत्यनभिधाय खादिरपालाशालाभे इति जात्या द्रव्यमुपलक्ष-यन्नाचार्यस्तयोरलाभ एव सर्ववनस्पतीनामुपादानत्र तु तत्प्रतिनिधेरप्यलाभ इति दर्शयति । विभीतकाद्योवृक्षजातिविशेषः(२) ॥ १५ ॥

विशाखानि प्रति लूनाः कुशा वर्हिः ॥ १६ ॥

विशाखानि--विकृष्टाः पृथग्भूताः शाखाः पत्राणि येभ्यः स्थानेभ्यस्तानि वि-शाखानि । कुशास्कन्धप्रदेशाः । तानि प्रति-लक्ष्यकृत्य लूनाश्छिन्नाः समूलाः(३) कुशा वर्हिः । वर्हिस्तरणार्थमासादयितव्या इत्यर्थः । वर्हिः संज्ञका इति वा व्याख्येयम् । तदत्र विधेयप्राधान्यविवक्षया एकवचनं द्रष्टव्यम् । वर्हिष इति बहु-वचनमेव शूलपाण्युपाध्यायाः पठन्ति तदा व्यक्त एवार्थः(४) ॥ १६ ॥

(१) अवयवार्थेऽत्र मय्यद् । (पा० ४।३।१२६) ।

(२) तत्र विभीतको-बहेडा-इति प्रसिद्धः । तिल्वकोलोध्रः । बाधकस्तन्नाम्नैवो-दीच्ये प्रसिद्धः । नोपः कदम्बः । निम्बः प्रसिद्धः । राजवृक्षो-“ऽम्लतास” इति नाम्ना प्रसिद्धः । शालमली “सोसर” नाम्ना प्रसिद्धः । अरुः—“सोनपत” —“सोनपाठा” एवं नामा । दधित्थः कपित्थः (कैथ) कोविदारः “कचनार” नाम्ना प्रसिद्धः । श्लेष्मातको बहुवारकः “बहुआर” शब्देन प्रसिद्धः ।

(३) अन्तरसूत्रे उपमूललूनानां पित्रर्थत्वाभिधानात् ॥

(४) एतद्व्याख्याने पत्रत्रयात्मके एकस्मिन् कुशा एव वर्हिःपदप्रयोगः । “वर्हिः कुशागन्धोर्भक्षितः” इति कोशोऽपीममर्थं पुष्पाति ॥

उपमूललूनाः पितृभ्यः ॥ १७ ॥

उपमूले—मूलसमीपदेशे लूना-श्लिन्नाः कुशाः पितृभ्यः पितृकर्मार्थमासाद-
यितव्या इति प्रसङ्गादिहोच्यते । ते खल्विमे मूलसमीपेऽप्यधोभाग एव लवित-
व्या नोर्ध्वभागे ।

“हरिता यज्ञिया दर्भाः पीतकाः पाकयज्ञियाः ।

समूलाः पितृदेवत्याः कल्माषा वैश्वदेविकाः ॥”

इति कर्मप्रदीपे समूलत्वोपदेशात् । कल्माषाश्चित्राः । “चित्रं किंर्मीरक-
ल्माषशवलेताश्च कर्तुरे” इत्यमरः ॥ १७ ॥

तेषामलाभे शूकतृण-शर-शीर्य-बल्वज-मुतव, नल-लुण्ठ

(शुण्ठ) वर्जः सर्वतृणानि ॥ १८ ॥

तेषां यथोद्दिष्टानां कुशानामलाभे शूकतृणादिवर्जं सर्वतृणानि वर्हिषस्तरणा-
र्थमासादयितव्यानि । वर्हिः संज्ञकानि वा भवन्ति । तैः कुशार्थः कर्त्तव्य इ-
त्यर्थः । शूकतृणं-शूकमुक्तं तृणं, शूकानि फलपुष्पमञ्जर्यः । यद्वा-शूकतृणं-यव-
गोधूमादिः । शरादयस्तृणा(१)जातिविशेषाः ॥ १८ ॥

आज्यं स्थालीपाकीयान्त्रीहीन् वा यवान्वा चरुस्थाली—

मेक्षणम् अनुगुप्ताअप इति ॥ १९ ॥

अत्र प्रतिपदं कल्पयते । इति सम्बध्यते । स्थालीपाकीयान्-स्थालीपाक-
समर्थान् । यावद्भिः स्थालीपाकोनिर्वहति तावतोत्रीहीन्वा यवान्वोपकल्पयते ।
चरुस्थालीम् उक्तलक्षणाम् । मेक्षणम्—

“इध्मजातीयमिध्मार्द्धप्रमाणं(२) मेक्षणं भवेत् ।

वृत्ताश्वाङ्गुष्ठपृथ्वप्रमवदानक्रियाक्षमम् ॥

एषैव दर्वी यस्तत्र विशेषस्तमहम्ब्रुवे ।

दर्वीद्व्यङ्गुलपृथ्वप्रा तुरीयोऽनन्तु मेक्षणम् ॥”

इति कर्मप्रदीपोक्तलक्षणम् । अनुगुप्ताः सुरक्षिताः । अपोजलानि । इति
शब्द आद्यर्थः । अन्यदप्येवं भूतं दर्वीप्रभृतिकं सूचयति ॥ १९ ॥

(१) तत्र “शरस्तु-मुञ्जोवाणाख्योगुन्द्रस्तेजनकः सरः” इति वाचस्पत्याभिधाना-
द् दन्त्यादिरपि सरः । मुञ्जमध्यवर्ती “शरकण्डा” इति प्रसिद्धः । शीर्य “ओदाड” इति
मिथिलाभाषायां प्रसिद्धः । बल्वजः “सावय” इति प्रसिद्धः । अयं बहुवचनान्ततयाऽमरे
पठितः । “एको बल्वज” इति महाभाष्यकारवचनादेकवचनान्तोऽपि ।

(२) प्रादेशप्रमाणान् । स्पष्टमभिहितोऽयमर्थोगुह्यासङ्ग्रहे—

“प्रादेशमात्रं कुर्वीत मेक्षणं समिधस्तथा । इध्मः समानवृक्षाणां द्विप्रादेश-
प्रमाणतः ॥” इति ॥

१० गो० गृ० सू०

(अथ तद्दिनप्रतिपाद्यनियमानाह)

यानि चानुकल्पमुदाहरिष्यामः ॥ २० ॥

ग्रानि-तैलादीनि । अनुकल्पं स्वकल्पवस्त्वनुरूपम्(१) । घृतादि प्रतिनिधिभूतानीतियावत् । चशब्दात् यान्युलू (दू) खलादीन्युदाहरिष्यामः । तान्यप्युपकल्पयते ॥ २० ॥

न तदहः प्रसृज्येत ॥ २१ ॥

तदहः—स्तस्मिन्नहनि न प्रसृज्येत । प्रकर्षेण (अत्यन्तं) सृज्येत(२) त्यजेत् “गृहम्” इति शेषः । स्मृतिरिह त्यजतिकर्म्म । तदनेनास्याधातुः प्रवासोऽत्र दिने निषिद्ध्यते । एषप्रथमोनियमः ॥ २१ ॥

दूरादपि गृहानभ्येयात् ॥ २२ ॥

तदहरिति वर्त्तते । अभ्येयात्-आगच्छेत् । स्वयं होतुं दूराद्दूरं गतोऽपि । एष द्वितीयः । एवमग्रेऽपि बोध्यम् । गृहानिति बहुवचनं पुंस्येव(३) नियतं “गृहाः पुंसि च भूम्येवे-”त्यमरात् ॥ २२ ॥

अबहुवादी स्यात्(४) ॥ २३ ॥

बहुवदितुं शीलमस्येति बहुवादी तद्विभोऽबहुवादी स्याद्भवेत्तदहरित्यनुवर्त्तते । ताच्छील्येऽत्र णिनिः । (पा० ३।१।७८) तेन तत्स्व(५)भावोवाचालोन स्यात् ॥ २३ ॥

अन्यतस्तु धनं क्रीणीयात् ॥ २४ ॥

तदहरित्यनुवर्त्तते । अन्यतः सकाशाद्धनं द्रव्यं क्रीणीयान्न तु स्वयं विक्रीणीतान्यस्मै । तदत्र तुशब्दोभिन्नक्रमोद्गृह्यः ॥ २४ ॥

सत्यं विवदिषेत् ॥ २५ ॥

अजुरक्षार्थः । वदेदिति वक्तव्ये सनेमिच्छार्थमन्तर्भावयन्मनसाऽप्यसत्यं वक्तुं नेच्छेदित्यभिप्रेति । तथाच श्रूयते “सत्यसंहिता(६)वै देवा अनृतसंहिता मनुष्याः” इति । (ऐ० ब्रा० ३।१।३) ॥ २५ ॥

अथाऽपराह एवाप्लुत्यौपवसथिकन्दस्पती भुञ्जीयातां यदेवैनयोः

काम्यं स्यात्कुशलेन ॥ २६ ॥

इति गोभिलीये गृह्यसूत्रे प्र० प्रपाठके पञ्चमी करिडका ॥ १ ॥ ५ ॥ ६॥

(१) साहचर्यरूपे यथाशब्दार्थेऽत्रानुशब्द इत्यव्ययीभावः समासः ॥

(२) अतिदूरं (यावद्भूत्वाऽऽगन्तुन्तदहनि न शक्यते) न गच्छेदित्यर्थः ॥

(३) नित्यबहुवचनान्तो गृहशब्दः पुंस्येव भवतीत्यर्थः ।

(४) कचित्पुस्तके इदं सूत्रमुत्तरसूत्रानन्तरं पठितम् ॥

(५) सततकरणं हि ताच्छील्यम् ॥

(६) तथाच “देवोभूत्वा यजेद्देवानि-”ति स्मृतिरप्यनेनानुगृह्यते ॥

अथ—इध्माद्योहरणानन्तरम् । आप्लुत्य-स्नात्वा । अपराह्ण एव । दम्पती भुञ्जीयाताम् । इति भिन्नक्रमेण योजनीयम् । पूर्वाह्ण एव स्नानस्यास्नानात् । तद्वाधे च कारणविशेषाभावात् ।

तथाच स्मर्यते—

“मैत्रं प्रसाधनं स्नानं दन्तधावनमञ्जनम् ।

पूर्वाह्ण एव कुर्वीत देवतानाञ्च पूजनम्” इति ।

“चतुर्थे च तथा भागे स्नानार्थं मृदमाहरेत् ।

तिलपुष्पकुशादीनि स्नानं चाकृत्रिमे जले” ॥

इति चैवमादि । “अपराह्णे व्रतोपाय(१)नमश्नीयात्” इति च तन्त्रान्तरेऽपराह्ण एवानयोर्भोजनमुपदिश्यते । तस्माद्यथोक्त एवार्थः । अह्नोऽपरोभागोऽ(२)पराह्णः । तत्रैव भुञ्जीयातामित्येकदैव भोजनमत्र नियम्यते । “सायम्प्रातद्विजातीनामशनं देवकल्पितम्” इति द्विर्भोजनस्य नैसर्गिकस्य पक्षप्राप्तत्वात् । किम् ? औपवसधिकम् । उपवसथेनोपवासेन संसृष्टम् (पा० ४।४।२२) ठक् । ठस्येकः । आदिवृद्धिः । तत्राऽपि यदविरुद्धम् । यच्चैनयोर्दम्पत्योः काम्यं-कमनीयं रुचितं स्याद्भवेत् । तदपि सर्षिर्मिश्रं स्यात् । यत्खलु कुशलेन सुखेन । “परिणमेदि”ति शेषः । एतदुक्तम्भवति । इत्थमौपवसधिकमल्पं भुञ्जीयातां यद्वक्तमनयाः सुखेन परिणमति । न मनागपि शरीरवैषम्यमुत्पादयति । येन खल्वविघ्नेन श्रोयागः सम्पत्स्यत इति । किंतौपवसधिकन्तदाह-स्मृत्यन्तरम्—

“लवणं मधु मांसं च चारांशोयेन भूयते ।

उपवासे न भुञ्जीत नोरुत्रात्रौ च किञ्चन ॥”

इति । अत्र-उरुत्रात्रावित्यधिकरात्रौ भोजननिषेधादिवा दैवादभोजने रात्रेः प्रथमयामेऽपि भोजनन्दर्शयति—

“दिवोदिनानि कर्माणि स्वकाले न कृतानि चेत् ।

शर्वर्याः प्रथमे यामे तानि कुर्यादतन्द्रितः ॥” इति च स्मृत्यन्तरमिति चन्द्रकान्तः । वस्तुतस्तु अपराह्ण एवेत्यक्षरस्वारस्यादेकभक्तरूपस्यौपवसधिकाशनस्य स एव मुख्यः कालः । ततः सूर्यास्तपर्यन्तं गौणस्तथाच निर्णयसिन्धौ स्कान्दे—

“दिनार्द्धसमयेऽतीते भुज्यते नियमेन यत् ।

एकभक्तमिति प्राक्तमतस्तस्त्यादिवैव हि” इति ।

दीपिकायान्तु-मध्याह्ना न्यदले त्रिभागसमये स्यादेकभक्तमि”त्युक्तम् ॥ २६ ॥

इति श्रीमद्भोमिलीयगृह्यसूत्रव्याख्याया-“मृदुला” ख्यायां सुकुन्दशम्मसङ्कलितार्थां

प्रथमप्रपाठकस्य पञ्चमी कण्डिका ॥ १ ॥ ५ ॥ * ॥

(१) व्रतमुपेयते स्वीक्रियत अनेनेति-अयतेःकरणे ल्युट् योरनः ॥

(२) तृतीयः ।

अथ षष्ठी कण्डिका—

अथौपवसथिकभोजननियमद्रहिम्ने ब्राह्मणमुदाहरति—

मानतन्तव्याहोवाचाहुता वा एतस्य मनुष्याहुतिर्भवति य

औपवसथिकन्नाशनाति ॥ १ ॥

मानतन्तव्योनामाचार्यः । ह—किल—उवाच । किम् ? अहुता—हुतफलर-
हिता वै—नियमेन एतस्य औपवसथिकमनश्नुवानस्य मनुष्याहुति—मनुष्योपका-
रार्था—आहुतिः सायम्प्रातर्होम—वैश्वदेवादि—लक्षणा भवति । सर्वोऽपि होमोनि-
ष्कलोभवतीत्यर्थः । मनुष्याहुतिः प्राणाग्निहोत्रलक्षणा वा । तथा च स्मर्यते—

“गृहस्थोब्रह्मचारी च यस्त्वनश्नंस्तपश्चरेत् ।

प्राणाग्निहोत्रलोपेन अवकीर्णा भवेत्तु सः ॥” इति ।

“अनड्वान्ब्रह्मचारी च आहिताग्निश्च ते त्रयः ।

अश्नन्त एव सिद्धयन्ति नैषां सिद्धिरनश्नताम् ॥”

इति चैवमादि । एतस्येत्याचार्य एव विवृणोति य इत्यादि । नाशनाति-
नमुङ्क्ते ॥ १ ॥

अनीश्वरोहि क्षोधुकोभवति, अकाम्योजनानाम्

पापवसीयसी हास्य प्रजा भवति ॥ २ ॥

क्षोधुकः क्षुधातः । अनीश्वरो—ऽकल्पः । (कर्मानर्हः) ह—किल भव-
ति । अतृप्तः सदा भवतीत्यर्थः । अकाम्योऽकमनीयोऽस्पृहणीयोजनानां—लो-
कानां भवति । किञ्च—

पापवसीयसी पापशीला—ह—किल अस्य औपवसथिकमनश्नुवानस्य प्रजा-
सन्ततिर्भवति । पापं प्रसिद्धम् । वसीयः पुण्यं तदुभयवत्यस्य प्रजा भवतीति
वा वर्णनीयमितिचन्द्रकान्तभाष्यम् ॥ २ ॥

एवमनश्नुवानस्य दोषमभिधायानुवानस्य गुणानाह—

य औपवसथिकं भुङ्क्त ईश्वरो ह भवत्यक्षोधुकः काम्योजनानां

वसीयसीहास्य प्रजा भवति ॥ ३ ॥

वयसीयसी कल्याणी पुण्यवतीत्यनर्थान्तरम् । सुस्थिता इति भट्टभाष्यम् ।
अपापवसीयसीति बाठे उक्तवैपरीत्येनार्थो निर्वक्तव्यः । स्पष्टमन्यत् ॥ ३ ॥

तस्माद्यत्कामयेतौपवसथिकम्भुञ्जीयाताम् ॥ ४ ॥

यस्मादनश्नुवानस्यैते दोषा, अश्नुवानस्य चैते गुणा भवन्ति, तस्मात्
यत् औपवसथिकं मुपवासानुरूपं सुहितं कामयेत गृहपतिः । तद् उभावपि
दम्पतीं भुञ्जीयाताम् । पत्न्याः पतिचित्तानुवर्तनस्यासकृच्छ्रुतावनुविधानात् ।

व्यत्ययोवा वचनस्य (पा० ३।१।८ ५) कामयेयातामिति ॥ ४ ॥

अथ व्रतान्तरमभिधाति—

अथ एवैतां रात्रिं शयीयाताम् ॥ ५ ॥

अथः भूमावेव कुशास्तरणादौ न पत्यङ्कादावित्यर्थः । एतामुपवसथदिव-
सीयां रात्रिम् । एतस्यां रात्रौ अत्यन्तसंयोगे द्वितीया (पा० ३।३।५) दम्पती
शयीयाताम् ॥ ५ ॥

कथम् ? शयीयातामित्याह—

तौ खलु जाग्रन्मिश्रावेवैतां रात्रिं विहरेयाताम् । इतिहासमिश्रे-

ण वा केनचिद्वा ॥ ६ ॥

तौ—दम्पती । खलु निश्चयार्थोनिपातः । जाग्रन्मिश्रौ (१) जाग्रदवस्थयैव
स्वापं मिश्रयन्तावेवैतामौपवसथिकां रात्रिं व्याथ विहरेयाता—नयेयाताम् ।
विरत्र सहाय्यं हरतिर्नयतेरर्थं (प्राणेषु) वर्तते । अतिवाहनमिह नयत्यर्थः ।
कथञ्च जाग्रन्मिश्रौ भवेतान्तदुपायमाह—इतिहासमिश्रेणेति । इतिहासः पुरा-
वृत्तम् तन्मिश्रेण (२) केन चित्सद्वचनहारेण परस्परसंलापादिना । इत्यम्भूतल-
णणे तृतीया (पा० २।३।२१) केन चिदन्येन वा पुण्यकथादिनेत्ययमभ्युपायो-
जाग्रन्मिश्रेणे ॥ ६ ॥

जुगुप्सेयातान्त्वेवाव्रत्येभ्यः कर्मभ्यः ॥ ७ ॥

जुगुप्सेयाताम्—निन्देताम् । गुपेर्निन्दायांसन् (३) । व्रते साधु व्रत्यं “तत्र
साधुः” (पा० ४।४।९८) इति साध्वर्थं यत्प्रत्ययः । तत्र भवतीत्यव्रत्यं
व्रतविरुद्धम् । तेभ्यः कर्मभ्यः । ग्राम्य (४) घर्मादिभ्यः । तानि कर्माणीत्यर्थः ।
अत्र “जुगुप्साविरामप्रमादार्थानामुपसंख्यानम्” (पा० २।३।२८ वा०) इति
पञ्चमी । तुशब्दः सम्भवकालं व्यवच्छिन्नन्ति । एवशब्दश्च प्रकृतं नियमयन्
व्यतिरेके व्रतभङ्गमवगमयति । अत एव—स्मर्यते—

(१) मिद्रा (नाडी) मनः संयोगावस्था स्वापः । त्वङ्मनोयोगो ज्ञानसाधनभू-
तस्तन्मिश्राप्यनुवर्तते इति । बहिरिन्द्रियमनः संयोगावस्था च जाग्रदवस्थेति विवेकः ॥ अ-
नाशो निद्रितावंशो जागरितौ ॥

(२) अत्र भावप्रधानो निदर्शः । इत्यम्भावे तृतीया । इतिहासमिश्रतया तदालो-
चनयेति चन्द्रकान्तभाष्ये व्याख्यानम् ॥

(३) अत्र ‘गुपेति मिच्छा वा जुगुप्सोच्यते । तदा खल्वव्रत्येभ्यः (कर्मभ्यः) आ-
त्मनं रक्षितुम् इच्छेतामिति व्यक्तैव वचनव्यक्तिरित्येवं व्याख्यंश्चन्द्रकान्तोऽपाणनीय-
स्वमात्मनो व्यनक्ति । “गुप्तिञ्जिह्वयः सन्” (पा० ३।१।५) इति सूत्रे “गुपेर्निन्दा-
याम्” इति वार्त्तिकोक्तम् ॥

(४) “ग्राम्यघर्मो मैथुनमि”त्यमरः ॥

“स्मरणं कीर्तनङ्गेलिः प्रेक्षणं गुह्यभाषणम् ।
सङ्कल्पोऽभ्यवसायश्च क्रियानिर्वृतिरेव च ॥
एतन्मैथुनमष्टाङ्गमप्रवदन्ति मनीषिणः ।

(अनुरागात्कृतञ्चैव ब्रह्मचर्यविरोधकम्)
विपरीतम्ब्रह्मचर्यमेतदेवाष्टलक्षणम् ॥” इति ॥
“उपवासे तथा यौनं हन्ति सप्तकुलानि वै ।
स्त्रीणां सम्प्रेक्षणात्स्पर्शात्ताभिः सङ्कथनादपि ।

ब्रह्मचर्यं विपद्येत, न दारेष्वृतुसङ्गमात् ॥ ”इति चैवमादि ॥

अत्र च संप्रेक्षणात्सङ्कथनादित्यत्र सरागत्वं संशब्दार्थः । साहचर्यात्स्पर्शोऽपि तथा इति शूलपाण्युपाध्यायः । तुशब्दश्चशब्दार्थोवा गात्राभ्यङ्गादीनि समुच्चिनोति ।

“गात्राभ्यङ्गं शिरोऽभ्यङ्गं ताम्बूलञ्चानुलेपनम् ।

व्रतस्था वज्रयेत्सर्वं यच्चान्यद्बलरागकृत् ॥”

इत्येवमादि स्मरणात् ॥ ७ ॥

न प्रवसन्तुपवसेदित्याहुः ॥ ८ ॥

प्रवसन्—प्रवासमनुतिष्ठन् । न उपवसेत् इत्याहुरेके आचार्याः । एतस्मादेवावगम्यते—प्रवसन्नप्युपवसेदित्यन्ये आचार्या मन्यन्ते इति ॥ ८ ॥

यदातु खलु प्रवसन्गृहपतिर्नोपवसति तदापि—

पत्न्या व्रतं भवतीति ॥ ९ ॥

व्रतम्—औपवसथिकम् । इति आहुराचार्याः ॥ ९ ॥

तदेवं प्रवसतानोपवस्तव्यमित्येकेषामाचार्याणाम्मतम् । प्रवसताऽप्युपवस्तव्यमिति चापरेषाम्—एतस्मिन् विकल्पे सति—

यथा कामयेत तथा कुर्यात् ॥ १० ॥

स्पष्टोऽर्थः ॥ १० ॥

एवमेवाहिताग्नेरप्युपवसथो भवति ॥ ११ ॥

आहिताग्निरिह पञ्चाग्निरुच्यते । स च

“पवनः पावनस्त्रेता पञ्च यस्याग्नयोगृहे ॥”

इति स्मृत्युक्तः । पवन आवसथ्योऽग्निः । पावनः सम्भ्योऽग्निर्यः शीतापनोदनार्थं बह्वेषु देशेष्वपि विधीयते । इति कुल्लूकभट्टः । त्रेता—“दक्षिणाऽग्नि-गार्हपत्याऽऽहवनीयास्त्रयोऽग्नयः । अग्नित्रयमिदन्त्रेता” इत्यमरोक्तः । श्रुज्वन्यत् । औपासनाग्निमधिकृत्योपवसथस्य सूत्रितत्वादाहिताग्नेरेष न प्राप्नोतीत्येवमतिदिश्यते ॥ ११ ॥

यच्चाग्नायोविदध्यात् ॥ १२ ॥

आ—मर्यादया (परिपाठ्या) म्नायतेऽभ्यस्यतेऽसावाग्नायोवेदः । आङ्-पूर्वाग्नातेरभ्यासार्थात् (भ्वा० प०) कर्मणि घञ् (पा० ३।३।१९) “आतो-युगि” (पा० ७।३।३३) ति युक् । स खलु शाखान्तरीयोऽपि यदन्यद्विदध्या(१)-दस्य कृते । “तदपि कर्त्तव्यम्” इति वाक्यशेषः ॥ शास्त्रान्तराधिकरणन्याया-दित्यभिप्रायः । चः पूर्वोक्तमेव समुच्चिनोति ॥ १२ ॥

अथ पूर्वाह्ण एव प्रातराहुतिं हुत्वाऽ(२)ग्रेणाग्निं परिक्रम्य
दक्षिणतोऽग्नेः प्रागग्रान्दर्भानास्तीर्य ॥ १३ ॥

अथ अपरदिने । प्रातराहुतिं हुत्वेति सिद्धाया अपि प्रातराहुतेः पुनरभिधानङ्कमार्थम् । कथं नाम ?—प्रातराहुतिं हुत्वा समिदाधानान्तं विधाय व-दयमाणङ्कर्म कुर्यात् । इति । कुतः ?

“आधाय समिधञ्चैव ब्रह्माणमुपवेशयेत् ॥”

इति कर्मप्रदीपदर्शनात् । “अग्निमुपसमाधाय दक्षिणतोब्रह्मासनमास्तीर्य” इति च गृह्यान्तरम् । तदयमर्थः । प्रातरहुतिं हुत्वा पूर्वाह्ण एव प्रति-पदभावेऽपि । अथ ब्रह्मस्थानप्रकारमाहाग्रेणाग्निमिति । अग्रेण—पूर्वाया दि-शाऽग्निं परिक्रम्य प्रदक्षिणीकृत्य—गत्वा । दक्षिणतोदक्षिणस्यान्दिश्यग्नेः । सार्वविभक्तिकस्तसिः । (पा० ५।४।४४ वा०) प्राङ्मुख उपविश्य—

“उद्धा(३)रामविच्छिन्नामग्निमारभ्य दक्षिणम् ।

दद्याद्ब्रह्मासनस्थाने प्राङ्मुखीं सर्वकर्मसु ॥”

इति गृह्यासङ्ग्रहवचनादविच्छिन्नां पूर्वाग्रां वारिधारां ब्रह्मासने दत्त्वा तत्र प्रागग्रान्दर्भान् । ब्रह्मोपवेशनार्थम् आस्तीर्य तृणं निरस्यतीति वदयमाणेन स-म्बन्धः । अत्रोपवेशनं प्राङ्मुखता च परिभाषाबलात् । तथाचकात्यायनः—

“आसीन ऊर्ध्वः प्रहोवा नियमोयत्र नेदृशः ।

तदासीनेन कर्त्तव्यं न प्रह्वेण न तिष्ठता ॥”

(१) “यन्नाग्नातं स्वशाखायां पारक्यमविरोधि च । विद्वद्भिस्तदनुष्ठेयमग्निहोत्रादिकर्मवत्” । इति कात्यायनोक्तेः ॥

(२) अत्र समिधमाधायग्रेणेत्यादिशूलपाणिधृतः पाठः साधोयाम्प्रतिभाति । तथाच तदीयं व्याख्यानम्—समिधमिति । समिदियमिन्धनत्वेनावेष्या तूष्णीमेव । तथाच कात्यायनः—

(३) “समिदादिषु होमेषु मन्त्रदैवतवर्जिता । पुरस्ताद्योपरिष्टाच्च इन्धनार्था समि-ज्जवेत्” इति । एवमादि । तदेतत्प्रदर्शितमधस्तात् । (१।३।६)

इति । पद्मेण-अवनतेन । न तिष्ठता-नोर्ध्वजानुना । तथा—

“यत्र दिङ्निमोनास्ति जपहोमादिकर्मसु ।

तिस्रस्तत्र दिशोज्ञेया ऐन्द्री सौम्याऽपराजिता ॥”

इति । ऐन्द्री-पूर्वा । सौमी-उत्तरा । अपराजिता-ऐशानी ॥ १३ ॥

तेषाम्पुरस्तात्प्रत्यङ्मुखस्तिष्ठन्सव्यस्य पाणेरङ्गुष्ठेनोपकानिष्ठिकया

चाङ्गुल्या ब्रह्मासनात्तृणमभिसङ्गृह्य दक्षिणापरमष्टमदेशन्निर-

स्यति “निरस्तः परावसुरि-”ति ॥ १४ ॥

तेषाम्—आसनास्तृतर्द्धाणां पुरस्तात्-पूर्वदिशि । प्रत्यङ्मुखः-परिचमा-
भिमुखस्तिष्ठन्-ऊर्ध्वावस्थितः । सव्यस्य-वामस्य । पाणेः-करस्य । अङ्गुष्ठे
न(१) उपकनिष्ठिकया अनामिकया चाङ्गुल्या तृणं दर्भं सामान्यशक्तस्यापि वा-
क्यैकवाक्यतया विशेषे तात्पर्यनिर्णयात् । दक्षिणापरं-दक्षिणस्याश्चापरायाश्च-
दिशोर्यदन्तरालं स दक्षिणापरस्तमष्टमंदेशं(२)निर्ऋतिकोणलक्षणमुद्दिश्य(३)
निरस्यति-क्षिपति । तत्र करणमन्त्रमाह “निरस्तः” इति । मन्त्रार्थस्तु-अपकृ-
ष्टोभागोरक्षोऽधिष्ठानभूतः “परावसुः” इत्युच्यते । स चानेन तृणनिरसनेन
स्थानादस्मान्निरस्तानिराकृतः वेदितव्यः । “प्रत्यादिष्टोनिरस्तः स्यात्प्रत्याख्या-
तोनिराकृतः” इत्यमरः । तेनैतत्स्थानं पवित्रतरमुपजातमित्यर्थः ॥ १४ ॥

अप उपस्पृश्याथ ब्रह्माऽऽसन उपविशति । “आवसोः सदने

सीदामी”-ति ॥ १५ ॥

अप उदकम् । उपस्पृश्य(४)-आचम्य । “उपस्पृशस्त्वाचमनम्” इत्यमरः ।
अन्यच्चेष्टेत” इति वक्ष्यमाणेन (१।६।२१) अस्याभिसम्बन्धोवर्णनीयः । तथा
च श्लोकम्पठति—

“येन यस्याभिसम्बन्धो दूरस्थस्यापि तस्य सः ।

अर्थतोद्यसमर्थानामानन्तर्यमकारणम् ॥”

(१) कनिष्ठामुपगतोपकनिष्ठिकेति तत्पुरुषः समासः । (पा० १।४।७९) चन्द्रकाः
न्तर्भाष्येषु तु कनिष्ठिकाया उपसमीपेतिष्ठतीति व्युत्पत्तिर्दृष्टिता ॥

(२) प्रत्यङ्मुखं वावस्थितस्य यजमानस्य प्रथमोदेशः प्रत्यङ्भवति सम्मुखः, ततश्चा-
ष्टमः प्रादक्षिण्येन निर्ऋतिकोण एव भवतीति साधोयसी वचनव्यक्तिः ।

(३) तथाचोद्दिश्येत्यध्याहार्यम् । चन्द्रकान्तभाष्ये तु सप्तम्यर्थे व्यत्ययेन (पा०
३।१।८५) द्वितीया दर्शिता ॥

(४) अत्राचमने निमित्तं नैऋतस्य (निर्ऋतिदेवताकस्य) आसुरस्य मन्त्रस्य जप
पथेति प्रतिभाति । “रौद्रपैत्राऽऽसुरान्मन्त्रास्तथा चेवाभिचारिकान् । व्याहृत्याकम्प्य
वात्मानमपः स्पृष्ट्वा शुचिर्भवेत्” इति कातोपस्मरणात् ॥

इति । अत्र (तत्रापि च) यजमान एव कर्त्ता । अतः परं ब्रह्मणः कर्मो-
पदिशति—अथेत्यादि । अथानन्तरं ब्रह्मा आसने-यजमानोपकल्पिते समा-
स्तृतदर्भे । उपविशति । तत्र मन्त्रमाह—आवसोरिति । अस्यार्थः । वसु ध-
नम् । (१) दक्षिणाद्वयम् । आ तत्प्राप्तेः । सद्ने-कुशास्तरणस्थानेऽहं सीदाम्यु-
पविशामीति ॥ वीरेश्वरादिपद्धतिषु तु “ॐ आ(१)वसोः सद्ने सीद्” इत्येवं
यजमानेन धृतदक्षिणकरः स्वासन उपवेशितो ब्रह्मा “ॐ सीदामीति” ब्रूयादि-
त्युक्तम् ॥ १५ ॥

स खल्वयम्—

अग्निमभिमुखो वाग्यतः प्राञ्जलिरास्त आकर्मणः पर्यवसानात् ॥ १६ ॥

अग्निमभिमुखः । आभिमुख्येनाग्नेरवस्थितः । उद्ङ्मुख इत्यर्थः । वाग्यतः
संयतवाक् । प्राञ्जलिः कृताञ्जलिपुटः सन्नास्ते-उपविशति । क्रियन्तं का-
लम् ? आ कर्मणः पर्यवसानात् । कर्मसमाप्तिपर्यन्तमित्यर्थः ॥ १६ ॥

वाग्यत इत्यत्र प्रतिप्रसवमाह—

भाषेत यज्ञसंसिद्धिम् ॥ १७ ॥

यज्ञसंसिद्धिम्—“अधिकृत्ये”—ति शेषः । होत्राऽन्यथा क्रियामाणे कर्मणि
तत्संसिद्धयर्थमेतदेवं कुरुष्वैतत्कुरुष्वेत्यादि भाषेत । एतदन्यत्रास्य वाग्य-
तत्त्वमित्यर्थः । कृताऽकृताऽवेक्षणं हि तत्कर्म निर्दिष्टं स च “ब्रह्मा चतुर्विधो भव-
ती”ति । चतुर्विधः (३) सर्वार्थविदिति सर्वङ्कर्म यथावदुपदेष्टुमीष्टे । तथाचै-
तदन्यत्रास्य मौनमुक्तम्भवति ॥ १७ ॥

तदेवाह—

• नायज्ञियां वाचं वदेत् ॥ १८ ॥

अयज्ञियाम् । यज्ञा(४)नर्हाम् । संस्कृतामपि वाचन्न वदेत् । कुतः पुनर-
संस्कृताम् । यत्र हि “साधुभिर्भाषितव्यं न स्तेच्छितवै—(५)नापभाषितवै” इति
श्रुतिर्विरुध्यते ॥ १८ ॥

(१) “द्रव्यं वित्तं स्वापतेयं रिक्तधनं धनं वसु” इत्यमरः । लिङ्गव्यत्ययभार्षः ।

(२) मन्त्रार्थस्तु—हे ब्रह्मन् ! त्वं वसोर्हक्षिणाग्नेः सद्ने-आसीद् उपविश । अत्राहो
व्यवहितप्रयोगः (पा० १।४।८२) छान्दसः ॥ इत्येवमेके व्याचक्षते । एतत्तत्त्वमग्नेऽनुपदं
स्फुटीभविष्यति ॥

(३) चतस्रोविद्या यस्य सः ।

“आम्बोक्षिकी त्रयो वाक्ता-दण्डनीतिश्च शाश्वती ।

विद्या ह्येताश्चतस्रश्च धर्म्मसंस्थितिहेतवः” ॥ इत्याग्नेयं वचनम् ।

(४) अत्र “यज्ञस्तिवग्भ्यां घञञौ” (पा० ५।१।७) इत्यर्हाथे घञ्येयः । (पा० ७।१।१)

(५) अत्र तव्यार्थे तवै छान्दसः (पा० ३।४।१४) अस्यैव व्याख्यानं “नापभा-
षितवा” इति ।

११ गो० गृ० सू०

यद्यज्ञियां वाचं वदेत् वैष्णवीमृचयैजुर्वा जपेत् ॥ १६ ॥

यदि-कुतश्चित्कारणात्(१) अयज्ञियां यज्ञानर्हा वाचं वदेत्तर्हि वैष्णवी विष्णुदेवताकाम ऋचम् “इद्विष्णुर्विचक्रमे”-इत्यादिलक्षणात् । तदज्ञाने-यजुरपि(२) “विष्णोरराटमसि” इत्यादिकम् । जपेत्तद्दोषशान्त्या इत्यर्थः ।

“प्रमादात्कुर्वताङ्कर्म प्रच्यवेताध्वरेषु यत् । स्मरणादेव तद्विष्णोः सम्पूर्णस्यादिति श्रुतिः” इति स्मृत्यन्तराभिधानञ्चात्रोपलक्षकं द्रष्टव्यम् ॥ १९ ॥

अपि वा “नमोविष्णवे” इति ब्रूयात् ॥ २० ॥

अपि वा-अथवा । तयोरज्ञानदशायां क्रियालाघवेन वा । विष्णुस्मरणमात्रस्य विधेयस्य तावताऽप्युपपत्तेरित्यर्थः ॥ २० ॥

यद्यु वा उभयश्चिकीर्षेद्धौत्रं चैव ब्रह्मत्वञ्चैवैतेनैव कल्पेन ह्यत्र
वोत्तरासंगं वोदकमण्डलं दर्भवटुं वा ब्रह्मासने निधाय
तेनैव प्रत्याव्रज्यान्यच्छेष्टेत् ॥ २१ ॥

इति गोभिलगु० प्र० प्रपाठके षष्ठी कण्डिका ॥ १ ॥ ६ ॥ ॐ ॥

यदि-पुनरन्योब्राह्मणो ब्रह्मकर्म सम्पादनसमर्थो न कथञ्चित्प्रत्येतेत्येवं वि-
तर्कः प्रयुक्तः । तदा निश्चयेन स्वयमेवोभयश्चिकीर्षेत् । कर्तुमिच्छेत् । इति
निश्चयार्थे वै शब्दः प्रयुक्तः(३) । किन्तदुभयम् ? तदाह-होत्रञ्चैव-ब्रह्मत्व-
ञ्चैवेति । हौत्रं-होतुः कर्म । “तस्येदमि”त्यर्थे (पा० ४।३।१२०) अणादिवृ-
द्धिः । ब्रह्मत्वं-ब्रह्मणः कर्म । अत्र कर्मणि(४)त्वः । कथमित्यपेक्षायामाह-
एतेनैव कल्पेन पूर्वोक्तयैवावृत्ता(५) । अत्रेणामिमित्यादिकथा । अत्रास्वर-

(१) अज्ञानाद्वा प्रमादाद्वा सर्वथा यथाभिमतब्रह्मकर्मनिर्वाहुद्विजस्य सर्वदा सर्व-
त्राभावादेवमुक्तम् ॥

(२) तथाच द्वितीयां वा शब्दोऽप्यर्थेऽत्र द्रष्टव्यः ॥

(३) एतेनायं “यद्युवा” इति निपातशब्दोदयार्थः । अनर्थकोवा-उवा इत्येवं उवा-
ख्यानं हेयमेव ॥

(४) तथाच “आ च त्वादि” (पा० ५।१।१२०) इति सूत्रे गुणवचनादिभ्यः कर्मणि-
त्वविधानार्थमिति वृत्तिकृतः (भ० दी०) प्राहुः ॥

(५) अत्र सुरारिमिश्राः-अत्राचेतनब्रह्मपक्षे “आवसो” गति मन्त्रस्य होतृपठनीय
यतथा सम्बोध्यच्छत्रादीनाञ्चोपवेशनीयतथा मन्त्रोच्चारणसंनोपवेशनयोः समानकर्तृक-
त्वाभावादुत्तमपुरुषप्रयोगासम्भवेन सीदेति मध्यमपुरुषप्रयोग ऊहाः । एवकारस्य चोह-
प्रतिषेधे सामर्थ्याभावादिति तात्पर्यगत्या मह्यमहोपाध्यायवीरेष्वरधीरेष्वराद्यः स्व
स्वपदवावाहुः । सूत्रव्याख्याकृतोनारायणोपाध्यायास्तु-एतेन कल्पेनेति वक्तव्ये यदेते-
नैवेत्येवकारकणं तदस्मिन्नपि पक्षे सीदामीत्यत्रोहप्रतिषेधार्थमेवेत्याहुः । तेषामवभाष-
यः । न हि च्छत्रादय एव ब्रह्माण इति प्रकृतसूत्रार्थाः । अचेतनस्य कृताकृतावेक्षणे सा-

समनुसन्धायाह—छत्रं वेति । छत्रादीनामन्यतमं स्वीयं ब्रह्मासने निधाय स्थापयित्वा । तेनैव पथा । येन पूर्वं परिक्रमणं कृतम् । प्रदक्षिणेनाग्निं प्रत्याव्रज्य—परिक्रम्य । अथानन्तरम् । अन्यत्—वक्ष्यमाणं भूमि(?)जपपरिसमूहनादिकं चरुश्रपणादिकं वा कर्म चेष्टेत—कुर्यादित्यर्थः । छत्रमातपत्रम् । छादयते छायायावा त्रायते इति व्युत्पत्तेः । उत्तरासङ्गमुत्तरीयम् । उदकमण्डलुः । उदकपूर्णपात्रम् । “उदकस्योदः संज्ञायाम्” (पा० ६।१।५७) इत्युदादेशः । दर्भवटुः । ब्रह्मप्रन्थियुतमृजुकुशत्रयम् । “कुशाः पवित्रम्” इत्युक्तेरत्र कुशत्रयमुपादीयते । कात्यायनेन तु—

“यज्ञवास्तुनि मुष्ट्याञ्च स्तम्बे दभवटौ तथा ।

दर्भसंख्या न विहिता विष्टरास्तरणेष्वपि” ॥

इत्युक्तम् । यज्ञवास्तुनि—दर्भजूटिकाहोमे । मुष्ट्याम्—“पत्नी सकृदाच्छिन्ना दर्भमुष्टिं स्तृणाति” इति विहितायाम् । स्तम्बे—“उत्तरतोऽग्नेर्दर्भस्तम्बं निधायती—”ति श्रवणाकर्मोक्ते । दर्भवटौ कुशमय्यां ब्रह्मप्रतिकृतौ ॥ गृहासङ्ग्रहे तु

मर्त्याभावात् सम्बोध्यत्वाभावेन मन्त्रलिङ्गविरोधाच्च । किन्तु होतैव ब्रह्मा तस्य चैकतया स्थानद्वये उपवेशनासम्भवात् तेन स्वस्थानीयं छत्रादीनामन्यतमं ब्रह्मासने स्थापनीयमिति । तदुक्तं ह्यत्र ब्रह्मत्वञ्चाभयं स्वयमेव चेत्कर्तुमिच्छेदिति । एचञ्चोपवेशन—मन्त्रोच्चारणयोः सामानाधिकरण्यासम्भवेनोत्तमपुरुषप्रयोगेऽनुपपत्त्यभावान्न “सोदे”ति मध्यमपुरुषप्रयोगऊहनीयोमानाभावाद्दचेतनस्य सम्बोध्यत्वासम्भवेन मन्त्रलिङ्गविरोधाच्च । नचेहापि तथा, छत्रादिरूपेणाहमेवसोदामीत्यर्थात् । सम्बदतिचासुमर्थं दक्षिणाप्रकरणस्थं कात्यायनवचनम् । तथाहि—

“विदध्याद्धौत्रमन्यश्चेद्दक्षिणाद्धं हरो भवेत् ।

* स्वयञ्चेदुभयङ्कुर्यादन्यस्मै प्रतिपादयेत् ॥” इति ॥

(१) एतच्च चर्वनङ्गे द्रष्टव्यम् । चर्वनङ्गे कर्मणि ब्रह्मोपवेशनानन्तरं चरुश्रपणमेवेति ।

“ब्रह्माणमुपसङ्कल्प्य चरुश्रपणमाचरेत्”

इत्यङ्गिरोवचनात् । तदेतत्स्वयमनुपदं वक्ष्यति—“अथोल्लखलमुक्षले” (१।८।१) इत्यादिना ॥ भूमिजप—परिसमूहनादिकमग्रे (४।१।३) पश्चादग्नेर्भूमावित्यादि—सूत्रकदम्बकेन प्रदर्शयिष्यते सूत्रकृता । तस्येहानुपन्यसने बीजन्तु—“काम्येष्वत ऊर्ध्वम्” (४।१।१) इत्युपक्रम्य तत्कर्मोपादानात् । “पूबेषु चैके” (४।१।२) इत्युक्त्या चेहापि प्राप्तम् । पूर्वेष्वित्यस्य नित्यनेमित्तिकेष्वित्यर्थः । वस्तुतस्तु “दर्शपौर्णमासाभ्यां स्वर्गाकामोयजेते”ति श्रुत्याऽन्योरपि काम्यत्वम् । “यावज्जीवं दर्शपौर्णमासाभ्यां यजेते”ति श्रुत्या च नित्यत्वम् । अतएव “सकलाभयत्वे संयोगपृथक्त्वम्” (४।३।३) इति जैमिनीयोन्यायोऽत्र प्रदर्शितस्तान्त्रिकैः ॥

(२) तन्निर्माणप्रकारमाह कालिकापुराणम्—

“द्विरावृत्त्याऽथ मध्ये वै अर्द्धावृत्त्याऽन्तर्देशतः । ग्रन्थिः प्रदक्षिणावत्तः स ब्रह्मग्रन्थिः संज्ञितः” इति ॥

संख्या प्रोक्ता अङ्गिरसा—

“ब्रह्मविष्टरयोश्चापि सन्देहः समुपस्थितः ।

कतिभिस्तु कुशैर्ब्रह्मा कतिभिर्विष्टरः स्मृतः? ॥

पञ्चाशद्भिः कुशैर्ब्रह्मा तदर्द्धेन तु विष्टरः ।

ऊर्ध्वकेशोभवेद्ब्रह्मा लम्बकेशस्तु विष्टरः ॥

दक्षावर्त्तोभवेद्ब्रह्मा वामावर्त्तस्तु विष्टरः ।” इति ॥

कुशैरित्युपलक्षणं, तेन “पञ्चाशत्पत्रकोब्रह्मा तदर्द्धेन तु विष्टरः” इति वचनं संगच्छते । एवञ्चकातीयसंख्याऽनियमोक्तिरेतावत्कुशाद्यभावे इति द्रष्टव्यम् २१

इति श्रीमद्भोमिलीगृह्यसूत्रव्याख्यायां “मृदुला”ऽऽख्यायां मुकुन्दशर्मसङ्कलितायां
प्र० प्रपाठकस्य षष्ठी कण्डिका ॥ १ ॥ ६ ॥ * ॥

अथ सप्तमी कण्डिका—

अथोलू(दू)खलमुशले प्रक्षाल्य शूर्पञ्च पश्चादग्नेः प्रागग्रान् द-
र्भानास्तीर्थोपसादयति ॥ १ ॥

अथ द्रव्याण्यसाद्य (१)सम्प्रोक्ष्य च पूर्वमासादिते उलू(दू) खलमुशले
शूर्पञ्चेत्येतन्नयम्—

“मुशलोलूखले(२)वाच्छे स्वायत्ते सुदृढे तथा ।

इच्छाप्रमाणे भवतः शूर्यं वणवमेव च ॥”

इति कर्मप्रदीपोक्तलक्षणं प्रक्षाल्य पश्चादग्नेः प्रागग्रान्दर्भानास्तीर्थं तत्रो-
पसादयति—स्थापयेदित्यर्थः(३) । पूर्वं खल्वग्नेरुत्तरतः समासादितानां शूर्पोलू-

(१) अथात्र चन्द्रकान्तभाष्ये विशेषः । अत्राथेति विशिष्टमानन्तर्यं द्योतयति कि-
न्तु यथोपयोगमुत्तरतोऽग्नेर्द्रव्याणामधोमुखानामुदगगणां पूर्णपूर्वक्रमेणासादनम् ।
वोक्षणं प्रोक्षणञ्चाग्निः कृत्वा । तथाच कर्मप्रदीपः—

“प्राञ्चं प्राञ्चमुदगग्नेरुदगर्धं समीपतः ।

तत्तथाऽऽसादयेद्द्रव्यं यद्यथा विनियुज्यते ॥” इति ।

साङ्ख्यायनगृह्यम् ।

“उत्तरतोऽग्नेर्यथोपयोगमवाञ्छि पात्राण्यासादयेत्” इति ।

“द्रव्याणामुपकृष्टानां होमीयानां यथाक्रमम् ।

सादयन्वीक्षणं दक्षिणोदक्षिणभ्युक्षणन्तथा” ॥ इति च स्मृत्यन्तरम् ॥

(२) पलाशादियशियकाष्ठनिर्मिते । अत्र “शूर्पन्त्वैषीकमेवतु” इति क्वचित्पाठस्त-
त्राप्यैषीकपदं वैजवस्याप्युपलक्षणम् । स्मृत्यन्तरसंवादात् ॥

(३) केङ्करविधौ द्रष्टव्य एवमग्नेऽपीत्युक्तमधस्तात्तन् विस्मर्यव्यम् ।

खलमुशलानामिदानीमग्नेः पश्चिमतः स्थापनं कर्तव्यम् निर्वापाद्यर्थम् ॥ १ ॥

अथ हविर्निर्वपति व्रीहीन्वा यवान्वा कृंसेन चरुस्थान्या वा ॥ २ ॥

अथेति । उल्लखलमुशलासादनानन्तरम् । इत्यर्थः । हविर्हवनीयं निर्वप-
ति—उल्लखले निःक्षिपेत् । हविर्विशेषाकाङ्क्षायामाह—व्रीहीन्वा (१)यवान्वा ।
वाशब्दौ तुल्यवद्विकल्पार्थौ । एवमग्रेऽपि । निर्वापसाधनमाह कंसेनेति । तत्र
कंसं(२) वर्तुलाकारयज्ञियपात्रभेद इति शब्दकल्पद्रुमः । “कंसोऽस्त्री तैजस-
द्रव्ये कांस्ये माने सुसुरे तु ना” इति मेदिनी । “कंसोऽस्त्री पानभाजन-
मि”त्यमरः ॥ २ ॥

तत्र मन्त्रमाह—

“अमुष्मै त्वा जुष्टं निर्वपामी”ति देवतानामादेशं सकृद्द्विस्तूष्णीम् ॥ ३ ॥

अदः शब्दोविप्रकृष्ट(३)मभिमतमनिर्दिष्टनामानमभिदधद्दिहाग्न्यादिषु क-
ञ्चिदभिदधातीत्यमुष्मै—इत्यादिना “ऽप्रये त्वा जुष्टं निर्वपामी”त्येवं देवताया
वेदमेय—त्यागोद्देश्याया नाम्न आदेशम् समु(४)च्चारणं यथा भवति तथा ।
सकृदेकवारम्(५) । निर्वपति । द्वि-(६)वारद्वयं तूष्णीममन्त्रं निर्वपामीति स-
म्बन्धः । अत्र च यावता निरुप्तेन होमोनिर्वर्त्यते किञ्चिच्चावशिष्यते ताव-
त्परिमितमेव हविर्निर्वप्यम् । बहुदैवत्ये च चरौ न प्रत्येकमेवानुनिर्वापौ क-
र्त्तव्यौ किन्तु तन्त्रेण द्वावेवानुनिर्वापौ सर्वशेषे करणीयौ तदेतत्सर्वङ्कर्मप्रदीप
आह—

“चरुः समशनीयोयस्तथा गोयज्ञकर्मणि ।

वृषभोत्सर्जने चैव अश्वयज्ञे तथैव च ॥

श्रावण्यां वा प्रदोषे यः कृष्यारम्भे तथैव च ।

कथमेतेषु निर्वापाः ? कथञ्चैव जुहोतयः ? ॥

(१) पृथक्काले बाल्यादिकमपि ।

“यथोक्तवस्त्वसम्पत्तौ प्राशान्तदनुकारि यत् ।

यवानामिव गोभूसा व्रीहीणामिव शालयः ॥” इतिकर्मप्रदीपोक्तः ।

(२) स च (कंसः) कांस्यनिर्मित इति सुरारिमिश्राः ॥

(३) तथाचाहुरभियुक्ताः

“इदमस्तु सन्निवृष्टे समीपतरवर्त्ति चैतदोरूपम् ।

अदसस्तु विप्रकृष्टे तदिति परोक्षे विजानीयात्” इति ॥

(४) “आह पूर्वोदिशिरुच्चारणक्रिय” इति वृत्तिकृतः प्राहुः ।

(५) अत्र क्रियाभ्यावृत्तिगणने कृत्वसुचः (पा० १।१।१७) अर्थेसुच् “एकस्य
सङ्कल्प” (पा० १।१।१९)ति सकृदादेशे संयोगान्तलोपः ।

(६) अत्र “द्वित्रिचतुर्भ्यः सुच्” (पा० १।१।१८) इति कृत्वसुचोऽर्थे सुच् । अ-
भ्यावृत्तिर्गुणनम् ।

देवतासंख्यया ग्राह्या निर्वापाश्च पृथक्पृथक् ।

शेषश्चैव भवेत्किञ्चित्तावन्तं निर्वपेच्चरुम् ॥”

इति । अत्र एतेषु इति—एतत्प्रकारेष्वन्येष्वपीत्यर्थः ॥ ३ ॥

अथ पश्चात्प्राङ्मुखोऽवहन्तुमुपक्रमते दक्षिणोत्तराभ्यां पाणिभ्याम् ४

अथेति पूर्वप्रकृतार्थम् । अथ पूर्वप्रकृतेनासादितेन मुशलेन पश्चात्—निर्व-
वनस्य उदूखलस्य वा । प्राङ्मुख आसीनश्च । परिभाषाबलात् । पूर्वप्रकृतानेव
निरुप्तान्त्रीहीन्वा यवान्वा, अवहन्तुं—कण्डितुम् । उपक्रमते—आरभेत ।
कथम् ? दक्षिणोत्तराभ्यां दक्षिणः (करः) उत्तर उपरि गतोयथोस्ताभ्यां पा-
णिभ्यां गृहीतेन मुशलेनेत्यर्थः । उपक्रमत इति वचनादुपक्रम एवायं नियमः ।
ततश्च शिष्येनापि पश्चादवहननङ्कारयतो न दोषः । इति भट्टभाष्यम् । मुरारि-
मिश्राश्चैवमेवाहुः ॥ ४ ॥

त्रिः फलीकृताऽस्तएडुलांस्त्रिर्देवेभ्यः प्रक्षालयेदित्याहुर्दिर्मनुष्ये-

भ्यः सकृत्पितृभ्यः ॥ ५ ॥

त्रि—वार्तरत्रयं, फली(१)कृतान्निस्तुषीकृतान्शूर्पेण, तण्डुलान्तिष्युपलक्षणम्
यवादीनामपि । देवेभ्योदेवानुद्दिश्य त्रिप्रक्षालयेदित्येवमाहुराचार्याः ॥ ५ ॥

पवित्रान्तर्हितांस्तण्डुलानावपेत् ॥ ६ ॥

“अनन्त(२)गर्भिणं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुत्र चित् ॥”

इति कम्मप्रदीपोक्तलक्षणेन अन्तर्हितान्वयवहितान् (पूर्वं चरुस्थाल्यामुत्तरा-
ग्रं पवित्रं निधाय तदुपरि) तण्डुलानावपेत्—निःक्षिपेत् । चरुस्थाल्यामित्यर्थः ॥ ६ ॥

कुशलशृतमिव स्थालीपाकऽश्रपयेत् प्रदक्षिणमुदायुवत् ॥ ७ ॥

कुशलेन पाकक्रियानिपुणेन शृतम्पक्कमिव स्थालीपाकं श्रपयेत्—पचेत् ।

(१) “फलनिष्पत्तौ” (स्वा० प०) इति धातोनिष्पादः कर्मयोग्यतासम्पादन-
मर्थः । तच्च निस्तुषीकृतानामेव सम्भवति । एतदेव च शूर्पकर्म । तेन कण्डनेऽपि त्रि-
त्वाव्ययवचनान्तरादेवावगन्तव्यः ।

तथाच—स्मरणम् । “कण्डनं सेचनञ्चैव तथैवोल्लुलक्रिया ।

सकृदेव पितॄणां स्याद्देवे त्रित्वं विधीयते” इति ।

एतेन पुष्पादिदानेऽपि त्रित्वमनुगमयन्ति शिष्टाः ॥

वस्तुतस्तु “त्रिष्कृतमर्थं देवा मन्यन्ते” इति शं० ब्रा० मण्यत्रार्थे विनिगमकं द्रष्टव्यम् ॥

(२) अनन्तगर्भिणमन्तर्गतगर्भेऽन्यगर्भमिन्नमिति यावदिति केचित् । अपरे तु
अन्तर्गतो गर्भस्य तदन्तर्गर्भं गर्भिदलम् । तदस्यास्तीति अन्तर्गर्भं । गर्भोत्पत्तौ-
दलम् । तत्रिन्नमन्तर्गर्भिणम् । आर्गत्वाद्भिन्नकरलुक् । इत्याहुः । विशेषस्त्वस्याग्रे-
स्फुटिष्यति । (१।१।२१) ॥

“श्रापाके” गयन्तालिङ् । पुगागमः । मित्वाद्भ्रस्वत्वमुपधायाः (पा० ६।४।९२)
तच्चादग्धमकठिनमनतिशिथिलमवीतरसं, लोकप्रसिद्धेः । कर्मप्रदीपोऽप्याह—

“स्वशाखोक्तविधिस्विन्नोद्ग्रधोऽकठिनः शुभः ।

न चातिशिथिलः पाच्योन च वीतरसश्चरुः ॥”

इति । प्रदक्षिणं—दक्षिणावर्त्तं यथाभवति तथा मैक्षणेनोक्तलक्षणेन (१।५।१९)
उदायुवन् “युमिश्रणे” (अ० ५०) इति स्मरणादूर्ध्वमीषन्मिश्रयन् । श्रपये-
दिति सम्बन्धः । मैक्षणेनेति तु “तस्मिन्नेवाग्नौ श्रपयत्योदनचरुञ्च मांसञ्च-
रुञ्च पृथङ्मैक्षणाभ्यां प्रदक्षिणमुदायुवन्” इति (४।२।१४) अग्निमसूत्रात् ॥७॥

श्रुतमभिघार्य्यादगृह्यास्य प्रत्यभिघारयेत् ॥ ८ ॥

श्रुतम्पक्वचरुम् । अभिघार्य्य—स्रुवगृहीतेनाज्येनाप्लाव्य । उदगुत्तरस्या-
मग्नेः । उद्गास्य उच्चार्य्य प्रत्यभिघारयेत् पुनस्तथाऽऽप्लावयेत् । गृह्यासंप्रदे—

“पवित्रमन्त(१)रा कृत्वा चरुम्प्राज्ञोऽभिघारयेत् ।

उद्गास्य चैवं विधिवदेवन्तत्र न लुप्यते ॥” इति ॥

“चतुर्मुष्टिश्चरुः कार्यश्चतुर्णामुत्तरोऽपि वा” इति च ॥ ८ ॥

अग्निमुपसमाधाय कुशैः समन्तं परिस्तृणुयात्पुरस्ताद्दक्षिणत उत्त-

रतः पश्चादिति ॥ ९ ॥

अग्निम् उपसमाधाय-समिद्धिः समिध्य (प्रज्वाल्य) कुशैः पूर्वासादितै-
र्वर्हिः स्वरूपैः (विशाखाप्रतिल्लनैः) (१।५।१६) समन्तं—समन्तात् । सर्वतः
सर्वासु दिक्षु । अग्नेर्वर्हिः । परिस्तृणुयात्—आच्छादयेत् । “स्तृण्व्-आच्छादने”
(स्वा० उ०) लिङ्विधौ । स्तरणक्रममाह पुरस्तादिति । पूर्वस्यां दक्षिणस्यामु-
त्तरस्याम्पश्चिमायामित्येवं क्रमेणेत्यर्थः । अत्र समन्तमिति द्वितीया पञ्चम्यर्थे
व्यत्ययेन । (३।१।८५) समस्तमिति पाठः ग्रामादिकः ॥ ९ ॥

सर्वतस्त्रिवृतं पञ्चवृतं वा ॥ १० ॥

सर्वतः सर्वासु दिक्षु । त्रिवृतं—त्रिवारं, पञ्चवृतं—पञ्चवारं वा । परिस्तृणुया-
दित्यनुवर्त्तते ॥ १० ॥

अथ कथम्पुनरेकं परिस्तरणं सम्पद्यते ? यस्य त्रिःपञ्चकृतोवा करणमुप-
दिश्यते ? । तदुच्यते—

बहुलमयुग्मसंहतम् ॥ ११ ॥

बहुलं—बहुवृत्तकम् (२) । अयुग्माः (३)संहताः परस्परं संलग्नाः कुशा यत्र

(१) पवित्रान्तर्हितं कृत्वेत्यपिपाठः क्वचित् ॥

(२) बहुलकुशान् लाति गृह्णातीति बहुलम् । परिस्तरणक्रियाविशेषणमेतत् ।

(३) मुरारिमिश्रास्तु—अयुग्मश्च तत्संहतञ्चेत्ययुग्मसंहतम् । त्रिवृतं पञ्चवृतं वेत्यने-

तत् । तदेवं प्रतिदिशमयुग्मैः परस्परसंलग्नैः कुशैरेकम्परिस्तरणं सम्पद्यते । तस्य खल्वस्य त्रिः पञ्चकृतो वा करणमुपदिश्यत इत्यर्थः । तदिदं परिस्तरणं पूर्वस्यामुत्तरान्तादक्षिणान्तं यावत् । दक्षिणस्यां पूर्वान्तात्पश्चिमान्तं यावत् । यथा दक्षिणस्यान्तथोत्तरस्याम् । यथा पूर्वस्यान्तथा पश्चाद्विदिश कर्त्तव्यम् । परिस्तरणक्रियाविशेषणमेतत्सर्वन्द्रष्टव्यमिति मुरारिमिश्राः प्राहुः (१) ॥ ११ ॥

अथेदानीम्परिस्तरणप्रकारोऽभिधीयते—

प्रागग्रैर्मूलानि च्छादयन् ॥ १२ ॥

प्राक् प्रथमं पतितान्यग्राणि येषान्तैस्तथाभूतैः कुशैः समन्तं परिस्तृणयादिति सिंहावलोकितकेन समन्वयितव्यम् । तथैव कर्मठप्रसिद्धेः । कथमित्युपेक्षायामाह—अग्रैरिति । अग्रमूलक्रमेण स्थापितकुशानाम्मूलानि स्थाप्यमानकुशाग्रैश्छादयन्नीशानादाग्नेयान्तं वायव्यान्तैर्ऋतान्तं प्राक् प्रतीच्योः । प्राक्प्रत्येकक्रमेण च दक्षिणोत्तरयोरित्येष परिस्तरणक्रम आयाति । किन्तु—“प्राञ्च्युदक्षि वा कर्माणि सन्तिष्ठन्ते” इति श्रुतेराजानिकशिष्टाचारपरिगृहीतत्वादाग्नेय्यामुत्तराग्रास्तीर्थकुशाग्राधस्तादास्तीर्थमाणकुशमूलङ्कार्यमित्येवमुदकसंस्था भवति । तथाच साङ्ख्यायनीये—“प्रागग्रैः कुशैः परिस्तृणो”ति—इत्युपक्रम्य “सर्वाश्चावृतोदक्षिणप्रवृत्तय उदकसंस्था भवन्ति” इत्युक्तम् । आवृतः प्रक्रियाः परिपात्र्योवां “आवृत्पपरिपाटी अनुक्रमः” इत्यमरः ॥ आश्वलायनोऽपि—“दिक्षु सर्वासूदकसंस्था-प्राच्यादिषु परिस्तृतिः” इत्युक्तवान् । अतएव पार्वणे पश्चिमादारभ्य पूर्वान्तम् । आभ्युदयिकेच दक्षिणादारभ्योत्तरान्तमर्घ्यादिक्रमः सकलशिष्टाचारपरिगृहीत उपलभ्यते । वीरेश्वरादयोऽपि—“आग्नेयादीशानान्तम्” इत्येवं परिस्तरणकर्म स्वपद्धतौ वाजसनेयके लिखन्ति स्म । यत्तु—प्रागग्रैरित्यनेन प्राक्पश्चिमयोरपि पूर्वाग्राणामेव कुशानाम्परिस्तरणमिति केषाञ्चिन्मतं तत्र परिधिकार्यनिर्वाहकत्वाऽग्रे (१।७।१६) वक्ष्यमाणा नोपपद्यते । इति द्रष्टव्यम् ॥ १२ ॥

परिस्तरणे प्रकारान्तरमाह—

पश्चाद्वाऽऽस्तीर्य दक्षिणतः प्राञ्चं प्रकर्षति तथोत्तरेण ॥ १३ ॥

वा—अथवा । पश्चात्—प्रतीच्यामग्रेः । प्राच्यामिवास्तीर्य । दक्षिणतः—दक्षिणस्यां, प्राञ्चं पूर्वपूर्वाग्रक्रमेण यथास्यात्तथा (अग्रैर्मूलानिच्छादयन्) प्रकर्षति । प्रकीर्णयति । (परिस्तृणाति) तथा—तेनैव प्रकारेण । उत्तरेण उरा-

नैवायुग्मत्वे प्राप्ते एकवृत्तस्यापि प्राप्त्यर्थमिदम् “शब्दाधिक्यादि”—तिन्यायात् । तथा-चगृहान्तरम्—“सकृत्त्रिंशं प्रदक्षिणं प्रतिदिशमग्नेरिति”—ति । संहतमन्तरालशून्यं, सर्वमिदं क्रियाविशेषणमिति द्रष्टव्यम् । अत्रप्रदक्षिणमिति शाखान्तराभिप्रायमित्याहुः ॥

(१) अत्राक्षविशेषोऽनुपदं मूलएव द्रष्टव्यः ॥

रतः । पूर्वतस्तुसूर्य्यएव कार्यनिर्वाहको भावनया याज्ञिकानामित्यवगन्त(१)-
व्यम् ॥ १३ ॥

दक्षिणोत्तराण्यग्राणि कुर्यात् ॥ १४ ॥

दक्षिणानि च तान्युत्तराणि चेति दक्षिणोत्तराणि । अग्राणि । “कुशाना-
म्” इति शेषः । पश्चात् पुरस्ताद्वा यानि वर्हीषि स्तृतानि भवन्ति । तेषामग्राणि
दक्षिणोत्तरक्रमेण कुर्यात् इत्यर्थः । गृह्यवृत्तिकृतोभट्टनारायणोपाध्यायास्तु—पूर्व-
सूत्रे—उभयहस्तेन कुशान् गृहीत्वा दक्षिणहस्तगृहीतैर्दक्षिणतः परितस्तृणाति । स-
व्यहस्तगृहीतैरपि सव्यत इत्यभिधायान् सूत्रे दक्षिणहस्तगृहीतकुशाग्राणि उत्त-
राणि—उपरिष्ठात् ऊर्ध्वम्पूर्वस्यां दिशि, अर्थात्सव्यहस्तगृहीतान्यधराणि पश्चादि-
शि इत्यर्थ इत्याहुः । महाममहो—मुरारिमिश्रास्तु—दक्षिणहस्तगृहीतकुशाग्राणि
उत्तराणि—उपरिष्ठात्कुर्यात् । एवञ्चार्थात्सव्यहस्तगृहीतानि अधराणीत्यर्थ इत्या-
हुः । कतमोऽर्थोऽत्र याज्ञिकावृत्तिस्तद् इति विद्वांस एव विदाङ्कुर्वन्तु ॥ १४ ॥

एष परिस्तरणन्यायः सर्वेष्वहुतिमत्सु ॥ १५ ॥

एषोऽनन्तरोक्तः परिस्तरणस्य न्यायः प्रकारः । सर्वेष्वहुतिमत्सु । यत्र २
आहुतयस्तत्र २ भवति । अन्यत्र सायम्प्रातर्होमादिभ्यः । तथाच कात्यायनः—

“यान्यधस्तरणाम्नानान्न तेषु स्तरणं भवेत् ।

एककार्यार्थसाध्यत्वात्परिधीनपि वर्जयेत् ॥”

इति । स्तरणाम्नानादधः पूर्वं यानि आम्नातानि प्रातर्होमादीनि तेषु स्तरणं
न भवेत्, एकेति—स्तरणवैकल्पिकान्—स्तरणैककार्यकारित्वात्परिधीनपि तेषु
वर्जयेदित्यर्थः ॥ १५ ॥

कुशानां परिधीनाञ्च (२)स्त्वभावे—

परिधीनप्येके कुर्वन्ति शामीलान्पाणान्वा ॥ १६ ॥

परिधीन्—

“बाहुमात्राः परिधय ऋजवः सत्वचोऽन्नणाः ।

त्रयाभवन्त्यशीर्णाग्रा एकेषान्तुचतुर्दिशम् ॥”

इति कर्मप्रदीपोक्तलक्षणसंख्याकानपि । एके आचार्याः कुर्वन्ति । परि-
स्तरणार्थम् । तानेव विशिनष्टि—शामीलान्—शमीमयान् । “शम्याः प्लव्” (पा०
४।३।१४२) इति विकारार्थं प्रत्ययः । तदलाभे पाणान्—पलाशमयान् वा । “प-
लाशे किंशुकः पर्णोवातपोथः” इत्यमरः ॥ परिधीनां विन्यासप्रकारमाह—कर्म-

(१) परिस्तरणं कुशानान्देवतोपवेशनायेति तान्त्रिकप्रसिद्धिः । असुरोपघातनि-
वृत्तये च परिधिः । तथाचानुपदं सूत्रयिष्यति—“परिधीनप्येके कुर्वन्ती”ति ॥

(२) तथाच गृह्यान्तरम् “द्वर्भाणां स्थाने शरैः प्रस्तरितव्यम्” इति । शरैरित्युप-
लक्षणम् ॥

प्रदीपः—

“प्रागग्नावभितः पश्चादुदगग्रमथापरम् ।

न्यसेत्परिधिमन्यश्चेदुदगग्रः स पूर्वतः ॥” इति ।

अत्र—एके कुर्वन्तीत्यनेनैतदपि सूचयत्याचार्यः । स्तरणकल्पे परिधिरनर्थकः । स्तरणेनैव तत्कार्यस्य कृतत्वात् । परिधिर्हि—असुरोपघातप्रतिषेधाय चतुर्दिक्षु क्रियते । गृह्यासङ्ग्रहे—

“परिधीस्तु न कुर्वीत गृह्याकर्मसु याज्ञिकः ।

उदकाञ्जलयस्तिस्त्रस्ते वै परिधयः स्मृताः ॥”

इत्युक्तम् ॥ १६ ॥

उत्तरतोऽपां पूर्णः स्रुवः प्रणीता ॥ १७ ॥

उत्तरत उत्तरस्यान्दिशि अग्नेः । अपाम्—अद्भिः । शेषे षष्ठी (पा० २।१।५०) उदकेन पूर्णः सम्भृतः । स्रुवोयथोक्तलक्षणः । स एव प्रणीता—तत्कार्यकृद्भवति । तदनेन संस्कारविशेषादपि एवाभिधीयन्ते ताभिश्च पर्युक्षण—पवित्रमार्जनादय उदकार्थाः कर्तव्या इत्यभिप्रायः । “प्रणीताभिरुदकार्थः कार्य” इति च गृह्यान्तरम् । अत्र गृह्यासङ्ग्रहे—“विहितप्रतिषिद्धाश्च प्रणीतां नोपकल्पयेत्” इति । प्रणीतान्तत्पात्रम् ॥ १७ ॥

भावे न वा स्यादित्येके ॥ १८ ॥

भावः सत्तेत्यनर्थान्तरम् । भावे अन्यस्य महतः पात्रस्य प्रणीतादेः । अनन्तरोक्तः स्रुवः प्रणीतार्थकृ(१)त्रवा नैव स्यादित्येके आचार्या मन्यन्ते ॥ १८ ॥

वर्हिषि स्थालीपाकमासाद्येध्ममभ्याधायाज्यं संस्क्रुते ॥ १९ ॥

वर्हिषि आस्तृते स्थालीपाकं चरुम् । आसाद्य—स्थापयित्वा इध्ममित्येकवचनं जात्यपेक्षमिध्मान्यथोक्तानभि—आत्मनोऽभिमुखम् आधाय—“इध्मोऽप्येधा- (२) र्थमेवाग्नेर्हविराहुतिषु स्मृतः” इति कर्मप्रदीपदर्शनादमन्त्रकमग्नौ प्रक्षिप्य । अन्यत्राज्ज(३)होमादिभ्य इति चन्द्रकान्तभाष्यम् । भट्टनारायणोपाध्याया अ-प्येवमेवाहुः । वस्तुतः समन्त्रकमिध्मस्येन्धनस्याप्याधनं वचनबलात् । तथा-

(१) चन्द्रकान्तभाष्ये तु—स्याद्वाऽदृष्टार्थमिति वाशब्दस्वारसिकार्थमाहुः ॥

(२) इन्धनमेधः । एधार्थमग्निसमिन्धनार्थम् ॥ “जिहन्वीदोसौ” (२० भा०) अस्माद् वधि निपातः । (पा० ६।४।२९) ॥ “इध्ममेधः समित्स्त्रियामि, त्वमरः ।

(३) कात्यायनः—“अङ्गहोम—समित्तन्त्र—सोष्यन्त्याख्येषु कर्मसु । येषाञ्चेत्तदुपयुक्तन्तेषु तत्सदृशेषु च ॥ अक्षभङ्गादिविपदि जलहोमादिकर्मणि । कृत्वाहुतिषु सर्वासु नैतेष्विध्मो विधीयते ॥” इति । अङ्गहोमाः सर्वप्रायश्चित्तादयः । समित्तन्त्र—ब्रह्मचारिणां समिदाधानहोमः । येषामिति—येषाङ्गमणामुपरि सूत्रकृता इध्मोविहितस्तेषु तत्सदृशेषु क्षिप्रहोमादिषु चेत्यर्थः ॥ क्षिप्रहोमोऽनुदितादिहोमः ॥

चाङ्गिराः—

“इधमसन्नहनाधानं चरुश्रपणमेव च ।

तूष्णीमेतानि कुर्वीत समन्त्रञ्चेधममादहेत् ॥”

इति । यद्यपि समन्त्रकत्वे तूष्णीमिति विरुद्धम् । तथापि—तूष्णीमिति दर्शानामन्त्रस्य स्मरणमात्रं न तु पाठोऽतो विरोधः । अतएव प्रजा(१)पति-
मनसा ध्यात्वेति वीरेश्वरादिपद्धतिषु समिदाधान उक्तम् । मन्त्रश्चात्र महाव्या-
हृतिरूप एव । तदुक्तं छन्दोगपरिशिष्टे—

“आज्यन्द्रव्यमनादेशे जुहोतिषु विधीयते ।

मन्त्रस्य देवतायाश्च प्रजापतिरिति स्थितिः ॥”

इति । अनादेशे-अविधाने । “होमद्रव्यस्ये”ति शेषः । मन्त्रस्य देवतायाश्चे-
त्यत्रानादेश इति सम्बध्यते । मन्त्रस्यानादेशे प्रजापतिदेव(२)ताको महाव्याहृति-
मन्त्रः । स च समस्तव्याहृतित्रयात्मकः । देवतायाश्चानादेशे प्रजापतिर्देवतेति-
एकस्यैव प्रजापतिरित्यस्यार्थ इति कल्पतरुकारादयः । अत एव वचनान्तरमपि
सङ्गच्छते । तथाहि—

“यत्र मन्त्रा न विद्यन्ते व्याहृतीस्तत्र योजयेत् ।

मन्त्राणामेव चोद्देशे मन्त्रैः कर्म समाचरेत् ॥

भूरादयोव्याहृतयो वेदेभ्योनिःसृताः (३)पुरा ।

महत्त्वं व्याहृतित्वञ्च व्याप्तास्तेनैव कर्मणा ॥

ऌकारजननात्तासां महत्त्वं प्रतिभाष्यते ।

व्याप्त्या च व्याहृतित्वञ्च तेन त्रैविद्यतां यजुः ॥”

इति । अत एवाहोमेऽपि सामगज्राह्यणकृत्कृजलाहरणे व्याहृतीनामेव
विनियोग इति सकलसमाचार इति शुभकर्मनिर्णये महामहो० मुरारिमिश्रा-
प्राहुः ॥ इधमस्वरूपमुक्तमधस्तात् (१-५-१४-१५) अथ तत्र विशेषमाह—

(१) प्रजापतिदेवतात्वेन, मन्त्रञ्च भृङ्भुवस्वरित्येतद्रूपं मनसा ध्यात्वा स्मृत्येति
तदर्थः । देवतास्मरणपूर्वकमन्त्रोच्चारण एवाहृष्टविशेषोत्पत्तेः श्रवणात् ॥

(२) यद्यपि—“त्यज्यमानद्रव्ये उद्देश्यविशेषो देवता, मन्त्रस्तुत्या चे”ति, जैमिनी-
यपरिभाषणाद्व्याहृतीनाम्प्रजापतिदेवताकत्वं नोपपद्यते । तथापि प्रकृत-(पूर्वोत्तर-)
वचनेभ्यस्तथात्वं श्रद्धेयव्याख्यात-पद्धतिकारादिलिखनादवसीयते । अत्र मन्त्रे स्वाहा-
कारोनिषिद्धोऽङ्गिरसैव “स्वाहान्तत्र न कारयेदि” । मन्त्रश्चोक्तः समन्त्रञ्चेधममादहेदि-
ति । तथाचोक्ताङ्गिरोवचनेन तूष्णोममन्त्रं समिदाधानमिति व्याख्यानमनादेयमेव ।
यथोक्तमधस्तात् (१-२-९) टिप्पणे ॥

(३) तथाच-मनु-अकारश्चाप्युकारश्चमकारश्चप्रजापतिः । वेदत्रयाङ्गिरदुहदूभृङ्भु-
वःस्वरित्येति च” इति ।

अङ्गिराः—

“इध्मः समानवृत्ताणां द्विप्रादेशः प्रमाणतः ।”

कात्यायनोऽपि—

“समिधोऽष्टादशेध्मस्य प्रवदन्ति मनीषिणः ।

दर्शं च पौर्णमासे च क्रियास्वन्यासु विंशतिम् ॥” इति ।

तथा—

“मूलमध्याग्रदेशेषु ईषत्सिक्तांस्तु निर्वपेत् ।”

इति । अयञ्च सेको घृतादिनैव । अत एवोक्तं वीरेश्वरादिभिः स्वस्वपद्धतौ “मूलमध्याग्रक्रमेणघृताक्तानि”ति । स्थौल्यादिकन्तु यथोक्तं (१।१।७) धर्मा-
न्तरमिध्मस्य । समित्समानमेव ग्राह्यम् । तथाच समित्स्वरूपमुक्त्वा कात्यायनः—

“प्रादेशद्वयमिध्मस्य प्रमाणं परिकीर्तितम् ।

एवं विधाः स्युरेवेह समिधः सर्वकर्मसु ॥”

इति । इह गृह्यकर्मणि । समिध्यतेऽग्निरेभिरिति व्युत्पत्त्या समिध इध्मा
एवं विधा एव समित्समाना एवेत्यर्थ इतिमुरारिमिश्राः । आज्यमिति । अन-
(१)क्त्यनेनेत्याज्यं सर्पिरादि । संस्क्रुते—संस्क्रुर्याद्वद्यमाणेन विधिना ॥ १९ ॥
किन्तदाज्यन्तदाह—

सर्पिस्तैलं दधि पयो यवागूं वा ॥ २० ॥

सर्पिर्घृतम् “घृतमाज्यं हविस्सर्पिः” इत्यमरः । तैलम् तिलस्नेहम् । यवा-
गूः । शृष्टयवचूर्णं षड्गुणजले (दुग्धे वा) सिद्धं द्रवद्रव्यम् । यूयते मिश्रच-
त्रेऽसाविति “युमिश्रणे” (अ०प०) इत्यस्मात्कर्मणि (उ० ३।८१) अगूचप्र-
त्ययः । “यवागूः षड्गुणजले सिद्धा स्यात्कृशरा घना” इति शार्ङ्गधरीये
(म०खं०२अ०) अत्र पूर्वपूर्वासम्भवे उत्तरोत्तरोपादानमिति द्रष्टव्यम् ॥ सर्व-
मेतदाज्यमुच्यते तदाह गुह्यासङ्ग्रहे कात्यायनः—

“अग्निना चैव मन्त्रेण पवित्रेण च चक्षुषा ।

क्षुत्तुभिरिव यत्पूतन्तदाज्यमितरद् घृतम् ॥

घृतं वा यदि वा तैलं पयो वा यदि यावकम् ।

आज्यस्थाने नियुक्तानामाज्यशब्दो विधीयते ॥” इति ।

यावकम् । यवागूः ॥ २० ॥

आज्यसंस्कारप्रकारमाह—

तत एव चर्हिषः प्रादेशमात्रं पवित्रे कुरुते ॥ २१ ॥

(१) “अञ्जुज्यक्तिप्रक्षणकान्तिगतिषु” (ह० प०) इत्यस्मात् “अञ्जेः संज्ञा-
याम्” (पा० ३।१।१०९ वा०) इति क्यपि बाहुलकाद्वृद्धिः । तेनाञ्जन—(स्निग्धोक्षण)
साधनमुच्यते । यत्तु इज्यत अनेनेति आज्यमिति चन्द्रकान्तभाष्यादावुक्तस्यार्थसङ्गति-
मनुसृत्य व्याख्यानमात्रम् ॥

तत—स्तृतादेवेत्यथे इति कौमुदी । तत्रायमाशयः । तत्पदस्य पूर्वप्रकान्त-
वाचकतया स्तृतस्य चाव्यवहितापस्थितत्वात्तत्परामर्शौचित्यात् । न च विनि-
युक्तविनियोगविरोधः । अप्रदेशिकत्वात् । यथा “ब्रीहीन्प्रोक्षती”त्यादौ प्रो-
क्षितानामेव ब्रीहीणामवघातान्वयः । न च तत्र “प्रोक्षिता ब्रीहयोऽवघाताय
कल्पन्त” इति स्मरणात्सामानाधिकरण्यानुरोधात्तथापदेशोगम्यत इति न दोष
इति वाच्यम् । अत्रापि तत्पदस्य प्रकान्तवाचकत्वोपदेशसत्त्वात् । अत एव
“न तर्हि वर्हिष इवे”ति कुसुमाञ्जलौ वर्द्धमानचरणैर्वर्हिष इवेति व्यतिरेके
दृष्टान्त इत्युक्तम् । धीरवीरादिपद्धतिरप्येवमेव । भाष्यकृतस्तु—तत एव वि-
स्तीर्णशेषादेवेति व्याचक्षते—

“स्तृतेभ्यो न प्रचिनुयाचातयामं स्तृतं स्मृतम्”

इति स्तृतनिषेधात्तेन च स्तरणक्रियैकदा नियमादृजननात्तैर्नैव पवित्रकरणे
विनियुक्तविनियोगविरोधाच्चानास्तृतादेव ग्रहणमुचितमिति तेषामाशयः । प्रादे-
शमात्रे—विस्तृततर्ज्जन्यङ्गुष्ठप्रमाणे । प्रमाणेऽर्थे मात्रप्रत्ययः (पा० ५।२।३७)
पवित्रे कुरुते इति द्विवचनन्दलापेक्षम् । प्रादेशमात्रस्य वर्हिर्द्रव्यस्य खल्वत्र पवि-
त्राकरणमुपदिश्यते । न हि द्विदलपवित्रस्य द्वित्वं शक्यते वक्तुम् । वर्हिषः प्रादे-
शमात्र इत्यभिधानात् । तथाच कर्मप्रदीपे कात्यायनः—

“अनन्तर्गर्भिणं साग्रं कौशं द्विदलमेव च ।

प्रादेशमात्रं विज्ञेयम्पवित्रं यत्र कुत्रचित् ॥”

एतदेव हि पिञ्जल्या तक्षणं समुदाहृतम् ।

आज्यस्योत्पवनार्थस्यैतदप्येतावदेव तु ॥” इति ।

“समावप्रच्छिन्नाप्रौ दभौ^१ प्रादेशमात्रौ पवित्रे करोति”

इति च ब्राह्मणम् । अत एव शुभकर्मनिर्णये—“नन्वनन्तर्गर्भिणं साग्रं
कौशं द्विदलमेवचे”ति कात्यायनवचनादेतावद्विशेषणयुक्तं कुशपत्रद्वयं पवित्र-
पदार्थस्तत्र च द्विवचनविभक्त्यर्थद्वित्वान्वयात्पत्रचतुष्टयन्तावल्लभ्यते तथाचाचा-
रविरोध इति चेन्मैवम् । “प्रादेशमात्रे पवित्रे कुरुते” इत्यत्र पवित्रपदस्य शक्यै-
कदेशपत्रमात्रपरत्वात् । मुख्यपरत्वे हि सूत्रे प्रादेशमात्रे इति विशेषणं व्यर्थ-
मापद्येत विशिष्टशक्तपदादेव तल्लभसम्भवात् । किञ्च “पवित्रे स्थ” इति
मन्त्रलिङ्गात् प्रकृतसूत्राच्च पत्रचतुष्टयविनियोगशङ्कामाभूदिति पवित्रलक्षणम-
भिधाय कात्यायनेनोक्तम् “आज्यस्योत्पवनार्थस्यैतदप्येतावदेव तु” इति । ननु-
विनिगमनाविरहात् कथन्तदुनुरोधेन सूत्रादौ मुख्यार्थत्याग इति चेन्न तस्य सू-
त्रात्पर्योन्नायकत्वात् । तदुक्तम्—

“अस्पष्टानां विधिं सम्यग्दर्शयिष्ये प्रदीपवत्”

इति । एवञ्चाचारोपपन्नं “पवित्रमन्तरा कृत्वे”ति गृह्यासङ्ग्रहवचनमपि

शङ्गच्छते । एवञ्च “पवित्रे स्थो वैष्णव्यावि”त्यादि मन्त्रस्थपवित्रपदानन्तरं यत्र यत्र द्विवचनविभक्तिरस्ति तत्र तत्र पवित्रपदं शक्यैकदेशदलपरमेव श्रोत्रियपदवत् । देवस्त्वेति मन्त्रस्थं पवित्रपदञ्च मुख्यपरमेव, अनुपपत्त्यभावात् । अतएव तत्र पवित्रेणेत्येकवचनमपि सङ्गच्छते इति दिक् ॥ कश्चित्तु—“कौश-
निद्वदलमेवचे”ति पवित्रलक्षणे दलपदं न पत्रपरमपि तु तदुभयपार्श्वपरमित्येकमेव पवित्रपदार्थस्तथा च न द्विवचनानुपवृत्तिरिति प्रकृते समाधानमाह तत्र—एवमप्यर्धादावेकपत्रात्मकपवित्रदानापत्तावाचारविरोधस्य “आज्यस्यो-
त्पन्नार्थं यत्तद्व्येतावदेव तु” इति परिशिष्टवचनविरोधस्य, सूत्र “प्रादे-
शमात्रे” इति विशेषणवैयर्थ्यस्य चापरिहारादिति मुरारिमिश्राः प्राहुः ॥ २१ ॥

ओषधिमन्तर्द्धायच्छिनत्ति न नखेन, “पवित्रे स्थो वैष्ण-
व्या”विति ॥ २२ ॥

ओषधिम्—त्रीह्यादिकम् अन्तर्द्धाय-अन्तरा कृत्वा “पवित्रेस्थ” इति मन्त्रेण छिनत्ति कुशेनैव कुशाप इत्यर्थः ॥ हेपवित्रे ! युवां “वैष्णव्या” विष्णु-
देवताके ‘स्थः’ भवथः । इतिमन्त्रार्थः ॥ २२ ॥

अथैनं अद्भिरनुमार्ष्टि “विष्णोर्ममसा पूतेस्थ” इति ॥ २३ ॥

अथानन्तरमेवाविमुञ्चन् एने पवित्रे कुशापत्रे अनुमार्ष्टि सव्यहस्तेन मूल-
प्रदेशे गृहीत्वा दक्षिणहस्तेन प्रणीतोदकेन “विष्णोर्ममनसे”—ति मन्त्रेणानुम-
ज्यादित्यर्थः ॥ हेपवित्रे ! युवां ‘विष्णोः’ ‘ममसा’ सम्यगनुध्यानेन ‘पूते’ पवि-
त्रे‘स्थः’ भवत इति मन्त्रार्थः ॥ २३ ॥

सम्पूयोत्पुनात्युदगग्राभ्यां पवित्राभ्याम् ॥ २४ ॥

सम्पूयेति—प्रकृतत्वादाज्यम् । अत्राङ्गिराः—

“पवित्रमन्तरा कृत्वा स्थाल्यामाज्यं समावपेत् ।

एतत्सम्पूतनं नाम पश्चादुत्पवनं स्मृतम् ॥”

इति । स्थाल्याम् तैजस्यां मन्मथ्यां वा । तथाच कात्यायनः—

“आज्यस्थाली तु कर्त्तव्या तैजसद्रव्यसम्भवा ।

माहेयी वाऽपि कर्त्तव्या नित्यं सवाम्निकम्भसु ॥”

आज्यस्थाल्याः प्रमाणन्तु यथाकामन्तुकारयेत् ।

सुहृदामन्नणाम्भद्रामाज्यस्थालीम्प्रचक्षते ॥” इति ॥

माहेयी—मृन्मयी । सा च हस्तमात्रवदिता न तु कुलालचक्रनिष्पन्ना
प्राज्ञा । तथाच स एव—

“कुलालचक्रनिष्पन्नमासुरंन्मृ मयं भवेत् ।

तदेव हस्तघटितं प्रज्ञास्तं हव्यकव्ययोः ॥”

इति । उदगग्राभ्यां पवित्राभ्यां—पवित्रघटितदलाभ्यामित्यर्थः । उत्पुनाति ऊर्ध्वं शोधयति ॥ २४ ॥

कथमिति ? तत्प्रकारमाह—

अङ्गुष्ठाभ्याञ्चोपकानिष्ठिकाभ्याञ्चाङ्गुलिभ्यामभिसंगृह्य प्राक्-

शास्त्रिस्तुपुनाति “देवस्त्वासवितोत्पुनात्वच्छिद्रेण पवित्रेण

वसोः सूर्यस्य रश्मिभिः”रिति सकृद्यजुषा द्विस्तूष्णीम् ॥ २५ ॥

तथाचैकहस्तानामिकाङ्गुष्ठाभ्यां मूलदेशे अपरहस्तानामिकाङ्गुष्ठाभ्यामग्रदेशेऽभिसंगृह्य—अर्थात्पवित्रे गृहीत्वोत्तराग्राभ्यान्ताभ्यामाङ्गमादाय “देवस्त्वे”ति यजुषा प्राङ्मुखं प्राक्शः । त्रिरिति । मन्त्रेण सकृदुत्पुनाति ऊर्ध्वग्रीत्वा क्षिपति । द्विस्तूष्णीमित्यर्थः ॥ अत्र व्यस्तहस्तानामिकाङ्गुष्ठाभ्यामपवित्रप्रहणमिति पद्धतिकृतोधीरेश्वरादयः ॥ मन्त्रार्थस्तु हे आज्य ! ‘त्वा’ स्वां ‘सविता’ ‘देवः’ आभ्याम् ‘अच्छिद्रेण’ अच्छिद्राभ्यामव्यवच्छिन्नाभ्याम् ‘पवित्रेण’ पवित्राभ्याम् । ‘उत्’ अधिकं ‘पुनातु’ अज्ञातकेशकीटादिदोषमपनयतु । किञ्च वसुं तेजः रश्मिर्वा (निघ० १।५।१०) तत्प्रधानत्वात्सोऽपि (सूर्यः) तथोच्यते । तस्य ‘वसोः’ तेजोनिधेः ‘सूर्यस्य’ ‘रश्मिभिः’ किरणैः “किरणप्रग्रहौरश्मी” इत्यमरः । त्वामुत्पुनात्विति सम्बन्धः । अभिधानभेदाभिप्रायेण सविता(१)सूर्यादन्यः । पवित्रेणेति व्यत्ययेन एकवचनम् ॥ २५ ॥

अथैने अङ्गिरभ्युक्ष्याग्नावप्युत्सृजेत् ॥ २६ ॥

अथानन्तरमेवाविमुञ्चन्नेव एने पवित्रे सव्येन गृहीत्वा दक्षिणेन अङ्गिः प्रणीताजलेनाभ्युक्ष्य दक्षिणेनैवाग्रावपि उत्सृजेन्निः क्षिपेदित्यर्थः ॥ २६ ॥

अथैतदाज्यमधिश्रित्योदगुद्रासयेत् ॥ २७ ॥

अथोत्पवनानन्तरम् । एतद् अनन्तरोक्तं सर्पिरादिरूपमाज्यम् । अधिश्रित्य—अग्रेरपरि कृत्वा प्रतप्य उदगुत्तरस्यामग्नेः कुशोपरि उद्रासयेत् । अवतार्य्य स्थापयेत् । अत्र चाधिश्रयणन्दधिभिन्नानामेवाज्यानाम् तु दध्नेऽपि तत्र निषेधात् । तथाच कात्यायनः—

“आज्यानां सर्पिरादीनां संस्कारे विधिचोदिते ।

अनधिश्रयणन्दध्नः शेषाणां श्रपणं स्मृतम् ॥”

इति । तथा—

“यथा सीमन्तिनी नारी पूर्वगर्भेण संस्कृता ।

(१) मन्त्रमयीवै देवता इति हि कर्ममीमांसकानामालाभः । तस्य शब्दात्मिका इत्यर्थः । अत एव चणकमसूरादयोऽपि देवतास्तेषामाम्नायन्ते । तद्विष्टाभ्यो देवता इति हिदुस्तत्त्वविदः प्राहुः ॥

एवमाज्यस्य संस्कारः पूर्वैर्णवोत्तरस्य तु ॥”

इति । एवञ्च यत्किञ्चिदवशिष्टे संस्कृते घृतादौ पुनर्घृतान्तरप्रवेशने तत्र न संस्कारान्तरापेक्षा । सर्वापचारे पुनस्तदपेक्षैव तत्र संस्काराभावादिति द्रष्टव्यम् ॥ वारत्रयमेवमाज्यसंस्कार इति पद्धतिकृतोधीरेश्वरादयः ॥

एवमाज्यस्य संस्करणकल्पोभवतीति ॥ २८ ॥

इति गो० गृ० प्र० प्र० के सप्तमी कण्डिका ॥ १ ॥ ७ ॥ ॐ ॥

एवमनेन प्रकारेण आज्यस्य संस्करणकल्पोभवति । यत्र यत्राज्यं संस्क्रियते तत्र तत्रैवङ्कर्तव्यमित्यर्थः । इतिः कण्डिकापरिसमाप्त्यर्थः । सुवादिसंस्कारसमुच्चयार्थं वा । तथाच गृह्यान्तरम्—“सुवं प्रतप्य दर्भैः सम्भृज्याभ्युक्ष्य पुनः प्रतप्य निद्ध्यात्” इति । कर्मप्रदीपोऽप्याह—

“तेषां प्राक्शः कुशैः कार्थ्यः सम्प्रमार्गोजुह्वता ।

प्रतापनञ्च लिप्तानां प्रक्षाल्योष्णेन वारिणा ॥”

इति ॥ २८ ॥

इति श्रीमद्रोमिलीयगृह्यसूत्रव्याख्यायाम्मुदुलारूपायां मुकुन्दशर्म्मकृतायाम्प्रथमप्रपाठकस्य सप्तमी कण्डिका ॥ १ ॥ ७ ॥ * ॥

अथाष्टमी कण्डिका -

पूर्वमाज्यमपरः स्थालीपाकः ॥ १ ॥

पूर्वापरदेशत्वादनेयोरपि पूर्वापरव्यपदेशः । पूर्वस्यान्दिश्याज्यम् आसादयितव्यम् । अपरस्याञ्च स्थालीपाक आसादयितव्य इति शेषः । पूर्वं खस्वप्नेरुत्तरतः समासादितयोरनयोरिदानीङ्कियासौकर्याथमग्नेः पश्चिमतः पूर्वापरभावेन समासादनमिति बोद्धव्यम् । तथाच गृह्यान्तरम्—“होत्रग्न्योरन्तरा आज्यहविषो आसादयेत्” इति । इदानीं हविषः पश्चिमतः समासादनादेव वक्ष्यत्याचार्यः “अथैतद्विवरुच्छिष्टमुदगुद्रास्य” इति ॥ १ ॥

पर्युक्ष्य स्थालीपाक आज्यमानीय मेषक्षणेनोपघातः^१ होतुमेवोपक्रमते २

“अदितेऽनुमन्यस्व” इत्येवमादिनाऽग्निं पर्युक्ष्यस्थालीपाके चरौ आज्यमानीय—प्रक्षिप्य मेषक्षणेन यथोक्तेन (१।५।१९ सू०) उपघातम्—उपघातनामा यथा भवति होमस्तथा होतुमेवोपक्रमते—प्रारभेत इत्यर्थः । विद्वद्यर्थेऽत्र लेट् । एवकारोऽवधारणार्थः । नान्यत् किञ्चिदभिधारणादिकं कुर्यादिति तदर्थः । “चरावाज्यमानीय प्रपदविरूपाक्षौ जपित्वा समिधमाधाय जुहुयादेव” इति भट्टभाष्यम् । तदनेनोपघातहोमे अभिधारणादिकमाज्यभागौ च न भवतीति

सूचयति । द्विविधः खलु होमो याज्ञिकप्रसिद्धः । उपघातः उपस्तीर्णाभिधारितश्च । चरावाज्यं निः क्षिप्य विनैवाभिधारणादिकस्यैद्धूयते स उपघातः । यश्च स्रुचि स्रुवेणाज्येनाभिधार्यं चरुमवदाय पुनराज्येनाभिधार्यं हूयते स उपस्तीर्णाभिधारित इत्याख्यायते । स्रुवेण स्रुचि यदाज्यं प्रथमङ्गृह्यते तदुपस्तीर्णं, हविरवदायानन्तरं यदाज्यन्दीयते तदभिधारितम् इति व्यपदिश्यते । यथाचोपस्तीर्णाभिधारितं होतव्यन्तदनुपदं व्युत्पादयिष्यते । यथाचोपघातहोमस्तदत्र सूच्यते । तथा च गृह्यासङ्ग्रहः—

पाणिना मेक्षणेनाथ स्रुवेणैव तु यद्विविः ।

हूयते चानुपस्तीर्य उपघातः स उच्यते ॥

यद्यपघातञ्जुहुयाच्चरावाज्यं समावपेत् ।

मेक्षणेनच होतव्यं नाज्यभागौ न स्विष्टकृत् ॥ ”

इति । तदेवमुपघातमिति पारिभाषिकी संज्ञा होमविशेषस्य । स खल्वयमुपघातहोमः समशनीयचरु—पितृयज्ञचर्वोरन्यत्रापि बहुदैवत्ये चरौ आन्वष्ट्रक्यचरौ च भवति । तदाह कर्मप्रदीपः—

“चरौ समशनीये तु पितृयज्ञचरौ तथा ।

होतव्यं मेक्षणेनान्यदुपस्तीर्णाभिधारितम् ॥ ”

इति । “चरौ तु बहुदैवत्ये होमस्तस्योपघातवत्” इति चस्मरणम् । वक्ष्यति चान्वष्ट्रक्ये “कसे चरुं समादाय मेक्षणेनोपघातञ्जुहुयात्” इति ॥ “तत्रान्वष्ट्रक्यपितृयज्ञयोः क्षिप्रहोमधर्मः । समशनीयेतु ब्रह्मोपवेशनादितन्त्रधर्मः” इति भट्टनारायणोपाध्यायाः । वृषोत्सर्गहोमस्य तु बहुदैवत्येऽपि नोपघातत्वं, तदाह कर्मप्रदीपः—

“एतेभ्य एव जुहुयान्मेक्षणेनावदाय च ।

स्रुच्याहुतीश्चरोः पृथक् सिञ्चेदाज्याभिधारितम्” इति ।

“चतुर्गृहीतं कृत्वाज्यमाभिर्ऋग्भिः पृथक् पृथक् ॥

स्वाहाकारावसानाभिर्जुहुयाद्विधिवत्सदा ॥ ” इति च ॥ २ ॥

यद्युवा उपस्तीर्णाभिधारितञ्जुहुयात्

आज्यभागावेव प्रथमौ जुहुयात् ॥ ३ ॥

उ-इति वितर्कार्थको निपातः । वै-इति निश्चयार्थः । यद्युपस्तीर्णाभिधारितं यथानुपदोक्तलक्षणं जुहुयात्(१) । तर्हि आज्यभागावेव प्रथमौ जुहुयात् । यद्वा तर्ह्येवाज्यभागौ प्रथमौ जुहुयादित्येवमवधियत एवकारेण । तदिमावाज्यभागौ उपघातहोमे न भवत इति दर्शयति । मुरारिमिश्रास्तु-उपस्तीर्णाभि-

(१) अत्र जुहूपेदिति चन्द्रकान्तभाष्यादौ पाठः । होतुमिच्छेदिति तदर्थः ।

धारितं लक्षयित्वा तथा वा जुहुयात् । एवकारोभिन्नक्रमस्तथा चोभयोरपि कल्पयोरौज्यभागौ प्रथमौ जुहुयादेवेत्यर्थः । विकल्पश्च मेक्षणहोमेन सह व्यवस्थितः । व्यवस्थायामाह कात्यायनः ।

“चरौ समशनीये तु पितृयज्ञचरौ तथा ।

होतव्यं मेक्षणेनान्यदुपणीभिधारितम्” इति ॥ ३ ॥

अथ कथमाज्यभागौ जुहुयात्तदुच्यते—

चतुर्गृहीतमाज्यं गृहीत्वा पञ्चावत्तन्तु भृगूणाम् ।

अग्नये स्वाहेत्युत्तरतः सोमाय स्वाहेति दक्षिणतः प्राक्शो जुहुयात् ४

चतुः कृत्वोगृहीतम् सूत्रेण (१) । सूची (२) ति शेषः । गृहीत्वा कृत्वा (३) । “अग्नये स्वाहा” इति मन्त्रेणाग्नेरुत्तरभागे प्राक्शः प्रागतं (४) यथा स्यात्तथा सूचैव जुहुयात् । एवं (तथैव गृहीत्वा) “सोमाय स्वाहा” इत्यग्नेर्दक्षिणभागे प्रागतञ्जुहुयात् । अन्यास्वाहुतयोऽग्नेर्मध्यभागे होतव्या इत्यर्थादवगम्यते । तथा च साङ्ख्यायनगृह्यम्—“उत्तरमाग्नेयं दक्षिणे सौम्यमध्येऽन्या आहुतयः” इति । वक्ष्यति चाचार्यः “अग्नये स्वाहेति मध्ये जुहुयात्” इति ॥ अत्राज्यग्रहणे—गोत्रकृतां व्यवस्थामाह पञ्चावत्तन्त्विति । पञ्चावत्तं—पञ्चकृत्वोवदानेन गृहीतन्तु भृगूणाम् भृगुगोत्रापत्यानाम् । अत्र “अत्रिभृगुर्दुस्त्वसिष्ठगौतमाङ्गिरोभ्यश्च” (पा० २।४।६५) इति गोत्रप्रत्ययस्याणोलुक् । भृगुगोत्राणां भार्गवप्रवराणाञ्चेति भवदेवभट्टः । भार्गवप्रवराणामिति भट्टनारायणो पाध्यायः । तन्त्रान्तरकारास्तु स्मरन्ति—

“जामदग्न्या वत्सविदा वार्ष्णिषेणास्तथैव च ।

भार्गवाश्च्यवना और्वाः पञ्चावत्तिन ईरिताः ॥” इति ॥ ४ ॥

अथ हविष उपस्तीर्यवद्यति ॥ ५ ॥

अथानन्तरम् । उपस्तीर्य—प्रकृतत्वादाज्यं सूत्रेण सूचि निधाय । हविषः इत्यवयववत्क्षणा षष्ठी । तथाच हविषोऽवयवं मेक्षणेन अवद्यति—अवदाय सूचि गृह्णातीत्यर्थः ॥ ५ ॥

(१) आज्यधारणे तस्य गुणत्वात् ।

(२) अत्र सुरारिमिश्राः सूचैव जुहुयात् कृतः ? होमाथैत्वादेव तस्या इत्याहुः । जुहुः प्रदाने गुणभूतेति तान्त्रिकसमयात् । “यस्य पर्णमयी जुहुर्भवति न स पापपुण्यलो कं शृणोति यस्य खादिरो न सोऽन्नात्परिच्यवते” इति च श्रवणात् । पर्णमयी—पलाशमयी । तथाचोक्तं “द्रव्यसंस्कारकर्मसु फलार्थवादः स्यात्” (जै० सू० ४।३।१) इति । “अनेन गृहीतं जुह्वा जुहोति” इति च गृह्यान्तरम् ॥

(३) “अद्यालम्भनमालभेत” इत्यादिवदिहापि प्रत्ययार्थमात्रविवक्षा द्रष्टव्या ॥

(४) प्राङ्मुख इति सुरारिमिश्राः ।

कथमवद्यतीत्युच्यते—

मध्यात्पूर्वाद्धाच्चतुरवत्ती चेद्भवति, मध्यात्पूर्वाद्धात्
पश्चाद्धादिति पञ्चावत्ती चेद्भवतीति ॥ ६ ॥

मध्यात्—चरोर्मध्यप्रदेशात् । पूर्वाद्धात्—चरोरित्येव । चशब्दश्च समुच्च-
यार्थोल्लेखवद्द्रष्टव्यः । तथाचान्यत्राप्युक्तम् “विनापि चं समुच्चयो द्योत्यते गाम-
श्वं पुरुषमपशुमिति यथे ” ति । तथाच गृह्यान्तरं “मध्यात्पूर्वाद्धाच्च हविषोऽव-
द्यति” इति । चतुःकृत्वोऽवत्तान्यवदानानि सन्त्यस्येति (१) मत्वर्थ इति ।
(पा० ५।२।११५) एवमग्रेऽपि । चेद्यदि अवदाता भवति तर्हि मध्यात्पूर्वाद्धा-
च्चावद्यतीति गतेन सम्बन्धः । चेत्—यदि पुनः पञ्चावत्ती अवदाता भवति,
तदा चरोर्मध्यात्—पूर्वाद्धात् पश्चाद्धात्—अपरार्धाच्च(२) अवद्यतीत्यर्थः ।
इति—एवमवदानं भवतीति मन्तव्यम् ॥ ६ ॥

अभिधारयत्यवदानानि ॥ ७ ॥

अवदानानि—यथा श्रुचि गृहीतानि हवींषि अभिधारयति—आज्यस्रुवेणा-
प्लावयति । बहुवचनं वक्ष्यमाणत्रिहोमापेक्षया । व्यक्तिभेदापेक्षया वा ॥ ७ ॥

प्रत्यवनक्त्यवदानस्थानान्ययातयामतायै ॥ ८ ॥

अवदानानां स्थानानि येभ्योऽवद्यति तानि मेक्षणाक्षतस्थानानीत्यर्थः । बहु-
वचनं पूर्ववद्व्याख्येयम् । प्रति प्रत्येकम् अनक्ति—अक्तानि करोति । आज्यस्रु-
वेणाप्लावयतीत्यर्थः । किमर्थम् ? यातयामतायै । यज्ञायोग्यता यातयामते-
त्युच्यते(३) । न यातयामताऽयातयामता तस्यै । एतदुक्तं भवति । मेक्षणाक्षतेन
यातयामता चरोरुत्पद्यते । आज्याप्लावनेन पुनरयातयामता तस्य भवतीति ॥८॥

एवं स्वत्ववदाय—

अग्नये स्वाहेति मध्ये जुहुयात् ॥ ९ ॥

मध्ये—अग्नेरेव ॥ ९ ॥

(१) यद्यपि “न कर्मधारयान्मत्वर्थीयो बहुव्रीहिरचेत्तदर्थप्रतिपत्तिकर” इति
न्याय्य—पाणिनीयैराहतस्तथाप्येष “कृष्णशर्पवान्वल्मीकः” इत्यादौ व्यभिचरित इत्यु-
पेक्षितोऽत्र तस्य परिग्रहः ॥

(२) पश्चिमाद्धात् । “अपरस्याद्धे पञ्चभावो वक्तव्य” (पा१ २।१।९८ वा०)
इति साधुः ॥

(३) तथाच “यो ह वा अविहितार्णैश्चच्छन्दोदैवतमन्त्रेण यजति याजयति अधी-
तेऽक्षयमयति × × × वा यातयामान्यस्य च्छन्दांसि भवन्ती”ति ॥ उद्धृत्य शिष्ट-
मुच्छिष्टमित्येष दोषोऽपनीयते प्रत्यञ्जनेनेति वदन्ति ॥

कति जुहुयादित्युच्यते—

सकृद्वा त्रिवैतेन कल्पेन ॥ १० ॥

एतेन कल्पेन-अनन्तरोक्तयाऽऽवृता (परिपाठ्या) इत्यादरार्थमुक्तम् सकृद्वा त्रिर्वा जुहुयात् । वाशब्दद्वयान्तुल्यवद्विकल्पार्थम् । त्रित्वपक्षे च—“ए-का देया तिस्रोदेया” (१) इत्यादिवच्छ्रेयसोभूयस्त्वं कल्पयितव्यम् । अन्ये-त्वाहुः अभावविकल्पोऽयं, त्रित्वपक्षाशक्तौ सकृत् ॥ १० ॥

अथ स्विष्टकृत उपस्तीर्यावद्यत्युत्तरार्द्धपूर्वार्द्धात् ।

सकृदेव भूयिष्ठमवद्य द्विरभिघारयेत् ॥ ११ ॥

अथ—प्रधानहोमानन्तरं स्विष्टकृतः(२) अर्थे । अवद्यति अवदाय(३) सू-चि गृह्णाति । किङ्कृत्वा ? उपस्तीर्य—सकृदाज्यं सूवेण सूचि निधाय । कथम् ? चरोरुत्तरार्द्धपूर्वार्द्धात्-अपराजिताया (ऐशान्या) दिशः । सकृदेक-वारमेव भूयिष्ठं बहुतरं यथा स्यात्तथा अवद्य-हविर्द्विरभिघारयेत् । आज्य-सूवेण वारद्वयमाप्लावयेत् । एवं किल चत्वार्यवदानानि सम्पद्यन्ते । सकृदु-पस्तरणमवदानं हविषोद्विरभिघारणञ्चेति ॥ ११ ॥

यद्यु पञ्चावत्ती स्याद्द्विरुपस्तीर्यावदाय द्विरभिघारयेत् ॥ १२ ॥

उ वितर्कके(४) । यदि पुनरयं यजमानः पञ्चावत्ती(५) स्यात् तर्हि द्विर-पस्तीर्य अवदाय हविर्द्विरभिघारयेत्-द्विवारमाप्लावयेत् । पञ्चावदानसम्पत्त्य-र्थम् ॥ पञ्चावत्तिनस्तु—

“जामदग्न्या विदा वत्सा वार्षिषेणास्तथैव च ।

भार्गवाश्च्यवना और्वाः पञ्चावत्तिन ईरिताः” ॥

इति गोभिल गृहभाष्योक्ता बोध्याः ॥ १२ ॥

न प्रत्यवनक्त्यवदानस्थानान्ययातयामतायै ॥ १३ ॥

स्विष्टकृतोऽर्थेऽवद्य होमान्तरकर्त्तव्यताभावात्तदर्थ-मयातयामतायै प्रत्यवने-जनमवदानस्थानस्य नोपयुज्यत इति न प्रत्यवनक्तीति समासार्थः । अत्र “मश-काय धूम” इति वन्नित्युच्यते (६) भाक्तमिदमयातयामताया इति । केचित्तु—

(१) कात्यायनोऽपि “यत्र स्यात्कृच्छ्रभूयस्त्वं श्रेयसोऽपि मनीषिणः । भूयस्त्वं ब्रुवते तत्र कृच्छ्राच्छ्रेयोविशिष्यते” इति ॥

(२) चतुर्थ्यन्तपाठे तादर्थ्ये चतुर्थी बोध्या ॥

(३) घटिरत्र खण्डने (दि० प० ॥

(४) “यद्युवा” इति पाठे सोऽयं निपातसमुदायो यद्यर्थ इति भाष्यम् ॥

(५) अत्र “कृष्णसर्पवान्बलमीक” इति वन्मत्वर्थीय इति बोध्यः । पञ्च-संख्याकम् अवदानमवदानमस्यास्तीति कर्त्तरि षष्ठ्यर्थे इति ॥ (६) काश्याकम् ।

संहितापाठे षष्ठ्यन्तं पठन्ति । तत्र निवृत्त्यर्थमित्यस्याध्याहारः क्लेशः । पञ्च-
म्यन्तत्वे तु हेतौ पञ्चमी “विभाषा” (पा० २।३।८५) इति योगविभागाद्बो-
ध्या । यातयामं पयुषितम् ॥ १३ ॥

अग्नये स्विष्टकृते स्वाहेत्युत्तरपूर्वाद्धिं जुहुयात् ॥ १४ ॥

उत्तरपूर्वाद्धिं—अग्नेरेव । ऐशान्यामिति तदर्थः ॥ १४ ॥

महाव्याहृतिभिराज्येनाभिजुहुयात् ॥ १५ ॥

भू-भुवः—स्वरिति तिस्रोमहाव्याहृतयः प्रसिद्धाः । कर्मप्रदीपोऽप्याह—

“भूराद्यास्तिस्र एवैता महाव्याहृतयोऽव्ययाः”

इति । ताभिः सूत्रेण (१) कृत्वाऽऽज्येनाभिमुख्येन जुहुयात् । स खल्वयम्-
हाव्याहृतिहोमश्चरुहोमे पश्चादेव । तथैवोपदेशान् । आज्याहुतिषु तु पुरस्ता-
त्परस्ताच्च कर्त्तव्य इति वक्ष्यत्युपरिष्ठात् ॥ १५ ॥

प्राक्स्विष्टकृत आवापः ॥ १६ ॥

स्विष्टकृत—स्तद्धोमात्प्राक्” आउप्यत इत्यावापः । प्रधानहोमः “कर्त्तव्य.”
इति शेषः । मुख्यहोममात्रे—स्विष्टकृतदन्ते महाव्याहृतिहोमः । ततः कर्मापवर्ग-
विहितां समिधमाधाय प्रायश्चित्तहोम आज्येनाज्यतन्त्रेण कार्यः । हविषोऽना-
देशान् । स च यद्यपि “सर्वस्यैव प्रायश्चित्तिः” इति श्रुतेरुल्लिखितमुचितः ।
भट्टभाष्येऽपि “एतत्सर्वं प्रायश्चित्तं क्षिप्रहोमवर्जं सर्वत्रैव स्यादि”त्युक्तन्तथा-
प्ययं प्रकृतहोमवैगुण्य एव तत्प्रशमनार्थोविधीयते, इति नाऽसाववैगुण्ये
कर्त्तव्य इति नात्र सूत्रित आचार्येण । अनियतत्वादिति द्रष्टव्यम् ।

अत्र मुख्यहोमेऽकृते यदि चरुर्गन्धोदुष्टोवा भवति तदान्यः पाच्यः । मु-
ख्ये कृते चेन्नाशदुष्टी स्यातान्तदाऽऽज्येनैव स्विष्टकृद्धोम इति सरलाकार आह ।
चन्द्रकान्तस्तु—“एकदेशद्रव्यञ्चोत्पत्तौ विद्यमानसंयोगात्” (४-१-२८) इति
जैमिनीयसिद्धान्तात्स्विष्टकृद्धोमस्य प्रतिपत्तिरूपत्वात्पतिपत्तेश्च प्रतिगद्याभावे
लोप एवाकरणे निरूपित इत्येवमाह । मुख्यहोमार्थमवचे हविषि नष्टे दुष्टे वा
खल्वज्येन होतव्यम् । न पुनरवदातव्यं न वान्यत्पाच्यं कुतः ? “निर्देशाद्वाऽ-
न्यदागम्यते” (४।४।२) इति जै० सिद्धान्तात् । “यस्य सर्वाणि हवींषि नश्ये-
युर्दुष्येयुरपहरेयुर्वा, आज्येन ता देवताः परिसंख्याय यजेरन्” इति च हविषो-
नाशे आज्यविधानात् । “तत्र सर्वशब्दस्य निमित्तविशेषणत्वेनाविवक्षितत्वान्ना-
शमात्रे सर्वत्राज्यस्य विधि.” इत्यधिकरणमालायां माधवाचार्याः ।

स खल्वयं प्रायश्चित्तहोमः व्यस्तसमस्तमहाव्याहृतिभिर्वा । “आज्ञातभि”

त्यादिना मन्त्रेण वा प्राजापत्यमन्त्रेण वा कर्त्तव्यः । “तस्मादेतामेव जुहुयादपि-
वाऽऽज्ञातं यदनाज्ञातमि” —त्येवमादिकायां श्रुतौ विकल्पोपदेशात् । व्यक्तमाह
कर्मप्रदीपः—

“यत्र व्याहृतिभिर्होमः प्रायश्चित्तात्मको भवेत् ।

चतस्रस्तत्र विज्ञेयास्त्रीपाणिग्रहणे यथा ॥

अपि वाज्ञाऽऽतमित्येषा प्राजापत्याऽपि वाऽऽहुतिः ।

हातव्या त्रिविकल्पोऽयं प्रायश्चित्तविधिः स्मृतः ॥” इति ॥

तदत्र त्रिविकल्प इत्यनेन कल्पान्तरस्य प्रतिषेधोऽवगम्यते ।

केचिदत्र “पाहिनो यज्ञ एनसे स्वाहा” । इत्यादिकमधिकं प्रायश्चित्तहा-
ममाचक्षते । तदसारम् । इह तस्यानुपदेशात् । यदपि शाट्यायनकं ग्रन्थान्तर-
मत्राधीयते । तदप्यप्रमाणम् । अनार्षत्वात् । परिशिष्टमध्यान्तः—पातित्वासम्भ-
वाच्चेति भट्टनारायणोपाध्यायाः । शाट्यायनहोमस्य समूलत्वेऽपि शाखान्तरी-
यवचनमिति (१) तत्त्वकारः ॥ १६ ॥

गणेष्वेकं परिसमूहनमिधोवर्हिः पर्युक्षणमाज्यभागौ च ॥ १७ ॥

गणेषु—एकदा क्रियमाणेष्वनेकहोमेषु । एकम् एव परिसमूहनम् । एकशब्दः
परस्तादपि प्रत्येकमनुषज्जनीयः । अनेनैव सूत्रशेषो व्याख्यातः । प्रत्येकं तत्र विधा-
ने प्राप्ते यानि तन्त्रेण कर्तुं शक्यन्ते तेषान्तन्त्रभाव इहोपदिश्यते । परिकीर्त्तन-
ञ्च परिसमूहनादीनामुदाहरणप्रपञ्चार्थं न परिसंख्यानाथं, तेनोद्धखलमुसला-
दिकमपि एकमेव भवतीति द्रष्टव्यम् । गणेषु इति सामान्यतोऽभिधानाद्विभिन्नदे-
वताकेष्वपि होमेषु एकदा क्रियमाणेष्वेकमेव परिसमूहनादिकमित्यवगम्यते ।
तथा च गृह्यान्तरम्—

“पाक्यज्ञात्समासाद्य एकाज्यानेकवर्हिषः ।

एकस्विष्टकृतः कुर्यान्नानापि सति दैवते” ॥

इति ॥ १७ ॥

सर्वेभ्यः समवदाय सकृदेव सौविष्टकृतं जुहोति ॥ १८ ॥

गणेष्विति सम्बध्यते । सकृदेकवारं न पृथक्पृथगित्यर्थः । उपलक्षणमेतत् ।
महाव्याहृत्याद्यपि सकृदेव भवतीति सरलाकारः ॥ १८ ॥

(१) अत्र मुरारिमिश्राः—क्रियार्थस्य मेक्षणस्य तदनन्तरमेव प्रतिपत्तिमां भूदिति
हुत्वेति । व्याहृतिमिरपि हुत्वेत्यर्थः ॥ अनुप्रहरेत्—जुहुयात् । अनुप्रहरतिशब्दोहोमव-
चनः । तथाच औतसूत्रम् “अष्टावष्टौ शकलानि आहवनीयेऽनुप्रहरेयुर्देवकृतस्येति” (ला०
२।११।१४) ।

हुत्वैतन्मेक्षणमनुप्रहरेत् ॥ १६ ॥

एतदिति सन्निकृष्टं सौविष्टकृतं परामृश्यते । मेक्षणमुक्तलक्षणम् । अनु-
प्रहरेत् अग्नौ क्षिपेत् । सेयङ्कर्मार्थस्य मेक्षणस्य अनन्तरमेव कर्मणः प्रतिप-
त्तिराख्याता । अन्येत्वाहुः—महाव्याहृतिभिरपि हुत्वा मेक्षणमनुप्रहरेन्न स्विष्ट-
कृद्धोमानन्तरमेवेति । स खल्वयं मेक्षणप्रक्षेपोऽन्यत्रह्यकेषु होमेषु प्रत्येतव्यः ।
तत्र चरुशेषस्य तस्मै प्रतिपादयितव्यस्य वक्ष्यमाणत्वात् । अन्यत्र च मेक्षणेनै-
वोद्धृत्य तद्भोजनस्य सूत्रणात् । न चानुप्रहितेनैव मेक्षणेनोद्धरणन्तस्माद्यथोक्त
एवार्थः ॥ १९ ॥

प्रक्षाल्य वैनोद्धृत्य(१) भुञ्जीत ॥ २० ॥

प्रक्षाल्य वा मेक्षणम् । एनेन—मेक्षणेनोद्धृत्यचरुशेषं भुञ्जीत यजमानः ।
तथा च यत्र हौत्रं ब्रह्मत्वञ्च स्वयमेव करोति सोऽस्य विषयः । यत्र चान्योत्र-
द्वा भवति तत्र वक्ष्यति “अथैतद्विरुच्छिष्टम्” (११९।१) इत्यादि ॥ अन-
न्वादेशेऽप्येनादेशश्छान्दसः(२) ॥ २० ॥

न सूवमग्नौ प्रहरोदित्येक आहुः ॥ २१ ॥

सूवमग्नौ न क्षिपेदित्येके आचार्या वदन्ति । अस्मादेवावगम्यते सूव-
मग्नौ क्षिपेदिति—अन्ये वदन्तीति । तस्मादत्र विकल्पः ॥ २१ ॥

आग्नेय एवाऽनाहिताग्नेरुभयोर्दृशपौर्णमासयोःस्थालीपाकः स्यात् ॥ २२ ॥

अनाहिताग्निः । श्रौताग्निरहितः स्मार्त्ताग्निरित्यवगन्तव्यम् । स्पष्टम-
न्यत् ॥ २२ ॥

आग्नेयो वाऽग्नीषोमीयो वा माहेन्द्रो वा अमावास्यायाम् ॥ २३ ॥

ऋज्वर्थं सूत्रम् ॥ २३ ॥

एन्द्रो वा ऐन्द्राग्नी वा माहेन्द्रो वा अमावास्यायाम् ॥ २४ ॥

आहिताग्नेरेव । ऋजुरुत्तरार्थः । अत्रैके विनिवेशविकल्पमाहुः । ऐन्द्रमा-
हेन्द्रो सोमयाजिनः । ऐन्द्राग्नेस्त्वसोमयाजिनः । अत्राप्येकेनेष्टवत ऐन्द्रो, बहु-
भिरिष्टवतोमाहेन्द्र इति । अन्ये तु इच्छाविकल्पमाहुः ॥ २४ ॥

अपिवाऽऽहिताग्नेरप्युभयोर्दृशपौर्णमासयोरग्नेय एव स्यात् ॥ २५ ॥

ऋज्वर्थम् ॥ २५ ॥

समिधमाधायानुपर्युक्ष्य यज्ञवास्तु करोति ॥ २६ ॥

(१) उद्धृत्येति पाठोऽग्निरिति श्रै रेव छतः ॥

(२) अत्र केचित् एनः प्रकृत्यन्तरमिति पठन्ति । अग्रेऽप्येव क्वचिद्दृश्यते पाठः ।

समिधमाधायानुपर्युक्ष्येत्युक्तार्थम् । तदिदमभिधानङ्कमार्थम्भवति । अ-
नन्तरं यज्ञवास्त्विति ॥ २६ ॥

किमिदं यज्ञवास्तु ? इत्याह--

तत एव बर्हिषः कुशमुष्टिमादायाज्ये वा हविषि वा त्रिरवदध्यादग्राणि
मध्यानि मूलानी "त्यक्तं रिहाणा व्यन्तु वय" इति ॥ २७ ॥

ततस्तस्मादाहतादेव (१) बर्हिष इति नियमादन्यद्वर्हिर्व्यवच्छिद्यते । कुशमु-
ष्टिम् अनियतसंख्याकं कुशमादायाज्ये-यथोक्ते । हविषि-चरौ वा त्रिरवदध्या-
द्वारत्रयमज्जयेत् । अग्राणि-मध्यानि-मूलानीति क्रमेण । "अक्तमि"-त्यादिम-
न्त्रेण वारत्रयपठितेन क्रमशः । प्रधानानुयायित्वाद्गुणानाम्-

"कर्मवृत्तौ तु मन्त्रस्याऽप्यावृत्तिर्गृह्यकर्मणि"

इत्यभियुक्तवचनात् । यत्र खल्वनावृत्तिरिष्यते मन्त्राणां, प्रायेण तत्रो-
त्तरत्र तूष्णीमिति करोति । सकृद्यजुषा द्वितूष्णीमित्येवम् ॥ मन्त्रार्थस्तु- 'वयः'
पक्षिणः । "वि-विष्किरपतत्रयः" इति पक्षिपर्यायेऽमरः । "अक्तं" घृतेनाभ्यक्त-
मिदं तृणां 'रिहाणाः' लिहानाः । आस्वादयन्तः लिहेर्वर्णव्यत्ययः । 'व्यन्तु'
खादन्तु इति ॥ २७ ॥

अथैनमद्भिरभ्युक्ष्याग्नावर्ष्य जपेत् "यः पशूनामधिपतीरुद्रस्तन्तिच-
रोवृषा । पशून्स्माकं माहिँसीरेतदस्तु हुतं तव स्वाहा" इति ॥ २८ ॥

अथानन्तरमेवाभिमुञ्चन्नेन कुशमुष्टिमद्भिरभ्युक्ष्याग्नावर्ष्य-प्रक्षिप्य । ज-
पेत्-पठेत् । य इत्यादिस्वाहान्तमन्त्रम् । "एतद्धुतन्तवास्तु" इति मन्त्रलिङ्गात् ।
"अपवर्जयेत्" इति पाठे अपवर्जनन्दानमर्पणमिह तदर्थः । तदिदं प्रतिपत्ति-
कर्म कृतार्थानां बर्हिषामिह विनियोगान्नानात् । तस्मान्नष्टेषु बर्हिःषु न भवति ।
अत्र "अग्नावप्युत्सृजेदि-"ति मुरारिमिश्रधृतः पाठः । दहेदिति तदर्थः । समग्र-
मन्त्रलेखनं पारशाखिकत्वख्यापनाय । मन्त्रार्थस्तु- 'यः' 'पशूनाम्' गवाश्वादी-
नामधिपतिः स्वामी (अध्यक्षः) 'रुद्रः' रोदयिता परेषाम् । (शत्रूणां) 'त-
न्तिचरः' (२) अन्तरिक्षगामी । 'वृषा' वर्षिता कामानामभिवर्षको वा जला-
नाम् । इति परोक्षमुक्तवा-अधुना प्रत्यक्षीकृत्योच्यते-हे रुद्र! त्वम् 'अस्माकम्'
'पशून्' गवाश्वादीन् 'माहिँसीः' मा वधोः । 'एतत्' मयाभ्युद्यतं 'हुतम्' हव्यं
'तव' प्रीतये 'स्वाहा' सुहुतम् 'अस्तु' भवतु ॥ २८ ॥

एतद्यज्ञवास्त्वित्याचक्षते ॥ २९ ॥

इति श्रीमद्गोभिलीये गृह्यसूत्रे प्रथमप्रपाठकस्याष्टमी करिडका ॥१॥८॥॥

(१) तदेतच्चन्द्रकान्तमाष्यमतम् । वीरेश्वरादयस्तु-तृतादित्यन्यत्र व्याख्ययुः ।

(२) "तनुविस्तारे" (त० उ०) संज्ञायां क्विप् (पा० ३।१।१७४) "तितुनेति"
(पा० ३।२।१)-नेट् । तनोतीति तन्तिरन्तरिक्षम् ।

तत एव बर्हिष इत्यादि यदुक्तन्तदेतत्कर्म यज्ञवास्तु (१) इत्याचक्षते आचार्याः । किमर्थमिदमुच्यते ? “यज्ञवास्तु करोति” इति यदुक्तं (१।८।२६) तदत्र निगमनेन ज्ञाप्यते । अवचने खल्वेतस्य हविः शेषार्पणमपि यज्ञवास्त्वित्याशङ्क्येतेति । अथात्र (२) पूर्णहोमः ।

तत्र शौनकः—

“अथ पूर्णाहुतिन्दद्याद्गन्धपुष्पफलान्विताम् ।

साक्षतामूर्ध्वकायश्च समपाच्छक्रदिङ्मुखः” ॥

इति । ऊर्ध्वकायस्तिष्ठन् । एतेन परिभा (३) षाबलादासीनेन होमोऽयङ्काय इति परास्तम् । सकलदेशीयाचारविरोधाच्च । कात्यायनः—

“ततः पूर्णाहुतिङ्कृत्वा सर्वतन्त्रसमन्विताम् ।

गान्ध्याद्यञ्जवास्त्वन्ते ब्रह्मणे वाससी तथा ॥”

इति । वस्त्रदक्षिणा च विशेषोपदेशस्थल एव । अन्यथा—पूर्णपात्रादिकमेव “या यत्र परिकीर्त्तिते”ति वचनात् ॥ २९ ॥

इति दर्शपौर्णमासहोमप्रकरणम्)

इति श्रीमद्गोभिलीयगृह्यसूत्रव्याख्यायां सृष्टुलाख्यायां मुकुन्दशर्मसङ्कलिता-
यां प्रथमप्रपाठकस्याष्टमी कण्डिका ॥ १ ॥ ८ ॥ * ॥

(१) सन्नेषा । यज्ञः (प्रति) वसत्यस्मिन्निति व्युत्पत्तेः । एतच्चावश्यकत्वस्यथाप-
नाय । तथाचैतद्बर्हिर्विनाशेऽपि अन्यदादायैतत्कुयादिवेति भाष्यकृतः ॥

(२) तथाच गोभिलीये “पूर्णाहुतिञ्च मूर्ध्ना नन्दिव इत्यभिपातयेत्” इति । पद्धतौ तु “पूर्णहोमं यज्ञसे” इति मन्त्रेणार्थं पूर्णहोम उक्तः । मन्त्रलिङ्गात्तदप्यविरुद्धमिति दिक् । ततो “वसुभ्यः स्वाहे”त्यविधिञ्जन्नामाज्यधारान्दद्यात् । तत्र गृह्यासङ्ग्रहकारः—

“यज्ञवास्तुक्रियाङ्कृत्वा विधिदिष्टेन कर्मणा । आज्यधारामविच्छिन्नामपातयेद्न-
लोपरि ॥” इति । ततः स्रुवल्ग्नभस्मना त्रयायुषकरणम् । तत्र च “ततोऽनामिकया कुर्या-
द्विन्दुं सघृतभस्मना । द्व्यंशयोर्ललाटे च त्रयायुषेतिपदैः क्रमात्” । इति वचनं प्रमाणयन्ति
शिष्टाः । तथाच प्रयोगः । “ॐ त्रयायुषं यमदग्ने”रिति हृदि । “ॐ कवयपस्य त्रयायुषम्”
इति दक्षिणबाहुमूले । “ॐ अगस्त्यस्य त्रयायुषम्” इति वामबाहुमूले । “यद्देवाना-
न्त्रयायुषन्तन्मेऽस्तु त्रयायुषम्” इति शिरसि बिन्दुं कुर्यादिति । मन्त्रार्थस्तु—त्रोणिआ-
युषि समाह्वतानीति त्रयायुषम् । आयुश्च “शतं वै पुरुषस्यायुरिति”ति श्रुतिसिद्धं वर्षशतम् ।
तदेतद्यत्कवयपागस्त्यदेवानां तन्ममाप्यस्त्विति । अत एव च “भूयश्च शरदः शतात्” ।
इत्याशास्यते नित्यं सन्ध्यावान्दने याजुषैः ॥

(३) “आसीन ऊर्ध्वाः प्रह्वोवा नियमोयत्र नेदशः । तदासीनेन कर्त्तव्यं न प्रह्वेन न
तिष्ठते”ति कर्मप्रदीपः ॥

अथनवमी कण्डिका—

अथ हविःशेषप्रतिपत्तिं ब्राह्मणोक्तामाह—

अथैतद्धविरुच्छिष्टमुदगुद्वास्योद्धृत्य ब्रह्मणे प्रयच्छेत् ॥ १ ॥

अथै—त्यानन्तर्यार्थम् । तदत्र प्रदक्षिणप्रणीताविमोकोदपात्रपूरणानि कृत्वाऽनन्तरमिति भट्टभाष्यम् । एतदभिप्रेतं हविरुच्छिष्टमवशिष्टमुदगु(१)त्तर-
स्यामुद्वास्योद्धृत्य पात्रान्तरे कृत्वा ब्रह्मणे प्रयच्छेत्—दद्यात् । एतदिति सम-
शनीय—नवयज्ञ—वास्तूपशमनादि—चरुभ्योऽन्यद् गृह्यते । तत्रतत्रान्यस्या
अन्यस्याः प्रतिप्रत्तेरुपदेशादिति । एतदपि भिन्नब्रह्मपक्षेऽन्यथा पुरोहितायैवेति
शुभकर्मनिर्णये मुरारिमिश्राः प्राहुः ॥ १ ॥

न केवलं चरुशेषस्य ब्रह्मणे प्रदानमात्रं किन्तर्हि ?

तन्तितर्पयिषेत् ॥ २ ॥

तं ब्रह्माणं तितर्पयिषेत् । तर्पयितुमिच्छेत् । यथासौ तृप्यति तथा कर्त्तव्य-
मित्यर्थः । सनः प्रयोगोऽत्र मनोविशुद्धप्रदर्शनार्थः । श्रद्धास्तिव्यादिगुणवता
मनसा ब्रह्माणं तर्पयितुमिच्छेत् । तत्कृतमतिशयज्ञानानस्तथाच स्मरणम्—

“श्रद्धाविधिसमायुक्तं कर्म यत्क्रियते नृभिः ।

सुविशुद्धेन भावेन तदाऽऽनन्त्याय कल्पते ॥”

इति । श्रद्धारहितस्यान्नमभोज्यमाहुराचार्याः (२) ॥ २ ॥

“ब्राह्मणस्य तृप्तिमनुत्प्यामी”ति हि यज्ञस्य वेदयन्ते ॥ ३ ॥

ब्राह्मणस्य तृप्तिमनु (३)लक्ष्मीकृत्याहन्तृप्यामीत्येवं हि किल यज्ञस्याभिप्रायं
वेदयन्ते—ज्ञापयन्त्याचार्याः । एतस्मात्कारणात्तं तितर्पयिषेत् । सोऽयं ब्राह्मण-
शब्दो ब्रह्मपर एवोपक्रमानुरोधात् । एतच्च ब्राह्मणे श्रुतमेवेहोद्धृतम् ।

यस्मादेवं ब्रह्मणस्तर्पणं तस्माच्चरुशेषस्यापचारे तेन वातृप्त्यसम्भवेऽन्ये-
नाप्यन्नेन तन्तर्पयेदित्याह—

अथ यदस्यान्यदन्नमुपसिद्धं स्यात् ॥ ४ ॥

अथानन्तरमेव भोजयेत् नात्मीयम्भोजनकालमपि प्रतीक्षेतेत्यर्थः । अस्य
यजमानस्य उप समीपे यत्किञ्चिच्चरोरन्यदन्नं सिद्धं निष्पन्नं स्यात्तेन

(१) एतस्मादवगम्यते । होमकाले होत्रग्न्योरन्तरा हविषः समासादनमिति ॥

(२) तथाच स्मृत्यन्तरे “दीक्षितस्य कर्तव्यस्य वदान्यस्य च वार्हृषेः । मीमां-
सन्तः समन्देवाः सममन्नमकल्पयन् ॥ तान्प्रजापतिराहृत्य मा कृध्वं विषमं समम् । अद्धा-
पुतं च दान्यस्य हतभश्रद्धयेतरत् ॥” इति ॥

(३) ब्राह्मणस्य तृप्ती जातायां सम तृप्तिर्भवतीति ॥

निषिद्धातिरिक्तेन तं तितर्पयिषेदिति गतेन सम्बध्यते । प्रतिपत्तित्वेऽप्येतस्य वचनादन्तान्तरमुपादेयम् । चरुशेषप्रदानादनन्तरमन्यदप्यन्नं प्रयच्छेदिति वा वर्णनीयम् ॥ ४ ॥

अथ ब्राह्मणान्भक्तेनोपेप्सेत् ॥ ५ ॥

अथ स्वपाकसिद्धयनन्तरं ब्राह्मणान्ब्रह्मातिरिक्तान्भक्तेन उपेप्सेत् तर्पयितुमिच्छेत् । अपवर्गोऽभिरूपभोजनं ब्रह्मणस्तर्पणेनैव मामंस्तेति पुनरसूत्रयत् ॥ ५ ॥

पूर्णपात्रोदक्षिणा तं ब्रह्मणे दद्यात् ॥ ६ ॥

पूर्णपात्रः पूर्णपात्रं पुंस्त्वं छान्दसम् । वक्ष्यमाणलक्षणम् दक्षिणा इत्युत्सर्गः । तं ब्रह्मणे दद्यात् । दक्षिणा ग्रहणं ब्रह्मणोऽभावेऽप्यन्यस्मै दानार्थम् । स्वयं कर्मकरणेऽपि तथैवास्नायते । व्यतिरेके च वैगुण्यं, यथाह कर्मप्रदीपः—

“ब्रह्मणे दक्षिणा देया यत्र या परिकीर्त्तिता ।

कर्मान्तेऽनुच्यमानार्या पूर्णपात्रादिका भवेत् ॥

विदध्याद्धौत्रमन्यश्चेद्दक्षिणाद्धरोभवेत्(१) ।

स्वयञ्चेदुभयङ्कुर्यादन्यस्मै प्रतिपादयेत् ॥”

इति । अत्र पूर्णपात्रादिपदादक्षिणाविशेषालाभे मूल्यादिकमपि सङ्गृह्णाति । तथा च मैत्रावरुणीयपरिशिष्टम् “दक्षिणाभावे मूलानां भक्ष्याणान्दक्षिणान्ददाति” इति । अत्र विशेषश्चन्द्रकान्तभाष्यादौ द्रष्टव्यः ॥ ६ ॥

कंसं चमसं वाऽन्नस्य पूरयित्वा कृतस्य वाऽकृतस्य वाऽपि

वा फलानामेवैतं पूर्णपात्रमित्याचक्षते ॥ ७ ॥

कंसं कांस्यभाजनं वर्तुलाकृति । चमसं वानस्पत्यं पात्रं वा । अन्नस्येति तृतीयार्थं षष्ठी फलानां सुहित इति वत् । पूरयित्वा । कृतस्येति सत्कादेः । अकृतस्य यवत्रीह्यादेर्वा । कृताकृतस्य तण्डुलादेरपीति वाशब्दोऽवगमयति स्वरसतः । अपिवा—अथवा अन्नासम्भवे फलानाम्भोज्यानामेव । एतं पूर्णपात्रमिति पुरः पुंस्त्वेन निर्देशात् ॥

अन्नप्रमाणमाह गृह्यासङ्ग्रहः—

“अष्टमुष्टिर्भवेत्कुक्षिः कुञ्चयोऽष्टौ च पुष्कलम् ।

पुष्कलानि च चत्वारि पूर्णपात्रं विधीयते” इति ॥

(१) इदञ्च होतृभिन्नब्रह्मण्ये । यद्येक एव होत्रं ब्रह्मास्वश्च करोति तदा तु “विदध्याद्धौत्रमन्यश्चेद्दक्षिणा” इत्यादि कातीयवचनम् । अन्यः शिष्यादिः । एतच्चाशक्तविषये । अन्यस्मै अर्थात्पुरोहिताय । तदाह स एव “कुलस्विजमभोज्यान् सन्निवृष्टं गुरुन्तथा । नातिक्लामेत्सदा दिस्सन् य इच्छेदात्मनोहितम्” इत्यादि ॥

असम्भवे पुनरेतस्याह कर्मप्रदीपः—

“यावता बहुभोक्तुञ्चतृप्तिः पूर्णेन जायते ।

नावरार्द्धन्ततः कुर्यात्पूर्णपात्रमिति स्थितिः ॥” इति ॥ ७ ॥

ब्रह्मैवैक ऋत्विक् ॥ ८ ॥

दर्शपौर्णमासप्रस्तावादेवमुच्यते । तेन सायम्प्रातर्होमवैश्वदेवादीनामब्रह्मस्वे-
ऽपि न क्षतिः । अयमर्थः । सर्वकर्मस्वेक एव ब्रह्मा ऋत्विक् कर्तव्येन पुनः
कर्मभेदे नाना । तदनेन (यजमानेन) ऋत्विगत्याज्योभवतीत्युपदिशति ।
तथाच स्मरणम्—

“ऋत्विग्याज्यमदुष्ट्यैस्त्यजेदनपकारिणम् ।

अदुष्टमृत्विजं याज्यो विनेयौ तातुभावपि ॥

क्रमागतेष्वेष धर्मो वृतेष्वृत्विक्षु च स्वयम् ।

यादृच्छिके तु संयोज्ये तस्यागे नास्ति किल्बिषम् ॥”

इति ॥ ८ ॥

पाकयज्ञेषु स्वयं होता भवति ॥ ९ ॥ .

एकान्नौ ये यज्ञास्ते पाकयज्ञा उच्यन्ते । तथाच लाट्यायनः—“पाकयज्ञा
इत्याचक्षते एकान्नौ यज्ञान्” इति । तेषु स्वयं होमे फलातिशयः स्मर्यते—

“स्वयं होमे फलव्यस्तु तदन्येननजायते” इति ॥

अन्यो होता तु नानेन व्यवच्छिद्यते—तथाच कर्मप्रदीपः—

“निःक्षिप्याग्निं स्वदारेषु परिकल्प्यत्विजन्तथा ।

प्रवसेत्कार्यवान्विप्रो वृथैव न चिरङ्गवचित्” ॥

इति । “जुहुयाद्वा हावयेद्वे”ति समान्यतःसूत्रणाच्च ॥ ९ ॥

पूर्णपात्रोऽवमः पाकयज्ञानां दक्षिणा ॥ १० ॥

पुंस्त्वमत्र पूर्ववत् । अवमः अध्यमः । “रेफयाप्यावमाधमाः” इत्यमरः
सर्वतोऽल्पः ॥ १ ॥

अपरिमितं परार्ध्यम् ॥ ११ ॥

अपरिमितं बहु, परार्द्धं प्रशस्तम् । “परार्द्धाग्रचप्राग्रहरप्राग्राग्राग्राग्राग्राग्रा-
भम्” इतिकोशोऽभिधानात् । “परावराधमोत्तमपूर्वाच्च” (पा० ४।३।५)
इति यत्प्रत्ययः शौषिकः । परार्द्धमन्तिमा संख्या तत्रभवम् ॥ ११ ॥

अस्मिन्नथ श्रुतिर्दृष्टान्तयति—

अपि इ सुदाः पैजवन ऐन्द्राग्निना स्थालीपाकेनेष्ट्वा शतं

सहस्राणि ददौ ॥ १२ ॥

अपिरन्यानपि समुच्चिनोति । सुदाः शोभनदाता । कर्त्तर्यसुन् (३०४।१८८)

पैजवनः पिजवनपुत्रोऽपि । शतमित्यादि संख्यामात्राभिधाने गा एव, तथाच
ब्राह्मणसूत्रम् “संख्यामात्रे च दक्षिणा गावः” इति ॥ १२ ॥

अथ यदि गृहेऽनौ सायम्प्रातर्होमयोर्वा दर्शपूर्णमासयोर्वा हव्यं
वा होतारं वा नाधिगच्छेत् कथं कुर्यादिति ? ॥ १३ ॥

स्वयमशक्तौ दैवाद्यदि गृहेऽनौ यावज्जीवं कर्त्तव्ययोस्सायम्प्रातर्होमाद्यो
(१)हव्यादिकन्नाधिगच्छेन्न प्राप्नुयात्तदा कथंकुर्यादिति प्रश्ने—

उत्तरयति—

आ सायमाहुतेः प्रातराहुतिर्नात्येत्याप्रातराहुतेः सायमाहुरिराप्मा-
वास्यायाः पौर्णमासन्नात्येत्यापौर्णमास्याआमावास्यम् ॥ १४ ॥

आसायमाहुतेः सायमाहुतिपर्यन्तम् । मर्यादायामाहुः । नात्येति नातिक्रा-
मति । तत्र प्रायश्चित्तमात्रं स्मर्यते—

“स्वकाले सायमाहुत्या अप्राप्तौ होतृहव्ययोः ।

प्राक्स्यातराहुतेः कालः प्रायश्चित्ते कृते सति ॥

प्राक्सायमाहुतेः प्रातर्होमकालानतिक्रमः ।

प्राक्यौर्णमासाद्दर्शस्य प्राग्दर्शादितरस्य च ॥”

इति । प्रायश्चित्तञ्च महाव्याहृतिहोमरूपमन्यत्र दृष्टमिहापि सामान्येन ।
एतेनैव सूत्रशेषोव्याख्यातः । तदिदं प्रदर्शनार्थम्परिकीर्त्तनं सायमाहुत्यादीनां,
न नियमार्थम् । कुतः स्मृत्यन्तरदर्शनात् । तथाचोक्तम्—

“मुख्यकाले यदा ऽवश्यङ्कर्म कर्तुं न शक्यते ।

गौणकालेऽपि कर्त्तव्यं गौणोऽप्यत्रेदृशो भवेत् ॥

आसायमाहुतेः कालात्कालः स्यात्प्रातराहुतेः ।

प्रातराहुतिकालात्प्राक् कालः स्यात्सायमाहुतेः ॥”

इत्यादि—एवम्—

“गौणेषु तेषु कालेषु कर्मचोदितमाचरन् ।

प्रायश्चित्तप्रकरणप्रोक्तां निष्कृतिमाचरेत् ॥”

इति । वैश्वदेवस्य पुनरतिक्रमेऽभोजनेऽपि प्रायश्चित्तानन्तरमेव कालान्त-
रे तदनुष्ठितिः स्मर्यते—

“वैश्वदैवे त्वतिक्रान्ते अहोरात्रमभोजनम् ।

प्रायश्चित्तमथो कृत्वा पुनः सन्तनुयाद्ब्रतम् ॥”

इति । प्रथमवैश्वदेवातिक्रमे दिवा अभोजनं, द्वितीये रात्रावभोजनमिति

परिशिष्टप्रकाशः । वैश्वदेवद्वयातिक्रमे तु विशेषमाह कर्मप्रदीपः—

“परेणानौ हुते स्वार्थं परस्यानौ हुते स्वयम् ।

पितृयज्ञात्यये चैव वैश्वदेवद्वयस्य च ॥

अनिष्ट्वा नवयज्ञेन नवान्नप्राशने तथा ।

भोजने पतितान्नस्य चरुर्वैश्वानरो भवेत् ॥”

इति । प्राक्सूर्यास्तमयात्प्रथमोवैश्वदेवोनात्येति । प्राक् च रात्रेः सार्द्धात्प्रह-
राद्द्वितीयः । यतस्तावानेव भोजनकालः पुरस्तादभिहितः ॥ १३ ॥ १४ ॥

एतेनैवावकाशेन हव्यं वा होतारं वा लिप्सेत् ॥ १५ ॥

एतेनैवेति गौणकालपरामर्शः । लिप्सेत्—लब्धुमिच्छेत् । प्राप्तस्याप्यादरार्थ-
मभिधानम् । तथा लिप्सेत् यथागौणकालोऽपि नातीयादिति ॥ तस्याप्यतिक्रमे
कर्मैव लुप्येत । यदा पुनर्लभ्यते तदैव होतव्यम् ॥ तदाह कर्मप्रदीपः—

“पौर्णमासात्यये हव्यं होता वा यदहर्भवेत् ।

तद्दहर्जुहुयादेवममावस्यात्ययेऽपि च ॥” इति ॥ १५ ॥

अपि वा यज्ञियानामेवौषधिवनस्पतीनां फलानि

वा पलासानि वा श्रपयित्वा जुहुयात् ॥ १६ ॥

अपिवेति—पक्षोविपरिवर्तते । एतेनाप्यवकाशेन हविष्यनुपलभ्यमाने । य
ज्ञियानां यजार्हाणामनिषिद्धानामित्येतदोषधीनाम्—

“त्रीह्यः शालयोमुद्गा गोधूमाः सर्षपास्तिलाः ।

यवाश्चौषधयः सप्त विपदोन्नन्ति धारिताः ॥”

इति कर्मप्रदीपोक्तानां, वनस्पतीनामुदुम्बरादिवृक्षाणाञ्च फलानि सस्यानि
वा पलाशानि—पत्राणि वा । “पत्रं पलाशं छदनं दलं वर्णं छदः पुमानि”—स्य-
मरः । यथोपपन्नानि श्रपयित्वा विपच्य स्थालीपाकविधिना, जुहुयात् ॥ १६ ॥

अप्यपएवान्ततोजुहुयादिति इ स्माह पाकयज्ञ ऐडोहुतं होव ॥ १७ ॥

अन्ततः सर्वासम्पत्तौ अप उदकमपि । न त्वद्भिः कथं होम इति शङ्केत । इति
ह किल आहस्म—उवाच खलु । नामतः पाकयज्ञः । ऐडः । इडस्यापत्यं कश्चि-
दाचार्यः । हि यतः पवमपि कृते हुतमेव भवतीति च ॥ १७ ॥

कुतः ?

अहुतस्य प्रायश्चित्तम्भवतीति ॥ १८ ॥

यतोऽहुतस्य होममकुर्वतः । हुतइति कर्मणोऽविवक्षायाः (१) मकर्मकत्वात्
“गत्यर्थकर्मके”—(पा० ३।४।७२) ति कर्त्तरि क्तः । न हुतं येनेति वा । उदक-

स्याप्यलाभाद्धोममकुर्वतः प्रायश्चित्तम्भवति । तच्च प्रायश्चित्तम्पुनराधानमुक्तम् ।
यथाच स्मर्यते—

“होमद्वयात्यये दर्शपूर्णमासात्यये तथा ।

पुनरेवाग्निमादध्यादिति भास्करशासनम् ॥” इति ।

इति शब्दोऽत्रा(१)द्यार्थः अन्यान्यपि पुनराधाननिमित्तानि समुच्चिनोति ।
तानि च कर्मप्रदीपादिष्वनुसन्धेयानि । पुनराधानप्रकारश्च—

“पूर्वेव योनिः पूर्वाऽऽवृत्पुनराधानकर्मणि”

इत्यादिना कर्मप्रदीप एव वर्णितः ॥ १८ ॥

नात्रतोब्राह्मणः स्यादिति ॥ १९ ॥

अत्रतोब्रतरहितोब्राह्मणोऽपि स्यादस्वमपि कालम् । “मुहूर्त्तमपि नात्रतोब्रा-
ह्मणः स्यादि”—ति पाठे व्यक्त एवार्थः । इति हेंतौ । यस्मान्नात्रतोब्राह्मणः
स्यात्तस्मात्पुनराधाननिमित्ते जातेऽविलम्बमेवादध्यादिति ॥ १९ ॥

अथाप्युदाहरन्ति ॥ २० ॥

ऋजुरक्षरार्थः । अहुतस्य प्रायश्चित्तम्पुनराधानमुक्तमथेदानीमन्यदपि पक्षान्तरं
तत्र दर्शयितुं ब्राह्मणवाक्योदाहरणाभासरूपं सूत्रजातमुदाहरन्तीत्यभिप्रायः ॥ २० ॥

यावन्न हूयेताभोजनेनैव तावत्सन्तनुयात् ॥ २१ ॥

हविषोऽलाभे यावन्न हूयेत(२) तावद् अभोजनेन भोजनाभावेनैव सन्त-
नुयात् । सन्ततमविच्छिन्नमलुप्तं कुर्यादग्निव्रतम् । इत्यर्थः । यावता कालेन हवि-
र्लभ्यते तावति कालेऽभोजनेऽपि व्रतमलुप्तं भवतीत्यभिप्रायः ॥ २१ ॥

अथ यदाऽधिगच्छेत्पति जुहुयात् ॥ २२ ॥

अथानन्तरं यदा हविरधिगच्छेत्प्राप्तुयात्तदा सायमाद्युपक्रमत्वात् कर्मणां,
सायमादिकालम्प्रति—प्रतीदय जुहुयात् । अत्र प्रतिशब्दोहोमप्रकारे—विशेष-
मपि द्योतयति । अतिक्रान्ताः सर्वा आग्निदेवत्या आहुतीर्विगणय्य तावन्ति
हवींषि पात्रे कृत्वा “अग्नये स्वाहे”—ति सकृदेव जुहुयात् । एवम्प्राजापत्या ।
एवमपराः । तदाह कर्मप्रदीपः—

“अहूयमानेऽनश्नंश्चेन्नयेत्कालं समाहितः ।

सम्पन्ने तु यथा तत्र हूयते तदिहोच्यते ॥

(२) “ज्वलितिकसन्तेभ्योणः” ॥ (पा० ३।१।१४०) इत्यत्र यथा ।

(१) आवेऽत्र लिङ् । अविवक्षितत्वात्कर्मणोऽकर्मकत्वं जुहोते । तथोक्तम्—“धा-
तोरर्थान्तरे वृत्तेर्द्धात्वर्थेनोपसङ्ग्रहात् । प्रसिद्धेरविवक्षातः कर्मणोऽकर्मिका क्रिये”ति ॥
धातोः क्रिया अकर्मिका भवति । तत्र हेतुचतुष्टयम् । आद्यं स्पष्टम् । कर्मणोधात्वर्थनोप-
संग्रहात् । कर्मणः प्रसिद्धेः । कर्मणोऽविवक्षातः । इति ।

अहुताः परिसंख्याय पात्रे कृत्वाऽऽहुतीः सकृत् ।

मन्त्रेण विधिवद्भुत्वा एवमेवापरा अपि” ॥ इति ॥ २२ ॥

एवमस्य व्रतं सन्ततम्भवतीति ॥ २३ ॥

एवमपि कृतेऽस्य व्रतिनोव्रतं नियमः सन्ततमविलुप्तं भवति ॥ तस्मात्संस्थु-
पाये पुनराधानं न कर्त्तव्यम् । इतिब्राह्मणवाक्यसमाप्तिज्ञापनार्थः । प्रकरण-
समाप्त्यर्थोवा ॥ २३ ॥

एषोऽत उर्ध्वं हविराहुतिषु न्यायः ॥ २४ ॥

एषोऽनन्तरोक्तोन्यायः प्रकारः । अत उर्ध्वं वक्ष्यमाणानु हविराहुतिषु द्रष्ट-
व्यः । इत्युक्तप्रकारः सर्वत्रादितिश्यते । न्यायग्रहणेन चैतदुक्तं भवति अत
उर्ध्वं ये क्षिप्रहोमा ब्रह्मचारिसमिदादयोवक्ष्यन्ते तेषु क्षिप्रहोमेक एव प्रकारो-
भवति । ये पुनस्तन्त्रहोमा वैवाहिकहोमादयस्तेषु ब्रह्मोपवेशनादितन्त्रं द्रष्टव्यम् ।
तथा कचित्प्राप्तोऽप्यर्थोनिवर्त्तते । यथाऽऽज्यतन्त्रेषु मुशलोद्बल्लादयोनिवर्त्तन्ते
पाण्याहुतिषु मेत्तणस्रुगादय इति । अन्ये तु व्याचक्षते अत उर्ध्वमस्मात्परतो-
वक्ष्यमाण एष न्यायोहविराहुतिषु । हूयत इति हविः । अविशेषात्समिदाज्यप-
श्वपृषाकादिकं सर्वमुच्यते । तस्याहुतिषु “बोद्धव्यम्” । इति शेषः(१) । परा-
चीनस्यापि बुद्ध्या समाकृष्टस्यैतदा परामर्शः । न्यायग्रहणं कचिदाम्नातस्यापि
प्रतिषेधार्थम् । यथा-समाम्नातोऽपि मन्त्रान्ते स्वाहाकारः स्वाहान्तमन्त्रे नाद्रि-
यते । अन्यायत्वात् । तच्चोत्तरत्र वक्ष्याम एवमन्यदप्युह्यमिति ॥ २५ ॥

मन्त्रान्ते स्वाहाकारः ॥ २५ ॥

होममन्त्राणामन्तेऽवसाने स्वाहाकारः “कर्त्तव्य” इति सूत्रशेषः । स खल्वयं
हविस्स्यागार्थकः स्वाहान्तमन्त्रेषु नाद्रियतेऽनर्थकत्वात् । तथाच तन्त्रान्तरम्—
“नमोऽन्ते न नमः कुर्यात्स्वाहान्ते द्विठमेव च ।

पूजायामाहुतौ चापि सर्वत्रायं विधिः स्मृतः ॥”

इति । द्विठं—स्वाहाकारम् । यत्र च मन्त्रादितोऽपि समाम्नातः स्वाहाका-
रोहविस्स्यागार्थकोभवति तत्राऽप्यग्नौ करणहोमे मन्त्रान्ते स्वाहाकारान्तरं न
कर्त्तव्यमेव । न्यायस्याविशेषात् । तदाहात्र कर्मप्रदीपः ।

“स्वाहा कुर्यान्न चात्रान्ते नचैव जुहुयाद्धविः ।

स्वाहाकारेण हुत्वागौ पश्चाद्धोमं समाचरेत् ॥”

अत्र-अग्नौकारणहोमे । सहपठितानां होममन्त्राणाञ्चादौ न प्रत्येकमो-

ङ्कारः करणीयः । तदप्याह—स एव—

“नोऽङ्कुर्याद्वोममन्त्राणां पृथगादिषु कुत्र चित् ।

अन्येषाञ्च विकृष्टानां कालेनाचमनादिना” ॥ इति ॥ २५ ॥

आज्याहुतिष्वज्यमेवसंस्कृत्योपघातञ्जुहुयात्

नाज्यभागौ न सिष्टकृत् ॥ २६ ॥

आज्यस्य यथोक्तस्याहुतिषु । यत्राज्यमेव हूयते तत्र, आज्यं संस्कृत्यैवोपघा-
तं यथाभवति तथा जुहुयाद्द्रवद्रव्यकत्वात्सुवेणेत्यर्थः । एवकारेण यद्व्यवच्छि-
द्यते तदप्युच्यते सुखावबोधार्थम्—नाज्यभागावित्यादि । तदेते अतिदेशागता
इह प्रतिषिध्यन्ते ॥ २६ ॥

आज्याहुतिष्वनादेशे पुरस्ताच्चोपरिष्ठाच्च

महाव्याहृतिर्होमः ॥ २७ ॥

आज्याहुतिषु—यत्राज्यमेव हूयते नान्यच्चर्वादि हविरन्तरमस्ति । तेषु नाम-
करणादिकर्मसु । एवम् अनादेशे—यत्रहोम एवनादिश्यते पुंसवनादिषु । तत्र(१)
च पुरस्ताच्चोपरिष्ठाच्च—पूर्वं पश्चाच्च । व्याहृतिभिर्होमः कार्यइत्यर्थः । ताश्चो-
क्ताः कात्यायनेन—

“भूराद्यास्तिस्र एवैता महाव्याहृतयोऽव्य(२)याः ।” इति ॥

गृह्यासङ्ग्रहे—

“यत्र व्याहृतिभिर्होमः प्रायश्चित्तार्थकोभवेत् ।

चतस्रस्तत्र विज्ञेयाः स्त्रीपारिग्रहे यथा ॥”

इति । एवञ्च यत्र विशेषोपदेशातिदेशाभ्यां प्रायश्चित्ततया वा व्याहृतिहो-
मलाभस्तत्र व्याहृतिभिस्तिस्रः समस्ताभिरेकेत्याहुतिचतुष्टयमन्यत्र व्याहृति-
त्रयमिति न वचनयोर्विरोधः(३) ॥ २७ ॥

यथा पाणिग्रहणे तथा चूडाकर्मण्युपनयने गोदाने च ॥ २८ ॥

यथा पाणिग्रहणे महाव्याहृतिभिर्व्यस्तसमस्ताभिश्चतस्र आहुतयोहूयन्ते
तथा चूडाकर्मणादावपि । सोऽयमनागतातिदेशः । चूडाकर्मादिव्यतिरिक्तेषु तु
तिस्र एवाहुतयोभवन्तीत्यवगमयति ॥ २८ ॥

(१) अत्र “मध्यात्पूर्वाद्धादि”—(१।८।६) ति वचकारोलुप्तवद् द्रष्टव्यः ॥

(२) अविनाशिन्यः । एतेन त्रिवेदसर्वस्वत्वमासां ज्ञापयति । तथाच मनुः “अका-
रञ्चाप्युकारञ्च मकारञ्च प्रजापतिः । वेदत्रयान्निरुद्धद्भूभुवः स्वरिताति च ॥” इति ॥

(३) मनुरापि “अकारपूर्विकास्तिस्रोमहाव्याहृतयोऽमलाः” इत्याह । पद्धतिकृ-
तस्तु—भूभुवस्वरिति प्रत्येकं तिस्रोव्याहृतयः । मिलितास्तु महाव्याहृतयः । सूत्रादौ
च व्याहृतिष्वपि तिस्रु महाव्याहृतित्वोपचारात्प्रयोग इत्यर्थगत्या वदन्ति ॥

अपवृत्ते कर्मणि वामदेव्यगानं शान्त्यर्थं शान्त्यर्थम् ॥ २६ ॥

इति श्रीमद्गोभिलीये गृह्यसूत्रे प्र० प्र० नवमो कण्डिका ॥ १ ॥ ९ ॥

अपवृत्ते-समाप्ते कर्मणि । वामदेव्यस्य “कयान”(१) इत्यादिकस्य (सा० ७० अ१ खं०२) गानं कर्तव्यमिति परिभाष्यते । तस्मात्सर्वेषामपि कर्मणामप-
वर्गे वामदेव्यं साम गातव्यम् कर्मणीति सामान्यतयोपदेशात् । बहूनाङ्कर्मणा-
ञ्चैकदा करणेऽन्ते सकृदेव तद्गानमित्याह कर्मप्रदीपः—

“अहोमकेऽपि भवेद्यथोक्तं चन्द्रदर्शने ।

वामदेव्यङ्गणस्यान्ते वस्यन्ते वैश्वदेविके ॥”

इति । गानस्याशक्तावपि ऋचोवारत्रयं पठनीया इत्याह स एव—

“अन्ते च वामदेव्यस्य गानङ्कुर्याद्वचस्त्रिधा ॥”

इति । शान्त्यर्थमित्यर्थवादः । स्तूयते(२)ह्यनेन गानम् । अन्तेऽस्याभ्यासो-
ऽत्र प्रपाठकपरिसमाप्तिद्योतकः ॥ २९ ॥

इति श्रीमद्गोभिलीयगृह्यसूत्रव्याख्यायां “मृदलाख्यायां मुकुन्दशर्मसङ्कलिताया-

प्रथमप्रपाठकस्य नवमो कण्डिका ॥ १ ॥ ९ ॥

प्रथमप्रपाठकेऽग्निसमाधानमुपक्रम्य तत्रावश्यकर्तव्यं सायम्प्रातर्होमादि-दर्श-
पौर्णमासान्तोविधिरभिहितः । तत्र च जायायाः पाणिक्विजृक्षन्तित्याधानकाल-
विशेषणतयाऽभिहितम् । तत्प्रकारपरिदर्शनाय द्वितीयप्रपाठकारम्भः ।

अत्र (द्वितीयप्रपाठके) विवाहाद्युपनयनान्तोदशकर्मविधिरनुक्तपूर्वं
उच्यते—

पुण्ये नक्षत्रे दारान्कुर्वीत ॥ १ ॥

(१) कयान इति महावामदेव ऋषिर्गायत्रीच्छन्दोऽग्निद्वताऽग्निष्टोमादौ द्वितीय-
पृष्ठे शान्तिकर्मणि च जपे विनियोगः । ॐ कयानश्चित्र आभुवद्वी सदावृधः । सखाकया
सचिष्ठया वृता ॥१॥ कस्त्वा सत्योमदानां मंहिष्ठोमत्सदन्धसः । दृढाचिदारु ये वसु ॥२॥
अभीषुणः सखीनामविता जरित्रीणां, शतम्भवाऽप्युवये ॥३॥ स्वस्तिनइन्द्रोबृहदश्रवाःस्व-
स्तिनः पूषा विश्वेदेवाः । स्वस्तिनस्ताक्षर्यो अरिष्टनेमिः ॥ ४ ॥ स्वस्तिनोबृहस्पतिर्दधातु
ॐ ३ स्वस्तिनोबृहस्पतिर्दधातु ॥ ४ ॥ ॐ प्राजापत्यं नैवामदेव्यं प्रजापतावेव प्रतिष्ठा-
योत्तिष्ठन्तु ॥ ५ ॥ ॐ पशवोवैवामदेव्यं पशुष्वेव प्रतिष्ठायोत्तिष्ठन्तु ॥ ६ ॥ ॐ शान्ति-
वैवामदेव्यं शान्तावेवप्रतिष्ठायोत्तिष्ठन्तु ॥ ७ ॥ ॐ अत एतत् कर्माऽच्छिद्रमस्तु ।
(अस्तु) ॥ ८ ॥ इतिगानमन्त्रः ॥ अत्रान्तेऽस्त्वित्यवधारणं सर्वेषाम् ॥ अर्थोऽस्यास्म-
त्कृते कर्मकाण्डमन्त्रार्थप्रदीपे द्रष्टव्यः ॥

(२) गानमत्र “गोशब्दे” (म्वा० प०) इत्यस्माद्भावे ल्युटा साधुत्वं बोध्यम् ।
तेनास्य पाठमान्नसर्थः कार्यः ॥

दीनि प्रत्यक्षगम्यानि बाह्यानि । तथाचमनुः—

“अव्यङ्गा(१)ङ्गीं सौम्यनान्नीं हंसवारणगामिनीम् ।

तनुलोमकेशदशनां मृदङ्गीमुद्रहेस्त्रियम् ॥” इति ॥

अव्यङ्गाङ्गीम्—अविकलाङ्गीम् । तनुलोमकेशदशनाम्—अनतिस्थूललोमकेश-
दस्ताम् । स्त्रियमिति नपुंसकत्वनिरासार्थम् ॥ यान्याभ्यन्तराणि तान्युक्तान्या-
श्वलायनगृह्ये “दुविज्ञेयानि लक्षणान्यष्टौ पिण्डान् कृत्वे”—त्यादिवाक्याक्तानि ।
तान्ययमप्यनुपदं सूत्रयित्वा दर्शयिष्यति ॥ २ ॥

लक्षणावगतौ प्रकारान्तरमाह—

तदलाभे पिण्डान् ॥ ३ ॥

तदिति प्रकृतः स्त्रीलक्षणवित् कुशलः परामश्यते “कुर्वीत” इति वाक्यशे-
षः । तैश्च स्वयमेव दारानपरीक्षेतेत्यर्थः । पिण्डानित्यविशेषोपादानेऽपि मृद एव
तान्कुर्वीत । उत्तरसूत्रदर्शनात् ॥ ३ ॥

वेद्याः सीताया हृदाङ्गोष्ठाच्चतुष्पथादादेवनादादहनादीरणात् ॥ ४ ॥

वेदिः परिष्कृता भूमिरग्निष्टोमादौ विहिता यज्ञस्थानमिति यावत् । तस्याः ।
सीता लाङ्गलपद्धतिः । कृष्टं क्षेत्रमिति यावत्तस्याः । हृदाङ्गाधजलाशयस्तस्मा-
त् । गावोयत्र तिष्ठन्ति तद्गोष्ठन्तस्मात् । चतुष्पथः प्रसिद्धः । तस्मात् । आगत्या-
क्षिकैर्दीव्यते यत्र तदादेवनं द्यूतस्थानन्तस्मादादेवनात् । आ मर्यादाया दह्यते देहो-
यत्र तदादहनं श्मशानन्तस्मात् । “ईरणन्तुषरे शुन्येऽपी”—ति मेदिन्यभिधाना-
दीरणमूषरं, यत्रोप्तं बीजत्र प्ररोहति तस्मात् । एताभ्योमृदमादाय पृथगेवाष्टौ
पिण्डान् कुर्वीतेत्यर्थः ॥ ४ ॥

सर्वेभ्यः सम्भार्यन्नवमम् ॥ ५ ॥

सम्भार्यं संहार्यं संहृत्य क्रियमाणम् । सम्पूर्वाद्धरतेः “ऋहलोऽर्यत्” (पा० ३।
१।१२४) इति गत्यप्रत्यये आदिवृद्धिः । हृत्य च भस्त्रान्दसः (पा० ३।१।८४वा०)
सर्वेभ्योवेद्यादिभ्यः ॥ ५ ॥

समान् कृतलक्षणान् ॥ ६ ॥

तांश्च नव पिण्डान् समान्स्तुल्यप्रमाणाम् । लक्षणं चिह्नं, कृतं लक्षणं येषां
स्तान् । यतमः पिण्डोयतमस्या मृदस्तच्चिह्नं कृतं न्यम् । वक्ष्यमाणकृत्यनि-
र्वाहाय ॥ ६ ॥

(१) पुचर्मन्तुः “नोद्वहेत्कपिलाङ्गुल्यां नाधिकाङ्गीं न रोगिणीम् । नालोमिकाङ्गा-
तिलोमनीं न वाचालान्न पिङ्गलाम् ॥ नक्षत्रवृक्षनदीनाम्नीं नान्त्यपर्वतनामिकाम् । नाहि-
पक्षिप्रेष्यनाम्नीं न च भीषणनामिकाम् ॥” इत्यादिसंस्कारदीपके म. स. हर्षेताथशर्म
कृते द्रष्टव्यम् ॥

तान्खल्विमान् पिण्डान्—

पाणावाधाय कुमार्या उपनामयेत् । “ऋतमेव प्रथममृतं नातैय-
ति कश्चनर्त्तइयंपृथिवीश्रिता सर्वमिदमसौ भूयात्” (म० ब्रा-१।१।१)
इति । तस्या नाम गृहीत्वैषामन्यतमं गृहाणेति ब्रूयात् ॥ ७ ॥

पाणौ स्वकीये (वरः) आधाय-धृत्वा । कुमार्या उप समीपे नामयेत्स्थापयेत् ।
“ऋतमि” त्यादिमन्त्रेण । अस्यार्थः—ऋतमिति सत्यनाम । (निरु० ४।१९।
९) ‘ऋतमेव’-सत्यमेव ‘प्रथमम्’ आद्यङ्कारणम् । तथाच श्रुतिः “तस्य ह वैतस्य
ब्रह्मणोनाम सत्यमि”ति । ‘ऋतं’ सत्यं ‘ना० न’ नातिक्रामति कश्चिदपि । ‘ऋते’
सत्ये चे‘यं पृथिवी(आ)श्रिता’ । न केवलम्पृथिव्येव, किन्तु ‘सर्वमिदम्’ ।
चकारोलुप्तवद्द्रष्टव्यः । यथाचेदं सर्वं वस्तु जातं सत्याश्रित न्तथा‘ऽसौ’
(यशोदादेवी) सत्या ‘भूयात्’-भवतु ॥ इति ॥ अत्रासावित्यस्य स्थाने तस्याः
कुमार्या नाम गृहीत्वोच्चार्य एवं सम्बोधनान्तं नाम मन्त्रान्ते गृहीत्वा एषां
पिण्डानामेकं गृहाणेति तस्यै ब्रूयात् ॥ ७ ॥

पूर्वेषाञ्चतुर्णां गृह्णन्तीमुपयच्छेत् ॥ ८ ॥

पूर्वेषामिति । मध्ये-एकमिति शेषः । वेद्यादिपिण्डचतुष्टयान्यतममाददानां
विवाहयेदित्यर्थः । गृह्णन्तीमित्यत्र लुम्हान्दसः ॥ ८ ॥

सम्भार्यमपीत्येके ॥ ९ ॥

सम्भार्यं नवमपिण्डमाददानाऽपि विवाहोत्येकदेशिमतम् । तथाच गृह्या-
सङ्ग्रहेऽङ्गिराः—

“क्रियावती वेदिपिण्डं सीतायाः फलते कृषिः ।

अक्षोभ्या च हृदे ज्ञेया गोष्ठे भवति गोमती ॥

चतुष्पथे प्रकीर्णा स्याद्भूतस्थाने कलिप्रिया ।

श्मशाने म्रियते भर्ता बन्ध्या भवति चोषरे ॥

नवमे सर्वमेवैतत्कन्यायास्तु परिग्रहात् ॥”

इति । प्रकीर्णा-स्वैरिणी । परिशिष्टान्तरम्—

“गृह्णाना वेदिपिण्डन्तु प्रसूते याज्ञिकान्सुतान् ।

सीतापिण्डन्तु गृह्णाना सुतान्सूते कृषीवलान् ॥

सर्वकामसमृद्धांश्च तृतीयस्य परिग्रहात् ।

गोष्ठपिण्डग्रहाच्चैव गोमतः सुखिनः सुतान् ॥

इतश्चेतश्च गन्तारः पञ्चमेनास्थिराः सुताः ।

षष्ठेन तु गृहीतेभ्यो भवन्ति द्यूतदेविनः ॥

श्मशानपिण्डग्रहणाद्विधवा ज्ञयते ध्रुवम् ।

बन्ध्या वा विधवा वा स्यादष्टमस्य परिग्रहात् ॥

मिश्रमेतद्भवेत्सर्वभ्याँव(१)त्पूर्वादितम्फलम् ।

नवमस्य ग्रहस्तस्माच्छुभोवाऽन च वाऽशुभः ॥”

इति । अत्र प्रजास्तुतिनिन्दाद्वारेण सैव वस्तुतोनिन्दिताऽनिन्दिता चेति मन्तव्यम् । अत्र (कन्यापरिग्रहे) विशेषः शुभकर्मनिर्णये मुरारिमिश्रीये, संस्कारदीपके हर्षनाथशर्मा निर्मिते च द्रष्टव्यः ॥ ९ ॥

(अथज्ञातिकर्म)

अथेदानीमासन्नविवाहकालायाः कन्यायाः स्नपनमभिधाति—

क्रीतकैर्यवैर्मर्माषैर्वाऽऽप्लुताऽसुहृत्सुरोत्तमेन सशरीरां त्रिर्मूर्द्धन्य-
भिषिञ्चेत् “कामवेद ते नाम मदोनामासी”ति । “समानयामुमि”ति
पातिनाम गृहीयात् । स्वाहाकारान्ताभिरुपस्थमुत्तराभ्यां प्लावयेत्
॥ १० ॥ (मं० ब्रा० १।१।२-३-४)

क्रीतकै—खदकङ्कितैश्चूर्णीकृत्य द्रवीकृतैरित्यर्थः । आप्लुतां—कृतसर्वा-
ङ्गोद्धर्तनाम् । सुहृत् स्निग्धहृदयो वयस्या मातृवर्गश्च सुरा—उदकम् (निघं०
१।१२) कोशेऽपि “वरुणासुराऽरविन्दानी”—त्युदकपर्यायेषु (२) पठ्यते इति
म० म० मुरारिमिश्रादयः । तथोत्तमोदकेन (३) । सशरीरां—(४) कन्याम्
मूर्द्धनि—शिरसि (५) । त्रि-वोरत्रयमभिषिञ्चेत् । अयमर्थः । मूर्द्धनि तथाऽभि-
षिञ्चेद्यथा सर्वमेव शरीरमभिषिक्तं भवतीति ॥ तत्र करणमन्त्रमाह—कामेत्या-
दिम् । इति—एवमादिभिस्तिसृभिर्ऋग्भिः स्वाहा कारान्ताभिः । ता यथा—“काम
वेद ते नाम मदोनामासि समानयामुसुरा ते अभवत् । परमत्र जन्मान्ने तप-
सो निर्म्मिमतोऽसि स्वाहा ॥ २ ॥ इमन्त उपस्थं मधुना सऽसृजामि । प्रजापते-
मुखमेतद्द्वितीयम् ॥ तेन पुंस्त्वसो अभिभवामि सर्वान्वशिन्यसि राज्ञी
स्वाहा ॥ ३ ॥ अग्निङ्क्रव्यादमकृण्वन्गुहानाः स्त्रीणामुपस्थमृषयः पुराणाः ।
तेनाऽज्यमकृणुस्त्वैश्वर्यं त्वाष्ट्रं त्वयि तद्धातु स्वाहा” ॥ ४ ॥ इति ॥ आसामर्थः ।

(१) यावत्सर्वम् “यावत्तावच्चसाकल्ये” इत्यमरात् ॥

(२) ननु—प्रसिद्धत्वान्मथमेवास्तु इति चेन्न बाधसापेक्षविध्यापत्तेः । तत्स्पष्टोऽपि
प्रायाश्चत्तोपदेशात् । तथाचाङ्गिराः—“सुराया गन्धमाघ्राय स्नात्वाज्यं प्राश्य शुद्धयति ।
स्पर्शे प्रतिग्रहे चैव त्र्यहं पीत्वा तथोदकम्” । इति । सूत्रस्य जलपरतया समर्थनेनान्य-
थानुपपत्तेरभावात् । अत एव गृह्यासङ्गोहः” सर्वयज्ञेषु विप्राणामग्निः पूर्वम्प्रवर्चनम् ।
ब्रह्मास्तुरा जलम्प्रोक्तमग्निरेवाऽभिषेचयेत्” ॥ इति ॥

(३) क्षारादिदोषाहितेन शोभनगन्धवर्णादियुक्तेन च ॥

(४) एतेन सर्वाङ्गस्नानं शिरसादिपादान्तमुक्तम्भवति तदेतदनुपदं व्यक्तीभविष्यति ॥

(५) अत्रावच्छेदकत्वरूपविषयत्वं सप्तम्यर्थः । पृथगुक्तेः प्राधान्यमङ्गेषु शिरसो-
ज्ञापयति ।

‘हेकाम ! । ‘तेनाम’ सर्वोऽपि ‘वेद’ जानाति । त्वं ‘मदः’ मादको ‘नाम’ प्रसिद्धोऽसि’ भवति । अतः ‘अमुं’ सम्भावितमेतस्याः पतिं ‘समानय’ सङ्गमय । “एतये”—तिशेषिः । ‘ते’ सहायभूता ‘सुरा’ एषा स्नानार्थमेतस्या उपस्थिता “अभवत्” भवति । ‘परं’ किन्तु—हे ‘जन्माग्ने’ । जन्महेतुभूताग्निस्वरूप ! “अत्र” अस्यां (निमित्तसप्तमी) एतदर्थमेव । ‘तपसः’ प्रतिविशिष्टात्कर्मणः । त्वं प्रजापतिना ‘निर्मितोऽसि’ । तस्मै तुभ्यं जन्माग्निरूपाय ‘स्वाहा’ सुहुतमस्तु २ “इमं” प्रत्यक्षभूतं ‘ते’ त्वदर्थमुपकल्पितम् ‘उपस्थं’ गुप्ताङ्गं ‘मधुना’ प्रिय-द्रव्येणोद्वर्तनभूतयवादिना । ‘संसृजामि’ संसर्गयामि । ‘एतत्’ उपस्थम् ‘प्रजापतेः’ लोकस्रष्टुः ‘द्वितीयं’ सुखम् । पूर्वमसौ एकस्मान्मुखतः एवसंकल्पाभिलापकवचनेनासृजत्प्रजाः । पश्चात्ततोयथाभिमतां वृद्धिमनालोच्य स्त्रीयोनितः प्रजाः स्रष्टुमेतद् द्वितीयमुखं ससर्जति पौराणिकी गाथाऽत्रानुसन्धेया । ‘तेन’ अनेन ‘अवशान्’ अजितेन्द्रियान् कामिनः ‘सर्वान्’ एव ‘पुंसः’ पुरुषान् ‘अभिभवामि’ सम्मोहयामि (वशस्थापयामि) । एवङ्काममुक्त्वा कन्यामाह— हे कन्ये ! त्वं ‘वशिनी’ वशङ्करी । अतएव ‘राज्ञी’ राजमाना (सर्वश्रेष्ठा) ‘असि’ भवसि । तस्मै कामाय ‘स्वाहा’ सुहुतमस्तु ॥ ३ ॥

‘पुराणाः’ प्राग्भवयीयाः ‘ऋषयः’ ‘गुहानाः’ रहस्यमेतमर्थं संवृण्वानाः । ‘स्त्रीणामुपस्थम्’ गुह्याङ्गं ‘क्रव्यादम्’ (१) आममांसादं (पुरुषादम्) ‘अग्निम्’ तत्तुल्यम् ‘अकृण्वन्’ अकुर्वन् । ‘तेन’ हेतुना ‘त्रैशृङ्गम्’ त्रिशृङ्गादुपस्थेन्द्रियादुत्पन्नम् रेतोरूपम् ‘आज्यम्’ घृतम् ‘त्वाष्टम्’ (२) त्वष्टुर्विश्वकर्मणः सर्वस्रष्टुः प्रजापतेरुपकारकम् ‘अकृण्वन्’ अकुर्वन् । (३) हे कन्ये ! ‘त्वयि’ विषये ‘तत्’ आज्यभूतं रेतः ‘दधातु’ स्थापयतु । कः ? योसावदसा निर्दिष्टोऽमुमिति ॥ ४ ॥

तस्मादेकैकामृचमुच्चार्यैकैकोऽभिषेकः कर्तव्यस्तत्रोत्तराभ्यामृग्भ्याम् “इमन्तुपस्थम्” “अग्निं क्रव्यादम्” इत्येताभ्याम् उपस्थं योनिप्रदेशं प्लावयेत् । एतदुक्तं भवति—तिसृभिरपि आभिस्तथाऽभिषेकः कर्तव्योयथा सर्वं शरीरमभिषिक्तं भवति । परमुत्तराभ्यान्तथाऽभिषेक्तव्यं यथोपस्थप्रदेशोविशेषतः प्लावितोभवतीति । अथेदानीं मन्त्रे विशेषमाह—समानयामुमित्युक्तमन्त्रघटकवाक्ये ऽमुमित्यस्य स्थाने पत्युर्वरस्य नाम गृह्णीयाम् । तदिदं सूत्रमुत्सृज्य पाठक्रममनुसृत्यार्थक्रमं व्याख्यातम् ॥ १० ॥

(१) अत्र “क्रव्येच” (पा० ३।२।६९) इत्येदेर्विदं । सचाममांसशब्दे उपपदेभवंति । उपपदस्य च क्रव्यादेशः पृषोदरादित्वात् । तथा चाममांसमक्षकः क्रव्यात् । पक्षमांसमक्षकश्च क्रव्याद इति सि. कौ. वृत्तिकृतः प्राहुः ॥

(२) त्वष्टाऽत्र ब्रह्मैव प्रजापतित्वेन भागलक्षणयाऽभिहितः ॥

(३) विकरणव्यत्यय आर्षः (पा० ३।१।४६) ।

ज्ञातिकर्मैतत् ॥ ११ ॥

अथ सुहृत्पदार्थसम्बन्धनक्ति—ज्ञातीति । आसन्नो विवाहसमये कन्यादौ-
र्भाग्याऽपनोदकः शाखान्तरीयेणाऽपि कर्तव्योविरोधाभावादिति ॥ ११ ॥

(अथ विवाहः—)

अथेदानीम्पाणिग्रहणमभिधीयते—

पाणिग्रहणे पुरस्ताच्छालाया अग्निरुपसमाहितोभवति ॥ १२ ॥

पाणिग्रहणे कर्मणि प्रक्रान्ते पुरस्तादग्रतः शालाया गृहस्य (१)प्राङ्गण
[इत्यर्थः । अग्निः उपाग्रे (२)(वरस्य) सम्यक् आहितः स्थापितोभवति ।
पूर्वोक्तयाऽऽवृता । अनुपदेशात्कर्तुरनियमः । तेन यावद्गरोवधूमादाय गृहा-
न्निष्क्रम्यागच्छति तावदन्य एव कश्चिदग्निं स्थापयति । आवृतमपि स एव
करोति—इतिशब्दस्वरसादवगम्यते । अतएव सूत्रयिष्यति वर्हिषोऽन्तं कटानां
प्रापयेत्” (२ । १ । २२) इति । तदेद्भट्टभाष्यसम्मतश्चन्द्रकान्तोऽप्यनुमन्यते-
स्म स्वभाष्ये । वस्तुतस्तु । वर एवात्रकर्त्तुं तत्सूत्रे (२ । १ । २२) एव व्य-
क्तीभविष्यति ॥ अग्निस्थापनञ्च वेदिमध्ये कार्यं, वेदिश्च चतुर्विंशाङ्गुलायता
चतुरङ्गुलोच्छ्रिता च कार्येत्याह—गृह्यासंग्रहः—

“उपलिप्ते महीपृष्ठे चतुर्विंशाङ्गुलायता ।

वेदी वैवाहिकी कार्या चतुरङ्गुलमुच्छ्रिता ॥

तां शूद्रो नोपलिम्पेत् न बन्ध्याविधवास्त्रियौ ।

पतिपुत्रवती या स्त्री सैव तामुपलेपयेत्” ॥

इति । यद्यप्यत्राचार्येण कन्यायाप्रदानं प्रतिग्रहणञ्च न सूत्रितं तथापि “अलङ्कृत्य
कन्यामुदकपूर्वन्दद्यादि” त्येवमादि गृह्यान्तरदर्शनात्तदप्यादरणीयं तदेतत्सप्तद-
शसूत्रान्ते यथाप्रसक्तमुपवर्णयिष्यते । अत्र चन्द्रकान्तः । पाणिग्रहणे शिष्यजिज्ञा-
सा समुत्कटेति तन्निरसिसिषया खल्व्वाचार्यस्तदेव सूत्रयाञ्चकार न कन्यादान-
मिति श्लिष्यते । प्रदानञ्चेदङ्गन्यादातुः कर्म न प्रतिग्रहीतुः । प्रतिग्रहोऽपि
दानाधीन एवेति । प्रदातारश्च याज्ञवल्क्येनोक्ताः—

“पितृ पितृमहोभ्राता सकुल्योजननी तथा ।

कन्याप्रदः पूर्वनाशे प्रकृतिस्थः परः परः ॥”

इति । प्रकृतिस्थः प्रदानोचितपातित्योन्मादादिदोषरहितः । एवञ्च मात्रा

(१) प्राङ्गणस्यैशान्यां जामातृहस्तेन चतुर्हस्तायाम विस्ताराया-वेणुनिर्मिताया
वेदेर्मध्ये ६१ जामातृहस्तोन्मिताऽन्तर्वेदिस्तस्यामिति वीरेश्वरादयः स्वस्वपद्धतौ
लिखन्तिस्म । व्यवहारोऽपि तथैवाज्ञानिकः । तदेतदनुपदं स्फुटीभविष्यति ॥

(२) वरोपवेशनस्थानस्य ॥

कन्याप्रदानं सकुल्ये जीवति पत्या सहैव (यदि स जीवति) कार्यं, नान्यथेति राद्धान्तः । अत्र विशेषोऽप्रे वक्ष्यते ॥

प्रतिग्रहीता(वरो)ऽपि याज्ञवल्क्येनैवोक्तः—

“एतैरेव गुणैर्युक्तः सवर्णः श्रोत्रियोवरः ।

यत्नात्परीक्षितः पुंस्त्वे युवा धीमाञ्जनप्रियः ॥”

इति । गुणैरोगित्वादिभिः स्त्रीलक्षणोक्तैः । चन्द्रकान्तस्तु—सञ्चारिरोग-
दोषसमन्वितकुलोत्पत्तिराहित्यादिभिरित्याह । सवर्ण इति । समानवर्णः न
हीनवर्णः कन्यात इत्यर्थः । श्रोत्रियः । आचारनिष्ठः ।

पुंस्त्वपरीक्षणे नारदः—

“यस्याप्सु प्लवते बीर्जं हारि मूत्रञ्च फेनिलम् ।

पुमान्स्याल्लक्षणैरेतैर्विपरीतस्तु शत्रिकः ॥”

इति । शत्रिकः षण्ठः । (नपुंसकः) व्यासः—

“जातिर्विद्या वयः शीलमारोग्यं बहुपक्षता ।

अर्थित्वं वित्तसम्पत्तिरष्टावेते वरे गुणाः ॥”

इति । एवमादयोगुणाः (१) शुभकर्मनिर्णये संस्कारदीपके च द्रष्टव्याः ॥

कन्यागुणाश्च याज्ञवल्क्येनोक्ताः—तथाचोद्गहेदित्यनुवृत्तौ सः—

“अनन्यपूर्विकां कान्तामसपिण्डां यवीयसीम् ।

अरोगिणीं भ्रातृमतीमसमानार्षगोत्रजाम् ॥”

इति । अत्रानन्यपूर्विकामित्यनेन वाग्दत्ता मनोदत्ता अग्निपरिगता सप्तपद्वी
नीता, भुक्ता गृहीतगर्भा प्रसूता चेति सप्त पुनर्भवाव्यवर्त्यन्ते । कान्तां—बोदुर्मन्मो
नयनयोराह्लादकरीम् । असपिण्डामिति—सापिण्ड्य(२)वर्जनम् । सापिण्ड्य-
ञ्चैकशरीरावयवान्वयेन भवति । एकस्य हि पितुर्मातुर्वा शरीरावयवाः पुत्र-
पौत्रादिषु साक्षात्परम्परया वा शुक्रशोणितादिरूपेणानुस्यूताः । यद्यपि पत्न्याः
पत्या सह, भ्रातृपत्नीनाञ्च परस्परत्रैतत्सम्भवति तथाप्या(३)धारत्वेनैकशरीरा-

(१) अथ वरावस्थानियमोविशिष्य क्वचिदपि नोक्तः किन्तु—मन्वादिस्मृत्यर्थेपयो-
लोचनया वतस्त्रोऽवगम्यन्ते । तत्रादौ मनुना “त्रिंशद्वर्षोवहेत्कन्यां दृष्ट्वा द्वादशवाषिकीम् ।
त्रयष्टवर्षोऽष्टवर्षांवा धम्मे सोदति सत्वरः ॥” इत्युक्त्या कन्यातस्त्रिगुणा सार्द्धद्विगुणा-
च वरावस्था आयाति । “वर्षैरैकगुणामभार्यामुद्गहेद्द्विगुणः पुमान्” इति शुभकर्मनिर्णय-
तबिष्णुपुराणवाक्याच्च द्विगुणः ।

“गर्भस्तु उद्गहेद्वयमा न्यूनां न्यूनामकारतोऽपि चे—” इत्याह । तथाचात्र वरत्रय्वोराकृ-
तिसामञ्जस्यगुणोत्कर्षव्यवस्थायाः फलातिशयः प्रयोजनं सर्वथा च गर्भोक्तब्रावज्ञेयम् ॥

(२) पिण्डोद्गहेः । समान एकः पिण्डोयेवान्ते सपिण्डास्तस्यभावः सापिण्ड्यम् ॥

(३) तदुक्तं गर्भोपनिषदि “एतत्पादकौशिकं शरीरं त्रीणि पितृतस्त्रीणि मातृतः ।
अस्थिसनायुमज्जनः पितृतस्त्वह्मांसरुधिराणि मातृतः” इति ।

वयवान्वयोऽस्त्येव । एकस्य हि पितृशरीरस्यावयवाः पुत्रद्वारा तास्वाहिता इति मिताक्षराकार-मदनपरिजातादयः प्राहुः ॥ कथञ्चिदेकपिण्डक्रियाप्रवेशेन निर्व्याप्य सापिण्ड्यं चन्द्रिकाऽपराकर्मैधातिथिमाधवादयोवदन्ति । नन्वेवं(१) विधातृशरीरावयवान्वयेन सापिण्ड्यातिप्रसङ्गेन एकपिण्डदानक्रियान्वयित्वेन वा गुरुशिष्यादेरपि श्राद्धदेवतात्वात्सापिण्ड्यमिति न काप्यसपिण्डेत्यत आह—
याज्ञवल्क्यः—

“पञ्चमात्सप्तमादूर्ध्वं मातृतः पितृतस्तथा”

इति । मातृतः मातुः सन्ताने पञ्चमादूर्ध्वं, पितृतः पितुः सन्ताने सप्तमादूर्ध्वं सापिण्ड्यं “निवर्त्तत” इति शेषः । तथाच वृद्धशातातपः—

“पञ्चमात्सप्तमादूर्ध्वं मातृतः पितृतस्तथा ।

सपिण्डता निवर्त्तत सर्ववर्णेष्वयं विधिः ॥” इति ।

अतश्चायं सपिण्डशब्दोऽवयवशक्त्या सर्वत्र वर्त्तमानोऽपि निर्मध्य पङ्क-
जादिशब्दवत् नियतविषय एव । तथाच पित्रादय उपर्युपरि षट् आत्मा च सप्तम इति ।

अशौचप्रकरणे “दशाहेन सपिण्डास्त्वि”—त्यादौ सपिण्डपदं स्वकुलसपि-
ण्डपरं—मातामहादावुक्तसापिण्ड्यसत्त्वेऽपि तत्राऽशौचविशेषस्य वाचनिकत्वा-
दिति न दोषः । अत्र (सपिण्डतायां) कूटस्थः (मूलपुरुष)—मादाय गणना
कार्या । तदुक्तम्—

“वध्वा वरस्य वा तातः कूटस्थाद्यदि सप्तमः ।

पञ्चमी चेत्तयोर्माता तत्सापिण्ड्यं निवर्त्तते ॥” इति ॥

यतः(२) सन्तानभेदः स कूटस्थः । यवीयसीम् । स्वापेक्षया वयसा वपुषा

(१) तथाच ऋग्वेदे—“पतिर्जायां प्रविशति गर्भोभूत्वेह मातरम् । तस्यां पुनर्ग-
र्भोभूत्वा दशमे मासि जायते ॥ तज्जाया जाया भवति यदस्यां जायते पुनः ॥” इति ।
अत्र मातृवातिदेशेऽपि “दशारूपां पुत्रानाधेही”ति श्रुतिबलात्पुनरभिगमनादौ दोषः ।
एवम् “अस्थिमिल्लेऽअस्थीनि सन्दधामा”ति श्रुतिरपि । तथाच स्मर्यते—“एकत्वमागता
यस्माच्छर्मन्प्राहुतिव्रतैः ॥” इति । तत्सपिण्डैस्तु तद्द्वारैव । एवञ्च साक्षात्परम्परया
वैकशरीरान्वयित्वं सापिण्ड्यमिति लब्धम् । नन्वेतदतिप्रसक्तमष्टमादेरपि परम्परयैक-
शरीरान्वयसम्भवादिति चेन्न मातृतः पितृतः पञ्चसप्तम्यतमत्वेनोपाहितत्वात् ॥ एतत्त-
त्त्वमनुपदं स्फुटीभविष्यति ॥

(२) सन्तानभेदेऽपि यतः सन्तानभेदस्तमादाय गणयेत् । यावत्सप्तम इति सर्वत्र-
योजनीयम् । तथाच मातरमारभ्य तत्पितृपितामहादिगणनया पञ्चमसन्तानवर्त्तिनी
माता पञ्चमोत्पुपचर्यते । एवं पितरमारभ्य तत्पित्रादिगणनया सप्तमपुरुषसन्तानवर्त्तिनी

च न्यूनाम् । अरोगिणीम्—अचिकित्स्याराज्यक्षमादि(१)रोगरहिताम् । भ्रातृ-

पितृतः सप्तमीति । तथाच विष्वरूपनिबन्धे—

“एवमुक्तप्रकारेण पितृबन्धुषु सप्तमात् । ऊर्ध्वमेव विवाह्यत्वं पञ्चमान्मातृबन्धुतः ॥

सन्तानोभिद्यते यस्मात्पूर्वजादुभयत्र च । तमादाय गणेद्वीमान्वरं यावच्च कन्यकाम् ॥”

इति । गणेत-गणयेत् । “अनित्यग्यन्ताश्चुरादयः” इति ॥ यदपि वशिष्ठेनोक्तम्—

“पञ्चमी सप्तमी चैव मातृतः पितृतस्तथा” इति । “श्रीनतीत्य मातृतः पञ्चातीत्य च पितृतः ॥” इति च पैठीनसिना तदप्यवाङ्मन्यनिषेधार्थम् । नपुनस्तत्प्राप्त्यर्थमिति सर्वस्मृ-
तीनामविरोधः । गौतमः—

“असमानप्रवरैर्विवाह ऊर्ध्वं सप्तमात्पितृबन्धुभ्योबीजिनश्च, मातृबन्धुभ्यः पञ्च-
मात् ।” इति । समानप्रवरत्वञ्च प्रवराणां संख्यायाः संज्ञायाश्चतुल्यत्वेन भवति । तत्र
गोत्रभेदेऽपि यथा वत्स-सावर्ण-गोत्रयो, रौवादीनां पञ्चत्वेन संख्यया औवादिरूपया संज्ञया
च । यत्र तु प्रवरनामसाम्येऽपि न संख्यासाम्यं, संख्यासाम्ये नामभेदोवा तत्राप्यसमा-
नप्रवरवेति बोध्यम् ॥

प्रवरस्तु—गोत्र(वंश)प्रवर्त्तकस्य मुनेर्व्यावक्तोमुनिगण इति निबन्धारः । एवं नाना
मुनिगणवचनानां सामञ्जस्यं संस्कारदीपिकादौ द्रष्टव्यम् । सिद्धान्तस्तु—मार्कण्डेयपुराणे—

“उद्वहेतिपुत्रमात्रोस्तु पञ्चमीं सप्तमीन्तथा ।” इति । एवं विष्णुपुराणे—“पञ्चमीं
मातृपक्षाच्च पितृपक्षाच्च सप्तमीम् । गृहस्थ उद्वहेत्कन्यां न्याय्येन विधिना नृप” इति ।
अत्र मातृपक्षेपञ्चमीपरिणयप्रसङ्गदोषं, वर्जनस्मृतीनां “श्रीन्मातृतः पञ्चपितृत” इति पैठी-
नसिचनवदसमानजातीयपरत्वेन कौमुदीकार आह । यद्वा—आपत्काले समानजातीयेऽपि
पञ्चम्यादिपरिणयनम् । अनापदि तु तत्पट्टिहार इति च ।

वस्तुतस्तु—“सगोत्रे खलु सापिण्ड्यं विज्ञेयं सासपौरुषम् । विगोत्रे तत्तु सर्वत्र
विज्ञेयं पाञ्चपौरुषम् ॥” इत्यापस्तम्बवचनादसगोत्रे पञ्चमावधेरेव सापिण्ड्यात्तन्निषेधः
सर्वसम्मतः । पितृपक्षे सप्तमीपर्यन्तनिषेधस्तु स्ववंशबीजिनः स्वबन्धुबीजिनश्च तद्द्वारैव
सप्तमीविषयस्तद्विज्ञेयं सप्तमीपरिणयोऽप्यविरुद्ध एव । नन्वेवं पितृमातृकादिद्वारा षष्ठोपरि-
णयोऽप्यविरुद्धः स्यात् । इष्टत्वात् । अत एव पितृमातृपक्षस्तु पितृपक्षवेत्यतस्तत्र
षष्ठ्यपि परिणयेति प्रतिहस्तकाः । अत एव च न मातृपक्षे पञ्चमीपरिणयातिप्रसङ्गः । नचैवं
कचिद्व्यवहितेऽपि सप्तमीपरित्यागः । कचित्सन्निहितेऽपि तदुपादानमित्यसङ्गतमिति
वाच्यम् । वाचनिकेऽर्थे सन्निधानव्यवधानयोरकिञ्चित्करत्वात् । अत एव सपत्नीमातृसो-
दरोपादानेऽपि तद्विधायुपश्रीपरित्याग इति वदन्ति । महामहो० महेश्वरकुरास्तु—तत्त-
त्पाठमन्यथयित्वा पितृपक्षे सर्वत्र सप्तमीपरिणयमनुजानन्ति । तत्र च शिशुसंवादाचार-
रञ्जप्रमाणयन्तीत्यास्तां विस्तरः ॥

(१) आदिपदेन सञ्चारी रोगः । यथाह याज्ञवल्क्य एव “दशपुरुषविख्याताच्छ्रो-
त्रियाणां महाकुलात् । स्फीतादपि न सञ्चारिरोगदोषसमन्वितादि—” इति । पुरुष एव
पुरुषः । दशभिः पितृतः पञ्चभिर्मातृतश्च । श्रोत्रियाणां श्रुत्यव्ययनमम्पन्नानाम् । “कन्यां
हरेदि”ति शेषः । अपवादमाह स्फीतादपीति । उक्तमहाकुलादपीत्यर्थः । सञ्चारिणोरोगाः
कुष्ठापस्मारादयः । शुक्रशोणितद्वारा ये सञ्चरन्ति । तदुक्तं वैद्यके । “सर्व सञ्चारिणोरो-
गा बर्जयित्वा प्रवाहिकाम् ।” इति । अन्येदोषा हीनक्रियत्वादयामन्वादैर्द्रव्याः ॥

मतीमिति । पुत्रिका(१)करणशङ्कानिवृत्त्यर्थम् । यत्र तु पुत्रिकाकरणाभावनि-
श्चयस्तामभ्रातृकामप्युद्धहेत् ॥ असमानार्षगोत्रजामिति । अत्र प्रत्येकमेव नचा
सम्बन्धः । ऋषेदिदमार्षम् । गोत्रप्रवर्त्तकस्य मुनेर्व्यावर्त्तकोमुनिगणः । प्रवर
इत्यर्थः । गोत्रं वंशपम्पराप्रसिद्धम् । (स्व) समाने आर्षगोत्रे (यस्य) तस्मा-
ज्जाता या न भवति ताम् । एतत्परिणये प्रायश्चित्तमाह—स्मृतिः—

“परिणीय सगोत्राञ्च समानप्रतरान्तथा ।
त्यागं कृत्वा द्विजस्तस्यास्ततश्चान्द्रायणञ्चरेत् ॥”

इति । त्यागश्चोपभोगस्यैव न तस्या इत्याह—शातातपः—

“सामानप्रवराङ्कन्यामेकगोत्रामथापि वा ।
विवाहयति योमूढस्तस्य वक्ष्यामि निष्कृतिम् ॥
उत्सृज्य तान्ततोभार्यां मातृवत्परिपालयेत् ॥”

इति । एतच्च (असमानार्षगोत्रजामिति) याज्ञवल्क्योक्तं द्विजपरमन्य-
त्सर्वं सार्ववर्णिकम् । तथा च विवाहकन्यां लक्षयतः मनुशातातपौ—

“असपिण्डा च या मातुरसगोत्राचि या पितुः ।
सा प्रशस्ता द्विजातीनान्दारकर्मणि मैथुने ॥”

इति । दारकर्मणि दारत्वसम्पादके कर्मणि विवाहे । मैथुने—मिथुनसाध्ये-
ऽन्याधाने पुत्रोत्पत्त्यादौ च । तेन न केवलं विवाहनिषेधोऽपितु मैथुननिषेधो-
ऽपि । एवं सवर्णैव गुणान्विता वोढव्येत्याह मनुः—

“गुरुणाऽनुमतः स्नात्वा समावृत्तोयथाविधि ।
उद्धहेत् द्विजोभार्यां सवर्णां लक्षणाऽन्विताम् ॥ इति ।

यत्तु “शूद्रैव भार्या शद्रस्य सा च स्वा च विशः स्मृते ।
ते च स्वाचैव राज्ञस्तु ताश्च स्वा चाग्रजन्मनः ॥”

इति । मनुवचनन्तद्यगान्तरपरमिति मन्तव्यम् । तथाच पारस्करायगृह्य-
सूत्रभाष्ये हरिहर-धृता स्मृतिः—

“देवरेण सुतोत्पत्तिर्वानप्रस्थाश्रमग्रहः ।
दत्ताक्षतायाः कन्यायाः पुनर्दानं परस्य च ॥
समुद्रयात्रास्वीकारः कमण्डलुविधारणम् ।
महाप्रस्थानगमनं गोपशुश्रुसुराग्रहः ॥
अग्निहोत्रहव(२)ण्याश्च लेहोलीदापरिग्रहः ।
असवर्णसु कन्यासु विवाहश्च द्विजातिषु ॥

(१) अपुत्रस्यकन्यादानसमये पुत्रिकापुत्रकरणमुक्तम् “अस्यां योजायतेपुत्रः स मे
पुत्रोभविविती”ति । (२) अग्निहोत्रहवनी कुक् ।

वृत्तस्वाध्यायसापेक्षमघसङ्कोचनन्तथा ।
 अस्थिसञ्चयनादूर्ध्वमङ्गस्पशनेव च ॥
 प्रायश्चित्ताऽभिधानञ्च विप्राणां मरणान्तिकम् ।
 संसर्गदोषः पापेषु मधुपर्कं पशोर्वधः ॥
 दत्तौरसेतरेषाञ्च पुत्रत्वेन परिग्रहः ।
 शामित्रञ्चैव विप्राणां सोमविक्रयणन्तथा ॥
 दीर्घकालं ब्रह्मचर्यं नरमेधाश्वमेधकौ ।
 कलौ युगे त्विमान्धर्मान्वज्यानाहुर्मनीषिणः ॥”

इति । अत्र (कन्यापरिग्रहे) स्वयमयमाचार्योवक्ष्यति समावर्त्तनप्रक्रमे ।
 (३।४।४-५) तद्द्रष्टव्यम् ॥ १२ ॥

अथ जन्यानामेकोध्रुवाणामपां कलशम्पूरयित्वा सहोदकुम्भः प्रावृतोवाग्यतोऽग्नेणाऽग्निम्पारिक्रम्य दक्षिणत उदङ्मुखोऽव तिष्ठते ॥ १३ ॥

अथ अग्निस्थापनानन्तरम् । “जन्याः स्निग्धा वरस्य ये” इत्यमरः । नवो-
 दाज्ञा(१)तयोवेति चन्द्रकान्तः । तेषामेकोऽन्यतमः कश्चित्स च द्विज एव ।
 तथाच गृह्यासङ्गः—

“गन्धमात्यैरलङ्कृत्य(२) सकुम्भोवाग्यतः शुचिः ।

धारयेद्विषु वर्णेषु प्रावृताङ्गोद्विजोत्तमः ॥”

इति । अत्र धारयेदित्यत्र विभक्तिविपरिणतकुम्भमित्यनुषङ्ग्यते । ब्राह्मणो-
 वरदिश्यः कलशधारोति हेरिलपद्धतिरपि । ध्रुवाणाम्—अतिप्रखरतापेऽपि
 अशुष्कजलाशयोत्थितानामिति सत्यव्रतः । तदेतदज्ञानविजृम्भितम् । तथाच
 गृह्यासङ्गप्रहेऽङ्गिराः—

“महानदीषु या आपः कौप्यान्याश्च हृदेषु च ।

गन्धवर्णरसैयुक्ता ध्रुवाः स्युरिति निश्चयः ॥”

इति । कौप्यान्याः अकूपसम्बन्धिन्यः । तथाच महानद्याद्यसम्भवे कूपोद-
 कभिन्ना याः कश्चिदप्यापोगन्धादिगुणयुक्ता प्राह्या इत्यर्थः । ध्रुवाणामपामिति
 षष्ठी तृतीयार्थः । सहोदकुम्भः । उदकपूर्णकुम्भसहिः । अत्र मध्यमपदलोपो
 समासः (पा० ६।३।५९) ॥ “वोपसर्जनस्य”-(पा-६।३।८२) इति सहस्य

(१) “जन्योवरवधूजातिप्रियभृत्यहितेषु च” इति विश्वप्रकाशः ॥ “भृत्याश्चापि न-
 वोदाया जन्म्या” इति केदावः ।

(२) “अज्ञात्मानम्” इति शेषः ॥

सादेशः । प्रावृतः कृ-(धृ)-तोष्णीषइतिभाष्यकारः । वस्त्राच्छादितशरीर(१)
इतिपद्धतिः । इक्षिणतः प्रकृतस्वादग्नेर्ब्रह्मणश्च । अवतिष्ठत इति । ऊर्ध्वस्थितो-
भवेदित्यर्थः । अत्रापि वाग्यमनलोपे पूर्वोक्तमेव (१-६-१९।पृ० ८२)
प्रायश्चित्तं कारणस्याविशेषादिति द्रष्टव्यम् । एवमन्यत्रापि ॥ १३ ॥

प्राजनेनान्यः ॥ १४ ॥

अन्योऽपरोवरपक्ष्यः । प्राजनेन-प्रतोदेन(२) गृहीतेनोपलक्षितस्तथैवावति-
ष्ठते । अत्रोपलक्षणे तृतीया (पा० २।३।२१) “प्राजनंतोदनंतोत्रमि”-त्यमरः ।
एष समाचारोऽद्यत्वेनास्ति ॥१४॥

शमीपलाशमिश्रांश्च लाजांश्चतुरञ्जलिमात्रान्शूर्पेणोपसादयन्ति
पश्चादग्नेः ॥ १५ ॥

शमी-प्रसिद्धा । तस्याः पलाशानि पत्राणि तैर्मिश्रान् लाजान्—

“अक्षतास्तु यवाः प्रोक्ता भृष्टा धाना भवन्ति ते।

भृष्टास्तु त्रीहयोलाजा घटः खारिडक उच्यते ॥”

इति कर्मप्रदीपोक्तलक्षणात् । चतुरञ्जलिमात्रान् । चत्वारोऽञ्जलयः
प्रामाण्यमेषामिति तद्वित्तार्थे समासः । (पा० २।१।८१) प्रामाण्ये च मात्रचप्र-
त्ययः । (पा० ५।२।३७) यावद्विञ्चत्वारोऽञ्जलयः पूर्यन्ते तावतः । अग्नेः
पश्चात् । शूर्पेणोपसादयन्ति । शूर्पस्थान्कृत्वा समीपे स्थापयन्ति ॥ १५ ॥

दृप्तपुत्रश्च ॥ १६ ॥

दृप्तपुत्रं—शिलापुत्रकम् “लोढेति” प्रसिद्धम् । अग्नेः पश्चादुपसादयन्तीति
पूर्वेणान्वितम् ॥ १६ ॥

अथ यस्याः पाणिं ग्रहीष्यन्भवति सशिरस्का साऽऽप्लुता
भवति ॥ १७ ॥

आप्लुता-अविधवोपनीतमङ्गलोदकैस्त्रिभिर्घटैः स्नाता । तथाच-गृह्यास-

(१) निवीतं प्रावृतं त्रिषु” इत्यमरटीकायां “निवीतं प्रावृतमिति द्वे प्रावृतवस्त्र-
स्ये”ति महेश्वरः । प्रकर्षेणावृतं वेष्टितं वस्त्रं येनेति तदर्थः ॥

(२) “चाबुक”-पदार्थमिधेयेन । प्रकर्षेण तुदति व्ययत्यश्वादिक्मनेनेति व्युत्पत्तेः ।
यत्पर्यायः “करो”ति ॥ “प्राजनं तोदनन्तोश्चम्” इत्यमरे तोदनं प्रतोद इत्यनर्थान्तरम् ।
आद्ये “तुदव्यथने” इत्यतः करणे ल्युट् (पा० ३।३।११५) । द्वितीये करणे घञ् (पा०
३।३।१९) । प्रेति प्रकर्षार्थकमत्र विशेषः । प्राजनमितितु “अजगतिक्षेपणयोरिति”-त्य-
(म्बा० प०)-स्मात्करणे ल्युट् पूर्ववत् । प्रवीयतेऽनेनेति । “वायौ” (पा० २।४।५७)
इति व्यादेशोऽजेर्भवति ॥

उग्रहः “स्नानञ्चतुर्भिः कलशैः प्लावनस्तु त्रिभिर्घटैः ।” इति ॥ एतद्विधानमुक्तमधस्तत् । (२।१।१०) ॥

(अत्र विशेष उच्यते)

अथ कण्ठतः सूत्रकारानुक्तमपि कन्यादानमिदानीमेव “पतिः-परिदृश्यादि” त्यग्रिमसूत्रस्वरसात् । अन्यथा(१) तस्य पतित्वासम्भवेन तत्पदेन(२) वरोपा-

(१) कन्यादानाभावे । तस्यवरस्य ॥

(२) पतिपदेन प्रतिग्रहीतोच्यते । प्रतिग्रहश्चायं ग्रहणविशेषः विवाहपदप्रवृत्तिनिमित्तभूतः । स च स्वत्वविशेषोत्पत्त्यनुकूलव्यापरूपः स्वीकारविशेषः । तदुक्तमाश्वलायनगृह्यभाष्ये—“उपयमनं नाम कन्यायाः स्वीकरणमिति । अत एवो—“पाद्यमः स्वकरण” (१-३-५६) इति पाणिनिस्मरणम् । उपयच्छत-इत्युदाहृत्योद्ब्रवीतीति विवरणं च वृत्तिः कारोक्तं सङ्गच्छते । स्वत्वे विशेषत्वञ्च स्वनिरूपकपतिनाशादिदोषैरनश्वरत्वस्वरूपम् । अत एव मृतेऽपि पत्यौ तस्येयमिति प्रयोगः । स चायं स्वीकारोद्विविधः कन्यापित्रादिकर्तृकदानादिप्रयोज्यः—इत्यादिप्रयोगादिप्रकाश्यप्रतिग्रहरूपः १। “भगोऽर्थमासवितापुरन्धिर्ममहन्त्वादुर्गाहं पत्याय देवा” इत्यादिमन्त्रप्रकाश्यदेवकर्तृककन्यादानसम्पादकप्रतिग्रहस्वरूपश्च २। तत्प्रकाशकश्च “गृभ्णामि ते सौभगत्वाय हस्तम्” इत्यादिमन्त्रप्रयोगः । पाण्यवच्छेदेन कन्याग्रहणञ्च देवकर्तृकदानं मनुरग्याह—“देवदत्ताम्पतिभार्यां विन्दते नेच्छयाऽऽत्मनः” इति । तस्मिन्निविधमपि दर्शयति नारदः—“स्त्रीपुंसयोस्तु सम्बन्धाद्वरं प्राग्विधीयते । वरणाद्ग्रहणं पाणेः स सम्बन्धोद्विलक्षणः” इति । विवृणोति चैतद्वत्नाकरः । सम्बन्धात्-वाणिग्रहणात्मकात् वरणात् वरणोत्तरं द्विलक्षणः वरणरूपः पाणिग्राहरूपश्चेति । वरणं कन्यापित्रादिकर्तृकदानं “प्रत्यङ्मुखा वरयन्ति प्रतिगृह्णन्ति प्राङ्मुखाः” इत्यादौ तथा दर्शनात् । वरयन्ति-गोश्रप्रवराद्यभिधानपूर्वकं दत्तोत्यर्थं इति हि तद्व्याख्यातारो रत्नाकरादयः । तच्च प्रतिग्रहपर्यन्तं विवक्षितं पाणिग्रहणपदञ्च सप्तपदीपरिणयनान्तकर्मोभिधायकम् । अत एव कन्यादाननिष्पत्त्यनन्तरं पाणिग्रहणात्पूर्वमपि विवाहसम्पत्तिकथनं प्रथमप्रतिग्रहरूपस्यैकरूपस्य निष्पन्नत्वात् । यथा त्रिशङ्कूपारुख्याने—“पाणिग्रहणमन्त्राणां विघ्नं चक्रे स दुर्मतिः । येन भार्या हता पूर्व कृतोद्वाहा परस्य वै” इति । कृतोद्वाहा पाणिग्रहात्पूर्वं हतेत्यर्थः । अयमत्र विवेकः । केवलेन प्रथमप्रतिग्रहेण कन्यायां पत्युः स्वत्वमुत्पद्यते । दातुः स्वत्वं निवर्त्तते । तथाच मनुः—“मङ्गलार्थं स्वस्त्ययनं यज्ञस्तासां प्रजापतेः । प्रयुज्यते विवाहे तु प्रदानं त्वाम्यकारणम्” इति । प्रदानं स्वाम्यकारणं-प्रदानेनैव कन्यायां वरस्य स्वाम्यं जायते दातुः स्वाम्यं निवर्त्तत इति रत्नाकरः । नवानेन दानमात्रस्य स्वाम्यकारणत्वमभिहितं न तु प्रतिग्रहस्येति वाच्यम् । दानस्य प्रतिग्रहपर्यन्तत्वात् । स्वनिरूपकपतिनाशादिदोषानश्वरत्वविशिष्टस्वत्वोत्पत्तिस्तु सप्तपदीपरिणयनान्तकर्मरूपद्वितीयप्रतिग्रहसहकारिणैव । अत एव कन्यादानानन्तरं “गृभ्णामि ते सौभगत्वाय हस्तम्” इत्येवमुक्तपाणिग्रहणसंस्कारात्पूर्वं वरमरणं वरान्तराय कन्यापितृकर्तृकं पुनर्दानं सङ्गच्छते । तथाच वसिष्ठः—“अङ्घ्रिर्वाचा च दत्तार्या मृत ऊर्ध्वं वरोयदि । न च मन्त्रापीनोता स्यात्कुमारी पितुरेव से”ति । एतद्वचनव्याख्याने रत्नाकरः । कन्यायाः सकृदानं यन्मन्वादिभिरुक्तान्तत्पाणिग्राहणान्तसंस्कारवत्कन्याविषयमिति ॥

दानानुपपत्तयोः । तदुक्तं गृह्यासङ्ग्रहे—

“पुनरुक्तमतिक्रान्तं यच्च सिंहावलोकितम् ।

गोभिलोक्तनेन गृह्यन्ति न ते ज्ञा यन्ति गोभिलम् ॥”

इति । गोभिलं-गोभिलकृतं गृह्यसूत्रम् । अतएव भाष्यकृतोऽपि-अनुपद-
मुल्लिख्यमाणसूत्रे “परिदध्यादि”तिपदमुपादाय “पतिस्ताङ्कन्यामादत्तां सर्वां
परिधापयेत्”इतिव्याख्यातवन्तः ॥

यत्तु कन्यादानानन्तरमेवाग्निस्थापनमिति तन्न “वराय शुचिसन्निधौ”
इति कातीयसमयोद्बोधकवक्ष्यमाणवृहस्पतिवचनविरोधात् । शुचिरग्निः ।
‘शुचिर्ग्रीष्माग्निशृङ्गारेष्वि’ति मेदिनी । “अभ्युदानयन्नि”ति (२।१।१९) सू-
त्रविरोधाच्च । वीरेश्वरादिपद्धतिस्वरसोऽप्येवम् । मण्डपानयनानन्तरं कन्याया
द्विराचमनम् । द्विराचामेदित्यनुवृत्तौ-“प्रारम्भे शुभकर्मणाम्” इति स्कन्दपुरा-
णवचनात् । वराचमनन्तु-अब्राह्मणादिस्पर्शसम्भवे । वीरेश्वरादिपद्धतिरप्येवम्
कन्यादानाधिकारिणः पूर्वमुक्ताः (२।१।१२) तत्रतुमत्याः प्रदाने दोषमाह
याज्ञवल्क्यः—

“अप्रयच्छन्समाप्नोति ब्रह्महत्यामृतावृत्तौ ।

गम्यन्त्वभावे दातुणाङ्कन्या कुर्यात्स्वयं वरम् ॥”

इति । गम्यम्-गमनाहन्नारदोक्तसवर्णत्वादिधर्मवन्तम् । कन्यैव वरयेत् ।
तदेतदुत्तुत्रयान्ते बाह्व्यम्(१) । तथा च विष्णु—

“ऋतुत्रयमपाकृत्य कन्या कुर्यात्स्वयं वरम् ।

ऋतुत्रये व्यतीते तु प्रभवत्यात्मनस्तु सा ।

पितृवेश्मनि या नारी रजः पश्यत्यसंस्कृता ।

सा कन्या वृषली ज्ञेया हरंस्तां न च दुष्यति ॥”

(१) मनुस्तु-“त्रीणि वर्षाण्युपासीत कुमार्युत्तमतो सती । ऊर्ध्वन्तु कालादेतस्मा-
द्विन्देत सहस्र पतिम् ॥ अदीयमाना भर्तारमभिगच्छेत्स्वयन्तु सा । जैनः किञ्चिद्वा-
प्नोति न च यं साऽविगच्छति ॥ अलङ्कारज्ञाददीत पितुदत्तं स्वयंवरा । मातृतोभ्रातृदत्तं
वा स्तेयं व्याघादि सा हरेत् ॥ पित्रे न दद्याच्छुल्लकन्तु कन्यामृतुमतीं हरन् । स हि स्वा-
भ्यादतिक्रामेदृत्तनां प्रतिरोधनात् ॥” इति । पुनः पापमसतात्वनिबन्धनम् । अत्रेदं
बोध्यम् । योहि—

“पितृगोहे तु या कन्या रजः पश्यत्यसंस्कृता । भ्रूणहत्या पितुस्तस्याः कन्या सा वृषली
स्मृता ॥ यस्तु तां वरयेत्कन्यां ब्राह्मणाज्ञानदुर्बलः । अश्रद्धेयमपाङ्कतेयं तं विद्यावृष-
लीषतिम् ॥” इति काश्यपात्रिभ्यां वरपतिरदोष उक्तः स कन्ययाऽविगम्यमाने वरे
नास्तीति “न च यं साऽविगच्छति”त्यनेनाच्यते ? अत्र विष्णुकृतचुत्रयप्रतीक्षणं सहस्र-
वरलाभेऽपि पित्रादीनामुपेक्षादौ बोध्यम् ॥ पित्रादीनां यत्नवतामपि केनचिद्धेतुना दा-
नासम्भवे तु वर्षत्रयप्रतीक्षणं युक्तमेव ॥

असंस्कृता-विवाहसंस्कार(१)मनापन्ना । यत्तु-मनुवचनम्--

“काममामरणात्तिष्ठेद्गृहे कन्यत्तं मृत्यपि ।

जातु तां न प्रयच्छेत गुणहीनाय कर्हिचित् ॥”

इति । तत्र तावत्कालं कन्याधारणं बोधयति । किन्तु ततोऽपि (२)निर्गुणाय दानमत्यन्तनिषिद्धम् । “वरं विषम्भुङ्क्ष्वे” तिवत् । तथाच स्मृत्यन्तरम्—

“माता चैव पिता चैव ज्येष्ठोभ्राता तथैव च ।

त्रयस्ते नरकं यान्ति दृष्ट्वा कन्यां रजस्वलाम् ॥”

इति । कात्यायनः—

“स्वयमेवौरसीन्दद्यात्पित्रभावे स्वबान्धवाः ।

मातामहस्ततोऽन्यां हि माता वा धर्मजां सुताम् ॥

दीधेप्रवासयुक्तेषु पोगण्डेषु च बन्धुषु ।

माता तु समये दद्यादौरसीमपि कन्यकाम् ।

गम्यन्त्वभावे दातॄणां कन्या कुर्यात्स्ववं वरम् ॥”

इति । स्वयं-पिता । स्वपदेन कन्या तद्वान्धवाः पितामहादयोयाज्ञवल्क्योक्ताः । ततोऽन्यामनौरसीम् । वाशब्द एवार्थः । धर्मजां-नियोगधर्मेणोत्पादिताम् । पोगण्डोव्यवहारासमर्थः । “विकलाङ्गस्तुपोगण्ड” इत्यमरः । समये-कन्यादानोचिते । स च सम्यग्वाङ्मनि(३)पत्यनन्तराऽऽद्यरजोदर्शनात्प्राक्कालीन एव ।

(१) अत्रेदं बोध्यम् विवाहकाले कन्यारजोदर्शने कन्यायाः प्रायश्चित्तम् “उपोष्य त्रिदिनं कन्या रात्रौ पीत्वा गवां पयः । अहश्चरजसे दद्यात्कन्यायै रत्नभूषणम्” । इति । एवम् “तामुद्वहन्वरश्चापि कृष्माण्डैर्जुहुयाद्दृष्टम्” इत्यादिवल्क्यनोक्तवचनमेवशरणीकरोषीयम् अत्र सहाये तृतीया बोध्या ॥

(२) ऋतुमतीक्ष्णपापाऽपि ॥

(३) सम्यक्-स्फुष्टावाचो वाक् चेत्येवं विग्रहः । अत्राहुः “वैवाहिकोविधिस्त्रीणामौपनायनिकः स्मृतः । पतिसेवा गुरौ वासो, गृहार्थोऽग्निपरिक्रिया” इति मनु-याज्ञवल्क्यादिभिरभिधानाद्यथावर्णम्—“गर्भाष्टमेऽष्टमे वाब्दे ब्राह्मणस्योपनायनम् । राज्ञामेकादशे सैके विशामेके यथाकुलम् ॥” इति याज्ञवल्क्योक्तस्तस्य मुख्यः कालः । तत्रापि—

“ब्रह्मवर्चसकामस्य कांशोविप्रस्य पञ्चमे । राज्ञोबालार्थिनः षष्ठे वदस्येहार्थिनोऽष्टमे ॥” इति मनुनाऽभिधानात्सकामस्यायमपि मुख्य एव । गौणस्तु—

“आषोडशाद्ब्राह्मणस्य सावित्री नातिवर्त्तते । आ द्वाविंशच्छत्रवन्धोराचतुर्विंशतेर्विशः ॥” इति तेनैवाभिहितः । कन्याविवाहे तु—रजोदर्शनस्य गृहितत्त्वात्तत्प्राक्कन एव समयः । तच्च (रजोदर्शनम्) देश-खाद्यपदार्थभेदेनानियतकालिकमिति तत्प्रादुर्भावात्प्राक् अन्तारजोऽवगम एव तत्प्रापकः । अत्र सुरारिमिश्राः । वस्तुत औपनायनिक उपनयनकार्यकारीतिकुल्लुकादिव्याख्यानदर्शनात्स्त्रीणां विवाहः संस्कार इत्यायाति । न तु तत्कालेन कालवत्ता । न च कालातिदेश एवायम् । अन्यतराप्रामाण्यापत्तिभयेन विकल्पप्रसङ्गात् । स्वोत्तरार्द्धविरोधाच्च । न च “अत ऊर्ध्वं रजस्वले”त्युपदेशेन तद्देशेऽति-

तत्परिज्ञानान्तरजोऽवगतिसापेक्षं यदेतन्मात्रादिभिरदुर्विज्ञेयम्भवति । यद्विषये च सूत्रयिष्यति “नग्निका तु श्रेष्ठा”-(३।४।६)ति(१) । गम्यं सङ्गमनार्हम् विवाहयोग्यम् । अत्रेदं बोध्यम् । दातुर्नग्निका श्रेष्ठा । यथाह-वशिष्टः-
“तस्मान्नग्निका दातव्ये”-ति ।

नग्निकालक्षणम्--

“यावन्न लज्जयाऽत्यर्थं कन्या पुरुषसन्निधौ ।

योन्यादीनुपगूह्यत तावद्भवति नग्निका ॥”

इति स्मृत्युक्तम् । अत्रार्थे आग्नेयमभिधानमपि “नग्निकाऽनागनार्त्तवे”
ति । आर्त्तवमृतुः । स्वार्थेऽण् (पा०५।४।३८) प्रत्ययः । अतएव “प्राग्वासः
प्रतिपत्तेरि”-त्युक्तम् । सैषा दातुः श्रेष्ठा । प्रतिप्रहीतुस्तु—

देशवाध एव कल्पनीयत्वेनातिदेशस्य दुर्बलत्वादिति वाच्यम् । “नग्निका तु श्रेष्ठा”
(गो० ३।४।६)त्युपदेशेनात्राप्यतिदेशवाधस्य तुल्यत्वात् । तस्मात्“तस्मै पति यो नः
पन्था”इति मन्त्रस्य कन्यापठनीयत्वेन वाहिनष्पत्तेरपेक्षिततया तदनन्तरं फलविशेषा-
र्थितया सामग्र्यन्तरापेक्षया वा कन्याविवाहे शिष्टानां कालविलम्बेन त्वधिकाविलम्बे-
नेति मम प्रतिभातीति ॥ अत्रेदं बोध्यम् । वाहिनष्पत्तावपि चतुर्वर्षान्तरं कन्या नोद्वा-
ह्या । यतो जननादूर्ध्वं यावत्सोमस्य ततस्तावदेव सूर्यस्य तत्र भोगाधिकारस्या (१।१।
१९)ये वर्णयिष्यमाणत्वात् । ततश्च-पञ्च मादिषु-मनूक्तसकामोपनयनकालेषु द्विजातिक-
न्यानामग्निसाक्षिकोविवाहस्तोग्ने, “स्सोमोऽद्दि”स्यादिमन्त्राम्नातः कथञ्चिदुपपद्यते ।
वस्तुतस्तु-“अनवास्रजा गौरी प्राप्ते रजसि रोहिणी । अव्यञ्जनकुचा कन्या कुचहीना च
नग्निके”ति भविष्यपुराणवचनात् “सप्तवर्षा भवेद्गौरी दशवर्षा च कन्यके”-त्येवम्पुराणान्त-
रसर्वादाच्च कुचहीना दशवर्षा च विवाहिता प्रशस्ता भवतीति सैव नग्निकापदार्थः । अत्र
व्यञ्जनकुचादन्यस्य रोमादेः ॥ अन्येत्वाहुः “सप्तवर्षा भवेद्गौरी”त्युक्त्या “सप्तसर्व्वत्सरा-
दूर्ध्वं विवाहः सार्व्वणिकः । कन्यायाः शस्यते राजन्नन्यथा धर्ममगहितः” इति वचना-
न्तरसर्वादेन । एवम् “अष्टवर्षा भवेद्गौरी”त्युक्ताऽङ्गिरावचनेन च “विवाहस्तवष्टवर्षायाः
कन्यायाः शस्यते बुधैरि”ति सर्व्वर्त्तवाक्यै र्मुलकतया गर्भाष्टमपरतैवोन्नेयम् । “गर्भा-
ष्टमेऽव्दे कुर्वीत ब्राह्मणस्योपनयनम् । गर्भादेकादशे राजोगर्भात्तु द्वादशे विशः ।” इति
मनुनोपनयनकालस्य पुंसि तथैवाभिधानात्तत्स्थानीयेविवाहेऽपि स एव समय आदर्त्तव्य
इतिसार्व्वजनीनः पन्थाः ।

(१) अत्र वदान्त-योरयवरप्राप्त्यनन्तरमप्राप्तविवाहवयस्कामपि कन्यां दद्यादिति ।
तथाच मनुः “उत्कृष्टायाभिर्मुपाय वराय सहशाय च । अप्राप्तमर्पितान्तस्मै कन्यां दद्या-
द्याविधिः ॥ इति । (९ अ०) एतद्व्याख्यानं मन्वर्थमुक्तावल्यां कुल्लुक्षीयम्-कुलाचारा-
दिभिस्तत्कृष्टाय सुरुपाय समानजातीयवरायाप्राप्तकालामपि “विवाहयेदष्टवर्षाभिवन्धमो
न ह्येत” इति दक्षस्मरणादिति । तथाचान्तरजादर्शनरूपविवाहकालाप्राप्तावपि योरय-
वरलाभे कन्यादानमुत्तमम् । एवमुत्कृष्टवरप्राप्तौ वाचा दत्तामपि कन्यामयोरयय न
दद्यादित्यप्याह मनुरेव “दत्तामपि हरेत् कन्यां श्रेयांश्चेद्द्वार आवजेदि”ति आवजेत्-
उपलभ्येत । इति ।

“एष्टया बहवः पुत्रा यद्येकोऽपि गयां व्रजेत् ।

गौरीं वाऽप्युद्वहेद्भार्या नीलं वा वृषमुत्सृजेत् ॥”

इति स्मृत्या गौरीपरिणय एव श्रेयान् । सा च—

“अष्टवर्षा भवेद्गौरी नववर्षा च रोहिणी ।

दशवर्षा भवेत्कन्या तदूर्ध्वन्तु रजस्वला ॥”

इत्यङ्गिरसोक्ता । तत्फलमपि स एवाह—

“गौरीन्दद्विष्णुलोकं ब्रह्मलोकञ्च रोहिणीम् ।

कन्यान्ददस्वर्गलोकं रौरवञ्च रजस्वलाम् ॥”

इति । अत एवैताङ्गौरीमभिप्रेत्यैव मनुनाऽपि प्रथममष्टवर्षेव (१) प्राप्ता-
यौवेनेनोपेया । तरुणेन तु द्वादशवर्षापीत्युक्तम् । यथा—

“त्रिंशद्वर्षोवहेत्कन्यां हृद्यां द्वादशवार्षिकीम् ।

त्र्यष्टवर्षोऽष्टवर्षा वा धर्मे सीदति सत्वरः ॥” इति ।

अत्र द्वादशवर्षादरः कन्याप्रदानसमयसीमाऽवबोधकस्तथाच स्मर्यते ।

“प्राप्ते तु द्वादशे वर्षे यः कन्यां न प्रयच्छति ।

... ..

इति । वस्तुतस्तु—गौरीपदेनाऽपि नग्निकैवोच्यते यथाहाचार्य—(गो०)
पुत्रो गृह्यासङ्ग्रहे—

“नग्निकान्तु वदेत्कन्यां यावन्नत्तुमती भवेत् ।

ऋतुमती त्वनग्निका तां प्रयच्छेत्तु नग्निकाम् ॥

अप्राप्ता रजसोगौरी प्राप्ते रजसि रोहिणी ।

अव्यञ्जिता भवेत्कन्या कुचहीना तु नग्निका ॥

व्यञ्जनैस्तु समुत्पन्नैः सोमोमुङ्क्तेऽथ (जीत) कन्यकाम् ॥

पयोधरैस्तु गन्धर्वा रजसाऽग्निः प्रकीर्तितम् (२) ।

तस्मादव्यञ्जनोपेता अरजा (३) अपयोधरा ॥

(१) तथाच सुश्रुतः । “आ षोडशाद्वृद्धिरा पञ्चविंशतेयावनमाचत्वारिंशतः स्थि-
रता ततः किञ्चिद्ब्रूयात्” इति । अत्र आङ्गमिविधौ । षोडशवर्षमारभ्येत्येवन्तदर्थः ।
एतेन (वरवयः कथनेन) कन्यातस्त्रिगुणस्सार्द्धद्विगुणोवास उत्तमइत्युक्तमभवति ।
अत एव पञ्चदशवर्षदेशोयेन रामेणषट्पक्षा मैथिलो समुपायतेति पुराणेषु श्रूयते । “राज्ञोवल-
यिनःषष्ठे” इति मानवस्मरणान् । एतच्च सकाम—(विशेषकामना)—विषयमित्यवो-
चाम ॥

(२) अत्र व्यञ्जनैरित्याद्युपलक्षणे तृतीया । व्यञ्जनैर्लौमादिभिरुपलक्षितामित्ये-
वमर्थः । अत्र “इति आचार्येणे”—ति शेषः । अत्र प्रकीर्तित, इत्यपपाठः ॥

(३) अत्र द्वितीयान्ततया पाठे रजःशब्दोऽत्रादन्तः । “ये सान्तास्तेऽदन्ताः” इति—
प्रायोवाददर्शनात् । अतएव “पिण्डन्दद्याद्वाशिर” इति स्मर्यते ॥ किन्तु तथापाठे तुरीय
चरणे प्रथमान्ततया पाठोऽनोपपद्यते ॥

अमुक्ता चैव सोमाद्यैः कन्यका तु प्रशस्यते ॥”

इति । तदनेनाव्य(१)ञ्जनाऽरजस्काऽपयोधरा सोमाद्यैरमुक्ता कन्या आचार्येण प्रशस्यते । “नग्निका तु श्रेष्ठे”—(३।४।६) ति सूत्रेण(२) । अत्र तुशब्द-मभिधान आचार्योऽस्याः प्रदानस्य विशेषतां सूचितवान् । यथाचाहाङ्गिराः—

“सर्वेषामेव दानानामेकजन्मानुगं फलम् ।

हाटक-क्षिति-गौरीणां सप्तजन्मानुगम्फलम् ॥”

इति । तथा च तत्तदपेक्षया नग्निकाऽधिकफलदात्रीति गोभिलीयतुश-ब्दार्थः ॥

(अथकन्यादानफलम्)

भविष्ये—

“ब्रह्मदेयान्तु यः कन्यामलङ्कृत्य प्रयच्छति ।

सप्तभूतान्भविष्यांश्च स्वकुले सप्त मानवान् ॥

तेन कन्याप्रदानेन तारयिष्यत्यसंशयम् ।

लोकमाप्नोति हि तथा दत्तस्यैव प्रजापतेः ॥

कन्यया सह दत्तं हि द्रव्ययद्वसनादिकम् ।

सर्वं, शतगुणान्तस्य फलमुक्तं पुरातनैः ।

विष्णुपूजासमं पुण्यं भवेत्तत्पूजया ध्रुवम् ॥

इति । तत्पूजया—वरपूजया । “विप्रोऽसौ विष्णुरूपेण प्रतिगृह्णात्वमुं विधिम् ।” इति कन्यादानकाले पठितमन्त्रशेषदर्शनात् ।

कश्यपः—

“अग्निष्टामातिरात्राणां शतं शतगुणीकृतम् ।

तत्फलङ्कन्यकान्दत्त्वा मन्त्रहोमैरलङ्कृतम् ॥”

इति । अलङ्कृतां कन्यामन्त्रहोमैश्च दत्त्वा दानविधि सम्यक्सम्पाद्य ।

लिङ्गपुराणम्—

“यावन्ति सन्ति रोमाणि कन्यकायास्तनौ पुनः ।

तावद्वर्षसहस्राणि रुद्रलोके महीयते ॥

दासीदासासनाद्यञ्च भूषणाच्छादनादिकम् ।

क्षेत्राणि च धनञ्चापि तथान्यदपि दापयेत् ॥

यत्किञ्चिद्दीयते तत्र तदानन्त्याय कल्पते ॥”

इति । दापयेत्—दद्यात् । स्वार्थे णिच् “रामाराज्यमचीकरदि”—तिवत् ॥

अत्र सर्व्वर्त्तः ।

(१) व्यञ्जनं रोमादि ॥

(२) अत्रैव मुख्यस्तुतवताऽऽचार्यपुत्रेणैवैव सूत्रं व्याख्यातमित्यवगच्छामः ॥

“अलङ्कृत्य तु यः कन्यां भूषणाच्छादनादिभिः ।

दद्यात्स्वर्गमवाप्नोति पूज्यते वासवादिभिः ॥”

इति । अत्र “यच्छब्देन तु तच्छब्दोबोद्धव्यः स्यादुदाहृतः” इतियोगिवचनात्स इत्यध्याहार्यम् । तथाच पद्धतिकृतोवीरेश्वरादयोऽपि “स्वर्गकाम” इत्येव कन्यादानसङ्कल्पवाक्ये लिखितवन्तः । युक्तञ्चैतत् । “अलङ्कृत्य कन्यान्दद्यादि”—त्यभ्युहिते विधिवाक्ये “सः स्वर्गः स्यात्सर्वान्प्रत्यविशिष्टत्वादि”—ति जैमिनीयदर्शनेन विश्वजिन्यायएवाऽऽस्थेयः । अत एवान्यकृतकन्यादानपक्षेऽपि “कन्यापितुः स्वर्गकाम” इत्येवमेव सङ्कल्पवाक्ये (१) समुल्लिखन्ति शिष्टाः ॥

विष्णुधर्मोत्तरे—

“अनाथाङ्कन्यकान्दत्त्वा सदृशे वाऽधिके वरे ।

द्विगुणं फलमाप्नोति कन्यादाने यदीरितम् ॥”

इति । स्मृतिः—

“सर्वत्र प्राङ्मुखोदाता प्रहीता चाप्युदङ्मुखः ।

एषदानविधिः प्रोक्तोविवाहे तु विपर्ययः ॥”

इति । अत्र विपर्ययपदत्र प्रकृतवैपरीत्यमात्रपरमनेकविरोधादपि तु दातृ-प्रतिप्रहीतोः प्रत्येकप्राङ्मुखत्वपरमिति । तथाच बृहस्पतिः ।

“प्राङ्मुखयाऽभिरूपाय वराय शुचिसन्निधौ ।

दद्यात्प्रत्यङ्मुखः कन्यां क्षणे लक्षणसंयुतः (२) ॥”

इति । शुचिरग्निः । “शुचिर्प्रीष्माग्निशृङ्गारेष्विति मेदिनी । क्षणे-शुभे मुहूर्ते । मनुः—

(१) अत्र शुभकर्मनिर्णये मुरारिमिश्राः—“यावन्ती”—त्याद्युक्लिङ्गपुराणादि-वचनान्युपादाय—“तदेतेषां दानफलानां योगसिद्धिन्यायेन विकल्पेनान्वयादेकदानेन कामनाविषयस्यैकस्यैव फलस्य सिद्धिः । अन्यथा तत्तत्संहितायेंवादमात्रस्य प्रवृत्त्य-प्रयोजकत्वे संहिताकर्तुस्तत्कणानर्थक्यापत्तिः । एवञ्च प्रत्येकफलकामनैवाधिकारिविशेषणम् । अत एव “श्रीकामः शान्तिकामोवा प्रहयज्ञं समाचरेत् । वृत्त्यायुः पुष्टिकामोवा-तथैवाभिवचनपि” इत्यादौ विधिवाक्ये प्रत्येकफलकामनैवाधिकारिविशेषणम् । प्रत्ये-कोपस्थानेऽन्वया “यद्यदाकाङ्क्षितं योग्यमिति न्यायात् । अतएव भोजराजोऽपि—“श्री कामः शान्तिकामोवृष्टिकामः पुष्टिकाम” इति लिखतिस्म । समुच्चये बाधकाभावेनैक-देव सर्वेषाम्फलानां विधिसमन्वयाभावादिति । एवञ्चाथैवादोऽपि यत्र प्रत्येकं क्रिया-समासिर्वाशब्दश्रवणं वा तत्र प्रत्येकमेव फलसम्बन्धः । दशहरादौ विनिगमनाविरहादे-कदेव सर्वेषां विधिसमन्वयादशविधपापक्षयरूपफलकामस्याधिकारः । अत एव “शार-त्काले महापूजे”त्युपक्रम्य “भविष्यति न संशयः” इत्युपसंहारात्तत्र तावदेव फलमिति । अत्र स स्वगतफलकामवत्प्रादिगतफलकामाऽप्यधिकारीति वदन्ति” । इति ॥

(२) अत्र सप्तम्यन्त पाठः साधोयान्प्रतिभाति । विवाहसमयज्ञापक इति तदर्थः ।

“अद्विरेव द्विजाप्रद्याणाङ्कन्यादानं प्रशस्यते ।

इतरेषान्तु वणोनामितरेतरकाम्यया ॥” (अ० ३ श्लो० ३५)

इति । उदकदानपूर्वकमेव ब्राह्मणानाङ्कन्यादानं प्रशस्तं क्षत्रियादीनाम्पुन-
र्विनाऽप्युदकं परस्परेच्छया वाङ्मात्रेणापि कन्यादानम्भवति । उदकपूर्वकमपी-
त्यनियमः ॥ ऋष्यशृङ्गः ।

“वरगोत्रं समुच्चार्य प्रपितामहपूर्वकम् ।

सधुपर्काचितायैनां दद्यात्कन्यां सदक्षिणाम् ॥”

इति । सदक्षिणामिति । तथाच व्यासः—

“श्रद्धायुक्तः शुचिर्हान्तोदानन्दद्यात्सदक्षिणम् ।

अदक्षिणन्तु यद्दानं तत्सर्वत्रिष्फलं भवेत् ॥

दक्षिणाभिरुपेतं हि कर्मसिद्धयति मादवे ।

सुवर्णमेव सर्वासु दक्षिणासु विधीय (शिष्य) ते ॥”

इति । सुवर्णपदमिह विशेषविहितदक्षिणेतरपरं तेनोत्तरविवाहान्ते गौर्द-
क्षिणेति वक्ष्यति । इह तु सुवर्णन्तौलकमितं स्वर्गकामके कर्मणि तस्यैव विशि-
ष्य विधानात् । तथा च हेमाद्रौ नन्दिपुराणम्—

“कृष्णलाः पश्च माषस्तु माषैः षोडशभिः स्मृतम् ।

सुवर्णमेकन्तद्दानाद्दाता स्वर्गमवाप्नुयात् ॥”

इति । “सुवर्णशब्दोऽयं (कन्यादानादिदक्षिणाविशेषपरः) पुल्लिङ्गएवा-
शीतिगुञ्जापरिमितहिरण्यवचनः प्रयोज्योऽनुसकन्तु तत्रचान्यत्रचे”तिमुरारि-
मिश्रा अप्याहुः ॥

तथा च मनुरपि—

“पञ्चकृष्णलकोमाषस्ते सुवर्णस्तु षोडश” इति ॥

गोमिथुनश्चापि सुवर्णाभावेऽत्र दक्षिणात्वेन वीरेश्वरानिभिः पद्धतिकृद्भि-
र्ह(रह्रादिभिः- (पा०) गृह्यभाष्यकृ(१)द्विश्रोक्तमितिध्येयम् ॥

आश्वलायनः—

“कन्यां वरयमाणानामेष धर्मोविधीयते ।

प्रत्यङ्मुखावरयन्ति प्राङ्मुखा प्रतिगृह्णते ॥

उभयस्यापि पक्षस्य पैतापौत्रीन्त्रिरभ्यसेत् ॥”

इति । पैतापौत्रीमिति पदमुभयपदवृद्ध्या त्रैवार्षिकमिति विदिति मुरारि-
मिश्राः । पितृनिर्देशानन्तरं पुत्रनिर्देशकर्तव्यतामात्रपरत्वेऽप्येतस्य, यद्दानवाक्ये

(१) गोमिलोऽपि “गोदाने (षोडशे वर्णे क्रियमाणे) “गोमिथुनं दक्षिणा ब्राह्म-
णस्य” “अश्वमिथुनं क्षत्रियस्य” “गौर्गौवसवेषामि”ति वक्ष्यति (३।१।५-७) ॥ अत्र
केचिदप्येविव्राहे गोमिथुनं दक्षिणेति वदन्ति ।

प्राक्प्रपितामहनिर्देशस्तद्वाक्यान्तरैकवाक्यताबलात् । तथाच कात्यायनः—

“नान्दीमुखे विवाहे च प्रपितामहपूर्वकम् ।

वाक्यमुच्चारये(१)द्वीमानन्यत्र पितृपूर्वकम् ॥”

इति । अत्रनान्दीमुखं विवाहविशेषणम् । नान्दी समृद्धिः । चकारस्तु पूर्वोक्तकर्मसमुच्चयपरः ॥

परिशिष्टान्तरम्—

“आर्षङ्गोत्रं समुच्चार्य प्रदद्याच्छ्रद्धयाऽन्वितः ।

परितुष्टेन भावेन “तुभ्यं सम्प्रददे”—इति ॥”

इति । आर्ष—प्रवरम् । स्मृतिः—

“मासपक्षतिथीनाञ्च निमित्तानाञ्च सर्वशः ।

उल्लेखनमकुर्वाणो न तस्य फलमश्नुते ॥”

इति । तस्यदानादेः कर्मणः । अत्र सर्वपदार्थप्रधानद्वन्द्वबलान्मासादीनां नैकोपसर्जनत्वेनापरोल्लेखः । किन्तु सर्वेषाम्प्राधान्येनैव । तेनाऽमुके मास्यमु(२)के पक्षेऽमुकतिथावित्यभिलाषाकारः सर्वत्रेति वदन्ति । तेनामुकमासीयेत्यादिसङ्कल्पवाक्योल्लेखश्चिन्त्य एव । विष्णुधर्मोत्तरे—

“अभयं सर्वदैवत्यं भूमिर्वैविष्णुदैवता ।

कन्या दासस्तथा दासी प्राजापत्याः प्रकीर्त्तिताः ।

करे गृह्य तथा कन्यां दासदास्योद्विजोत्तमाः ।

करन्तु हृदि विन्यस्य धर्मोज्ञेयःप्रतिग्रहः ॥”

तथा—“समापयेत्ततः पश्चात्कामं स्तुत्वा प्रतिग्रहम् ॥”

इति । अत्र कामस्तुतौ शाखान्तराद्विशेषः पद्धतौ (गोभिलीये) द्रष्टव्यः ॥ कन्यादानादिवाक्येऽपि मासादिकीर्त्तनं सकृदेव आवृत्तौ मानाभावात् । ततोऽमुकशर्मणः पुत्रीमित्येतद्घटितवाक्यस्य त्रिरभ्यास इतिस्मर्त्तव्यम् । शङ्खस्थतोयेनयदेतद्दानं तत्राजानिकाचार एव मानम् । वरस्य विष्णुरूपेणानुध्यानाद्वा । दानान्तरसाधारणमन्यत् ॥

(१) अत्र मुरारिमिश्राः—उच्चारयेदित्यत्र स्वार्थेणिच् । “रामोराज्यमचीकरदि”—तिवत् । दाता वदेदित्यादिस्वरसात् । अत एवान्यद्वारा वाक्योच्चारणं पाश्चात्यानान्दुराचारः । मूलाभावेनान्यपरम्परानुपातत्वात् । शूद्रादेस्तु—“अमन्त्रकस्य शूद्रस्य विप्रामन्त्रेण गृह्यते” इति स्मरणाद्युक्तम् ॥ इति ।

(२) “अत्रामुके मासे” इत्येवं सङ्कल्पवाक्यमनुपपन्नमेव । शास्त्रातिशययोगस्य फलातिशयाधायकत्वस्मरणात् । तथाच महाभाष्यं “नाकपृष्ठं सुखं यान्ति येऽचीकमतभाषिणः । ते च पत्काषिणोयान्ति ये चाऽकमतभाषणः ।” इति । श्रुतिश्च “एकः शब्दः सुप्रयुक्तः सम्यग्ज्ञातः शास्त्रान्वितः स्वर्गो लोके च कामधुरभवतो”ति । शास्त्रान्वितः विशेषैः (सर्वैरेवयथायोगं) शास्त्रैः संस्कृत इत्यर्थः ॥

विवाहानुवृत्तौ शङ्खलिखितौ—

“सर्वैरलङ्कारः स्त्रीधनञ्च देयम्” इति । द्वयमपि चेदं यथाशक्तीति रात्रा-
करः । मनुः—

“न कन्यायाः पिता विद्वान्गृह्णीयाच्छुल्कमणवपि ।

गृह्णच्छुल्कं हि लोभेन स्यान्नरोऽपत्यावक्रयी ॥

स्त्रीधनानि तु ये मोहादुपजीवन्ति मानवाः ।

नारी यानानि वस्त्रं वा ते पापा यान्त्यधोगतिम् ॥

आर्षे गोमिथुनं (१) शुक्लं केचिदाहुर्मृषैव तत् ।

अल्पोऽप्येवं महान्वापि विक्रयस्तावदेव सः ॥”

इति । विद्वान्-शुक्लप्रहणेन कन्याविक्रयदोषाभिज्ञः । अपत्यविक्रयोति ।
अनेनापत्यविक्रयप्रायश्चित्तभिया न गृह्यायाच्छुल्कमिति वाक्यार्थः । स्त्रोध-

(१) तथाच “एकं गोमिथुनं द्वे वा वरादाय धर्मतः । कन्याप्रदानं विधिवदार्षो
धर्मतः स उच्यते ।” इति । (३।१२९) स्त्रीगवो पुङ्गवश्च गोमिथुनम् । तदेकं द्वे वा वरात्
धर्मतः । धर्मार्थम् । सर्वविभक्तिकस्तसिः । यागादिसिद्धये कन्यायै वा दातुं न
शुल्कबुद्ध्या आदाय-गृह्णीत्वा यद्यथाशार्खं कन्यादानं स आर्षं ऋषीणामयन्धर्मः । अर्थात्
स विवाहो धर्म्य एवेति तदर्थः । एवम् “अल्पेनाऽपि हि द्रव्येणे”-त्यापस्तम्बीयेऽनुपदं प्रद-
र्शयिष्यमाणे वचने प्रकृत्यादितृतीयया (पा० २।३।१८) तदग्रहणपूर्वकं कन्यादानं बहुव-
र्षव्यापकश्लेष्मादिभोजकनरकप्रदमिति यदुक्तन्तत्सर्वमपि स्वपोषणबुद्ध्या ग्रहणनिषेध
तात्पर्यकमिति ममप्रतिभाति । अतएव कन्यायै दातुं न शुल्कबुद्ध्येति कुल्लङ्घनहेत्या-
ख्यानमस्य साधु सङ्गच्छते । सर्वैर्दत्तिञ्चामुमथैमतोऽप्रेतनं मानवीर्यं वचनम् ।

“यासां नाददते शुक्लं ज्ञातयोन स विक्रयः ।

अर्हणन्तत्कुमारीणामानृशंस्यं च केवलम् ॥” इति ।

यासां कन्यानां प्रीत्या- (उत्कृष्टाभिजात्यादिसद्गुणलामलोभेन) वरेण दीयमानं
धनं पित्रादयोन गृह्णन्ति किन्तु कन्यायै समर्पयन्ति वराय वा यौतकादिरूपेण प्रयच्छन्ति ।
सोऽपि न विक्रयः । यस्मात्कुमारीणामर्हणम्पूजनन्तत् आनृशंस्यमहिसकं (विधिव-
त्संप्रदानविधेरलोपकं) केवलन्तदनुकम्पारूपम् । कन्या हि—वरात्तावद्ग्रहणेनानुकम्प्यते ।
याहि सत्कुलाभिजनादिलाभलोभेनाधेप्रदानपूर्वकं कन्या पितुर्गृहीता भवति सा वरेण सर्व-
दातितराममान्यते नान्या । तस्मात्कन्यासत्कृतये, नात्मसात्करणाय वरपक्षाद्धनग्रहणं
यदि वरायैवार्हणाबुद्ध्या कन्यायै वा यौतकादिबुद्ध्या दीयते तर्हि नानृतम्भवतीति सकल-
क्षिष्टैराचरितः पन्थाः । निषेधश्च स्वोपभोगस्यैवेति स्थितिः । अतएव विशिष्टशिष्टक्षत्रिये-
ष्वपि कुलाभिमानेन कन्याशुक्लग्रहणं पुराणेऽपि दृश्यते । तथाच श्रीमद्भागवते (स्क० ९
अ० १९) “गाधिरासीत्कुशात्मजः । तस्य सत्यवतोङ्कन्यामृचीकोऽयाचतद्विजः ॥ वरं
विसृज्य मत्वा गाधिर्भागवत्प्रविवीत् । एकतः श्यामकर्णानां हयानां चन्द्रवच्चंसात् । सहस्र-
न्दीयतां शुक्लं कन्यायाः कुशिका वयम् ॥” इति । कुशिकाः कुशिकान्वयभुवः । इयं
कुलाभिमानोक्तिः । तथाच कुलाभिमानरक्षणाय वरपक्षात् शुक्लग्रहणम्पुराण्यासोदिदानी-
मपि कुलीनेषु मौथिलादिषु दृश्यते । परमेतन्नस्वोपभोगायेत्यसङ्गद्वाचाम् ॥

नानि-कन्यादानौ-पयिकधनानि । आपस्तम्बः—

“अल्पेनाऽपि हि द्रव्येण यस्तुकन्यां प्रयच्छति ।

श्लेष्ममूत्रपुरीषाणि बहुन्वर्षान्सम(१)श्नुते ॥” इति ॥

एवमनेकानर्थहेतुत्वात्तदुक्तफलहानिप्रसङ्गाच्च पित्रा अन्येन वा केनापि स्त्री-
विवाहोपाधिना धनन्नप्राप्तमिति ॥ १७ ॥

अहतेन वसनेन पतिः परिदध्यात् “याअकृन्तन्” इत्येतयच्चा ।

“परिधत्त धत्त वाससे—”ति च ॥१७॥ (म-ब्रा-१।१।५-६)

अहतेनेति । अत्राहतलक्षणमुक्तं गृह्यासङ्ग्रहे—

“सकृद्वौतं नवं श्वेतं सदसर्थ्यन्न धारितम् ।

अहतन्तद्विजानीयात्सर्वकर्मसु पावनम् ॥”

इति । अत्र श्वेतमित्युपलक्षणं नीलातिरिक्तस्य । तस्य विशिष्य शुभकर्म-
सु शास्त्रतोऽलोक्यतश्च निषिद्धत्वात् । तेनोक्तलक्षणलक्षितेन वसनेन वस्त्रेण पतिः
यस्याः पाणिं प्रहीष्यन्भवति ताम् । परिदध्यात्—अन्तर्भावितण्यर्थतया परि-
धापयेत् । अथ उपरि च वेश्मनं गात्राणाङ्कारयेदित्यर्थः । कुत एतत् ? मन्त्रद्व-
योपदेशात् “परिधत्स्व” “परिधत्त” इति मन्त्रलिङ्गदर्शनात् । गृह्यान्तरे परि-
धापनोपदेशाच्च । तथा च गृह्यान्तरम्—

“अथेनां वासः परिधापयति” इति “अथोत्तरीयम्” इति च । (पा-गृ०४।१२)

“द्विकच्छः कच्छशेषश्च मुक्तकच्छस्तथैव च ।

एकवासा अवासाश्च नमः पञ्चविधः स्मृतः ॥”

इत्येकवासोऽनग्नत्वस्मरणाच्चैतद्वगन्तव्यम् । अत्र मन्त्रमाह—या अकृ-
न्तन्निति । “परिधत्ते”—ति च । “उत्तरीयमि”—ति शेषः । क्रियानुषङ्गार्थश्चका-
रः । तत आचाराद्वरोऽपि कन्याप्रदोपनीतं वासो(२)युगन्तूष्णीम्परिदध्यात् । अ-
थ द्वयोराचमनम् । “वासोविपरिधाय चे”—त्युक्तवचनात् । ततः “समञ्जन्तु(३)
विश्वेदेवाः समापोहृदयानि नौ । सम्मातरिश्वे”तिवरोदाताप्रन्थिन्तुपातयेदि”ति
परिशिष्टान्तरवचनादुत्तरीयाभ्यां वरपठितेनानेन मन्त्रेण कन्याप्रदकर्तृकं

(१) “वत्सरे वर्षमस्त्रियाम्” इत्यमरः ।

(२) इदन्त्ववधेयं कन्यादानकर्मणः पुरस्तादेव कन्यापक्षीयेन कन्यासाम्राजिना
पूगयज्ञोपवीतादिकं वंशपात्रे (डल्लके) कृत्वा वरायोपहिते “अस्मिन्काले ऽग्निसान्निध्यो
स्नातः स्नाते ह्यारोगिणि । अव्यङ्ग्योऽपतितेऽक्लोवे पिता तुभ्यं प्रदास्यति” अमुकनाम्नी-
कृत्याम् । इतिमन्त्रेण वाक्येन च । वरोऽपि ततः किञ्चिद्दूर्वाक्षतादिकङ्कुरेणादाय शिरसि
निदधातीति व्यवहारपरम्पराप्राप्तपरस्परस्वीकृतिज्ञापकः (पूगयज्ञोपवीतादिदानविधि-
नाख्यातः) विधिः । तत्र यद्वासोयुगमुपनोतन्तदिहोपयुज्यते । इति ।

(३) मन्त्रोऽयं मूलपत्रोपरिष्ठाद् (२।२।१५) व्यक्तीभविष्यति ।

जन्मप्रन्थिवन्धनम् । अथ मन्त्रौ मूलोक्तौ—

“या अकृन्तन्नवयन्या अतन्वत याश्च देव्योऽन्तानभितोऽततन्थ ।

तास्त्वा देव्योजरसा सव्यैयन्वायुष्मतीदं परिधत्स्व वासः” ॥ ५ ॥

‘याः’ स्त्रियः । इदं वस्त्रं परिधीयमानम् ‘अकृन्तन्’ कर्तितवत्यस्तनुरूपेण ।
‘याः’ च ‘अवयन्’ उतवत्यः । ‘याश्च’ ‘अतन्वत’ विस्तारितवत्यः । ‘देव्यः’
दानादिगुणयुक्ताश्च याः ‘अन्तान्’ पटसम्बन्धिनः प्रान्तभागान् ‘अभितः’ उभय-
पार्श्वे ‘अततन्थ(१)’ प्रथितवत्यः । ‘ता देव्यः’ हे कन्ये ! ‘त्वा’ त्वाम् । ‘जर-
सा’ जरान्तं यावत्(२) ‘सव्यैयन्तु’ परिधापयन्तु । हे ‘आयुष्मति !’ ‘इदं’
‘वासः’ वसनम् । ‘परिधत्स्व’ अन्तरीयं कुरु ॥ ५ ॥ इति । अथ द्वितीयोमन्त्रः ।

“परिधत्त धत्त वाससैनां शतायुषोऽकृणुत दीर्घमायुः ।

शतञ्च जीव शरदः सुवर्चा वसूनि चार्ये ! विभृजासि जीवन्” ॥ ६ ॥

अस्यार्थः—हे उपाध्यायादयः । यूयम् । इदं वस्त्रम् ‘एनां’ कन्याम् ‘परिधत्त’
परिधापयत अन्तर्भावितवत्यर्थोन्नतधातिः । तथा ‘वाससा’ वस्त्रेण एनां ‘धत्त’
धारयत । ‘शतायुषीम्’ चिरकालजीविनीम् । ‘कृणुत’ कुरुत । स्वाशीभिः ।
एवं ‘दीर्घमायुः’ बहुकालं यावज्जीवनम् । एवम्परिधापकानभिधाय कन्यामेवाह—
हे कन्यके ! ‘शतञ्च, शरदः’ शतवर्षाणि ‘जीव’ । अथ ‘च’ हे ‘आर्ये !’ त्वं
‘सुवर्चाः’ शोभनकान्तिः ‘जीवन्’ जीवन्ती च सती । (लिङ्गव्यत्यय आर्षः)
‘वसूनि’ धनानि । ‘विभृजासि’ विभजसि । सेवस्व(३) ॥ ६ ॥ इति ॥

अथात्र कन्यावरयोः परस्पराभिमुखीकरणम् । तत्र मन्त्रः “समञ्जन्तु”
इत्याद्युक्तपूर्वोवीरेश्वरादिपद्धतौ व्यक्तो द्रष्टव्यः । ततो जन्मप्रन्थिवन्धनमितिक्रम
उक्तपूर्वः ॥ अत्र कन्यादानात्पुरस्ताद्वरवध्वोर्दक्षिणवामकरमूले कङ्कणवन्धन-
माजानिकाचारपरिप्राप्तमावश्यकमित्यग्रेऽनुपदं विवृतौ स्फुटीभविष्यति ॥

प्रावृतां तां यज्ञोपवीतिनीमभ्युदानयञ्जपेत् “सोमोऽददगन्धर्वाये”ति १६

प्रावृतां—कृतोत्तरीयां, कथं प्रावृतां ? यज्ञोपवीतिनीम् । तामिवे(४)त्यर्थः ।

(म०ब्रा० १।१।७)

(१) अन्नव्यत्ययेन द्वेस्थः । (२) अवच्छेदकत्वमन्नप्रकृत्यादितृतीयार्थः ।

(३) भजतेर्भस्म्येन लोडर्थे लटि सिपि शपः श्लौ द्वित्वादि । अकारस्य ऋकारश्च ।

(४) यज्ञोपवीतवत्कृतोत्तरीयामित्यर्थः । अथवा प्रावृतां प्रकर्षणावृतामाच्छादित-
म् । “न नाभिन्दर्शयेत् कुलवधूरागुलफाम्भ्यां वासः परिदृष्ट्यान्न स्तनौ विवृतौ कुर्यादिति”
स्मृत्युक्तीत्या परिहिताधरीयवसनम् । यज्ञोपवीतं (यज्ञोपवीतवद्) विन्यासविशिष्टमुत्तरीयं
तद्यस्याभस्ति सेयं यज्ञोपवीतिनी ताम् । तदाम्भ्यां पदाम्भ्यां पूर्वत्र सूचितयोर्वाससोर्विन्या-
सविशेषमिह दर्शयति । यज्ञोपवीतपदञ्चोत्तरीयेऽपि स्त्रीशूद्राणाम्प्रयुज्यते विन्यासविशेष-
लाभार्थमित्युक्तमवस्तात् । इत्येवं चन्द्रकान्तभाष्ये सिद्धान्ततम् । वयन्तूपन्यामः ।
कन्यादानात्पुरस्तात्कन्याकर्तितसुत्रेणाष्टाभिर्भाङ्गैस्सह वरस्योद्बलमुशलोपास्ते स्थि-

स्त्रीणामुपवीतस्याभावात् । अभ्युदानयनम् । “पित्रा प्रत्तामादाय गृहीत्वा निष्कामती”-ति गृह्यान्तरदर्शनात्करणे करे(१)गृहीत्वा गृहादग्नेरभिमुखीमान-यन् जपेत् पठेत् । पतिः । “सोमोऽदददि”त्यादिमन्त्रम् । स यथा—

“सोमोऽद्गन्धर्वाय गन्धर्वोऽददग्नये ।

रयिञ्च पुत्राञ्चादाग्निर्मह्यमथो इमाम् ॥” इति ॥ ७ ॥

अस्यार्थः—इमाञ्जातमात्रां ‘सोमः’ चन्द्रः । यथाकाल(२)मुपभुज्य ‘गन्ध-
र्वाय’(३)सूर्याय । अददत् दत्तवान् । सच ‘गन्धर्वः’ सूर्यः । स्वाधिकारय्यौव(४)-
दमुत्का । ‘अग्नये’ ‘अददत्’ दत्तवान् । ‘अथो’(५)अनन्तरम् स ‘अग्निः’ ‘रयि’
धनं (निर्व-२।१०।८) ‘पुत्रान्’(६) ‘इमाञ्च’ ‘मह्यम्’ ‘अदात्’ ददातु(७)।१९।
पश्चादग्नेः संवेष्टितङ्कटमेवं जातीयं वाऽन्यत्पदा प्रवर्त्तयन्तीं वाचयत्

“प्र मे पति या नः पन्थाः कल्पताम्” इति ॥ २० ॥

(म० ब्रा० १।१।८)

तस्य नापितकर्त्तृकन्निर्वेष्टनं तदात्वे च तैर्नवभिरपि युगपदेवोल्लखले श्रीहीन् मुशलेन पुक्व-
सूकपाठपूर्वकं कण्डयद्विस्त्रिवहृत्य तण्डुकानां निष्पादने कृते तैश्चदध्यक्सौरात्रपल्लोपहितैः
कुङ्कुमारकतद्वेष्टनसूत्रबद्धैः कम्पावरयोः वामदक्षिणकरयोः कङ्कणबन्धनमोजाविकवृद्धपर-
म्पराऽऽगतमतिरोहितकुर्मैठानाम् । तदेव सूत्रं ब्राह्मणोपनीतमिह यज्ञोपवीतपदार्थः। “उ-
पवीतं ब्रह्मसूत्रम्” इत्याग्नेयकोशेन स्मृत्या च ब्रह्मसूत्रमुपवीतन्तद्यज्ञौपयिकमिति यज्ञोप-
वीतसमाख्येऽस्य तद्विद्यतेऽस्या इतिमत्वर्णेना तद्वतीमित्यर्थः । तेनातः पूर्वन्तद्व्यञ्जनम-
प्याचारपरम्परागतममुमर्थं प्रमाणयतीति ॥

(१) अवच्छेदकत्वमिह विषयताविशेषरूपः सप्तम्यर्थः । तेन वषयिकाधारेऽत्र स-
प्तमी । “गृहीत्वा चाऽऽस्यकेषेष्वि”तिवत् ॥

(२) तथाच च्यवनः । “षड्द्वयं नोद्वाद्या कन्या, वर्षद्वयं यतः । सोमोमुद्ग्रेऽथ
गन्धर्वस्ततःपश्चाद्भुतानान् ॥” इति । अत्रभोगोरसादानपूर्वकं भरणम् ॥

(३) तथाच वाजसनेयश्रुतिः—“सन्निहितोविश्वसामा, सूर्योगन्धर्वः ॥”

इति । (शु० य० १८।३९)

(४) यथोक्तं वर्षद्वयम् । ततोऽग्निर्वर्षद्वयमिति संख्याक्रमः ।

“सप्तसंवत्सरादूर्ध्वं विवाहः सार्ववर्णिकः ।

कन्यायाः शस्यते राज्ञान्यथा धर्मगृहितः ॥”

इति स्मृत्यर्थमनुसन्धे । केचित्तु-अग्नेः समयनियम उक्तच्यवनस्मृतौ न दर्शितः
“ततः पश्चाद्भुतानान्” इति सामान्येनोक्तेस्तेन सप्तसंवत्सरादारभ्य दशान्तं द्वादशा-
न्तं वा षावद्विवाहमग्नेरेव तत्र पोषणाधिकार इति “सोमोदद्गन्धर्वाय”त्यादिमन्त्रेण
स्पष्टमावेद्यते । एतेन सप्तवर्षात्प्रागपि अग्नेः सकासात्कन्यापरिग्रह उक्तपूर्वोत्तरारिभिश्च-
सम्मतोऽभ्युपगच्छते । अत एव च “मुरारेऽनुतीयःपन्था” इति लोकोक्तिरनुगच्छते ॥

(५) अत्र “ओत्” (पा०१।१।१६) इति प्रगुह्यसंज्ञायां प्रकृतिभावः (पा०६।१।१२६)॥

(६) आशास्यमानान् ।

(७) “उन्दसि लुङ् लङ् लिटः” (पा० ३।४।६) इति लोट्थे प्रार्थनायां लुङ् ॥

संवेष्टितं—सम्यग्वाससाऽध उपरि च पार्श्वे चाहतेन वसनेनाच्छादितमित्यर्थः । कटं तृण-(वीरण-)-प्रथितमासनम् । तद्वलाभे—एवांजातीयं-तृणस-दृशम्(१) अन्यत् । तृणपुलकादि । पदा-चरणेन । प्रवर्त्तयन्तीं-वह्नि-सन्निधानमुप-वेशनार्थं नयन्तीं वधूँ “प्र मे”—इत्यादिमन्त्रं पतिर्वाचयेत्-पाठयेत् । अत्रानुवादा-द्विधिरनुमीयते-वरवध्वोरुपवेशनार्थं कटः कर्त्तव्य इति । कर्त्तुश्चानियमः ।

मन्त्रोपस्था—

“प्र मे प्रति यानः पन्थाः कल्पतां शिवाअरिष्टा पतिलोकं गमेयम् ॥ ८ ॥ इति ।

अस्यार्थः ‘नः’ अस्माकम्(२) । ‘पति’-पतिः(३) । ‘मे’ मदर्शम् । ‘पन्थाः’ पन्थानम्(४) । ‘प्रकल्पताम्’ प्रकल्पयतु । अन्तर्भावितार्थः । करोतु । ‘या’ येन(५) पथाऽहं ‘शिवा’ सुखावहा ‘अरिष्टा’ अहिंसिता च सती ‘पतिलोकं’ पतिगृहम्(६) । ‘गमेयम्’ (७) गम्यासम् ॥ ८ ॥ २० ॥

स्वयञ्जपेदजपन्त्यां “प्रास्या” इति ॥ २१ ॥

वाल्याल्लज्या वा तस्याम् अजपन्त्याम्—अनुच्चारयन्त्याम् । पतिः स्वयञ्जपेत् । स्वयमुच्चारयेत् । तत्र जप्ये विशेषमाह—प्रास्याः । इति-एवमादि मन्त्रम् । प्र मे इत्यस्य स्थाने प्रास्या इति कृत्वैत्यर्थः । एवं गमेयम्-इत्यत्र गम्या इति । अन्यथाऽनन्वयप्रसङ्ग इति द्रष्टव्यम् । तथांच मन्त्रार्थः । अस्याः पतिः (अयमहं) न आत्मनः (८) कृते पन्थानं प्रकल्पयतु । येन पथा शिवा अरिष्टा च सती त्वं पतिलोकं पतिगृहं गम्या गच्छ । आशिषि लिङ् । एतन्नाभि-प्रदक्षिणानन्तरं, तथाच गृह्यासङ्ग्रहे—

“यदा निष्क्रामयेत्कन्यां वरः पाणिजिघृक्ष्या ।

अग्निप्रदक्षिणं कृत्वा कटं स्तीर्णमिदञ्जपेत् ॥”

इति । अत्र पदानि क्रामयेदित्यपपाठः । अत्रपाठे तदेत्यध्याहार्यम् । “यच्छब्देन तु तच्छब्दोबोद्धव्यः सततं बुधैरि”ति योगिस्मरणात् । निष्क्रामये-त्पितृकुलान्मण्डपाद्वेद्यामानयेत्तदा जपेद्दिदं “म्रमेइति” “प्रास्याः” इति वा कन्या वा वरोवेति क्रमेणान्वेतव्यम् । पारस्करोऽपि—“प्रदक्षिणमग्निं परिक्रम्योपविशति” इति ।

(१) प्रकारार्थेऽत्र (पा० ५।३।६९) जातीयप्रत्ययः ।

(२) “अस्मदोद्बोधश्च” (पा० १।२।१९) इत्येकत्वेऽपि बहुवचनम् ॥

(३) “सुपां सुलुक्” (पा० ६।१।३९) इति सोर्लुक् ॥

(४) अत्रोक्तेनैव सूत्रेण (पा० ७।१।३९) अमः सुः ॥

(५) आहोऽत्र डादेशः (पा० ५।१।३९) ॥ (६) पतिलोके हव्यते यत्र तत् ॥

(७) “लिङ्यागिण्यङ्” (पा० ३।१।८६) इति गमेरङ् ॥

(८) असम्भयम् । चतुर्थर्थे षष्ठी (पा० २।३।६९) बहुवचनमेकत्वायै पूर्ववत् ॥

बर्हिषोऽन्तं कटान्तं प्रापयेत् ॥ २२ ॥

बर्हिः पद्मत्राग्निपरं “बर्हिः(१)शुष्मे”ति वह्निनामसु !पाठात्तत्रापि तस्य शक्तत्वात् । एवञ्चाग्नि-कटयोर्मध्यं(२) प्रापयेत्-नयेत् । प्रकृतत्वात्कन्यामित्यर्थ इतिमे प्रतिभाति । अत एवाग्निस्थापनं, ततो ब्रह्मोपवेशनादि-दृष्टपुत्रासादनपर्यन्ताऽग्निपरिचरणानन्तरं कन्यादानमितिपद्धतिक्रमः सङ्गच्छते ।

भाष्यकारस्तु-कटम्पदा प्रवर्त्तयन्तीमिति पूर्वमुक्तं तत्क्रियन्तं देशं प्रवर्त्तयेत् ? इत्यपेक्षायामाह—बर्हिषोऽन्तमिति । कटपूर्वप्रान्तमास्तृत(३)कुशपर्यन्तं नयेदित्यर्थः । एवञ्च कटप्रवर्त्तनात्पूर्वङ्कन्यादानाद्यवसर एवाज्यसंस्कारान्तं कर्मान्यद्वारा कारयितव्यम् । अन्यथा पूर्वं बर्हिस्तरणस्य वरेणाकरणाद्वर्हिषोऽन्तमिति नोपपद्येतैत्युक्तम् । तन्मन्दम् । अन्यद्वारा करणे प्रमाणान्तरस्याभावादस्य चान्यथा व्याख्यातत्वादिति शुभकर्मनिर्णये मुरारिमिश्राः प्राहुः ॥ २२ ॥

पूर्वे कटान्ते दक्षिणतः पाणिग्राहस्योपविशति ॥ २३ ॥

अत्र वधूरिति शेषः । पूर्वे कटान्ते कटस्य पूर्वस्मिन्भागे । दक्षिणतः दक्षिणस्यां दिशि । सार्वविभक्तिकस्तसिः । (पा० ५ । ४ । ४४ वा०) कस्य ? पाणिग्राहस्य । यः पाणिङ्करमस्या प्रहीष्यति तस्य “कर्मण्यण्” (पा० ३।२।१) दक्षिणेन पाणिना दक्षिणमण्डलं समन्वारब्धायाः षडाज्याहुतीर्जुहोति ।

“अग्निरेतु प्रथमः” इत्येतत्प्रभृतिभिः ॥ २४ ॥

(मं० ब्रा० १ । १ । १०-१५)

अन्वारब्धाया इति वर्त्तमाने कर्त्तरि निष्ठा । (पा० ३।४।७२) । षष्ठो चेयं सम्बन्धार्था । अन्वारम्भणं स्पर्शः । तथाचायमर्थः । पत्युर्दक्षिणांसं दक्षिणहस्तेन स्पृशन्त्यां वध्वा—“मग्निरेत्वि”त्यादि षड्भिर्मन्त्रैः पतिः षडाज्याहुतीर्जुहोत्यादिति । मन्त्रा यथा—

“अग्निरेतु प्रथमो देवताभ्यः सोऽस्यै प्रजाम्मुञ्चतु(४) मृत्युपाशात् ।

तदयं राजा वरुणोऽनुमन्यतां यथेयं स्त्री पौत्रमघं न रोदात्स्वाहा ॥१०॥

(१) “बर्हिःशुष्मे”ति सङ्घातोविगृहीतञ्च नाम । बर्हते वर्द्धते इतिबर्हिः । इदन्तः सान्तोऽपीति । शुष्यत्यनेन शुष्मा । नान्तोऽदन्तोऽपि इति चामरटीकायाम्महेश्वरः । तथाच वाग्दार्णवः “शुक्रो वैश्वानरो वह्निर्वर्हिः शुष्मा तनूनपात्” इति ॥

(२) अन्तवाग्दोऽत्र समीपार्थकः । पुरतोबर्हिः पश्चात्कट इति तयोः समीपं मध्यमेव भवतीति ॥

(३) कञ्च बर्हिष इति जात्याश्रयमेकवचनम् । बर्हिषामास्तृतानामन्तं कटान्तं प्रापयेत् । अयमर्थः । कटस्तथापदा प्रावर्त्तितव्योवध्वा यथा तदन्तभाग आस्तृतबर्हिषाङ्घ्रिबुध्परि स्यादिति ॥

(४) अत्र “मुञ्चातु” इति कृतदीर्घपाठः संहितायाम् “पद्धतिषु यथोक्तं इति एव ।

अस्यार्थः । अस्मिन्प्रस्तुते कर्मणि । पूज्यमानाभ्यो 'देवताभ्यः' । ता अपे-
क्ष्य(१) 'प्रथमो' मुख्यः 'अग्निः' 'एतु' आगच्छतु । आगत्य च 'सः' अग्निः ।
'अस्यै' अस्याः । षष्ठ्यर्थे चतुर्थी । (पा० २।३।६२) 'प्रजां' भाविनीं 'मृत्युपा-
शात्' 'मुञ्चतु' मोक्षयतु(२) । 'तद्' एतन्मृत्युपाशविमोचनमग्नेः । 'अयं'
'राजा' अधिपतिरपां 'वरुणः' तदाख्योदेवः 'अनुमन्यताम्' अनुजानातु ।
'यथा' येनानुज्ञानेन । प्रकारेण वा (भगवतः शुभानुध्यानेन वा) 'इयं स्त्री'
(३)भूता सती 'पौत्रं' पुत्रभवम् (तत्सम्बन्धि) 'अघं' दुःखं यमबन्धनात् ।
'दुःखोघव्यसनेष्वघम्' इत्यमरः । 'प्राप्ये'तिशेषः । 'न रोदात्' न रुद्यात्(४) ।
ताभ्यामग्नीवरुणाभ्यां 'स्वाहा' सुहुतमस्तु ॥ १० ॥

"इमामग्निस्त्रायतां गार्हपत्यः प्रजामस्यै जरदष्टिं कृणोत ।
अशून्योपस्था जीवतामस्तु माता पौत्रमानन्दमभि विबुध्यतामियं स्वाहा ॥ ११ ॥
'गार्हपत्यः' तदाऽऽख्यः 'अग्निः' योऽसौ (५)भाव्यः । 'इमां' कन्याम्
(अग्निहोत्रिणीं कृत्वा) 'त्रायताम्' पालयतु । किञ्च 'अस्यै' अस्याः । पूर्वव-
च्चतुर्थी षष्ठ्यर्थे । 'प्रजां' (६)सन्ततिम् । 'जरदष्टिं' जराव्यापिनीम्(७) (चिर-
स्थायिनीम्) 'कृणोतु' करोतु "कृविहिंसाकरणयोश्च" (भ्वा० प०) इत्यस्य
लोटि रूपम् । किञ्च 'अशून्योपस्था' नित्यं सुतपूर्णोत्सङ्गा । भर्तुः सङ्गता वा
सती 'जीवतां' दीर्घायुषाम् । 'माता' जनयित्री 'अस्तु' भवतु । अतः 'इयं' 'पौत्रं'
पुत्रसम्बन्धिनम् । 'आनन्दम्' सुखम् । 'अभि' अधिगत्य(१०) 'विबुध्यताम्'
विविधं-सुख-मनुभवतु । तस्मै अग्नये 'स्वाहा' सुहुतमस्तु ॥ ११ ॥

- (१) "न्यबल्लोपे कर्मण्यधिकरणे च" (पा० १।४।२१ वा०) इति पञ्चमी ।
(२) अन्तर्भावितव्यर्थः । मासंवायां टित्तात् लोट् ।
(३) स्त्रयायेते संहोभवतः।शुक्रशोणिते अस्यामित्यर्थो "स्त्यैवाब्दसंवातयो"रिति
धातोर्द्वाद प्रत्ययौणादिकः । डित्वाडिलोपे ङीप् ।
(४) लिङ्गो लोट्" (पा० ६।४७) तस्याडागमः (पा० १।४।४९) ।
(५) "गृहपतिना संयुक्तेभ्यः" (पा० ४।४।९०) इति अयप्रत्ययेन निष्पन्नो गार्हपत्य-
शब्दः गृहपतिसंयोगप्रवृत्तिनिमित्तकः । गृहपतित्वं च दारसम्बन्धमन्तराऽसम्भवि "न
गृहं गृहमित्याहुर्गृहिणी गृहमुच्यते" इति स्मरणात् ।
(६) "प्रजा स्यात्सन्ततौ जने" इत्यमरः ।
(७) "अशून्यासौ" (स्वा० आ०) इत्यस्मात्कर्त्तरि क्तिच् । जरदवस्थामनुते या
स जरदष्टिस्ताम् ।
(८) "उपस्थः शेफसि क्रोष्टे तथा मदनमन्दिरे" इति मेदिनी ।
(९) "जनयित्री प्रसूमाती" इत्यमरः ।
(१०) अभिलक्ष्य विबुध्यतां विबोधं प्रबोधं लभतामिति वार्थः । अत्र "सविशेषणे
हि विविचिनिषेधौ सति विशेष्येऽन्वयबाधे विशेषणमुपसंक्रामतः" इति न्यायेनानन्दमानं
पुनरिति पौत्रमानन्दमित्यस्यार्थो बोध्यः । "निध्वनत्पाञ्चजन्यः श्रुत" इतिवत् ।

“द्यौस्ते पृष्ठं रक्षतु वायुरुरु अश्विनौ च स्तनन्धयस्ते पुत्रान्सविताऽभिर-
क्षत्वावाससः परिधानाद्बृहस्पतिर्विश्वेदेवा अभिरक्षन्तु पश्चात्स्वाहा” ॥१२॥

हेकन्ये ! ‘द्यौः’ द्युलोकाभिमानो देवता सूर्यः ‘ते’ तव ‘पृष्ठं रक्षतु’ ‘वायुर-
श्विनौ च उरू’ रक्षन्त्विति वचनविपरिणामेनान्वयः । किञ्च ‘स्तनन्धयः’ (१)
स्तनाधारां ‘स्ते’ तव ‘पुत्रान्’ ‘सविता’ आदित्यः ‘आवाससः परिधानात्’ वासः
परिधानयोग्यावस्थातः प्राक् । ‘अभिरक्षतु’ ततः ‘पश्चात्’ ‘बृहस्पतिर्विश्वेदे-
वाश्च’ ‘अभिरक्षन्तु’ तेभ्यः ‘स्वाहा’ सुहुतमस्तु ॥ १२ ॥

“माते गृहेषु निशि घोष उत्थादन्यत्र त्वद्दुदयः सविँशन्तु । मा त्वं रुद-
त्युर आवधिषा जीवपत्नी पतिलोके विराज पश्यन्ती प्रजां सुमनस्यमानां
स्वाहा” ॥ १३ ॥

हेकन्ये ! ‘ते’ तव ‘गृहेषु’ ‘निशि’ रात्रौ ‘घोषः’ आक्रन्दरूपः शब्दः ‘माउ-
त्थात्’ मोत्तिष्ठतु (२) । किञ्च ‘त्वदन्यत्र’ त्वद्विद्वा (३) नान्तवत्सपत्नानां गृहेषु
‘रुदयः’ स्त्रियः ‘सविँशन्तु’ (४) स्वपन्तु । किञ्च ‘त्वं’ ‘रुदती’ रोदनङ्कुर्वाणा
सती ‘उरः’ वक्षःस्थलम् । ‘माऽऽवधिषा’ मा त्वमुरोधातं रोदिष्यसीत्यर्थः । त-
था—‘जीवपत्नी’ सभर्तृका त्वं ‘सुमनस्यमानां’ (५) सुप्रसन्नां ‘प्रजां’ सन्तति
‘पश्यन्ती’ सती ‘पतिलोके’ पतिगृहे ‘विराज’ शोभस्व । इदमप्रये ‘स्वाहा’
सुहुतमस्तु ॥ १३ ॥

“अप्रजस्यं पौत्रमर्त्यं पाप्मानमुत वाऽअघम् ।

शार्धः स्रजमिवोन्मुच्य द्विषद्भ्यः प्रतिमुञ्चामि पाशं स्वाहा” ॥१४॥

हेकन्यके ! त्वदीयम् ‘अप्रजस्यम्’ (६) अप्रजास्त्वं (वन्द्यात्वम्) पौत्र-
मर्त्यम् पुत्रसम्बन्धिमरणम् (७) । ‘पाप्मानम्’ मरणं त्वदीयम् (८) ‘उतवा’

(१) अत्र वासःसुः (पा० ७।१।३९) ‘स्तने घेदोनासिकायां षमश्चेति वाच्यम्’
(पा० ३।१।२९ वा०) इति षसि जुमागमः ।

(२) “माकि लुङ्” (पा० ३।१।१७५) इति लोङ्थेलुङ् । “न माद्योगे” (पा०
६।४।७४) इत्यहागमाभावः ॥

(३) अत्र “अन्यारादि” (पा० २।३।२९) ति पञ्चमी ॥

(४) “स्याद्विद्वा शयनं स्वापः स्वप्नः संवेषा इत्यपी” त्यमरः ।

(५) अत्र “भृशादित्वात्” (पा० ३।१।१२) कथञ्चि सलोपाभाववज्जान्दसोबोध्यः ।

“आने सुगि—” (पा० ७।२।८२) ति कथञ्चोसुमागमः ॥

(६) अत्र अविद्यमाना प्रजा यस्या इति बहुव्रीहौ “नित्यमसिन्प्रजामेधयोः” (पा०
६।४।१२२) इत्यसिञ्जसमासान्तस्ततोभवार्यो यत् (पा० ४।४।११०) भवार्योऽत्र भाव
एव तद्धर्मः ॥

(७) “भृङ्प्राणत्यागे” (तु० आ०) “इसिमृषिण०” (उ० ३।८६) इत्यादिना
भावे तन् प्रत्ययः । स्वार्थो यत् (पा० ६।४।३६ वा०) मर्त्यं मरणम् पुत्रस्येदं पौत्रं पौत्रञ्च
तन्मर्त्यञ्चेति कर्मधारयः समासः ॥

(८) औपचारिकोऽर्थ प्रयोग इति गुणविष्णुभाष्यम् ।

अथवा 'अघम्' दुःखम् (१) । एतत्सर्वं 'शीर्ष्णः' मूर्ध्नः शकासात् 'स्रजमिव' मालाम् इव 'उन्मुख्य' ऊर्ध्वं त्वत्तोऽपसार्य (पृथक्कृत्य) 'पाशम्' मृत्युपाश-भूतमेतत्सर्वं ते 'द्विषद्भ्यः' (२) शत्रुभ्यः तानुदिश्य 'प्रतिमुञ्चामि' तद्गलेषु स्थापयामि (३) । इदमग्नये 'स्वाहा' सुहुतमस्तु । अत्र "सर्वे विधयश्छन्दसि विकल्पन्ते" इति नियमाद्-वा अघमित्यत्र सन्ध्यभाव आर्षः । अविवक्षया वा ॥१४॥

"परैतु मृत्युरमृतम् आगाद्वैवस्वतो नोऽभयं कृणोतु ।

परमृत्योऽनुपरेहि पन्थां यत्र नो अन्य इतरादेवयानात्" ॥

चक्षुष्मते शृण्वते ते ब्रवीमि मा नः प्रजां रीरिषो मोतवीरान्त्स्वाहा ॥१५॥

कन्यकैवाशास्ते-"मृत्युः" (४) मरणम् । मत्तः 'परैतु' दूरङ्गच्छतु । 'अमृतम्' अमरणम् । 'मे' मम 'आगात्' आगच्छतु (५) । तथा 'वैवस्वतः' यमः । (६) 'नः' अस्माकम् (७) । 'अभयम्' भयाभावम् (८) । 'कृणोतु' करोतु । एवम्परोक्षमुक्त्वा प्रत्यक्षीकृत्य मृत्युरेवाभ्यर्च्यते-हे 'मृत्यो' मत्तः 'परम्' अन्यं 'पन्थां' पन्थानम् (९) । 'अनुपरेहि' कमप्यनुगत्यापसर । यत्र 'नः' अस्माकम् 'अन्यः' परः शत्रुरस्ति । कोऽसौ पन्थाः ? 'देवयानात्' देवपथात् 'इतरः' अन्यः (१०) पितृपथः । यत्र गत्वा पुनरावर्तते मृत्युवशमापन्नः । किञ्च 'चक्षुष्मते शृण्वते' 'ते' तुभ्यं 'ब्रवीमि' प्रार्थये । यत् 'नः' अस्माकं 'प्रजां' सन्ततिम् । 'उत' अपि च 'वीरान्' (११) विक्रान्तान् पुरुषान् पतिपुत्रादीन् 'मा रीरिषः' मा हिंसी (१२) तस्मै मृत्यवे 'स्वाहा' सुहुतमस्तु । अत्र "प्रकृत्यान्तः पादमव्यपरे" (पा० ६।१।११५) इति नो इत्यस्य प्रकृतिभावात्पूर्वरूपाभावः ॥ १५ ॥

महाव्याप्तिभिश्च पृथक् ॥ २५ ॥

महाव्याप्तिभिर्भूरादिभिस्तिष्ठिभिः । पृथक्-प्रत्येकं, क्रियानुषङ्गार्थश्च का-
रः ॥ १५ ॥

(१) "अंहो दुःखव्यसनेऽब्रवम्" इत्यमरः ॥

(२) "रिपौ वैरिसपञ्चारिद्विषद्वेषणदुर्हृदः" इत्यमरः ॥

(३) प्रतिपूर्वकोमुञ्चति निर्घापने वर्तते । एवमाह पूर्वोऽपि । इति बोध्यम् ॥

(४) "मृत्युर्मरणे निधनोऽस्त्रियाम्" इत्यमरः ॥

(५) लोट् (पा० ३।४।६) ॥

(६) "यमः । कालोदण्डधरः आहर्देवो वैवस्वतोऽन्तकः" इत्यमरः ॥

(७) "अस्मदोद्वयोश्च" (पा० १।२।५९) इत्येकत्वे बहुवचनम् ॥

(८) अर्थाभावेऽव्ययीभावः (पा० २।१।६) समासः ॥

(९) नलोप आर्षः ॥

(१०) "इतरस्त्वन्यनीचयोः" इत्यमरः ॥

(११) "वीरविक्रान्तौ" [जु० आ०] पचाद्यच् (या० ३।१।१३४) णिलोपः ॥

(१२) "रिषिं सायाम्" स्वार्थं निजन्तान्माहि लृङ् (पा० ३।३।१७५) इति लृङ् "न माहयोगे" (पा० ६।४।७४) इत्यडभावः ॥

समस्ताभिश्चतुर्थीम् ॥ २६ ॥

इति श्रीम० गो० गृ० द्वि० प्र० स्य प्रथमा कण्डिका ॥२॥ १ ॥ ॐ ॥

भूर्भुवः स्वः स्वाहेति समस्ताभिः चतुर्थीमाहुतिं जुहुयात् । होमस्य स्वत्व-
स्याज्यहविष्कृतयाऽऽज्यतन्त्रविहितोमहाव्याहृतिहामः पुरस्तादपि भवति । आ-
ज्यभागौ स्विष्टकृच्च न भवन्ति । परन्तास्तिस्र एवाज्यतन्त्रोपक्रमविहिताः पुर-
स्तात् । परस्तात्तु चतस्र इदानीमेव तथोपदेशादिति बोध्यम् ॥ १६ ॥

इति श्रीमहोभिलीयगृह्यसूत्रव्याख्यायां सृष्टुलाख्यायां मुकुन्दशर्मसङ्कलितायां

द्वितीयप्रपाठकस्य प्रथमा कण्डिका ॥ २ ॥ १ ॥ ॐ ॥

अथ द्वितीया कण्डिका ।

हुत्वोपोत्तिष्ठतः ॥ १ ॥

उपेति—संहतहस्तत्वमुच्यते । हुत्वा संहतहस्तौ (१) दम्पती उत्तिष्ठतः । मुरा-
रिमिश्रास्तु-उप-अग्निसमीपे होमानन्तरमेवाग्निसमीपे दम्पती उत्तिष्ठतइति-
व्याचख्यौ । अत्रानन्तरमेवेत्यनेनानन्तर्यमात्रं क्तवार्थो न तु समानकर्तृकत्व-
मपीत्युच्यते । दृश्यते चासमानकर्तृकेऽपि कर्मणि क्त्वाश्रुतिः । “आज्या-
हुतिं हुत्वा मुख्यं धनं दद्यात्” इत्येवमादौ बहुलम् । अत्र खलु ऋत्विग्जु-
होति यजमानोददाति । होमङ्कुर्वाणस्य पत्युरंसमन्वारम्भमाणा वधूरपि
कया चिद्विवक्षया होमानुकूलचेष्टावती भवति । इत्यस्ति समानकर्तृत्वमिति
तत्त्वकारः । केचित्तु उपेत्याञ्जलिं बध्वेत्याहुः ॥ १ ॥

अनुपृष्ठं पतिः परिक्रम्य दक्षिणत उदङ्मुखोऽवतिष्ठते

वध्वञ्जलिङ्गुहीत्वा ॥ २ ॥

पतिश्चानुपृष्ठं—(२) वधूं पृष्ठेन परिक्रम्य वधूदक्षिणतः । उदङ्मुख उत्तराभि-
मुखोभूत्वा वध्वञ्जलिं—वध्वास्तस्या एवाञ्जलिं दक्षिणेन पाणिना गृहीत्वा अव-
तिष्ठेतेत्यर्थः (३) । स स्वत्वयमञ्जलिः पाणिग्रहणपर्यन्तं स्थास्यति । पतिश्च
तावन्तं कालममुमञ्जलिमनापत्सु न त्यजेत् । तथाच गृह्यान्तरम्—

“हुत्वाऽऽज्यसथ जायाया अन्वारभ्याञ्जलिम्पतिः ।

न विमुञ्चेदनापत्सु यावत्पाणिग्रहो जपः” ॥ इति ॥ २ ॥

(१) एतच्च भट्टभाष्यानुसारि व्याख्यानम् ॥

(२) अत्रानुपृष्ठंऽव्ययीभावः (पा० २।१।६) ॥ पृष्ठेनेति प्रकारित्वं तृतीयार्थः ।
(पा० २।३।१८ वा०) । “प्रकृत्यादिगणाज्जाता तृतीया तु तदात्मताम् । अवच्छेदकता-
बुद्धिप्रकारित्वादि संज्ञती”ति हर्युक्तेः ।

(३) ऊर्ध्वस्तिष्ठेत् । विधौ लेटि, रूपमेतत् । अत्र “किं कृत्वा ? वध्वञ्जलिङ्गुहीत्वा

पूर्वा माता लाजानादाय भ्राता वा वधूमाक्रामयेदश्मानं
दक्षिणेन प्रपदेन ॥ ३ ॥

पूर्वा-पूर्वदिगवस्थिता । माता-प्रकृतत्वाद्ब्रूवाः । भ्राता वा तस्या एव ।
पूर्वदिगवस्थित एव सव्यहस्तेन लाजानादाय लाजपूर्णं शूर्पं कृत्वा-आदाय ।
दक्षिणहस्तेन वधूं दक्षिणेन प्रपदेन पादाग्रेण(१) । अश्मानं-शिलापुत्रकम्
आक्रामयेत् । केचित्तु-पूर्वा बह्वीनां मातृणां प्रथमेति व्याचक्षते तन्न मातृबहु-
त्वस्यासार्वत्रिकत्वात् ॥ ३ ॥

पाणिग्राहो जपति “इममश्मानमारोहे”ति ॥ ४ ॥ (मं० ब्रा० २।१।१)

स्पष्टार्थम् । मन्त्रस्तु—

“इममश्मानमारोहाश्मेव त्वं स्थिरा भव ।

द्विषन्तमपवाधस्व मा च त्वं द्विषतामधः” ॥ ३ ॥ इति ।

अस्यार्थः—हे कन्यके! त्वम् ‘इमं’ पुरःस्थम् ‘अश्मानं’ दृष्टपुत्रम् । ‘आ-
रोह’ आक्राम । किञ्च ‘अश्मेव’ पाषाणवत् ‘त्वं स्थिरा भव’ । ततश्च ‘द्विष-
न्तम्’(२) शत्रुम् ‘अपवाधस्व नितान्तं पीडय । ‘त्वञ्च’ ‘द्विषताम्’ ‘अधः’
पादतले ‘मा’ ‘भू’रिति शेषः(३) ॥ ४ ॥

सकृत्संगृहीतं लाजानामञ्जलिं भ्राता वध्वञ्जलावापवति ॥ ५ ॥

सकृत्-एकवारं संगृहीतम्—सम्यगगृहीतम् । अविकिरन्निति यावत् ।
लाजानामञ्जलिम् अञ्जलिपरिमितान् लाजान् । भ्रातेत्यनन्तरं “माता(४)
वे”ति शेषः ॥ ५ ॥

तथुं सोपस्तीर्णाऽभिधारितमग्नौ जुहोत्यविच्छिन्दत्यञ्जलिम् “इय-
न्नार्युपवृते” इति ॥ ६ ॥ (मं० ब्रा० २।१।२)

स्वेनाञ्जलिनेति भट्टभाष्यम् । भवदेवभट्टादयश्च । पूर्वमञ्जलिकरणमनयोः सूत्रितं तदुभ-
यमेवमुपयुज्यते । तदत्र पत्युरञ्जलिकरणस्यार्थवत्तां न पश्यामः ॥

(१) “पादाग्रं प्रपदम्” इत्यमरः ।

(२) “रिपौ वैरिसपत्नारिद्विषद्विषणुदुर्हदः” इत्यमरः ।

(३) अत्राशिषि लिङोऽर्थे लुङ् (पा० ३।३।१७९) ॥

(४) भ्राता सोढर्य एकपितृजो (वैमात्रेयो) वा । तदभावे भ्रातृस्थानीयोयः क-
श्चित् । तथाचाषलायनायनगृह्यसूत्रम् “भ्राता भ्रातृस्थानोवा लाजानावपती”ति । ते
चोक्ता गृह्यकारिकायाम्—

“भ्रातृस्थानः पितृव्यस्य मातुलस्य च यः सुतः ।

मातृव्यसुः सुतस्तद्वत्सुतस्तद्वत्पितृव्यसुः ॥” इति ॥

तल्लंजाञ्चलिम् । सा-वधूः । उपस्तीर्णाभिघारितम् । अञ्जलावाज्यं सिक्त्वा(१)
लाजान्निःक्षिप्य पुनराज्येनाभिघारितमित्यर्थः । अविच्छिद्यत्यञ्जलिम् । वरा-
ञ्जलेर्विच्छेदमकुर्वती । होमप्रकारः शाखान्तरे पठ्यते—

“अङ्गुल्यग्रैर्न होतव्यं तथाचाञ्जलिभेदतः ।

अञ्जलीवामपार्श्वेन लाजहोमोविधीयते ॥”

इति । अत्र होमे मन्त्रमाह—इयमिति । अत्रभाष्यकारः । अनेन वरपठि-
तेन मन्त्रेणेत्यर्थः । इयमिति मन्त्रलिङ्गात् । ‘अद्धोह वा एष आत्मनोयज्जाया
नामे’ति वाजसनेये ब्राह्मणे पठ्यते । अतः शरीराद्धेन चेत्क्रियते तर्हि स्वयमेव
क्रियत इत्येवमभिधाय—

“विवाहे योविधिः प्रोक्तोमन्त्रो दाम्पत्यवाचकाः ।

वरस्तु ताञ्जपेत्सर्वानृत्विप्राजन्यवैश्ययोः ॥”

इति गृह्यासङ्ग्रहवचनं(२) प्रमाणयति । वस्तुतस्तु—सूत्राद्धोममन्त्रपाठयो-
र्लाघवेनौत्सर्गिकसमानकर्तृकत्वलाभादियं मद्रूपा नारीत्यर्थकतया मन्त्रलिङ्गोप-
पत्तेश्च वधूकर्तृक एव मन्त्रपाठोऽपि । न च स्मृतेः श्रुत्यबाधकत्वान्मन्त्रस्या-
र्थान्तरकरणं किन्तु सूत्रं ह्येकदेशकीर्त्तनमतस्तत्रैव शेषादिपूरणमवश्यङ्कर्त्तव्यं
मन्त्रलिङ्गादिति वाच्यम् । वरपठनीयत्वेऽपि दीर्घायुरस्तु मे पतिरित्यादिमन्त्र-
लिङ्गस्य परिहर्तुमशक्यत्वात् । न च तत्र वरस्यानुवादकत्वं, वध्वाः पूर्वमनुक्त-
त्वादिति । एवञ्च सकलमैथिलाचारोऽपि सङ्गच्छते । पद्धतिरप्येवं लिखित-
(गृ० सं०) वाक्यं विशेषविध्यबोधितपरमतो न विरोधइतिमुरारिमिश्राःप्राहुः ।
मन्त्रोयथा—“इयं नार्युपवूतेऽग्रौ लाजानावपन्ती ।

दीर्घायुरस्तु मे पतिः शतं वर्षाणि तीवस्त्वेधन्तां ज्ञातयोमम स्वाहा” ॥२॥ इति ॥

अस्यार्थः—पतिर्ब्रवीति—‘इयं’ ‘नारी’ स्त्री ‘उपे’त्याग्निं ‘व्रते’ प्रार्थयते ।
किङ्कुर्वती ‘अग्रौ’ ‘लाजान्’ शृष्टधान्यान् ‘आवपन्ती’मर्यादया क्षिपन्ती । किं ?
‘मे’मम ‘पतिः’ भर्ता ‘दीर्घायुरस्तु’तदेव विवृणोति—‘शतं वर्षाणि जीवतु’ ।

(१) अभिघारणञ्चाज्येन शमीपलाशमिश्राणामेव लाजानामन्यथा तन्निषेधात् । तदुक्तं
गृह्यासङ्ग्रहे—“सोमप्रकृतिरेषा हि लाजानाञ्चित्य तिष्ठति । विरुद्धमाज्यं सोमेन नाभि-
घारणमर्हति ॥ शमीपलाशमिश्राणां लाजानामभिघारणम् । पूर्वाणामुपकृष्टशानामाचार्यैः
कल्पितं यथेति ॥ लाजहोमश्चायं कनिष्ठामृलात्मकसोमतीर्थेन कार्य इतिमुरारिमिश्राः
प्राहुः । उक्तवचने—सोमाज्यविरोधे प्रमाणन्तु लाज्यायनीयं सामश्रौतसूत्रमपि “न राजा-
नमालभ्यानुपस्पृश्याप आज्यमालभेत् । तथाऽऽज्यं राजानं सर्वत्रेति । अस्यार्थः ।
सर्वत्र क्रतुषु । राजानं सोममालभ्य स्पृष्ट्वा अपोऽनुपस्पृश्य हस्तप्रक्षालनमकृत्वाऽऽज्यं
घृतं नालभेत् । तथाऽऽज्यमालभ्यानुपस्पृश्यापो राजानं सोममालभेत्तदनुयुति ॥

(२) कर्त्तृपदमेतत् ।

इति । किञ्च 'मम' 'ज्ञातयः' बान्धवाः । 'एधन्ताम्' वर्द्धन्ताम्, धनधान्यपुत्रा-
दिभिः । इदञ्चास्मा अग्नये 'स्वाहा' सुहुतमस्तु ॥ २ ॥ ६ ॥

“अर्यमणन्तु देवं” “पूषणमि”-त्युत्तरयोः ॥ ७ ॥

(म० ब्रा० १ । २ । ३-४)

उत्तरयोर्लाजहोमयोर्यथा “अर्यमणन्तु देवं” “पूषणन्तु देवम्” इति मन्त्रौ
विनियोक्तव्यावित्यर्थः । तौ यथाक्रमम्—

“अर्यमणन्तु देवं कन्या अग्निमयक्षत ।

स इमान्देवोऽर्यमा प्रेतोमुञ्चातु माऽसुतः स्वाहा” ॥ ३ ॥

इति । अस्यार्थः—नुशब्दोऽत्र चार्थः । ‘कन्याः’ कर्त्र्यः । ‘अर्यमणं’ तदाख्यं
‘देवम्’ अभिमत दानादिगुणयुक्तम् । ‘अग्निं’ च ‘अयक्षत’ इष्टवत्यः ।
(पूजितवर्यः) ‘स’ च (अर्यमा अग्निश्च) इष्टः सन् ‘इमां’ कन्यां परिणी-
यमानाम् । ‘इतः’ पितृकुलात् ‘प्रमुञ्चातु’ प्रमुञ्चतु-प्रमोचयतु । ‘मा’ न
‘असुतः’ अमुष्मात्पतिकुलात् । तदेतत् ताभ्यां ‘स्वाहा’ सुहुतमस्तु । अत्र पूर्वा-
द्धेन विशेषोपसंहार इति गुणविष्णुः । मुञ्चात्विति दीर्घश्छान्दसः । अन्तर्भाववि-
तण्यर्थश्चैवमग्रेऽपि (पा० ६।३।१३७) एवमग्रेऽपि ।

“पूषणन्तु देवं कन्या अग्निमयक्षत ।

स इमान्देवः पूषा प्रेतो मुञ्चातु मा पतेः स्वाहा” ॥ ४ ॥

इति । अर्थः प्राग्वत् । अत्र पतेरिति-पतिशब्दो न मुख्यार्थकः (१) । ला-
जहोमकर्मण आसमाप्तेस्तथात्वाभावादितिगुणविष्णुः ॥ ४ ॥

हुते पतिर्यथेतं परिक्रम्य प्रदक्षिणमग्निं परिणयति मन्त्रवान्वाब्राह्मणः

“कन्यला पितृभ्य” इति ॥ ८ ॥ (मं० ब्रा० १।२।१)

हुते-वध्वा (२) लाजहोमे कृते पतिः यथेतं यथाऽऽगतं (३) परिक्रम्य पुन-
रागम्य प्रदक्षिणं यथा भवति तथा पत्नीमग्निं परिणयति परिसर्वतोभावेन न
येत् । अग्निप्रादक्षिण्येन आमयेदित्यर्थः । “कन्यला पितृभ्य” इति-अनेन
मन्त्रेण । यन्त्रोयथा—

“कन्यला पितृभ्यः पतिलोकं यतीयमप दीक्षामयष्ट ।

कन्या उत त्वया वर्य धारा उदन्या इवाऽतिगाहेमहि द्विषः” ॥५॥

(१) किन्तु-पतिरित्याख्यातः पतिः । “नष्टे सुते प्रव्रजिते स्त्रीवे तु पतिते पतौ” इति-
वत् । अख्याननिजन्तात्कर्मणि किपि टिपलोपे णिलोपे च कृते “इन्सवेधातुभ्य” इत्यौणा-
दिकइन् प्रत्ययः । “गौणमुख्ययोर्मुख्ये कार्यसम्प्रत्ययः” इतिन्यायेन ‘पतिःसमास एवे’
(पा० १।१।८) ति नियमो न प्रवर्त्ततेऽत्र ॥

(२) हुत इत्येकवचनसम्बन्धादेकस्मिन्नेव लाजाञ्जलौ हुते इत्यर्थः । अन्यथेतदनर्थकं
स्थादिति चन्द्रकास्तः । (३) यथा वध्वाऽनुपृष्टमितमागमनं कृते पत्नीदक्षिणस्यान्तथैव ।

इति । अस्यार्थः । ‘इयं’ ‘कन्यला’ कन्या(१) । ‘पितृभ्यः’ पितृकुलात्(२) ‘पतिलोकं’ पतिगृहं(३) ‘यती’ (४) गच्छन्ती । ‘अपदीक्षां’ दीक्षां वर्जयित्वा(५) ‘अयष्ट’ इष्टवती । दीक्षापदेनाऽत्र वैवाहिकं(६) व्रतमुच्यते । ‘उत’ अपि च । ‘कन्या’ हे कन्ये ! (७) ‘त्वया’ सहिता(८) ‘वयं’ ‘द्विषः’ शत्रून् कामादीन् ‘अतिगाहेमहि’ अतिक्रामेमहि(९) । अत्र दृष्टान्तः—‘धाराः’ जलस्य (सुसी-तलाः) कर्त्र्यः ‘उदन्याः’ (१०) पिपासाः कर्मभूताः ‘इव’ । ता (धाराः) यथा ताः (पिपासाः) शमयन्ति तद्वत् ॥ ५ ॥

“यतीयमि”ति मन्त्रलिङ्गान्मन्त्रं पठन्परिणयतीति गम्यते । सोऽयम्पतिर-
ब्जलिमविमुञ्चन्नेव पत्नीम्परिणयतीत्यबोचाम । कस्याञ्चिदापदि पत्युरसामर्थ्ये
अन्योवा मन्त्रवान् अधीतवेदोब्राह्मणः परिणयति । वाशब्दाज्जघन्योऽयं पक्ष
आपस्तु समाद्रियते । अस्मिन्नपि पक्षे पतिरेव मन्त्रं पठति । “त्वया वयं द्वि-
षोऽतिगाहेमही”ति मन्त्रलिङ्गात् । अत्र चाग्निप्रदक्षिणे लाजादीनामपि प्रदक्षि-
णमुक्तं गृह्यासंग्रहे—

“लाजानाज्यं सुवङ्कुम्भं प्राजनाश्मानमेव च ।
प्रदक्षिणानि कुर्यातां दम्पती न विनाग्निकम् ॥
प्राजप्राहमुद्ग्राहं तथा ब्रह्माणमुत्तुजम् ।
एतानि बाह्यतः कृत्वा शेषाणान्तु प्रदक्षिणम् ॥
दक्षिणान्दिशमाश्रित्य यमोमुत्तुश्च तिष्ठतः ।
तयोः संरक्षणार्थाय तस्माद्ब्रह्मा बहिर्भवेत् ॥”

इति । लाजादीनाम्प्रदक्षिणङ्कार्यम् । प्राजप्राहादीनाञ्च कार्यमित्यर्थः ॥ एव-
ञ्चाग्निप्रदक्षिणकाले कलशः स्कन्धदेशादवतार्य शुचौ देशे स्थाप्यस्तेन तस्य

(१) स्वार्थे लृप् । “तद्धिताः” (पा० ४।१।७६) इत्यधिकारसूत्रे बहुवचननिर्देशेना-
नुकतेष्टिकत्वादिवादस्याप्यलपार्थे स्वार्थे वा विधानानुमानात् ॥

(२) पतिलोकमित्येतत्साहचर्यात् बहुत्वमार्णम् ।

(३) पतिलोकेत्येतद् दृश्यते यत्रेत्यर्थाद्गृहमुक्तम् । कुलं गृहमित्यनर्थान्तरम् “कुलं
जनपदं गोत्रे सजातीयगणेष्वपि । भवने च तनौ क्लीबमि”ति मेदिन्यभिधानात् ॥

(४) एतेर्लटःशतरि यण् (पा० ६।४।८१) ङीप् ।

(५) अपपरी वजने भवतः ॥

(६) गुणविष्णुस्तु—त्रिरात्रमक्षारलवणाशिनावित्यादि व्रतमत्रोक्तवान् ॥

(७) वर्णव्यत्ययआर्षः । (पा० ३।१।८५) ।

(८) सहार्थयोगे तृतीया (पा० २।३।१९) ।

(९) “गाहृविहोङ्गने” (स्वा० आ०) विहोङ्गनं विनाशः । अतिगाहनमतिक्रमणं
विनाशनमित्यनर्थान्तरम् ॥

(१०) “उदन्या तु पिपासा तृट्” इत्यमरः ।

प्रदक्षिणाऽन्तर्भावः । तद्वारकस्य बहिर्भावश्चोपपद्यत इति ध्येयम् । एवम-
न्यत्र ॥ ८ ॥

परिणीता तथैवाऽवतिष्ठते, तथा क्रामति, तथा जपति, तथाऽऽ-
वपति, तथा जुहोति ॥ ६ ॥

परिणीता—वधूः । तथैवानुपृष्टगमनेन दक्षिणस्यामुदङ्मुखाऽवस्थितेन
पत्या गृहीताऽञ्जलिः प्राङ्मुखः । अवतिष्ठते—ऊर्ध्वंस्तिष्ठति । तथेति । अश्मा-
रोहणादि परिणयनान्तर्ङ्गम् उक्तेनैव प्रकारेण वारत्रयङ्कुर्यात् । जपति—पठति
(“पाणिमाह” इति शेषः) आवपति—अञ्जलौ लाजान् । माता—भ्रातावा ॥ ९ ॥

एवन्निः ॥ १० ॥

एवमुक्तप्रकारेणान्तरोक्त सर्वं त्रि-वारत्रयङ्कर्तव्यमित्यर्थः । एवञ्च—“इम-
मश्मानमि”ति “कन्यला पितृभ्य”इति च मन्त्रावावर्त्तनीयौ । तत्रात्तरयोर्म-
न्त्रविशेषावुक्तावेवेति ॥ १० ॥

चतुर्थ्यां वेलायाम्—

शूर्पेण शेषमग्नावोप्य प्रागुदीचीमभ्युत्क्रामयन्ति—“एकमिष”
इति ॥ ११ ॥ (म० ब्रा० १।२।३)

शूर्पेण—शूर्पकुष्ठेन(१) । शेषं—लाजशेषम्(२) । अग्नौ समिद्धेऽप्य(३)

(१) तथाच पारस्करगृह्यम्—“चतुर्थं शूर्पकुष्ठेने”ति । कुष्ठं—जिह्वास्य । तथाच गु-
ह्यासङ्ग्रहे—“यथा लाजाञ्जलिर्वध्वा हूयतेऽङ्गुलिपर्वभिः । एवं लाजहविःशेषो हूयते
शूर्पजिह्वे”ति । यत्तु शूर्पकोणेनेति चन्द्रकान्तस्तत्र—“अग्रे च विधवा नारी कोणे चैव
मृतप्रजा । जुहुयाच्छूर्पकुष्ठेन न चाग्नेन न कोणयोः” इति परिशिष्टान्तरदर्शनात् । सौक-
र्यार्थमेतत् । एवं हि सर्वेषां लाजानामावापः सुकरो भवति । इतरथा विकीर्णानामनप्रा-
वपि पातः स्यात् ॥

(२) अत्रोपस्तीर्णाभिचारितमिति भवदेवमष्टादशः । शेष इति वचनात्सर्वावापो-
ऽवगम्यते । न किञ्चिदवशेष्यमित्यर्थः ।

(३) अत्रोप्येति वचनात्तूष्णीमस्य प्रक्षेपः । मन्त्रदेवतयोरनुपदेशात् । तस्मादत्र
स्विष्टकृद्भिर्वर्त्तते । इत्थमेव शेषस्योपक्षयात् । तथाच गृह्यान्तरम् “शूर्पपुटेनाभ्यातमं तू-
ष्णीञ्चतुर्थम् ।” इति । अत्र तूष्णीमिति वचनं प्राजापत्यज्ञापनार्थमिति गार्ग्यनारायणः ।
युक्त्वैतत् । “आज्यन्द्रव्यमनादेशे जुहोतिषु विधीयते । मन्त्रस्य देवतायाश्च प्रजाप-
तिरिति स्थितिरिति” छद्मोपपरिशिष्टात् । “त्रिःपरिणीता प्राजापत्यं जुहोती”ति च गु-
ह्यान्तरम् । तस्माद्वधूः शेषजुहोति वरश्च प्रजापतिं ध्यायतीति सिद्धम् । स्मरन्ति च—
“शूर्पाग्नेव होतव्यं तूष्णीं निरवशेषतः । तस्मात्तूष्णीन्तु जुह्वत्यां वरोध्यायेत्प्रजाप-
तिम् ।” इति । “प्रजापतिञ्चतुर्थ्यन्तं स्वाहायुक्तं वरःस्मरेत् ।” इति चैवमादि । “त-
स्माद्वधूः स्विष्टकृते स्वाहे”ति लाजशेषं जुहुयादिति भवदेवखनुन्दनादिमतमसङ्गतं,
प्रमाणविशेषाभावाच्च । एतदनन्तरं वामदेवगानम् इति सरलाकारकल्पनायामपि प्रमा-
णान्तरपद्धयाम् । “वामदेव्यं गणेष्वन्ते” इति कर्मप्रदीपविरोधात् ॥

प्रक्षिप्य । शेषहोमङ्कृत्वाऽवस्थितां वधूं (१) प्रागुदीचीमैशानीं दिशम् । अभि वराभि (२) मुखीम् । उत्क्रामयन्ति—दक्षिणपादाङ्गुष्ठमुन्नाम्य वामश्वानु (३) गमयन्ति “एकमिष” इत्येवमादिभिः सप्तभिर्मन्त्रावयवैः । प्रतिमन्त्रमेकैकः पादन्यास इत्यर्थः । बहुवचनादनियतः कर्त्ता । मन्त्रा यथा—

“एकमिषे विष्णुस्त्वा नयतु १ द्वे ऊर्जं वि० २ त्रीणि व्रताय वि० ३ चत्वारि मायोभवाय वि० ४ पञ्च पशुभ्यो वि० ५ षड्रायस्पोषाय वि० ६ सप्तसप्तभ्यो होत्राभ्यो विष्णुस्त्वा नयतु ७ ॥ ६ ॥

अस्यार्थः—हे कन्ये ! ‘विष्णु’ विश्वव्यापको नारायणः । ‘त्वा’ त्वाम् ‘इषे’ अन्नाद्यर्थलाभाय (नि० २।७।१४८) ‘एकं’ पदम् । ‘आनयतु १ । १ । एवम् ‘ऊर्जं’ बललाभाय (४) । २ । ‘व्रताय’ यज्ञकर्मणो (५) (निर्व० ३।१।१७) । ३ । ‘मायोभवाय’ सुखप्राप्तये (६) । (निर्व० ३।६।७) । ४ । ‘पशुभ्यः’ (७) पशुप्राप्तये । ५ । ‘रायस्पोषाय’ धनपुष्ट्यै (८) । ६ । ‘सप्तभ्यो’ ‘होत्राभ्यः’ अच्छावाकादिभ्यः (९) । ७ । इति ॥ ११ ॥

दक्षिणेन प्रक्रम्य सव्येनानुक्रामेत् ॥ १२ ॥

दक्षिणेन-पादेन । प्रक्रम्य-गत्वा । अनु-पश्चात् । सव्येन-वामेन । क्रामेत् । गच्छेत् । क्रममाणा सव्यं (१०) पादमप्रतो न कुर्यात् । इत्यर्थः ॥ १२ ॥
ताञ्च क्रामन्तीं पतिः—

“मा सव्येन दक्षिणमतिक्रामे”ति ब्रूयात् ॥ १३ ॥

अत्र “पतिर्वधूमि”ति शेषः । सव्येन-वामेन । दक्षिणं-पादं माऽतिक्राम । अप्रतोवामपादस्मा कार्षीरित्येवं ब्रूयात् । अत्र “सखा सप्तपदी भवे”ति मन्त्र-

(१) ऋकउपपत्तये स्थितमित्यध्याहृतं वेदितव्यम् ॥

(२) वरन्तिर्यक्पश्यन्ती पृष्ठतोऽग्रे पादप्रक्षेपङ्कुर्यात् । इति भावः ।

(३) पश्चात्प्रक्षेपयन्ति । अत्रायमाशयः । वामाङ्गी जाया सा सर्वदा पश्चात्पत्युरवतिष्ठेत् । इत्येतथा दृष्टान्तभूतयाऽऽवृतेति ।

(४) “ऊर्जबलप्राणनयोः” (चु० प०) क्तिप् ॥

(५) तथाच निरुक्तम् “प्रतमिति कर्मनाम वृणोतीति सतः” इति (२।१३।८) ॥

(६) मय इति सुखनाम (निर्व० ३।६।७) दीर्घ आर्षः । (पा० ६।३।१३७) मा यसो भवन् मायोभवः । भवतेः “ऋदोरप्” (पा० ३।३।५७) इति भावेऽऽप्रत्ययः ॥

(७) तादर्थ्यं चतुर्थी (पा० १।४।४४वा०) तादर्थ्यसुपकार्योपकारकभावः ।

(८) रै इति धननाम (निर्व० २।१०।१६) ततः षष्ठी । पोषणं पोषोषञ् । षष्ठायाः पतिपुत्रे० (पा० ८।३।५३) त्यादिना सत्वम् “अथारैविभवाअपो”त्यमरोऽपि ॥

(९) होत्राब्रह्म ऋत्विग्वाचीति “होत्राभ्यब्रह्मन्दसो” (पा० ५।१।१३५)ति सूत्रे वृत्तिकृतः प्राहुः ॥

(१०) सव्यपादस्याग्रे निधानं गमने स्त्रीत्वभाव इति प्रतिषिध्यते ।

स्याशंसने पद्धतिकृता विनियोग उक्तः । युक्तश्च तथा मन्त्रलिङ्गात् । इतिमुरा-
रिमिश्राः शुभकर्मनिर्णये प्राहुः । मन्त्रो यथा—

“सखा सप्तपदी भव सख्यन्ते गमेयम् । सख्यन्ते मा जोषाः । सख्यन्ते
मा योष्याः ॥ ७ ॥ (मं० ब्रा० १।२।७) इति ।

अस्यार्थः । पतिः कन्यां प्रार्थयते—हे कन्ये ! त्वं मम ‘सखा’ सखी(१)
सती ‘सप्तपदी’ सप्तपदाऽऽक्रान्तेष्वर्थेषु सहचारिणी ‘भव’ अहं ‘ते’ तव ‘सख्यं’
(२) मैत्री ‘गमेयं’ तव(३) सखा भवेयमित्यर्थः । किञ्च ‘ते’ तव । मया सह यत्
‘सख्यं’ तत् अन्याः ‘योषाः’ स्त्रियः । ते सप्तन्यः ‘मा’ “छिन्दन्तु” इतिशेषः ।
किञ्च ‘मायोष्याः’(४) सुखकारिण्यः स्त्रियः । ‘ते’ त्वया(५) सह । ‘सख्यं’
“कुर्वन्तिव-”ति शेषः ॥ ७ ॥

ईक्षकान्प्रतिमन्त्रयेत् “सुमङ्गलीरियं वधूरि-”ति ॥ १४ ॥

(मं० ब्रा० १।२।८)

ईक्षकान्-वधून् प्रेक्षितुमागतान् । प्रतिमन्त्रण-मनुमन्त्रण-मित्यन्तर्यान्त-
रम् । तन्नात्रेक्षकानवलोकयता कर्तव्यम् । योग्यत्वात् । तदाह कर्मप्रदीपः—

“स्पृशन्ननामिकाग्रेण क्वचिदालोकयन्नपि ।

अनुमन्त्रणीयं सर्वत्र सर्वदैवाऽनुमन्त्रयेत् ॥” इति । मन्त्रोयथा—

“सुमङ्गलीरियं वधूरिमां समेत पश्यत ।

सौभाग्यमस्यैदत्त्वायाथास्तं विपरेत न ॥” ८ ॥ इति ॥

इति । अस्यार्थः—हेप्रेक्षकाः ! ‘इयं वधूः’ ‘सुमङ्गलीः’(६) प्रशस्तमङ्गल-
वती परिणीता यतोऽतो यूयं ‘समेत’ समागच्छत । समागत्य च ‘इमां पश्यत’ ।
‘अथ’ अनन्तरम् । ‘अस्यै’ वध्वै ‘सौभाग्यं’ सुभागात्वं ‘दत्त्वाय’ दत्त्वा । (७) यूय-
म् ‘अस्तं’ स्वगृहम् (निघं० ३।४।५) ‘विपरेतन’ विपरेत(८) । गच्छत । यद्वा—

(१) “सख्यनिश्चीति भाषायाम्” (पा० ४।१।६२) इतिस्मरणाद्वेदे सखेत्येव-
भवति ॥

(२) “सख्युर्यः” (पा० १।१।१२६) इति भावे यप्रत्ययः ।

(३) अत्र “लिङ्याशिष्यङ्” (पा० ३।१।८६) इत्यङ्गागमः । अत्र गमेयमित्यु-
क्त्यात्वद्विरुद्धं नाचरेयमित्यपि गम्यते ॥

(४) मय एव मायः । सुखम् (निघं० ३।६।७) दीर्घ आषः । (पा० ६।३।१३७)
तस्य स्थानं मायोष्यम् । तत्र भवा मायोष्याः । “भवेच्छन्दसि” (पा० ४।४।११०)
इतियत्प्रत्ययः ॥

(५) तृतीयायें षष्ठी (पा० २।३।६८) बाहुलकात् ।

(६) “छन्दसीवनपौ च वक्तव्यौ” (पा० ६।२।१२२) इति मत्वर्थ ईप्रत्ययः ।

(७) “त्को यक्” (पा० ७।१।४७) इति यगागमः ।

(८) “तप्तनप्तनथनाश्च” (पा० ७।१।४९) इति तस्य तनबादेशः ।

‘दधातु’(१) । तथा ‘धाता’ प्रजापतिः ‘सं’ दधातु । ‘देष्टा’ धर्माद्युप(२) देष्टा-
(वाग् देवता) ‘सं’ दधातु । सुस्थिते करोतु । अत्र नौ इतिपुनः प्रयोग आदरार्थः ।
८ः पादपूरणः । यद्वा पलोप एवार्थः (पा० ३।१।८५) ॥ इति ॥ ९ ॥

ऋगेषा पुरस्तादपि (३।१।१८ सूत्रे) उपात्ता पद्धतिक्रमेण । स एष
पुनरुपन्यासोऽस्या वरस्यानेन कन्याऽभिमुखीकरणाय । येन पश्चाद्वरोनानुतपेत् ।
अतएवात्रापि कन्यावरयोः सम्मुखीकरणं पद्धतिषूक्तम् ॥ अत्र वरवध्वोरभिषे-
कमन्त्रस्याभ्यासः । “तथैतरामि”ति भेदेनोपन्यासादितरथा समासः स्यात् ।
तथाच सूत्रान्तरम्-“भेदे मन्त्रावृत्तिः सम्पातित्वादि”ति । तथा चोक्तम्-“क-
र्मावृत्तौ तु मन्त्रस्याप्यावृत्तिर्गृह्यकर्मणि” इति । गृह्यासंग्रहे—

“अभिषिक्तन्तु विधिना पाणिग्राहन्तु प्राजनी ।

रक्षार्थमनुगच्छेत सप्ताहन्यहमेव वा ॥” इति ॥

प्राजनी-प्राजन-(प्रतोद-) वान् । पूर्वन्निर्द्धारितः स्वङ्कार्यमिदमनुतिष्ठे-
दित्यर्थः । मत्वर्थ इति । (पा० ५।२।१२५) ॥ १५ ॥

अवसिक्तायाः सव्येन पाणिनाऽञ्जलिमुपोद्गृह्य दक्षिणेन पाणिना
दक्षिणम्पाणिं ॐ साङ्गुष्ठमुत्तानङ्गुहीत्वैतः षट् पाणिग्रहणीया
जपति “गृभ्णामित” इति ॥ १६ ॥

(मं० ब्रा० १।२।१०-१५)

अत्र सेकस्थानस्थाया एवाञ्जलिग्रहणप्राप्त्यर्थमवसिक्ताया इति निर्देश
इति भाष्यकृतः । अवसिक्तायाः कृताभिषेकायाः । उपेतिसामीप्ये । तथाच म-
णिवन्धप्रदेशे उत्तानं गृहीत्वैत्यर्थः । (३) पाणिग्रहणीयाः पाणिग्रहणकर्मणि
नियुक्ताः (४) । जपति-प्रकृतत्वाद्वरः । “गृभ्णामित” इत्यादिका ऋचः ।
ता यथा—

“गृभ्णामि ते सौभगत्वाय हस्तं मया पत्या जरदृष्टिर्यथासः ।

भगोऽर्यमा सविता पुरन्धिर्मह्यन्त्वादुर्गार्हपत्याय देवाः” ॥ १० ॥

हे कन्ये ! ‘ते’ तव ‘हस्तं’ साङ्गुष्ठं करमहं ‘गृभ्णामि’ गृह्णामि (५) । ‘यथा’

(१) व्यवहितोपसर्गप्रयोगः (पा० १।४।८२) आर्थः ॥

(२) उपसर्गेण धातुरिव धातुनोपसर्गोऽप्युपाहार्य इति ।

(३) “उत्तानेनोत्तानं गृह्णाति । नीचेन चोत्तानम्” इति शास्त्रान्तरदर्शनात् । अ-
त्रोत्तानेनेति सव्याभिप्रायं, नीचेनाधोवन्तेनेति दक्षिणाभिप्रायम् । तथाच सव्येन कर-
स्य पृष्ठग्रहणं प्रतीयत इति रघुनन्दनवर्णनं शोभनमेव ॥

(४) पाणिग्रहणार्थबोधिका इति यावत् । शौषिकश्छस्तस्येयादेशः ॥

(५) “इन्द्रहोर्मवच्छन्दसि” (पा० ३।१।८४ वा०) इति इत्य भत्वम् ।

येन हस्तग्रहणप्रकारेण । 'पत्या' 'मया' सह त्वं 'जरदष्टिः' जर(१)च्छरीरा
'आसः' भवेः(२) । हस्तग्रहणे कुतस्तवाधिकार इत्याकाङ्क्षायामाह—'भग' इत्या-
(३)दयः'देवाः' 'त्वा' त्वाम् 'मह्यम्' 'अदुः' दत्तवन्तः । किमर्थम् ! 'गार्हपत्या-
य' गृहस्वामित्वाय । भाविगार्हस्थ्यं सेवितुं वा । गार्हपत्याग्निसेवायै वा । किञ्च
'सौभगत्वाय' सुभगानां समूहः सौभगं तस्याभावः सौभगत्वम् तस्मै (तदर्थम्)
निरतिशयानन्दावाप्तये । इत्यर्थः । यद्वा—किमर्थं हस्तं ते गृह्णामि ? सौभगत्वाय
सुभगात्वाय । (सौभाग्याय) मया] गृहीतहस्तायास्ते सुभगात्वं—सुवासिनीत्वं
भविष्यतीति स्वार्थेऽत्राणप्रत्ययः ॥ १६ ॥

“अघोरचक्षुरपतिग्न्येधि शिवा पशुभ्यः सुमनाः सुवर्चाः ।

वीरसूर्जवसूर्देवकामा स्योना शन्नो भव द्विपदे शञ्चतुष्पदे” ॥ ११ ॥

अस्यार्थः—हे कन्यके ! त्वम् 'अघोरचक्षुः' सौम्यदृष्टिः । अपापदृष्टिर्वा ।
'अपतिघ्नी'जीवभर्तृका च 'एधि'भव । एतस्मात्संस्कारात् । एवं 'पशुभ्यः'
गवादिभ्योऽस्मदाश्रितेभ्यः 'शिवा' हितैषिणी भव । 'सुमनाः' सुप्रसन्नचित्ता ।
'सुवर्चाः' उज्ज्वलरूपा (वस्त्रालङ्कारादिभिः) 'वीरसूः' सुपुत्रजननी । 'जीवसूः'
अमृतप्रजा । 'देवकामा'देवानग्न्यादीन्कामयतेऽभिलष्यति परिचरणाय । सा
तथाभूता । यद्वा—देवं देवः क्रीडा । तत्कामा । 'स्योना' सुखकरी (निघ० ३।
६।१५) त्वं 'नः' अस्माकं 'द्विपदे' भृत्यादिपोष्यवर्गाय(४) । तथा 'चतुष्पदे'
पशुवर्गाय । 'शः' सुखहेतु'भव' ॥ ११ ॥ इति ॥

“आ नः प्रजां जनयतु प्रजापतिरा जरसाय समनस्क्यमा ।

अदुर्भङ्गलीः पतिलोकमाविश शन्नोभव द्विपदे शञ्चतुष्पदे” ॥ १२ ॥

अस्यार्थः—'प्रजापतिः' स्रष्टा (ब्रह्मा) 'नः' अस्माकम् 'प्रजाम्' पुत्रपौत्रा-
दिरूपाम् । 'आ जनयतु(५)' समन्तात् उत्पादयतु । 'आ जरसाय' जरापर्य(६)
न्तम् । अथ 'अर्यमा' देवः 'समनक्तु' प्रकटगुणां करोतु तामेव प्रजाम् ॥ हे
कन्यके ! 'मङ्गलीः'(७) मङ्गल्योमङ्गलवत्योदेवताः । 'त्वा' त्वां, मह्यम् 'अदुः' दत्त-

(१) बहुवर्षायुष्मतीवृद्धा । जरन्तं जरात्वम् (वृद्धात्वम्) अङ्गनोतीति किञ्चसंज्ञा-
याम् । (पा० ३।३।१७४) शस्य षत्वं दृष्ट्वं च ।

(२) व्यत्ययश्छान्दसः ।

(३) अत्र भगोऽयमा इत्यसन्धिः (पा० ६।१।११९) प्रकृतिभावात् ॥

(४) व्यवहितोपसर्गप्रयोगश्छान्दसः (पा० १।१।८२) ।

(५) व्यत्ययेन पञ्चम्यर्थे चतुर्थी । (पा० ३।१।८९) "शरदादित्वात्" (पा० ६।४।
१०७) टच्समासान्तः । "जराया जरश्चस्व" (ग० सू०) इति टच्सन्नियोगेन जरसादेशः ॥

(६) मत्त्वर्थे ई प्रत्ययः (पा० ६।२।११२ वा०) छान्दसः । "दीर्वाज्जसिच" "वा-
चछन्दसि" (पा० ६।१।१०९-६) इति वा पूर्वसवर्णदीर्घः ।

वत्यः । सायणस्तु-अदुर्मङ्गलीः । दुर्मङ्गलरहिता सुमङ्गलीस्त्वमिति व्याचख्यौ ।
(ऋ० सं० ८।३।२८३) । अतस्त्वम् । 'पतिलोकम्' पदिगृहम् । 'आविश'
प्राप्नुहि । अथ च 'नः' अस्माकं 'द्विपदे' चतुष्पदे' च 'शं' भवेत्युक्तार्थकम् ॥१२॥

“इमान्त्वमिन्द्र मीढ्वः सुपुत्रां सुभगां कृधि ।

दशास्यां पुत्रानाधेहि पतिमेकादशं कृधि ॥ १३ ॥

अस्यार्थः—हे 'इन्द्र' ! 'त्वं' 'मीढ्वः' सेचकः । (निषेक्ता) रसाधिष्ठातृ-
त्वात्(१) । 'इमां' वधूँ 'सुपुत्रां' शोभनपुत्रवतीं 'सुभगां' सौभाग्यवतीञ्च 'कृधि'
(२) कुरु । किञ्च 'अस्यां' वध्वां 'दश' दश संख्याकान् 'पुत्रान्' 'आधेहि' गर्भी-
कुरु । 'पति' भर्तारञ्चास्या माम् 'एकादशम्' एकादशानां संख्यानां(३) पूरकम्
'कृधि' कुरु ॥ १३ ॥ इति प्रार्थ्यते ।

“सम्राज्ञी श्वशुरे भव सम्राज्ञी श्वश्र्वान्भव । ननान्दरि सम्राज्ञी भव स-
म्राज्ञी अधि देवृषु ॥ १४ ॥

अस्यार्थः—हे कन्ये ! त्वं 'श्वशुरे' पत्युर्मम पितृविषये 'सम्राज्ञी' प्रधान
सुवासिनी(४) 'भव' । एवं 'श्वश्र्वां' श्वश्रूविषये 'सम्राज्ञी' उक्तवदर्थिका
'भव' आदरार्थं पुनर्वचनम् । तथा 'ननान्दरि' पत्युर्मम भगिन्याम् । 'सम्राज्ञी
भव' एवं 'देवृषु' देवरेषु(५) 'अधि' अधीश्वरी(६) सती 'सम्राज्ञी' भव ॥१४॥

“मम व्रते ते हृदयन्दधातु मम चित्तमनु चित्तन्तेऽस्तु ।

मम वाचमेकमना जुषस्व बृहस्पतिस्त्व नियुनक्तु ममम्” ॥१५॥

अस्यार्थः—हे कन्यके ! 'बृहस्पतिः' सुरगुरुः (मेधाधिपतिः) 'मम'
पत्युः 'व्रते' परिचरणकर्मणि(७) । 'ते' तव 'हृदयं' मनः 'दधातु' स्थापयतु ।

(१) इन्द्रोद्योता पतिः । आप एव हि वीर्यभावमापद्यन्ते—इति पदार्थतत्त्वविदः
प्राहुः ॥ मीढ्व इति “दास्यान्साह्वान्मोदवांश्च” (पा० ६।१।१२) इति कस्वन्तोनिपा-
तोऽयम् । “मनुवसोरुसम्बुद्धौ छन्दसि” (वा० ८।३।१) इति रुत्वम् ।

(२) “कःकत्करतिकृधी” (पा० ८।३।१०) त्यादिना निपातितोऽयम् । एवमग्रेऽपि ॥

(३) “तस्य पूरणे ङट्” (पा० ५।२।४८) इति ङटि टिलोपः । (पा० ६।१।४४४) ॥

(४) प्रधानतयाऽन्याभ्यः सविशेषं परिचर ।

(५) “इयालाः स्युर्आतरः पत्न्याः स्वामिनोदेवृदेवरौ” इत्यमरः ॥

(६) अत्र “अधिराश्वरे” (पा० १।४।९४) इत्यधेः कर्मप्रवचनीयसंज्ञायां तद्योगे
“यस्मादधिकं यत्न्य चेद्वरवचनं तत्र सप्तमी” (पा० २।३।९) इति सप्तमी । यस्येति
षष्ठ्या द्वि-अत्र निरूपितत्वं निष्ठत्वं च सम्बन्धोऽर्थः । ईश्वरे इति भावप्रधानोनिर्देशः ।
“अकथोरि”—(पा० १।४।२२) ति वत् । तथाच यन्निरूपितं यन्निरूप्यैवैवममुच्यते तत्र
सप्तमीत्यर्थः । एवंञ्च देवृषुपदात्सप्तम्या तेषान्तस्याश्च परस्परमाधिपत्यं गम्यते । तेन च
सविशेषस्सद्भाव उक्तोभवति मन्त्रद्वया । तथाच वृत्तिकृत् वचनम् “ऐश्वर्यं तु श्वत्वा-
भिष्योऽप्यायेण सप्तमी”ति ॥

(७) तथाच वितकम् “मममि”ति कर्मनाम (निघ० २।१।७) वृणोतीति सतः” इति ॥

‘मम चित्तमनु’ मच्चित्तानुकूलं ‘ते’ तव ‘चित्तं’ मनः ‘अस्तु’ भवतु । ‘एकमनाः’ अनन्यचित्ता त्वम् ‘मम वाचं’ ‘जुषस्व’ सेवस्व(१) । हृष्टचित्ताऽऽदरेण कुरु । ‘त्वा’ त्वां स ‘मह्यम्’ मदर्थं (माप्प्रसादयितुम्) ‘नियुनक्तु’ नियोजयतु अन्तर्भावितण्यर्थो युजिरत्र ॥ इति ॥ १५ ॥

समाप्तासूद्वहन्ति(२) ॥ १७ ॥

इति श्रीमद्गोभिलीये गृह्यसूत्रे द्वि० प्र० स्य द्वितीया कण्डिका ॥ २॥ २ ॥ ॐ॥

समाप्तासु पाणिप्रहणक्रियासु वरसहाया वधूं विद्यादिसम्पन्नं ब्राह्मणकुलं यत्र तत्र उद्वहन्ति—उद्वहेयुर्नयेयुरित्यर्थः । तथाच गृह्यासंप्रदे—

“यत्र विद्या च वृत्तञ्च सत्यं धर्मः शमोदमः ।

अभिरूपः स विज्ञेयः स्वाश्रमे योव्यवस्थितः ॥”

इति । अभिरूप इत्यस्यस्थाने “अभिवादे” इति पठित्वा । अभिवादे—प्रशस्तक्रियायां “मुपग्राह्य” इति शेष इति चन्द्रकान्तभाष्ये व्याख्यानम् तदेतदुत्तरसूत्राननुगुणम् ॥ यदेतदुत्तरसूत्रमेव स्पष्टयिष्यति । अत्र समाप्तासु—इत्यभिधानादत्रैव पाणिप्रहणक्रियायाः परिसमाप्तिरत्रैव च तन्त्रसमापनम् । दक्षिणा च गौरेव । उत्तरविवाहान्ते तथाऽभिधानात् ॥ १७ ॥

इति श्रीमद्गोभिलीयगृह्यसूत्रव्याख्यां “मृदुला” ख्यायां मुकुन्दशर्म—सङ्कलितायां द्वितीयप्रपाठकस्य द्वितीया कण्डिका ॥ २ ॥ २ ॥ * ।

(अथोत्तरविवाहप्रारम्भः)

प्रागुदीच्यान्दिशि यद्ब्राह्मणकुलमभिरूपम् ॥ १ ॥

प्रागुदीच्याम्—(३) ऐशान्याम् । ब्राह्मणकुलम्—ब्राह्मणगृहम् । “कुलञ्जनपदेगोत्रे सजातीयगणेष्वपि । भवने च तनौ ह्रीबम्” इति मेदिनी” अस्योत्तरेण सम्बन्धः । तपः स्वाध्यायव्रतादिभिरभिरूपं—(४) रमणीयम् । “अभिरूपो-

(१) “जुषाप्रीतिसेवनयोः” (तु० आ०) लोद आशंसायाम् विधौ वा ॥

(२) अत्र मुद्रितपुस्तकेषु बहुषु पूर्वं पाठदर्शनादित्यमेव घृतम् । भट्टभाष्ये—शुभकर्मनिर्णये च “उद्वहन्ती”त्युत्तरकण्डिकाया अङ्गमेव पठ्यते । तथाच “समाप्तासु” इत्येतदन्तरम् “तन्त्रं समापयेत्” इति वाक्यशेषः कायः । तत्त्वकारेण तु समस्तमेवेदं सूत्रसूत्रेण सहैकत्र लिखितम् । एवञ्च भट्टादिमते “समाप्तासु”त्येतदन्तरमेव कण्डिकासमाप्तिरिति बोध्यम् ॥

(३) अभिरूपं रूपमस्येति विग्रहः ॥

(४) अत्र “दिङ्नामाभ्यन्तराले” (पा० २।२।२६) इति समासेन प्रागुदीच्योरन्तरालं या दिक्स्थितिमित्यर्थः ।

बुधे रम्ये” इति मेदिनी । अत्राभिरूप्यं ब्राह्मणाकुलं विशिषदस्य गुणोभवति । स चेदुपादीयमानः प्रधानमुपगृह्णाति, गुणत्वमस्य नावकल्पते । गुणोहि प्रधान-मुपकर्तुं व्याप्रियते नैतदुपरोद्धुम् । अतएव वेद्यामेवान्ततः कर्म कर्तव्यम् । कर्मणः प्रधानत्वात् । तथाच गृह्यान्तरम्—“अथोत्तरविवाहः प्रागुदीच्याम-न्यत्र(१) वा ब्राह्मणकुले मन्त्रवति, वेद्यां वा” इति । अस्मादप्यवगम्यते । इतः प्रभृति “उत्तरविवाह”समाख्यं कर्मेति ॥ १ ॥

अत्राग्निरुपसमाहितोभवति ॥ २ ॥

अत्रोक्तविधे ब्राह्मणकुले । उपसमाहितः—लक्षणं कृत्वा स्थापितः । लक्षणं कृत्वेति सूत्रशेषतयैव केचित्पठन्ति । वेद्याञ्च करणे प्रधानमात्रस्यैव कर्तव्यता, आवृच्च तन्त्रेणैव स्यात् “गणेष्वेकम्परिसमूहनमि—”ति वचनात् । एवञ्च वेद्या-ङ्करणपक्षे एतस्यापि कर्मणोऽनन्तरमेव मन्त्रसमापनं न तु पाणिग्रहणकर्मणः परत एवेति बोध्यम् ॥ २ ॥

अपरेणाऽग्निमानडुहं रोहितञ्चर्म प्राग्ग्रीवमुत्तरलोमास्तीर्णम्भवति ॥ ३ ॥

अपरेणाऽग्निम् । अग्नेः पश्चात् । आनडुहं—वार्षभं रोहितं रोहित(२)व-र्णं, तदभावेऽन्यदपि “गुणलोपोऽन्ये—”ति न्यायात् । चर्म—शुष्कम् । प्राग्ग्रीवम्—पूर्वशिरस्कम् । उत्तरलोम—उत्तरे उपरिष्टाल्लोमानि सन्त्यस्येति तथा-विधं यथाभवति तथा । आस्तीर्णं प्रसारितम्भवति । उपवेशनार्थं वध्वाः । क-त्तुरनियमः ॥ ३ ॥

तस्मिन्नेनां वाग्यतामुपवेशयन्ति ॥ ४ ॥

तस्मिन्चर्मणि । एनां वधूं वाग्यतां—नियमितवचनाम् । (कृतमौनाम्) उपवेशयन्ति । य एव केचित्कन्यापक्षीयाः ॥ ४ ॥

सा खन्वास्त एवानक्षत्रदर्शनात् ॥ ५ ॥

सा वधूः । नक्षत्रदर्शनं यावदुपविष्टैव तत्र तिष्ठेत् । अन्यत्रात्ययिकादि-त्यर्थः । एवशब्दादधुनाऽपीत्यर्थ इति भाष्यकारः । दिवा विवाहविषयमेतद्व-चनम् ॥ ५ ॥

प्रोक्ते नक्षत्रे षडाज्याहुतीर्जुहोति “रेखासन्धिष्वे”—तत्प्रभृतिभिः ॥ ६ ॥

(सं० ब्रा० १।३।१—६)

प्रोक्ते—इति । केनापि नक्षत्रमुदितमित्युक्ते इत्यर्थः । अत्राज्यतन्त्रविहितो-

(१) उक्तदिन्युक्तब्राह्मणगृहे । तदलाभे वेद्यामपीत्यर्थः ॥

(२) “रोहितोल्लोहितोरक्तः” इत्यमराद्रक्तवर्णमित्यर्थः ॥ एष आधाराद्युपान्तर-विषयः ।

महाव्यावृत्तिहोमः पुरस्ताद्धोपरिष्ठाच भवति । आज्यभागौ स्विष्टकृच्च न भवन्तीत्यवगन्तव्यम् ॥ ६ ॥

मन्त्रा यथा—

“रेखासन्धिषु पद्मस्वावर्त्तौ च यानि ते ।

तानि ते पूर्णाहुत्या सर्वाणि शमयाम्यहं स्वाहा ॥ १ ॥

“केशेषु यच्च पापकमीक्षिते रुदिते च यत् । ” ” ॥ २ ॥

“शीले यच्च पापकम्भाषिते हसिते च यत् । ” ” ॥ ३ ॥

“आरोकेषु च दन्तेषु हस्तयोः पादयोश्च यत् । ” ” ॥ ४ ॥

“ऊर्वोरुपस्थे जङ्घयोः सन्धानेषु च यानि ते । ” ” ॥ ५ ॥

यानि कानि च घोराणि सर्वाङ्गेषु तवाभवन् ।

पूर्णाहुतिभिराज्यस्य सर्वाणि तान्यशीशमश्च स्वाहा ॥ ६ ॥

एषामर्थाः । हे कन्यके ! ‘ते’ तव ‘रेखासन्धिषु’ हस्तादिरेखासन्धिस्थानेषु । ‘पद्मषु’—नेत्रपिधानस्थानेषु । ‘आवर्त्तौ’ ककुदावर्त्ताद्यभिधेषु लोमसन्निवेश-विशेषेषु । ककुन्दरादिद्वारेषु वा । (१) ‘च’ कारः समुच्चयार्थः । एवमनेकधा ‘यानि’ अलक्षणानि ‘ते’ तव सन्ति । ‘तानि’ ‘सर्वाणि’ अशेषाणि ‘अहं’ पाणिप्राहः ‘शमयामि’ शान्तिङ्गमयामि । तदेतत् ‘स्वाहा’ सुहुतमस्तु ॥ १ ॥ हे कन्ये ? ‘यत्’ ‘ते’ तव ‘केशेषु’ चिकुरेषु ‘ईक्षिते’ दर्शने । ‘च’ ‘यत्’ ‘रुदिते’ असूविमोचने यत् किञ्चित् ‘पातकम्’ अलक्षणमस्ति । ‘तानि’ ‘सर्वाण्य’पि ‘ते’ तवसम्बन्धीनि‘पूर्णाहुत्ये’—त्यादि गतार्थम् ॥ २ ॥

हे कन्यको ! ‘यत्’ ‘ते’ तव ‘शीले’ वृत्ते (चरित्रे) ‘च’ कारादाभिरुच्ये ‘भो-षिते’ वचने ‘हसिते’ हसने ‘च’ काराद्गमने ‘यत्पापकम्’ अलक्षणमस्ति । तानि सर्वाणी”त्यादि गतार्थम् ॥ ३ ॥ हे कन्यके ? ‘यत्’ ‘ते’ तव ‘आ’ समन्तात् ‘रोकेषु’ दन्तच्छिद्रेषु ‘छिद्रं निर्व्यथनं रोकं रन्ध्रं श्वभ्र’—मित्यमरः । ‘दन्तेषु’ ‘यच्चहस्तयोः पादयोः’ ‘च’ काराद्गुल्फयोः ‘पापकम्’ अलक्षणमस्ति । तानि सर्वाणीत्यादि गतार्थम् ॥ ४ ॥ एवं ‘सन्धानेषु’ रेखासन्धिव्यतिरिक्तेषु सन्धि-स्थानेषु ‘च’ कारान्मुखे यान्यलक्षणानीत्यादिगतार्थम् ॥ ५ ॥ ‘यानि’ प्रकृतान्य-प्रकृतानि च ‘कानि च’ कानिचित् । ‘घोराणि’ क्रराणि लक्षणानि ‘तव सर्वा-ङ्गेषु’ अभवन् । तानि सर्वाणि ‘आज्यस्य पूर्णाहुतिभिः’ ‘अहम्’ ‘अशीशमम्’ अनाशयम् । तदेतत् ‘स्वाहा’ सुहुतमस्तु ॥ ६ ॥

आहुतेराहुतेस्तु सम्पातं मूर्द्धनि वध्वा अवनयेत् ॥ ७ ॥

आहुतेराहुतेरिति । प्रत्याहुति शेषं स्रुवलग्नमाज्यं वधूशिरसि दद्यात् ।

(१) नितम्बस्थौ (पृष्ठवंशाधोभागे विद्यमानौ) कूपकौ (गर्तौ) कुकुन्दरे उच्ये-

इत्यर्थः । तु शब्दो व्याहृतिहोम-शेषनिपातन-निषेधार्थः(१) ॥ ७ ॥

हुत्वोपोत्थायोपनिष्क्रम्य ध्रुवन्दर्शयति ॥ ८ ॥

हुत्वा-यथोक्ताज्यहोमानन्तरमेव न तु तन्त्रसमापनादपि परमित्यर्थः ।
उपेति सामीप्ये । वध्वाः समीप एवोत्थानम् । न व्यवधान इत्ययमर्थः । निष्क्र-
म्य-आवृता-द्वहिर्गत्वा । दर्शयति-वधूम् । प्रकृतत्वाद्वरः 'ध्रुवं पश्ये'-ति प्रैषो-
ऽर्थाद्वमगम्यते ॥ ८ ॥

ध्रुवमसि ध्रुवाहं पतिकुले भूयासममुष्यासावि"ति

पतिनाम गृह्णीयादात्मनश्च ॥ ९ ॥

अत्र वधूपठनीयमन्त्रमाह "ध्रुवमसी-"त्यादिम् । (मं० ब्रा० १।३।७)
अत्रामुष्येति सर्वनाम्नि षष्ठ्यन्तं पतिनाम । असावित्यत्र प्रथमान्तमात्मीयं नाम
गृह्णीयादित्यर्थः । ननु वाग्यताया मन्त्रपाठो विरुध्यत इति चेन्न अस्यार्थस्य वा-
चनिकत्वात् । मनसैव वा मन्त्रं पठिष्यति । प्रतिषिद्धेऽपि वाग्व्यापारे मनसो-
व्यापारस्याप्रतिषिद्धत्वात् ॥ ९ ॥

अरुन्धतीश्च ॥ १० ॥

अरुन्धतीं सप्तर्विसमीपवर्तिनीं काञ्चित्सूक्ष्मतमान्तरां च दर्शयेत्(२) वरः ।
"अरुन्धतीम्पश्ये"-ति प्रैषः ॥ १० ॥

वधूश्चारुन्धतीन्दृष्ट्वा जपति—

"अरुन्धत्यसि-रुद्धाहमस्मी"त्येवमेव ॥ ११ ॥

एवमेव-पूर्ववदेव । सनामग्राहमा(३)त्मनः पत्युश्च । अयमत्र विशेषः । प-
तिनाम तृतीयान्तं ग्राह्यमन्वयबलात् । प्रयोगस्तु—"अरुन्धत्यसि रुद्धाऽहमस्मि
यशोदा देवदत्तेने"ति चन्द्रकान्तभाष्यम् ॥ ११ ॥

ते । तथाचारमः "कूपकौ तु नितम्बस्थौ द्वयहीने कुकुन्दरे" इति । द्वयहीने-ह्रीबे । अत्र
द्वित्वमनित्यमित्यमरविवेके महेश्वरः ॥

(१) अत्र चन्द्रकान्तः । आहुतेराहुतेरितिसन्निहितपरिग्रहादनन्तरोक्ताया षड्आहु-
तेरेव सम्पाप्तानां शिरस्त्ववनयनं न महाव्याहृत्यादीनामपि । अतएव तुशब्द इतरासामा-
हुतीनां व्यवच्छेदकः । सुखसुखाथोवेति ॥

(२) दर्शयतीति पूर्वतनादनुवर्त्तनादयमर्थः ।

(३) अत्र मुरारिमिश्रा आत्मादिनामनिर्देशं नानुमन्यन्ते । पद्धतिकृतस्तु—"यथासुत्रं
पठन्ति । एवमेवेति वचनमत्र मूलम्प्रतिभाति । अत्रारुन्धत्यसीति पाठो यद्यपि कतिपय-
गृह्यसुत्रपुस्तकेऽत्र (गोभिलीये) गुणविष्णवादिभाष्ये च न दृश्यते किन्तु रुद्धाहमस्मी-
त्येवमेवेति । तथापि मुरारिमिश्रादिभिरुल्लिखितत्वादस्माभिराद्रियते । अत्रात्मनः पत्युश्च
नाम न ग्राह्यमिति भट्टभवदेव-स्थुनन्दनादयः । तृतीयान्तं पत्युर्नाम प्रथमान्तञ्चात्मनो-
नाम ग्राह्यमेवेति नारायणभट्टाः प्राहुः ॥

अथेनामनुमन्त्रयते—“ध्रुवा द्यौरि—”त्येतयर्चा ॥ १२ ॥

• (मंत्रा० १।३।८)

अथानन्तरमेव एनां—वधूं प्रकरणाद्वरः । अनुमन्त्रणोक्तेरनामिकाग्रेण स्पृशन्निति गम्यते । उक्त—(१।२।१४ सू०)—वचनात् । मन्त्रोयथा—

“ध्रुवाद्यौर्ध्रुवा पृथिवी ध्रुवं विश्वमिदञ्जगत् ।

ध्रुवासः पर्वता इमे ध्रुवा स्त्री पतिकुले इयम्” ॥ ८ ॥ इति ।

अस्यार्थः । अत्र यथा—तथेत्यध्याहार्यमर्थसाङ्गत्यार्थम् । ‘यथा’ ‘द्यौः’ अन्तरिक्षम् । ‘ध्रुवा’ स्थिरा ‘पृथिवी’ च ‘ध्रुवा’ स्थिरा । ‘विश्वं’ सर्वम् ‘इदञ्जगत्’ सचराचरं ‘ध्रुवम्’ । सद्रूपेणाऽवस्थितम् । यथा च ‘इमे’ ‘पर्वताः’ ‘ध्रुवासः’ ध्रुवाः(१) । तथा ‘इयं स्त्री’ पतिकुले पतिगृहे(२) ‘ध्रुवा’ स्थिरा “भवस्वि”—ति शेषः ॥ ८ ॥ इति ॥ २१ ॥

अनुमन्त्रिता गुरुं गोत्रेणाभिवादयते ॥ १३ ॥

अनुमन्त्रितैव(३) वधूरभिवादयते । न तु तन्त्रसमापनानन्तरम् । गुरुं पतिम् । तथाच याज्ञवल्क्यः—“पतिरेकोगुरुः स्त्रीणामि”—ति । गोत्रेण—पति-गोत्रेण । सान्निध्यात्(४) । स्मृत्यन्तरसंवादाच्च । तदानीमेव तद्गोत्रत्वात्तस्याः । तथाच लघुहारीतः—

“स्वगोत्राद्भ्रश्यते नारी विवाहात्सप्तमे पदे ।

पतिगोत्रेण कर्त्तव्या तस्याः सर्वक्रिया ततः ॥”

इति । एवञ्च—

“चतुर्थीहोममन्त्रेण त्वङ्मासहृदयेन्द्रियैः ।

भर्त्रा संयुज्यते नारी तद्गोत्रा तेन सा भवेत् ॥”

इति बृहस्पतिवचनं शाखान्तरविषयम् । तन्मन्त्रलिङ्गसंवादात् । तदुक्तं बृहस्पतिनैव ।

“पाणिग्रहणिका मन्त्राः पतिगोत्रप्रदायकाः ।”

इति । एवञ्च प्रवरसापिण्डचयोरपि इदानीमेव प्राप्तिः । गोत्रसमानत्वात् । अत्राभिषेकपाणिग्रहणमन्त्राणां(५)मेव शरीरैक्यनिमित्तत्वाच्चेति बोध्यम् ॥

(१) “आज्ञसेरसुव्” (पा० ७।१।१०) इत्यसुगागमः ॥

(२) “कुलं जनपदे गोत्रे सजातीयगणेष्वपि । भवने च तनो ह्यीबमि”ति मेदिनी ।

(३) अनुमन्त्रितेति । दोषादानमेवानुमन्त्रणानन्तरमेवाभिवादनप्राप्त्यर्थमिति भाष्यकारः ॥

(४) गुरुं गोत्रेणेति पदयोः । अतएव पद्धतिकृतोच्चारेश्वरादयः “अनुमन्त्रिता सती प्रक्षेपे गोत्रेण पाणिग्राहमभिवादयेत्” इत्येवं लिखन्ति स्म ॥

(५) अनुमन्त्रण-मन्त्रेणाऽप्ययमर्थोऽभिनिसरति “ध्रुवा स्त्री पतिकुले इयमि”ति । कुलशब्दो-गोत्रार्थकोऽपि मेदिन्यामुक्त इत्यनुपपदमेवोपदर्शितम् ॥

अभिवादयते-अभिवादनञ्च पादोपसङ्ग्रहणपूर्वकं प्रणमनम् । “समे तु पाद-
ग्रहणमभिवादनमित्युभे” इत्यमरः ।

तत्र मनुः—

“भोः शब्दं कीर्त्तयेदन्ते स्वस्य नाम्नोऽभिवादाने ।

नाम्नां स्वरूपभावोहि भोशब्द ऋषिभिः स्मृतः ॥”

इति । प्रवरोच्चारणमपि शिष्टाचरात् । प्रयोगस्तु—“अमुकगोत्राऽमुका-
मुकामुकप्रवरा श्री अमुकदेव्यहम्भोऽभिवादये” इति ॥ पद्धतिरप्येवम् ॥ १३ ॥

सोऽस्या वाग्विसर्गः ॥ १४ ॥

स कालोऽस्या वध्वाः । वाग्विसर्गः । वाग्विसृज्यतेऽस्मिन्नित्यधिकरणे
घञ् (पा० ३।३।१९) “चजोरि”-(पा० ७।३।५२) ति कुत्वम् गुणश्च ।
अयं वाक्संयमत्यागकालो(१)ऽतः परं यथारुचि वाच्यन्तयेत्यर्थः । शूलपाणि-
प्रभृतयोऽप्येवम् ॥ वेशामुत्तरविवाहपक्षे वैवाहिकेऽप्रौ प्रधानहोममात्रङ्कर्त्तव्य-
म् । तन्त्रसमापनमिदानीमेतत्पक्षे । तन्त्रेणापि समापने ब्रह्मणे दक्षिणाद्वयन्दे-
यमेव । कर्मणः पृथक्कात् । कर्म्मनुरूपत्वाद्वेतनस्य । तच्च पूर्णपात्रमेव ।
अनादेशादिति भाष्यकृतः ॥ १४ ॥

तावुभौ तत्प्रभृति त्रिरात्रमक्षारलवणाशिनौ ब्रह्मचारिणौ

भूमौ सह शयीयाताम् ॥ १५ ॥

तावुभौ-दम्पती । तत्प्रभृति-विवाहकर्मदिनमा(२)रभ्य । त्रिरात्रम्-त्री-
ण्यहोरात्राणि । अक्षरेति । क्षारञ्च लवणञ्चेति क्षारलवणम् “जातिरप्राणि-
नाम्” (पा० २।४।६) इति द्वन्द्वैकवद्भावः । तत्र भवतीत्यक्षारलवणम् ।
तदशनीतस्तच्छीलौ । ताच्छील्येऽत्र णिनिः (पा० ३।२।७८) सततकरणञ्च
ताच्छील्यमिति त्रिरात्रयौवत्तदनशनौ यथासमयं भवतइत्यर्थः । क्षारञ्च
परिभाषितम्—

“तिलमुद्गाहते शिम्बिसस्ये गोधूमकोद्रवौ ।

चीनकन्देवधान्यञ्च सर्वशाकन्तथैव च ।

स्विन्नधान्यन्तथौषध्यं स्थूलं क्षारगणः स्मृतः”

इति स्मृत्युक्तम् । अन्येत्वाहुः—

“गोक्षीरं गोघृतञ्चैव धान्यं मुद्गास्तिला यवाः ।

(१) पतेनाभिवादाने वाग्व्यापारस्यावश्यकत्वंसूचितम् । लज्जयाऽव्यक्तमपि स कार-
क्षितव्यं पुनरिति गुरवः ॥

(२) तदिति विप्रकृष्टस्य विवाहकर्मणः परामर्शार्थम् । नोत्तरविवाहस्य-पत्यभि-
वादनस्य वा । तथासत्येतदा निहंशः स्यात् । “इदमस्तु सन्निकृष्टे तमोपतरवर्ति चैतदो-
रूपम् । अदसस्तु विप्रकृष्टे तदिति परोक्षे विज्ञानीयादिति” ॥

अक्षारलवणा ह्येते क्षाराश्चान्ये प्रकीर्त्तिताः ॥” इति ॥

एवं स्मृत्युक्तमक्षारलवणमशितुं शीलं ययोस्तावक्षारलवणाशिनाविति । यत्तु—अक्षारलवणमकृत्रिमलवणमिति रघुनन्दनवर्णनन्तदसत्—क्षारपदस्य कृत्रिमपरत्वे लक्षणाप्रसङ्गादन्यद्वा किमपि नाशितव्यं स्यादिति न किञ्चिदेतत् ॥ ब्रह्मचारिणौ—निवृत्त(१)मैथुनौ । भूमाविति खट्वायाः प्रतिषेधार्थम् । न तु प्रस्तरकम्बला(२)दीनामपि । सहेति । पृथक्शय्याया निवृत्त्यर्थम् ॥ १५ ॥

अत्रार्घ्यमित्याहुः ॥ १६ ॥

अत्र—एतस्मिन्नवसरे । अर्घ्य—मर्हणं वरस्य । कन्यापित्रादिभिः कर्त्तव्यमित्याहुराचार्याः । “षड्वर्ग्यभवन्ती”—ति वक्ष्यति (४।१।२३) तत्रयो-
विवाहः सोऽयं वरः ॥ १६ ॥

आगतोष्वित्येके ॥ १७ ॥

एके तु आगतेषु आचार्या(३)दिषु (४।१।२४) षट्सुअर्घ्यमर्हणकृत्तव्यमित्याहुः । तथाच विवाहार्थमागत एव वरेऽर्घ्यमुचितमिति—एके—इति-
बहुवचनेन सपुरस्कार(४)मभिधानादुक्तम्भवति । अतएव—

“मधुपर्कविधौ यैनां दद्यात्कन्यां सद्क्षिणाम्”

इत्यनेन न विरोधः । एवञ्च—

“मुक्त्वाऽसमुद्रहेतुकन्यां सावित्रीप्रहणन्तथा ।

उपोषितः सुतान्दद्याद्विधौ वराय तु ॥”

इति वचनमेतस्मिन्कल्पे मधुपर्कभोजनपरम् । तथाच शास्त्रान्तरम्—

“अशोककलिकापानं यज्ञे सोमलतारसम् ।

विवाहे मधुपर्कञ्च मुक्त्वा कर्म समारभेत् ॥”

(१) “त्रिंशद्वर्षोवहेतुकन्यां ह्यष्टां द्वादशवर्षिकीम्”इत्येवमादिके मन्वाद्युक्तकल्पे
व्यवायस्य रागतः प्राप्तस्य निषेधार्थमिदम् ॥

(२) प्रस्तरः काष्ठनिर्मितः । खट्वानुकल्पभूतः । आस्तरणञ्च कटादिकमिति बो-
ध्यम् ॥ क्वचित् “स्तर”इति पाठः । तत्र स्तरः कट एवेति सुव्यक्तमन्यत्र (पा० गृ०) ॥

(३) अन्येतु—बहुवचननिर्देशोऽत्र वरयातृपुरुषबाहुल्याभिप्रायेणातोऽन्येऽपि वरेण
सह गच्छेयुरेव सम्बन्धिनोबान्धवाश्चेत्याजानिकवरायातृपुरुषसमारम्भणव्यवहारोपप-
त्तिः । ते हि—कुलाभिजनसम्पन्ना उभयकुलपरिचयाभिज्ञाश्च ब्राह्मणवरेण्याः सविशेषमपेक्ष्यन्ते ।
येषाम्पुरस्तात्कन्या प्रदीयते । प्रदानवाक्यञ्च त्रिः कृत्वोच्चार्यते येन कापि सम्बन्धलेखो-
विवाहप्रतिशोधकोऽविज्ञातो न भवेदिति । क्षत्रियादिवरे तु विजातोऽपि शौर्योर्वादिगुणो-
पेता वरयातृका भवन्ति । तेषामन्यविधविवाहस्याप्यनुज्ञानाद्यत्र कन्याहरणप्रसङ्ग इति ॥

(४) तथाच मुरारिमिश्राः । अत्र चैके इति सपुरस्काराभिधानाद्वितीयपक्षे सूत्रकृ-
त्सम्मतारित्यवगन्तव्यमित्याहुः ॥ पुरस्कारश्च—एकशब्दस्य नित्यं संख्येकवचनास्तस्य ब-
हुवचनेनोपन्यासोमुख्यार्थत्वमावेदयति । तथाचामरः “एके मुख्यान्यकेवला”इति ॥

इति स्मर्यते । एतेन कृताहारस्य तद्दिने(१) कन्यापरिणयार्थङ्गमनं, गत्वा वा तत्र (श्वशुरकुले) भोजनमनाचार एवेति मन्तव्यम् । सर्वथा चात्र सख्य-
मो भोजनादेर्यज्ञकर्मन्तरवदित्यवगन्तव्यम् ॥ १७ ॥

हविष्यमन्नमपथमं परिजपितम्भुञ्जीत ॥ १८ ॥

हविषि-साधु-हविष्यं “तत्र साधुः” (पा० ४।४।९८) इति साध्वर्थेय-
त्प्रयेन होमावशिष्टमितिचन्द्रकान्तभाष्यस्वरसः । माषकोद्रवादि(२)वर्जम् ।
अन्नं वरेण तद्दिने प्रथमं परिजपितम् “अन्नपाशेन मणिने”-स्यादिमन्त्रेणा-
भिमन्त्रितम् । उत्तरत्र तथा श्रवणान् । भुञ्जीत भोक्तव्यम् । अत्रापि “भुक्तो-
च्छिष्टं वध्वै प्रदाय यथार्थमि”-ति (२।३।२२) वक्ष्यमाणं सिहावलोक्तिकेन
सम्बन्धनीयम् । श्वस्तनप्रथमभोजने तथाचरणादिति ॥ १८ ॥

श्वोभूते वा शमशनीयं स्थालीपाकं कुर्वीत ॥ १९ ॥

लम्नादिसाद्गुण्याद्रात्रौ विवाहे(३) भोजनकालस्य चालाभे प्रकारान्तर-
माह—श्वोभूतइति । श्वोऽग्निमदिनेभूते(४)वाप्ते प्रभाते जाते यथासमयं, सम-
शनीयम् सम्यगशनार्थङ्किकयत इति तथाभूतं स्थालीपाकं मधुपर्कसमाख्यं कुर्वी-
त । यथावद्विदधीत वाशब्दोविकल्पार्थस्तेन पूर्वदिनेऽपि समयलाभेऽमुङ्कुर्वीतैवे-
ति बोधयति ॥ १९ ॥

तस्य देवता अग्निः प्रजापतिर्विश्वदेवा अनुमातिरिति ॥ २० ॥

तस्येति-तच्छब्देन पूर्वदिने परदिनेऽपि वा करणेऽपि स्थालीपाकस्यास्यैता
देवता इति दर्शयति । तथाच—“अघं स केवलम्भुङ्क्ते यः पचत्यात्मकारणान् ।
यज्ञशिष्टाशनं ह्येव सतामन्नं विधीयते ॥” इति मनुवचनेन “केवलाघोभवतिके-
बलादी”ति श्रुत्या च न विरोधः ॥ अत्र (सूत्रे) असमासकरणम्पृथङ्निर्वाप-

(१) विवाहदिने । कन्यायास्तु विवाह औपनायनिक इति उपनयने माणवकस्येव
भोजनेऽपि न क्षतिरित्याचक्षते । किन्तु व्रतबन्धसमाख्यातोऽस्य भोजनं गोःपयआदिक-
मेव । तथाच श्रुतिः “पयोव्रतोब्राह्मणोभवति, यवागूवतोराजन्य, आमिश्रावतोवैश्य”
इति । यवागूर्भृष्टयवचूर्णपायसम् । आमिक्षा-श्वतोष्णे पयसि क्षिप्तं दधि । तथाच श्रुतिः
“तप्ते पयसि दध्यानयति स वैश्वदेव्यामिक्षा भवति” इति । “यवागूरुष्णिका श्राणा
विलेपो तरला च सा” इति चामरः ॥

(२) हविष्यमिति तदर्थः । तल्लक्षणमुक्तमधस्तात् । (१।३।६) । कात्यायनः “ह
विष्वेषु यवा मुख्यास्तदनुबोहयोमताः । माषकोद्रवगौरादीन्सर्वालाभेऽपि वर्जयेत्”
इति । गौरो-गौरसर्षप इति मुरारिः । चीनक इति वयम् ॥ आदिना चणकादिपरिग्रहः ॥

(३) रात्रौ भोजनकालादुपरि विवाहे निर्वृत्ते प्रक्रान्त विवाह होमविधिना वा
भोजनक्रांतातिक्रमे इत्यर्थः ॥

(४) श्वप्राप्तौ आत्मनेपदी । ऋः कर्मणि ॥

होमयोः प्राप्त्यर्थम् । तथाच च्छन्दोगपरिशिष्टम्—

“चरुः शमशनीयोयस्तथा गोयज्ञकर्मणि ।

ऋषभोत्सर्जने चैव अश्वयज्ञे तथैव च ॥

कथमेतेषु निर्वापः कथञ्चैत्र जुहोतयः ? ।

देवतासंख्यया ग्राह्या, निर्वापस्तु पृथक्पृथक् ॥”

इत्यादि (१-७-३) पूर्वोक्तम् । तथा—

“चरौः शमशनीये वा पितृयज्ञचरौ तथा ।

होतव्यं मेक्षणेनान्यदुपस्तीर्णाभिघारितम् ॥”

इति । देवतानामत्र प्राधान्यात्त्रिःप्रक्षालनन्तगडुलानाम् । “त्रिर्होवेभ्यः” (१।७।५९) इत्युक्तत्वात् ॥ देवताभ्यः खल्वेताभ्योमेक्षणेनोपघातं होतव्यं किञ्चिद्वशेषमित्यवोचाम (१-४-३) ॥ २० ॥

उद्धृत्य स्थालीपाकं व्यूहैकदेशं पाणिनाऽभिमृशेत्

“अन्नपाशेन मणिने”—ति ॥ २१ ॥

(मं० ब्रा० १।३।९-१०)

स्थालीपाकम् । तत उद्धृत्य पात्रान्तरे कृत्वाऽवशिष्टं तं व्यूह (१) एकीकृत्य । एकदेशं न सर्वमपि भाण्डस्थमन्नं पात्रान्तरेणावदाय स्वपात्रे स्थापयित्वा दक्षिणेन पाणिना “अन्नपाशेन मणिने”—त्येवमादिना मन्त्रद्वयेन । अभिमृशेत्—स्पृशेदित्यर्थः । मन्त्रोयथा—

“अन्नपाशेन मणिना प्राणसूत्रेण पृश्निना ।

बध्नामि सत्यप्रन्थिना मनश्च हृदयञ्च ते” ॥ ९ ॥ इति ॥

अस्यार्थः—हेवधु ! अहन्ते परिणेतुं ‘ते’ तव ‘मनः’ सङ्कलनविकल्पात्मक-वृत्तिकमन्तरिन्द्रियम् । ‘हृदयम्’ चित्तम् (२) (बुद्धयधिष्ठानम्) ‘च’—काराद्बुद्धिञ्च । ‘मणिना’ मध्यमणिभूतेन (३) हृद्देशाधिष्ठितेनात्मना सहितेन ‘अन्न (४) पाशेन’ अन्नरूपेण पाशतुल्येन बन्धनेन, ‘प्राणसूत्रेण’ प्राणा एव सूत्रं सूत्रभूता यस्मिन् एव भूतेन ‘पृश्निना’ अन्नेन गुलिकास्थानीयेन । “अन्नं वै देवाः पृश्नीति

(१) स्थालीपाकशेषात् । केचित्तु—“व्यूहं स्वपात्रेऽवदाय” “व्यूहं पात्रान्तरे स्थापयित्वा” “सविशेषं वितर्क्ये”त्येवं नाना व्याचष्टुः । वस्तुतः पात्रान्तरे स्वभोजनपात्रे वा स्थापनमिति स्वारसिकोऽर्थः । अवदायेत्यपि च । व्यूहनन्तु सर्वमपि यथा न परिगृहीतम्भवति तदर्थम् पिण्डीभावेनावस्थापनम् ॥

(२) “वितर्कन्तु चेतोहृदयम्” इत्यमरः ॥

(३) मालया हि शोभनं वस्तु बध्यते । अन्नान्नरूपगुलिकायां प्राणसूत्रनद्धायाम् आत्मा वरस्य मध्यमणिः सुमेरुपदव्यपदेश्यः ।

(४) अन्नेन पश्यते बध्यते इति अन्नपाशः । “पशबन्धने” (चु० उ०) कर्मणि घञ् ॥

वदन्ती”-ति श्रवणात्(१) । कथम्भूतेन ? ‘सत्यग्रन्थिना’ सत्यं ग्रन्थिरिव यस्य तेन ‘बध्नामि’ स्वायत्तिकरोमि”इति ॥ ९ ॥

अत्र सूत्रे इतिशब्द आद्यर्थस्तेन—

यदेतद्धृदयन्तव तदस्तु हृदयम्मम ।

अन्नं प्राणस्य पङ्क्तं शस्तेन बध्नामि त्वाऽसौ” ॥ १० ॥

इत्येषोऽपि मन्त्रः परिगृहीतोवेदितव्यः ॥ अस्यार्थः । हेवधु ! ‘यदेतद्धृदयन्तव तदस्तु हृदयं मम’ आवयोर्हृदयैक्यम्भवतु । इति वरेणाशस्यते । तत्प्रकार उच्यते—अन्नमित्यर्द्धचैनं । हेवधु ! ‘अन्नम्’अदनीयं वस्तु ‘प्राणस्य’ शरीरान्तःसञ्चारिणोवायोः(२) । ‘पङ्क्तं’ बन्धना(३)धिष्ठानम् । ‘तेन’ अन्नेन साधनभूतेन । ‘त्वा’ त्वाम् । ‘असौ’ (४)अहं ‘बध्नामि’ संयम(५)यामि ॥१०॥ इति ॥ २१ ॥

भुक्तवोच्छिष्टं वध्वै प्रदाय यथार्थम् ॥ २२ ॥

परिजपितमन्नं पतिः किञ्चिद्भुक्त्वा उच्छिष्टम् । उद्धृतावशिष्टम् (भुक्तशेषम्) वध्वै प्रदाय दत्त्वा यथार्थम् । यथाप्रयोजन(६)मन्यत्कुर्यादित्यर्थः । अत्र दिनभोजनपक्षेऽपि हविष्यान्नव्यूहनादिवामदेव्यगानान्तं कर्म कुर्यादेवेति भाष्यकारः । तेन रात्रिभोजन एतदावश्यकमित्यायातीति मुरारिमिश्राः प्राहुः ॥२२॥

गौर्दक्षिणा ॥ २३ ॥

इति श्रीमद्गोभिलीयगृह्यसूत्रे द्विप्र०स्य तृतीया कण्डिका ॥२॥ ३ ॥ ❀॥

उत्तरविवाहकर्मणः । एतेन पूर्वविवाहेऽपीयमेव । अतस्तत्र पूर्णपात्रादिकादक्षिणेति चन्द्रकान्तवचन सम्भ्रममूलकमेव । पद्धतिकृतोवीरेश्वरादयोऽपि तत्र गामेव दक्षिणात्वेनोल्लिखितवन्तः । इत्यलमत्यर्थकदर्शनयेति शिवम् ॥२३॥

इति श्रीमद्गोभिलीयगृह्यसूत्रव्याख्यायां “मृदुला”ख्यायां सुकुन्दशर्म-सङ्कलितायां द्वितीयप्रपाठकस्य तृतीया कण्डिका ॥ २ ॥ ३ ॥ * ।

(१) श्रुतेः । निघण्टौ तु—“पृश्निर्घोरादित्यश्चे”-ति पठ्यते । (१।१।१) प्रपूर्वाद्घ्नोतेर्व्याप्त्यर्थात्सपृशतेर्वा “घृणिघृदिन०” (उ० ४।१२) इत्यादिना निपातः । तत्प्रसक्तत्वाद्घ्नं घ्नोतीति श्रुतिवर्णः । (२) जातावेकवचनम् ।

(३) पठिति—“पशवबन्धने” (जु० उ०) इत्यस्मात्किपि रूपम् । अधिकरणेऽत्र किप् छान्दसः । उपमितसमासः । गुणविष्णुस्तु—“पङ्क्तिश” इति पठति । तन्मते विज्ञातेः प्रवेशनार्थादिगुपधलक्षणः कः (पा० ३।१।१३९) नुम्छान्दसः ॥

(४) “असाविति नाम गृह्णाती”-ति सूत्रान्तरसंवादात् । अत्रासाविति सम्बोधना-स्तमेव नाम ग्राह्यमिति केषाञ्चिद्भ्रमः । (२।३।९) इति सूत्रविरोधात् ॥

(५) “बन्धवबन्धने (ऋया० प०) बन्धनं संयमनमेव ॥

(६) “अथोऽभिषेधोरेवस्तुप्रयोजननिवृत्तिषु” इत्यमरः ॥

(अथ चतुर्थी कण्डिका)

(तत्रादौ कन्यकानयनम्)

यानमारोहन्त्यामेतां “सुकिंशुकं शलमलिमि”

त्येतामृचं जपेत् ॥ १ ॥

अथ भक्तगृहगमनार्थं बध्वां यानं रथादि आरोहन्त्याम् । इति वचना-
दारोहणकालिकत्वञ्जपस्य । एतामिति करणाच्च रथासम्भवे शिविकायानपक्षेऽपि
एतामेवम्भूतामेव जपेन्न विलोपनमूहं वा कुर्यादित्यर्थः । प्रकृतत्वाद्धरः ।
ऋयथा—

“सुकिंशुकं शलमलिं विश्वरूपं हिरण्यवर्णं सुकृतं सुचक्रम् ।

आरोह सूर्ये अमृतस्य लोकं स्योनं पत्ये वहतुं कृणुष्व” ॥ ११ ॥

(ऋ० सं० ८।३।१३।५)

इति । अस्या अर्थः । हे ‘सूर्ये !’ नवोद्वे ! ‘सुकिंशुकम्’ शोभन-
पलाश(१) वृक्षकाष्ठनिर्मितम् । तथा शलमलिं (२) शालमलिवृक्षनिर्मितम् ।
‘विश्वरूपम्’ नानारूपं ‘हिरण्यवर्णं’ (३) हितरमणीयवर्णं—हिरण्यालङ्कारयु-
क्तं वा । ‘सुकृतं’ सुष्ठुवर्णं (सुखास्तीर्णम्) ‘सुचक्रं’ शोभनचक्रोपेतम् ।
‘अमृतस्य’ निरतिशयसुखरूपस्य ‘लोकं’ दर्शकम् (४) प्रापकं वा । एवम्भूतं
रथं त्वम् ‘आरोह’ अधिरुढा भव । ततश्च ‘स्योनं’ सुखकरम् ‘वहतुम्’
आत्मनो (५) वहनमिति सायणः । ‘पत्ये’ मह्यं (मदर्थं) ‘कृणुष्व’

(१) (२) तथाचामरः पलाशः किंशुकः पर्णोवातपोत” इति ॥ अत्र निरुक्तम् ।
सुकिंशुकं सुकाशनं, शलमलिं सन्नमलम् । (निर्म्मलम्) अपि बोधार्थं स्यात् । सुकिंशु-
कमिव शलमलिमिति । शलमलिः सुशरः (सुहृत्स्यः) भवति । इत्यादि (१२।८) ।
किंशुकमिति पलाशपुष्पे प्रसिद्धिः । इहतु रक्तपुष्पत्वसामान्यात्सुपुष्पितमिव शलमलि-
मिति सामर्थ्यात्तेनोपमानयोग इति दुर्गाचार्योऽत्र मन्त्रे व्याख्येयत् । अत्र शालमलिवृक्षनि-
र्मितत्वोक्त्याऽतिलघ्वित्यर्थोऽवगम्यते । वेदे तु शलमलिरेव कृतह्रस्वः पठ्यते । अभिधा-
नेषु तु “पिच्छिला पूरणी मोचा स्थिरायुः शालमलिर्द्वयोरि—”त्येवमाग्नेयेऽन्यत्र च पठ्यते ।
“षष्ठिवर्षसहस्राणि वने जीवति शालमलिरि—”ति चान्यत्रात एवासौ स्थिरायुः । तेन च
प्रतिविशिष्टस्त्वमस्यायुषोवृद्धिकरत्वात् । सूर्योति नवोद्वे । वधूरुच्यते । यथाच श्रीमद्भाग-
वते वसुदेवस्य देवकीमुद्राद्य गृहमागच्छतोविषये “देवक्या सूर्यया साद्धं प्रयाणे रथमा-
रुहत्” इति । अत्र सूर्यया नवोद्वेयति श्रीधरस्वामिनः प्राहुः ॥

(३) एतच्च हिरण्यपदनिर्वचनमुखेनोक्तम् ।

(४) “लोकदर्शने” (भ्वा० आ०) अन्तर्भावितण्यर्थादस्मात्कर्त्तरि णमुल् । वोरकः
प्रापकमित्यर्थवशाद्धानार्थत्वात्तूनामनुसृत्योक्तम् ।

(५) “अव्ययकृतोभावे” इति नियमात्तुमत्र भान्तः कृदिति “कृन्मे जन्तः” (पा० १।
१।३९) इत्यव्ययत्वम् । मध्येऽकारस्योपजनआर्णः ।

(१) ऊरु ॥ १ ॥

अध्वनि चतुष्टयथान्प्रतिमन्त्रयेत् नदीश्च विषमाणि च महावृक्षान्श्म-
शानञ्च “मा विदन्परिपन्थिन” इति ॥२॥ (मं० ब्रा० १।३।१२)

वध्ना सह अध्वनि वर्त्तमानोनद्यादीनुपलब्धानधिमार्गम् “मा विदन्नि”ति
मन्त्रेण प्रतिमन्त्रयेज्जपन्नवलोकयेदित्यर्थः । प्रतिमन्त्रणमनुमन्त्रणमालोकनमि-
त्यनर्थान्तरमित्युक्तमधस्तात् (२।१।१४), तत्र नदीः-

“धनुः सहस्राण्यष्टौ च गतिर्यासां न विद्यते ।

न ता नदीशब्दवहा गर्तास्ते परिकीर्त्तिताः ॥”

इति कर्मप्रदीपोक्तलक्षणाः । विषमाणि व्याघ्रादिभयस्थानानि । उन्नता-
नतानि वा । महावृक्षा अतिप्रसिद्धास्तरवो ग्रामादिसीमा (सामीप्य) ख्यापका-
श्चैत्यापराख्याः । मन्त्रोपस्था—

“मा विदन्परिपन्थिनो य आसीदन्ति दम्पती ।

सुगेभिर्दुर्गमतीतामपद्रान्त्वरातयः ॥ १२ ॥ (ऋ० सं० ८।३।३२)

इति । अस्यार्थः । ‘परिपन्थिनः’ पर्यवस्थातारः शत्रवः (२) । ‘मा विदन्’
मा (३) जानन्तु । ‘ये’ परिपन्थिनः । ‘दम्पती’ जायापती (४) ‘आसीदन्ति’
आभि (५) मुख्येनागच्छन्ति । अभ्याजिगमिषन्तीति प्रकृतोऽर्थस्सन्नर्थम-
न्तर्भाव्य कार्यः । अत्र दम्पतीपदेन गुणवृत्त्याऽभिहिताऽपि परन्येवाभिजि-
गमिषि- (घृक्षि-) तेत्युत्तराद्धेन प्रतीयते । तथाहि-‘सुगेभिः’ (६) सुगेर्मागैः ।
दुर्गं दुःखेन गन्तुं शक्यं (दुर्गमं) देशम् ‘अतीताम्’ (७) अतिगच्छन्तीम् ।

(१) “कृविर्हिसाकरणयोश्च” (म्वा० प०) इत्यस्य लोटि पदव्यत्ययेन (पा० ३।
१।८९) रूपम् ॥

(२) “रिगौ वैरिसपत्नारिद्विषद्वेष्टणदुर्द्धदः । अभिवातिपरारातिप्रत्यर्थिपरिपन्थिनः”
इत्यमरः । वैदिकोऽयं परिपन्थिशब्दोलोके न न्याय्यः प्रयोक्तृम् । “छन्दसि परिपन्थिप-
रिरिणौ पर्यवस्थातरि” (६।२।८९) इति पाणिनिस्मरणात् ॥

(३) “विदज्ञाने” (अ० प०) “माहि लुङ्” (पा० ३।३।१७६) इति लोट्थे
सर्वलकारापवादोलुङ् ।

(४) जाया च पतिश्चेति विग्रहे द्वन्द्वे “राजदन्तादित्वात्” (पा० २।२।३१) जाया-
शब्दस्य दम्भावोर्जभावश्च निपातितः ॥ “दंपती जंपती जायापती भार्यापती च तौ” इत्यमरः ।

(५) आ आसीदन्तीत्येवमाह आभिमुख्ये प्रथमः । सोदतिगन्त्वर्थः (म्वा० प०)
स चाह पूर्वः । अत्र “लुण्ठितुम्” इति शेषो बोध्यः ।

(६) सुखेन गच्छन्त्यत्रेति सुगाः “सुदुरोरधिकरणे” (पा० ३।२।४८) इति उपप्रत्यये
टिलोपः । “अतोभिस ऐस्” “बहुलं छन्दसि” (पा० ७।१।१-१०) इत्यौसमाव एत्वम्
(पा० ७।१।१०३) ॥ एवं दुर्गमित्वापि उपप्रत्ययादि बोध्यम् ।

(७) अत्र वर्त्तमाने कर्त्तरि क्तः (पा० ३।२।१८८) ।

‘अरातयः’ शत्रवः(१) ‘अपद्रान्तु’ भीत(२)भीता अपगच्छन्तु ॥ इति ॥१२॥

असभङ्गे नद्धविमोक्षे यानाविपर्यासेऽन्यासु चापत्सु यमेवार्गि

हरन्ति तमेवोपसमाधाय व्याहृतिभिर्हुत्वाऽन्यद्-

व्यमाहृत्य “य ऋते चिदभिश्चिष” इत्याज्य-

शेषेणाऽभ्यञ्जेत् ॥ ३ ॥

(सं० ब्रा० १।३।१३)

अध्वनात्यनुवर्तते । (३) अक्षभङ्गे । अक्षोरथचक्रम् । नद्धविमोक्षे-नद्ध-
स्य(४)योक्त्रादिवन्धस्याश्वादेर्वा विमोक्षे-अकस्माद्विमोक्षे यानस्य रथादेर्वि-
पर्यासे औत्तराघर्यप्रातिलोभ्ये अन्यथागमने विपथगमने वा । अन्यासु चाप-
त्सु-यानात्परिपतनादिकास्तु चौरव्याघ्रादिकृतासु वा । यमेवार्गिमौपासनं(५)
हरन्ति नयन्ति । यमेव(६) वा कश्चिदग्निं लौकिकमपि सन्निधौ लब्ध्वाऽऽनय-
न्ति तमेवार्गिमुपसमाधायैन्धनं सन्धुक्ष्य व्याहृ(७)तिभिराज्येन स्तुवेण हुत्वाऽ-
न्यद्यद्वादिद्रव्यन्तदाऽऽहृत्यानीय “य ऋते चिदि”-त्यनयर्चा(८) । आज्य-
शेषेण कृतहोमावशिष्टेनाज्येनाभ्यञ्जेत् । अन्तर्भावितण्यर्थोऽञ्जतिः । कश्चित्त-
थैव पाठः । ऋत्यथा—

“य ऋते चिदभिश्चिषः पुरा जत्रभ्य आतृदः ।

सन्धाता सन्धि मधवा पुरुवसुरिक्तो विहुतं पुनः” ॥ १३ ॥

(ऋ० सं० ८।१।१२)

(१) “रादाने” (अ०प०) कर्त्तरि क्तिच् (पा०-३।३।१७४) नञ्समासः । “अभि
घातिपराराती”ति शत्रुपर्यायेऽमरः ।

(२) “द्राकुत्सायां गतौ” (अ० प०) आशंसायां लोट् ॥ कुत्सितगमनेन हि
भीतिरत्रावेष्टते ।

(३) “अक्षोज्ञातार्थ-शकट व्यवहारेषु पात्रके” इति मेदिनी ।

(४) नद्धमिति भावे क्तः । नद्ध इति कर्मणि । बन्धनमाधनन्तु योक्त्रादि अर्थ-
वशात् । योक्त्रञ्च युगबन्धोपयोगिन्यां रज्जावित्यमरविवेके महेश्वरः । तथा चामरः “आ-
बन्धोयोत्रं योक्त्रमि—“ति” ।

(५) दाराहरणाऽऽद्यकालिकम् ।

(६) एतच्चानाहिताग्निविषयम् । अन्ये त्वाहुः—“सायमाहुत्युपक्रम एवात ऊर्ध्वं
गृह्येऽनौ होमोविधीयते” (१-१-२३) इति सूत्रेणात सायमाहुतेः पूर्वमक्षभङ्गादौ
जाते होमोऽयं विवाहान्नौ न प्राप्नोति-इति यमेवार्गिन हरन्तीति सूत्रितमिति ॥

(७) पूर्वोक्ताभिर्भूरादिभिः ।

(८) न साम्ना । ऋगाभिकारात्साम्नेति चावचनात् । अत्र सत्यव्रतः । ऋग्मूलकं
साम (गे० गा० ६।२।२२) गायन् । अनादिष्टपरिभाषया च साम्न एव बोधः ।
सूत्रे ऋगादिपदानुल्लेखादिति ।

इति । अस्या अर्थः । ‘य’ इन्द्रः । ‘अभिश्चिवः’ अभिश्चिवः (अभिश्लेष-
णात्सन्धानद्रव्यात्) ‘श्रुतेचिद्’ विनाऽपि ‘जत्रुभ्यः’ प्रीवाभ्यः (स्कन्ध(१)
सन्धिभ्यः) सकाशात् ‘आतृदः’ आतृदनात् । (आ रुधिरनिःस्त्रावणात्)
‘पुरा’ पूर्वमेव ‘सन्धि’ सन्धातव्यं तं ‘सन्धाता’ संयोजयिता भवति, ‘मघवा’
धनवान्(२) ‘पुरुवसुः’ बहुधनः स इन्द्रः, ‘अविहुतम्’ विच्छिन्नं तं ‘पुनः’
‘इहकर्त्ता’ संस्कर्त्ता भवति । इति सायणः ॥ १३ ॥

अभ्यञ्जनमिह ‘अक्षणम्’(३) । अत्रहि व्याहृतिहोममात्रविधानात्क्षिप्रहो-
मोऽयम् । तत्र च न्यञ्चकरणपर्युक्षणाऽऽज्यसंस्कार-समिदाधान-व्याहृति-
होम-पर्युक्षणान्येव कार्याणि ॥ ३ ॥

वामदेव्यङ्गीत्वाऽऽरोहेत् ॥ ४ ॥

वामदेव्यं नाम साम । गीत्वा-वधूसहितोवरोयानमारोहेत् । अपवृत्ते
कर्मणि सिद्धस्यापि वामदेव्यगानस्य पुनरुपादानङ्कर्मार्थम् । अन्यथा पर्युक्ष-
णान्त एव स्यादिति ॥ ४ ॥

एवम्—

प्राप्तेषु वामदेव्यम् ॥ ५ ॥

प्राप्तेषु वरवधूसहितेषु वरयातृषु । वामदेव्यं “साम गायेदि”—ति शेषः ॥
अत्र कर्त्ता (गानस्य) वरएव प्रकृतत्वात् ॥ ५ ॥

गृहागतां पतिपुत्रशीलसम्पन्ना ब्राह्मणयोऽवरोऽप्यानडुहे चर्मण्यु-
पवेशयन्ति “इह गावः प्रजायध्वम्” इति ॥ ६ ॥

(मं० ब्रा० १।३।१४)

गृहागतां पतिगृहे प्राप्तमवरोप्य यानादुत्तार्य “इह गावः” इति वरपठितेन
मन्त्रेणोपवेशयन्ति(४) ॥ मन्त्रोच्यते—

“इह गावः प्रजायध्वमिहाश्व इह पुरुषः ।

इहो सहस्रदक्षिणोऽपि पूषा निषीदतु” ॥ १४ ॥

इति । अस्यार्थः । ‘इह’ कन्यानिवेशने स्थाने (गृहे) ‘गावः’ ‘प्रजाय-

(१) “स्कन्धोभुजशिरोऽङ्गोऽङ्गी सन्धी तस्यैव जन्तुणी” इत्यमरः ।

(२) “मघ” इति धननामधेयम् । “मंहतेहानकर्मणः” इति निरुक्तम् (१।७।१)
ततोवानममत्त्वर्थीयः (पा० ६।१।१२२ वा०) ।

(३) स्निग्धोकरणम् “अञ्जव्यक्तिस्रक्षणकान्तिगतिषु” (६० प०) विधौ लिङ् ।

(४) एष चर्मोपवेशनाचारोयुगांतरविषयः । सम्प्रति तदास्तरणमसाम्प्रतम् ।
“विवाहमज्ञानयोर्गामः प्रमाणम्” इति हि श्रुतिः पारस्करोपेक्ष्यत उपनिषद्वा दृष्टव्या
ग्रामोद्देशाचारः ।

ध्वम् । प्रजा जनयन्तु(१) । ‘इह’ च ‘अश्वः’ निषीदतु’ आवसतु । ‘इह’ पुरुषः’ परिचारकवर्गः । परिजनश्च निषीदतु । ‘इह’ ‘उ’ वितर्के । पदपूरणो-
वा । ‘सहस्रदक्षिणः’ सहस्रं दक्षिणा यत्र स महाधनसाध्योयज्ञः । ‘अपि’ च
‘पूषा’ तन्नामकोदेवः सर्वपौषकोऽपि निषीदतु ॥ सम्भवतु-उपविशतु वेति क्रमे-
णार्थः ॥ १४ ॥ इति ॥ ६ ॥

तस्याः कुमारमुपस्थ आदध्युः ॥ ७ ॥

तस्या आनडुहे चर्मण्युपविष्टाया वध्वा उपस्थे उत्सङ्गे (क्रोडे) “उप-
स्थः शेफसि क्रोडे तथा मदनमन्दिरे” इति मेदिनी । कुमारम्-अकृतचूडं यं
कञ्चिद्बालकम्(२) । आदध्युः । स्थापयेयुः । ता एव ब्राह्मण्यस्तासामेवो-
बक्रमात् ॥ ७ ॥

तस्मै शकलोटानञ्जलावावेपयुः ॥ ८ ॥

तस्मै इति व्यत्ययेन षष्ठ्यर्थे चतुर्थी । (पा० २।३।६२ वा०) तस्य वधू-
त्सङ्गोपविष्टस्य बालकस्याञ्जलौ शकलोटान्(३)शालूकान् । आवपेयुर्दधुस्ता
एव ब्राह्मण्यः ॥ ८ ॥

फलानि वा ॥ ९ ॥

फलानि वा आम्नादीनान्तस्याञ्जलावावेपेयुस्ताः ॥ ९ ॥

उत्थाप्य कुमारं ध्रुवा आज्याहुतीर्जुहोत्यष्टा-“विहधृ-
तिरि”-ति ॥ १० ॥

(म० ब्रा० १-६।१-४)

कुमारं वधूत्सङ्गादुत्थाप्य तां सन्निधानुपवेश्य वरोजुहोति-जुहुयात् ।
ध्रुवास्तन्नाम्ना प्रसिद्धा (नित्या) अवश्यहोतव्या इत्यर्थः । यद्वा-आभिर्हुताभिर्व-
ध्वाः पतिगृहे ध्रुवत्व(स्थिरत्व)म्भवतीती ध्रुवाः । मन्त्रान्नाये ह्यवसानत्वान्म-
न्त्रस्य, आहुतिद्वयमेवेतिशङ्का(४)निरासायाष्टावित्युक्तम् । तथाच मन्त्रः
“इहधृति-रिहस्वधृति-रिहरन्ति-रिहरमस्व, मयि धृति-स्मयिस्वधृति-स्मयि
रमो-मयि रमस्व” इति । अर्थः सुगमः ।

(१) अत्र पदव्यत्ययआर्षः । (पा० ३।१।८६) ।

(२) “कुमारः स्याच्छुके स्कन्धे युवराजेऽववारके । बालके वरुणद्रौ ना” इति-
मेदिनी । “आ चूडाकरणाद्बाला दन्तजननाच्छुः । कुमारस्तावद्विज्ञेयोयावन्मौञ्जी-
निबन्धनम्” इति कात्यायनोक्तोऽपि ग्रहीतुं शक्योबालस्यापि कुमारत्वाविशेषादिति ।

(३) शके कर्दमे लोटन्तीति शकलोटाः । कङ्कलार-कुसुद-नोलोत्पलानां मूलानि
“सारूक”-पदेन व्यवहृतानि ।

(४) शङ्काऽत्र रेफस्याधिक्यभ्रमेण सम्भवति ।

तत्र होमे चतुर्थी न प्रयोज्या । यथाच छन्दोगपरिशिष्टे कात्यायनः—

“धृतिहोमे न प्रयुज्याद्रोनामसु तथाष्टसु ।

चतुर्थी, -मघ्न्य इत्येतद्रोनाम्नैव हि हूयते ॥”

इति । धृतिहोमे-अस्मिन्नेव । तथा “आश्वयुज्यां पौर्णमास्यां गोनामभिश्च पृथक् “काम्यासी”त्येतत्प्रभृतिभिरि”त्यनेन गोभिलसूत्रेण काम्यासि-प्रियासि इडासि-रत्यसि-सरस्वत्यसि-महासि हव्यासि-विश्रुतिरसि-इत्यध्यानामानि, एतदष्टनामभिः स्वाहान्तैर्होमवक्तः । तत्र चतुर्थीत्र प्रयुज्यादित्यर्थः । एवञ्चे- “हृतिःस्वाहे”त्यादिः । “काम्यासिस्वाहे”त्यादिश्च प्रयोगोद्रष्टव्यः । अध्वन्या गौः (निघं २।१।१) अमरोऽपि “अर्जुन्यध्वन्या रोहिणी स्यादि”त्याह । भारते ऽपि “अध्वन्या इति गवां नामे”त्युक्तम् । अध्वन्यै स्वाहेति यत्र नवाहुतयस्तत्र बोद्धव्यमिति मुरारि(१)मिश्राः प्राहुः ॥ १० ॥

समाप्तासु समिधमाधाय यथावयसं गुरुङ्गोत्रेणाऽ

भिवाद्य यथार्थम् ॥ ११ ॥

इतिश्रीमद्गोभिलीये गृह्यसूत्रे द्वि-प्र-स्य चतुर्थी कण्डिका ॥ २ ॥ ४ ॥ ॐ ॥

समाप्तासु धृत्याहुतिषु अन्यास्वप्याज्यतन्त्रविहितासु आहुतिषु समिधमा-
धायैवाभिवादयेन्नत्वनुपयुक्तणादिकमपि कृत्वा । यथावयसम् । वयोऽनतिक्रम-
णेन । यथार्थेऽव्ययीभावे (पा. २।१।६) “शरदादित्वात्” (पा. ५।४।१०७)
इत्समासान्तः । योयोवयसा बृद्धस्तन्त्रप्रथममित्यर्थः । गुरुन् विद्यागुरु-मातृ-
पितृ-प्रभृतीन् । तत्राऽपि प्रथमं विद्यागुरुम् । तथाच स्मर्यते—

“लौकिकं वैदिकं वापि तथाध्यात्मिकमेव वा ।

आदादीत यतोज्ञानं तं पूर्वमभिवादयेत्” ॥ इति ।

“न चानिस्तृष्टो गुरुणा स्वान्गुरुनभिवादयेत्”

इतिच (मानवायम्) गुरुणा ब्रह्मदेन अनिस्तृष्टोऽनाज्ञप्तः स्वानात्मीया-
नुरुक्पित्रादीन् । तथा—

“उत्पादकब्रह्मदात्रोर्गरीयान्ब्रह्मदः पिता”

इति । मातापित्रोस्तु पूर्वमातरमेव(२) ।

(१) अतएव हि सूत्रेऽष्टावत्युक्तिरिति उद्भावः ।

(२) यत्तु कृष्णोऽपि वसुदेवस्य पादौ जग्राह सत्वरम् । देवक्याश्च महाबाहुर्वसुदेव-
सहायवानि—ति पौराणिकवचनात्क्रमकल्पनाकुतोनेति । तन्मन्दे “यन्मनुरवदत्तद्भेष-
जम्भेषजताया” इति श्रुत्या मनुष्कक्रमस्य श्रुतिसम्मितत्वेन । “भगवानपि सर्वात्मा”
इत्युपक्रम्य—“ननाम दुग्धवद्भूमौ मातरं पितरन्तथे”—ति पुराणास्तरवचनेन च सत्प्रति-
पक्षितत्वात् । किञ्चोक्तवचने सत्वरमित्युक्त्या ससम्भ्रममित्येवार्थ आयाति । इत्थञ्च

“सहस्रेण पितृन्माता गौरवेणातिरिच्यते”

इति मानवीयेन तत्र गौरवातिरेकबोधनात् । पितृनिति व्यक्तिभेदाभिप्रायम् । सहस्रेण गुणेन प्रकृत्यादिवादुपलक्षणे वा तृतीया ॥ यथार्थमिति कर्मणः परिसमाप्तिरुच्यते । यथोक्तार्थकम् ॥ दक्षिणा चास्यानादेशात्पूर्णापात्रादिकैवेति शुभम् ॥ ११ ॥ ❀ ॥

इति श्रीमद्गोभिलीश्वरगृह्यसूत्रव्याख्यायां “मृदुलां” खयायां मुकुरदशर्मसङ्कलितायां

द्वि-प्र-स्य चतुर्थीकण्डिका ॥ २ ॥ ४ ॥ * ॥

(अथ पञ्चमी कण्डिका)

अयातश्चतुर्थीकर्म ॥ १ ॥

वर्तिष्यत इति शेषः । अथ शब्दोक्त्वाहानन्तर्यार्थः । अतः शब्दोद्देश्यार्थः । यत् एतस्मिन्नक्रियमाणे वध्वाः पापीलक्ष्मी शरीरान्नापैति । अत एतदवश्य-
कृत्तव्यमिति । एवञ्चात्र कल्पे चतुर्थीहोमस्य पापीलक्ष्यादिरूपाऽलक्षण-
फलन्न शाखान्तरवद्भोत्रसंक्रमणशरीरैक्यादि । अन्त एवतत्सम्भवादित्युक्तमेव
(२।३६-१३) तथाच देवादेतदनिष्पत्तौ न विवाहवैगुण्यमपीतिस्मर्त्तव्यम् ।
अत्र च तैलोद्वर्तनादि कृत्वा युगकाष्ठ उपविश्य वध्वा सह यवमाषचूर्णेन स्ना-
नमाचारादिति मुरारिमिश्राः प्राहुः ॥ १ ॥

अग्निमुपसमाधाय प्रायश्चित्ताग्न्याहुतीर्जुहोति

“अग्नेप्रायश्चित्” इति चतुः ॥ २ ॥

अग्निमुपसमाधायेत्युक्तार्थम् । प्रायश्चित्तेति । प्रायश्चित्तालङ्घनकैर्मन्त्रैराग्न्या-
हुतयः प्रायश्चित्ताग्न्याहुतयः । “अग्ने प्रायश्चित्ते” इत्यादिमन्त्रेण चतुर्वारचतु-
ष्टयञ्जुहोति जुहुयात् । यद्यप्यत्र वीप्सा न श्रयते तथापि कल्प्या, वक्ष्यमाणकात्या-
यनस्वरसात् तस्य तत्तात्पर्योन्नायकत्वात् ॥ २ ॥

तत्किमान्नायपठितेनैव चतुश्चतुर्होमो, नेत्याह—

अग्नेः स्थाने वायुचन्द्रसूर्याः ॥ ३ ॥

क्रमशः सम्बोधनान्ताः “प्रयोक्तव्याः” इति सूत्रशेषः । समान्नायपाठादेता-

तदानीं कंसवधान्ते सभायां वसुदेव एव पुरस्तादुपलब्धः सम्भेषु । देवकोत्सवन्तः पुरिकत-
याऽज्ञातस्वरूपतया च वसुदेवसहायेन तेन तत्र गत्वाऽवासपरिचया प्रणतेति क्रमकल्पना-
न्तरकल्पनावसरः । उभयसन्निधाने तु—“मातरम्पितरञ्चोभौ दृष्ट्वा पुत्रस्तु धर्मवित् ।
प्रणम्य मातरं पश्चात्पितरं प्रणमेद्गुरुम्” इति पुराण एव प्रथमं मातुः पुणामभिधान-
मिति न किञ्चिदेतत् ।

वानेव विशेषेण पुनरपरःकोऽपि । प्रथमस्यैव मन्त्रस्याग्निपदस्थाने वायुचन्द्र-
सूर्यपदप्रक्षेपमात्रेणाभ्यासोपदेशात् । तस्माच्चतसृष्वप्याहुतिषु पापीलक्ष्मीरिति
पदमेव स्यात् ॥ ३ ॥

समस्य पञ्चमीं बहुवदह्य ॥ ४ ॥

समस्य-वायुचन्द्रसूर्या इत्युच्चार्य । बहुवदह्य-प्रायश्चित्तयोयूयमित्येवमादि-
बहुवचनमूहयित्वा पञ्चमीमाहुतिरुजुहोति (१) । नचैवम्पञ्चममन्त्रस्य यथाग्ना-
यपठितस्य काप्यत्राविनियोगे निरर्थकत्वापत्तिः । अत्रविनियुक्तस्यापि विनियो-
गान्तरसम्भवादस्मदादिभिस्तत्परिशेषस्य कर्तुमशक्यत्वात् । अन्यत्रान्यथा पठि-
तविनियोगस्य महर्षिणा दर्शितत्वेनापर्यन्तयोज्यत्वात् । तथाचाग्नेः स्थाने वायवा-
द्यूहेनाग्न्यादिसमस्तवचनान्तोहेन च मन्त्रपञ्चकं सम्पन्नं तच्चतुर्द्धाभ्यसनीयमिति
आहुतीनां विंशतिर्भवतीति शास्त्रार्थः । प्रयोगोयथा—

“ॐ अग्ने प्रायश्चित्ते त्वं देवानां प्रायश्चित्तरसि, ब्राह्मणस्त्वा नाथकाम
उपधावामि याऽस्याः पापी लक्ष्मी (२) स्तामस्या अपजहि स्वाहा” ?

द्वितीय-तृतीय-चतुर्थीषु-वायो-चन्द्र-सूर्येति पुरस्ताद्योजनं विशेषः (३) ।
पञ्चमीं समस्य यथा—

ॐ अग्नि-चन्द्र-वायु-सूर्याः प्रायश्चित्तयो यूयं देवानां प्रायश्चित्तयः स्थ ।
ब्राह्मणोवोनाथकाम उपधावामि याऽस्याः पापीलक्ष्मीस्तामस्या अपजहत
स्वाहा” ॥ इति । अत्र द्वितीयपञ्चके-पापीलक्ष्मीस्थाने पतिघ्नीति विशेषः ।
तृतीये अपुत्र्या । चतुर्थे अपसव्येति विशेषोद्गृह्यः । एतच्च स्पष्टीकृतच्छन्दे-
परिशिष्टे कात्यायनेन ।

(१) जुहुयात् । अयमपि सूचितविशेषमात्रेण प्रथमस्यैव । “अग्ने प्रायश्चित्ते
इत्यादिमन्त्रस्याभ्यासोपदेशः । तेनाऽत्रापि पापीलक्ष्मीरिति पदमेव स्यात् । अत्रापि
पञ्चमीति वीप्सा बोध्या ।

(२) अत्रा “तनूरि”-ति क्वाचत्कोऽपपाठः । मन्त्रब्राह्मणादिष्वदशनात् । अर्थतस्त-
नूरित्येतदन्यत् ।

(३) मन्त्राग्नाये (मं. ब्रा. १।४।१) तु इत्थं पठ्यते—

“अग्ने प्रायश्चित्ते त्वं देवानां प्रायश्चित्तरसि ब्राह्मणस्त्वा नाथकाम उपधावामि याऽस्याः
पापीलक्ष्मीस्तामस्या अपजहि ॥ १ ॥ वायो प्रायश्चित्ते त्वं देवानाम्प्रायश्चित्तरसि ब्राह्म-
णस्त्वा नाथकाम उपधावामि याऽस्याः पतिघ्नी तनूस्तामस्या अपजहि ॥ २ ॥ चन्द्र-
प्रायश्चित्ते त्वं देवानां प्रायश्चित्तरसि ब्राह्मणस्त्वा नाथकाम उपधावामि याऽस्या अपुत्र्या
तनूस्तामस्या अपजहि ॥ ३ ॥ सूर्य प्रायश्चित्ते त्वन्देवानां प्रायश्चित्तरसि ब्राह्मणस्त्वा
नाथकाम उपधावामि याऽस्या अपसव्या तनूस्तामस्या अपजहि ॥ ४ ॥ अग्नि वायु-चन्द्र-
सूर्याः प्रायश्चित्तयोयूयन्देवानाम्प्रायश्चित्तयः स्थ ब्राह्मणोवोनाथकाम उपधावामि याऽ-
स्याः पापीलक्ष्मीर्वापतिघ्नी याऽजपुत्र्या याऽअपसव्या (तनूस्) तामस्या अपजहत

“मन्त्राम्नायेऽग्न इत्येतत्पञ्चके लाघवार्थिभिः ।
 पठ्यते यत्प्रयोगे स्यान्मन्त्राणामत्र विंशतिः ॥
 अग्नेः स्थाने वायुचन्द्रसूर्या बहुवदूह्य च ।
 समस्य पञ्चमीं सूत्रे “चतुश्चतुरि”-ति श्रुतेः ॥
 प्रथमे पञ्चके पापीलक्ष्मीरिति पदम्भवेत् ।
 अपि पञ्चसु मन्त्रेषु इति यज्ञविदोविदुः ॥
 द्वितीये तु पतीधनी स्यादपुत्र्येति तृतीयके ।
 चतुर्थे चाऽपशव्येति-इत्थमाहुतिविशकम् ॥” इति ।

मन्त्राम्नाय इति पठ्यमानमन्त्रकाण्डे अग्ने प्रायश्चित्त इत्यारभ्य पञ्च-
 मन्त्राः प्रायश्चित्ताहुतिलिङ्गाः । लाघवकामैरभ्येतुभिः पठ्यन्ते । तत्पञ्चकञ्च-
 तुर्यीहोमप्रयोगकाले ऊहेन मन्त्राणां विंशतिर्भवेदित्यर्थः । द्वितीय इत्यनन्तरं
 पञ्चक इत्यनुषज्यते । एवमग्रेऽपि । अत्र यथा श्रुते सूत्रेऽनुपपत्त्यभावाद्यथाम्ना-
 तमन्त्रपञ्चकस्यान्वयानुरोधाच्च पञ्चैवाहुतय इति स्वपद्धतौ वीरेश्वरादयः ।
 कश्चित्तु—यथाम्नातैर्मन्त्रैः प्रत्येकमन्त्रं होमचतुष्टयमिति विंशतिराहुतय
 इत्याह । अन्यस्तु—मन्त्रचतुष्टये वीप्सा पञ्चमेन यथापठितेनेकैवाहुतिरिति
 सप्तदशाहुतयः । अपरस्तु—प्रथममन्त्र एव वीप्सा मन्त्रान्तरैर्यथापठितैरैकैकाहु-
 तिरित्यष्टावाहुतय इति । एतानि च सूत्रव्याख्यानानि परिशिष्टविरुद्धानीत्युपे-
 क्षितानीति दिक् ॥ ४ ॥

स्वाहा ॥ ६ ॥” इति । एषामर्थाः । हे ‘अग्ने !’ ‘प्रायश्चित्ते !’ दोषाणां निष्कृत्तः ! ‘त्वं’
 ‘देवानामिन्द्रादीनां’ ‘प्रायश्चित्तेः’ निष्कृतिः । दोषाणामपहन्ता ‘असि’ भवसि । यतो-
 ऽतः ‘ब्राह्मणः’ ब्रह्मण्यो वैदिको वा भूत्वाऽहम् ‘त्वा’ त्वां ‘नाथकामः’ आशीष्कामः ।
 ऐश्वर्यकामोवा, प्रार्थयमानोवा ‘उपधावामि’ उपसर्पामि । आराधयामीत्यर्थः । उपधाव-
 नप्रयोजनमाह ‘या’ ‘अस्याः’ वध्वा ‘पापी’ अशुभसम्बन्धिनी ‘लक्ष्मीः’ शोभा । ‘ताम्’
 ‘अस्यै’ एतत्कल्याणार्थम् षष्ट्येव वा । ‘अपजहि’ अपहर । तस्यामपसरितायामस्याः
 शुभैव शोभा स्थास्यते । उत्तराणि चत्वारि मन्त्रवाक्यान्यनेनैव व्याख्यातानि । विशेष-
 मात्रमुच्यते—‘पतिघ्नी’ पतिवातकलक्षणोपेता ॥ “लक्षणे जायापत्योष्टक्” (पा ३।२।६९)
 इति हन्तेष्टकप्रत्ययोष्ठीप् । ‘तनूः’ देहावयवः । समुदायवचनोऽप्यवयवे वर्तते । ग्रामैकदेशे
 दग्धे ग्रामोदग्ध इति वत् । ‘अपजहि’ अस्याः पतिघ्नीत्वं दोषमपनीय जीवपतित्वं कुर्वि-
 त्यर्थः । अत्र “सविशेषणे हि विधिनिषेधौ सति विशेष्येऽन्वयबाधे विशेषणमुपसंक्रामतः”
 इति न्यायोऽनुसर्तव्यः । पुत्रे मृते पुत्री मृत इति वत् ॥ २ ॥ ‘अपुत्रया’ पुत्रस्य निमित्तं
 या न भवति सा “पुत्राच्छब्द” (पा. ६।१।४०) इति यत्प्रत्ययः ॥ पुत्रवातिनीलक्षणेपे-
 तेत्यर्थः ॥ ३ ॥ ‘अपशव्या’-पशूनां गोमहिष्यादीनां निमित्तं वा न भवति सा । ‘गोव्यवः’
 (पा. ६।१।३९) इत्यादिना यत्प्रत्यये “ओर्गुणः” (पा. ६।४।१३४) इति गुणः । पशु-
 ग्नातिनीलक्षणेपेतेत्यर्थः ॥ ४ ॥

आहुतेराहुतेश्च(१) सम्पातमुदपात्रेऽवनयेत् ॥ ५ ॥

सम्पातं-स्रुवलग्नमाज्यम् । अवनयेत्-पातयेत् ॥ ५ ॥

तेनैनाहुं सकेशनखामभ्यज्य हासयित्वाऽऽप्लावयन्ति ॥ १६ ॥

तेन-उदकपात्रस्थसम्पाताज्येन । आज्यमिश्रितोदकेनेतिमुरारिमिश्राः ।
एनां-बधूम् । सकेशनखाम् । शिरस आरभ्य पादपर्यन्तम् । अभ्यज्य-प्रक्षयि-
त्वा । अभ्युक्ष्येति मुरारिमिश्राः । हासयित्वा-उद्धर्तनादिना तदञ्जनमपनीय ।
मुरारिमिश्रास्तु हासनमुद्धर्तनादिकम् ।

“उद्धर्तनं नखच्छेदोरोमच्छेदनमेव च ।

स्नंसनं मेखलायाश्च हासनादि बिदुर्बुधाः ॥”

इति वचनात् । आप्लावयन्ति-स्नापयन्ति । मन्त्रानुपदेशादमन्त्रक्रमेव ।
बहुवचनादनियतः कर्त्ता । तत् आचारात्पतिः कृसरस्थालीपाकं सम्पाद्य पत्नी-
म्पृच्छति-किमत्र पश्यसि? सा च वदति-पत्युः श्रीअमुकशर्मणोदीर्घायुष्टूमिति ।
सम्प्रदायादिदानीमेव तस्मिन्नेवाग्नौ धृतिहोमं पृथक्करणासामर्थ्ये शिष्टाः कुर्वन्ति ।
तस्य च स्वतन्त्रत्वादादावन्ते च व्याहृतिहोमः कर्त्तव्यः । तदुक्तम् “आज्याह-
तिषु पुरस्ताच्चोपरिष्टाच्च व्याहृतिभिर्होमः” । (१।९।२७) इति । तत् आचाराज्ज-
न्मप्रन्थिकङ्कणयोर्विमोचनम् । ततश्च वामदेव्यगानान्तं तन्त्रं समापयेदिति ॥६॥

इति चतुर्थीकर्मणः परिसमाप्तिः ॥ * ॥

(अथ गर्भाधानम्)

ऊर्ध्वन्त्रिरात्रात्सम्भव इत्येके ॥ ७ ॥

प्रकृतत्रिरात्रादूर्ध्व-परतः सङ्गतो(२)भवत्यनेनेति सम्भवः सम्भोगः । कर्त्तव्य
इत्येके । आचार्या मन्यन्ते । एष च-“त्रिंशद्वर्षेवहेतुकन्यां हृद्यां द्वादशवर्षा-
कीम्” इत्येवम्भन्वादिनाभिहितपुंयोगवयस्का वृषस्यन्ती(३) चेद्भवेद्वधूस्तदा—

“यथाकामी भवेद्वापि स्त्रीणां वरमनुस्मरन् ।

स्वदारनिरतश्चैव स्त्रियोरक्ष्या यतः स्मृताः(४) ॥”

(१) तेः स्रुवसम्पातमिति कचित्पाठः ॥

(२) अत्र ‘प्रादिभ्योधातुजस्य वाच्योवाचोत्तरपदलोपः’ (पा. २।२।२४ ब्रा.)
इति बहुव्रीहिनागतपदलोपः ।

(३) “वृषस्यन्ती तु कामुकी”-त्यमरः ॥

(४) तेन जातमुत्पन्नागमनेऽपि न दोषोयदि स्त्री तावता (पुत्रैकजननेन) परितुष्टा
नान्थं कामयेत । “पुत्रप्रयोजना दारो” इति स्मरणात् ॥

(५) अस्यायमाशयः । भार्याया इच्छानतिक्रमेण प्रवृत्तिरस्यास्तीति यथाकामी ।
भवेत् वाशब्दो नियमान्तरपरिग्रहार्थो न पूर्वनियमनिवृत्त्यर्थः । तच्चाग्रे वक्ष्यते । स्त्रीणां

इति याज्ञवल्क्यवचनाद्रागतः प्राप्तोऽपि सकामस्य स्त्रीधर्मरक्षणार्थन्त्रिरा-
त्रादूर्ध्वं पर्ववर्यं स्वस्थस्य विधीयते । ततः प्राग्ब्रह्मचर्यस्य पुरस्तादभिहित-
त्वात् । तथाच भनुः—

“सूक्ष्मेभ्योऽपि प्रसङ्गेभ्यः स्त्रियोरक्ष्या विशेषतः ।

द्वयोर्हि कुलयोः शोकमावहेयुररक्षिताः ॥” इति ॥

ऋतुकालेऽभिगमनं कार्यं पुंसां प्रयत्नतः ।

सदैव वा पर्ववर्यं स्त्रीणामभिमतं हि यत् ॥”

इति चैवमादि पराशरादिवचनञ्चात्र प्रमाणम् । शुभकर्मनिर्णये तु नैत-
त्सूत्रं मुरारिमिश्रैर्धृतम् ॥ ७ ॥

स्वमते गर्भाधानकालमाह—

यदनुमतीभवत्युपरतशोणिता तदा सम्भवकालः ॥ ८ ॥

स्त्रीणां गर्भधारणयोग्यावस्थोत्तलक्षितः कालः ऋतुः । स च रजोदर्शनदिव-

वरमिन्द्रदत्तमनुस्मरन् “भवतीनां कामविहन्ता पातकी स्यादि”—ति । यथा—“तांभुवन्
वरं वृणीमहा ऋत्विषा प्रजां विन्दामहे काममाविजनितोः सम्भवामेति । तस्मादृत्विषाः
स्त्रियः प्रजां विन्दन्ते काममाविजनितोः सम्भवन्ति वारेवुत^{१५} ह्यासाम्” इति । अत्रान्ते
“व” वृत्तं तासाम्” इत्यपि पाठोदश्यते । एवं हि पुराणे स्मर्यते—विश्वरूपवधाद्ब्रह्म-
त्याभिभूत इन्द्रस्ताञ्जनुर्दां व्यभजद्भूमौ जले-वृक्षे स्त्रीषु च । तत्र भूमावृषरूपेण कचि-
त्कचित्सा तिष्ठति । जले विकाररूपेण । वृक्षे च रोगविशेष-(गङ्गार) रूपेण स्त्रीषु रजोरूपेण,
यद्योमे सा दिनचतुष्टयमस्मृश्या भवति । तदानीन्तासोमेतदेव वरं वृत्तमभवदिति । अपिच
स्वदारेष्वेव निरतोऽनितरं रतस्तन्मनस्कोऽवेदित्यनुषज्यते । एवकारेण स्त्र्यन्तरगमनं नि-
वर्तयति । प्रायश्चित्तस्मरणात् । उभयत्रापि दृष्टप्रयोजनमाह—“स्त्रियोरक्ष्यायतः स्मृता” इति
यस्मात् स्त्रियोरक्ष्याः स्मृता उक्ताः । “कतं व्याश्र सुरक्षिता” इति । तत्र सुरक्षितत्वं यथा-
कामित्वेन स्वयन्तराऽगमनेन च भवतीति तत्राह—तस्मिन् युग्मासु संविशेदिति ॥ ७९ ॥
किमर्थं विधि-नियमः-परिसंख्यावेति विकल्पे-मिताक्षराकारादीनां सिद्धान्तमवलम्ब्य
शुभकर्मनिर्णये मुरारिमिश्राः प्राहुः—नार्यं विधिः । अज्ञातज्ञापकत्वाभावात् । “विहणद्धि विधिं
प्राप्तिर्विलम्बेनापि भाविनी”—ति बोधनात् । नारि परिसंख्या-दोषत्रयापत्तेः । किञ्च तत्रान्य-
योग्यव्यवच्छेदोवाक्यार्थः । इत्यनृतौ मैथुननिषेधलाभे “सकामामनृतावपी”—ति विष्णु
पुराणविरोधः स्यात् । “ऋतौ नोपैती”ति बौधायनीयमनृतूपगमनदोषाभिधानमकामो
पगमविषयम् । अतएव “अनृतौ तु सदा कार्यं शौचममृतपुरीषवदि”—ति शातातपीयवच-
नमपि सङ्गच्छते । तेन नियमोऽर्थः, ततश्च “ऋताववश्यमभिगच्छेत् । अन्यथा प्रत्यवायो-
भवति । तथा च व्यासः—“ऋतुस्नातान्नुयोभार्यां सञ्जिधौ नोपगच्छति । घोरार्यां भूण
हृत्यायामपततेनात्र संशयः ।” इति । नारायणोपाध्याया अप्येवम् । अत्र शातातपीय-
वचने “ऋतौ तु गर्भशङ्कित्वात्स्नानं मैथुनिः स्मृतमि”ति पूर्वार्द्धे विशेष उपन्यस्तः स न
विस्मर्त्तव्यः ॥ अत्रोक्तव्यासवचने-पतते-इत्यस्य स्थाने पच्यते-युज्यते-इत्येवं पाठभेद
उपलभ्यतेऽर्थे न विशेषः ॥

सादारभ्य षोडशाहोरात्रः । सोऽस्या अस्तीत्युत्तमती । सा यदा भवति । तत्रापि उपरतशोणिता । शोणितस्त्रावरहिता । तथाविधा च प्रायश्चतुर्भिरहोरात्रैर्भवति । तदा सम्भवस्य सङ्गमस्य (मैथुनस्य) कालोभवति । तदेतत्सामान्यतोऽभिहितम् । विशेषतस्तु तत्रापि पर्वादिर्वर्जित एव । सोऽपि सन्निहितस्य शक्तस्य (स्वस्थस्य) न सर्वस्येति बोध्यम् ।

तथाच याज्ञवल्क्यः—

“शोडशर्चुनिशाः स्त्रीणां तस्मिन्पुग्मासु संविशेत् ।

ब्रह्मचार्येव, पर्वाण्याद्याश्चतस्रस्तु वर्जयेत् ॥ ७९ ॥ (अ० १)

एवङ्ग(१)च्छन्त्रियं क्षामां मघां मूलञ्च वर्जयेत् ।

सुस्थ इन्द्रौ सकृत्पुत्रं लक्ष्ण्यं जनयेत्पुमान् ॥ ८० ॥

इति । तस्मिन्पुत्रौ । पुग्मासु समासु षष्ठाष्टमादिषु । रात्रिषु । रात्रिप्रहणादिवसप्रतिषेधः । संविशेत्—गच्छेत् । पुत्रा(२)र्थम् । पुग्मास्त्विति बहुवचनं समुच्चयार्थम् । अतश्चैकस्मिन्नपि ऋतौ अप्रतिषिद्धासु सर्वासु पुग्मासु रात्रिषु गच्छेत् । एवं गच्छन्नपि ब्रह्मचार्येव “भवति”—इति शेषः । अतोयत्र ब्रह्मचार्यं श्राद्धादौ चोदितन्तत्राप्रे समयालाभे गच्छतोऽपि न ब्रह्मचर्यस्खलनदोषोऽस्ति । किन्तु-पर्वाणि-आद्याश्चतस्रश्चरात्रौर्वर्जयेत् । पर्वाणि पञ्चयथा च स्मर्यन्ते—

“चतुर्दश्यष्टमी चैव अमावास्या च पूर्णिमा ।

पर्वाण्येतानि राजेन्द्र ! रविसङ्क्रान्तिरेव च ॥”

इति । रविसङ्क्रान्तिर्गेषादिषु राशिषु सूर्यस्य गमनसमयः । मनुरप्याह—

“अमावास्यामष्टमीञ्च पौर्णमासीञ्चतुर्दशीम् ।

ब्रह्मचारी भवेन्नित्यमप्यतौ स्नातकोद्विजः ॥”

इति । अतोऽमावास्यादीनि रजोदर्शनादारभ्य चतस्रोरात्रौश्च वर्जयेदिति

(१) एवमिति । एवममुना प्रकारेण । स्त्रियं गच्छन् । क्षामां क्लामलपसत्त्वां गच्छेत् । सा(क्षामता)च तस्मिन्काले रजस्वला व्रतेनैव भवति । अथचेन्न भवति कर्त्तव्या क्षामता पुत्रोत्पत्त्यर्थमल्पस्निग्धभोजनादिना । “पुमान्पुंसोऽधिके शुक्रे स्त्री भवत्यधिके स्त्रियाः” इति वचनात् । यदा पुग्मायामपि रात्रौ, शोणिताधिक्ये तदा रुद्धेव भवति पुं प्रकृतिः । एवम् अयुग्मायामपि पुंशुक्राधिक्ये पुमानेव भवति स्त्रीप्रकृतिः । कालस्य तत्र निमित्तत्वात् । शुक्रशोणितयोश्चोपादानकारणत्वेन प्राबल्यात् । तस्मात्क्षामा कर्त्तव्या । मघामूलनक्षत्रे वर्जयेत् । इन्द्रौ-चन्द्रे । सुस्थे एकादशादिशुभस्थानगते । चकारात्पुंनक्षत्रशुभयोगलगादिसम्पत्तौ । सकृदेकस्यां रात्रौ न द्विस्त्रिवां । ततो लक्ष्ण्यं-लक्षणैर्युक्तम्पुत्रं जनयेत् । पुमान्-अप्रतिहतपुंस्त्व इत्यर्थः ॥

(२) एतेन जातपुत्रस्य तु नाथं विधिः । किन्तिवच्छैव नियामिकेत्याहुः ।

मिताक्षराकारः । पर्वाणीति बहुवचननिर्देशादाद्यर्थावगमादन्येषामपि ग्रहणं, यथा-
चाग्रे स्फुटीभविष्यति ॥

दक्षिणेन पाणिनोपस्थमभिमृशेत् । “विष्णुर्योनिं कल्पयत्वे”-

तयर्चा । “गर्भन्धेहि सिनीवाली”-ति च ॥ ६ ॥

(सं० ब्रा० १।४।६-७)

यदा प्रथमं (१) सम्भवेत्तदा दक्षिणेन पाणिना । उपस्थं-योनिम् । “उप-
स्थः शोफसि क्रोडे तथा मदनमन्दिर” इति मेदिनी । अभिमृशेत्-स्पृशेत् । वि-
ष्णुर्योनिं” “गर्भन्धेहि”-त्येताभ्यामृग्भ्याम् । यद्यपि “दक्षिणेन पाणिना (२)
कृत्यमनादेशे” इति परिभाषात एव प्राप्तेर्दक्षिणेनेति विशेषणमयुक्तमिव प्रति-
भाति । तथापि शौचादौ सव्यस्यैव विनियोजनादत्रापि गुह्याङ्गे तथा अमोमा-
भूदिति तदुपादानम् । मन्त्रौ यथा—

“विष्णुर्योनिं कल्पयतु त्वष्टा रूपाणि पिंशतु ।

आसिञ्चतु प्रजापतिर्धाता गर्भन्दधातु ते ॥ ६ ॥

गर्भन्धेहि सिनीवालि गर्भन्धेहि सरस्वति ।

गर्भन्ते अश्विनौ देवावाधत्तां पुष्करस्त्रजौ ॥ ७ ॥

अनयोरर्थो—हेवधु ! ‘विष्णुः’ नारायणः ‘ते’ तव ‘योनिं’ ‘कल्पयतु’ सुप्र-
सवसम (३) र्थङ्करोतु । ‘त्वष्टा’ भूस्थानदेवता (निघ० ५।५।११) ‘रूपाणि’ ‘पि-
शतु’ प्रकाश (४) यतु । किञ्च ‘प्रजापतिः’ विधाता तामेव योनिम् ‘आसिञ्चतु’

(१) “ऊढायाः प्रथमात्तवे” इति वचनात् । गर्भस्संस्कारश्चाथ गर्भाधानाख्यः पात्र-
द्वारेण स्यात्तत्र सङ्कृतसंस्कृते स्त्रीद्वये योयोगर्भं उत्पत्स्यते स स संस्कृत एव भविष्यति
तस्मात्सङ्कृदेव स्यान्न प्रतिगर्भम् । एवं पुंसवनसोमन्तोन्नयने अपि दृष्टव्ये । इति भट्टनारा-
यणादयः । त्रयोऽप्यसौ संस्काराः प्रतिगर्भनावर्त्तन्तेऽन्यथा परेषाङ्गभोगामसंस्कारः
स्यादिति कर्कोपाध्यायाः । गर्भाधानं प्रतिगर्भनावर्त्तते न पुंसवनसोमन्तोन्नयने । इति
विज्ञानेश्वरः । सोमन्तोन्नयनं प्रतिगर्भनावर्त्तते । गर्भाधानपुंसवने आवर्त्तते एवेति शूल-
पाणिगार्ग्यनारायणप्रभृतयः । किपुनरत्रयुक्तम् ? शूलपाण्यादिमतमेष । “कृतावृतावि”
ति स्मरणात् । “ऊढायाः प्रथमात्तवे” इति तु मातृश्राद्धपरम् । “असङ्कृतानि कर्मोणि
क्रियेरन्कर्मकारिणा । प्रतिप्रयोगं नैवं स्युर्मातरः श्राद्धमेव चे”ति कर्मप्रदीपस्मरणात् ।
तथाचात्र प्रथममिति व्याख्यानं मुरारिः । मन्त्रोपमन्दिनं द्रष्टव्यम् । तस्य च प्रथमान्वति-
क्रमएव तात्पर्यम् । संवदति चासुमर्थमश्वेतनं सूत्रम् “अथ सोमन्तकरणं प्रथमगर्भम्” इति ।

(२) तथाच कर्मप्रदीपः “कर्मोपदिश्यते यत्र कर्तुरङ्गं न चोच्यते । दक्षिणस्तत्र वि-
ज्ञेयः कर्मणां पारगः कर” इति ॥

(३) “कृपूसामर्थे” (भ्वा० आ०) निजन्तात्प्रार्थनायां लोट् ।

(४) “पिंश अवयवे” (तु० प) सुचादित्वान्नुम् । अयन्दीपनायामपीति दीक्षितच-
रणाः (सि० कौ०) प्राहुः ॥

यावन्मात्रेण बीजेन गर्भोभवति तावन्मात्रमेव प्रक्षेपयत्वित्यर्थः । किञ्च 'धाता' सर्वस्य प्रसविताऽऽदित्योमध्यस्थानदेवता (निघ० ५।५।६) 'ते' तव 'गर्भ' पुत्रार्थ'न्धातु' स्थापयतु(१) ॥ ६ ॥

पूर्वाभावा(२)स्या सिनीवालिः (दृष्टेन्दुः) सा प्रार्थ्यतेऽस्या अतिशुभलक्षण(३)प्रेप्सया । हे 'सिनीवालि' अस्यां वध्वां 'गर्भन्धेहि' बन्ध्यात्वमस्या अपनयेत्यर्थः । तथा हे 'सरस्वति' त्वमप्यस्यां 'गर्भन्धेहि' त्वदनुष्ठानादस्या गर्भोविद्वत्प्रकाण्डं भवितेत्यर्थः । हेवधु ! 'ते' तव 'गर्भम्' 'देवौ' दीप्त्यादिगुणवन्तौ 'अश्विनौ' सूर्योचन्द्रमसौ । द्यावा(४)पृथिव्यावहोरात्रे वा (निघ० ५।६।१) 'आधत्ताम्' त्वदात्मनास्थित्वा समाधत्तामिति बृहदारण्यकभाष्यव्याख्यायामानन्दगिरिः । कथम्भूतौ ? 'पुष्करस्रजौ' 'पद्ममालिनौ । इति गुणविष्णुः । स्वकीयरश्मिमालिनावित्यानन्दगिरिः ॥ ९ ॥

समाप्यर्चौ सम्भवतः ॥ १० ॥

इति श्रीमद्रोमिलीयगृह्यसूत्रे द्वि-प्र-स्य पञ्चमी कण्डिका ॥ २ ॥ ॥५॥॥

समाप्येति । ऋगद्वयानन्तरमेवा(५)भिगच्छेदित्यर्थः । यदि दैवादिनाऽत्र मुख्यकालातिपत्तिः स्यात्तत्राह—गृह्यासप्रहकारः—

“ऋतुपुंसवने दैवात्स्वकाले न कृते यदि ।

सीमन्तकरणात्पूर्वं कृत्वा सीमन्तमाचरेत् ॥”

इति । ऋतु-गर्भाधानम् (६) । कात्यायनः—

“देवतानां विपर्यासे जुहोतिषु कथम्भवेत् ।

सर्वप्रायश्चित्तं हुत्वा क्रमेण जुहुयात्पुनः ॥

(१) लोङ्गाशसायाम् ॥

(२) “या पूर्वाऽमावास्या सा सिनीवाली योत्तरा सा कुहूः” इति श्रुतिः ॥

(३) इन्द्रदुर्गन्धी सा शुभलक्षणलक्षितेति तदधिष्ठातृदेवता प्रार्थ्यते ॥

(४) अत्र द्यौर्ज्योतिषाऽऽनुतेष्याप्नोति । पृथिवीरसेनात्रलक्षणेनेत्यश्विनौ । अश्वे विनिः । एवमहर्ज्योतिषा, रात्रिरवस्यायेन । सूर्योर्ज्योतिषा चन्द्रमा रसेन । इत्यादिना वा । इत्य'श्विनौ पदव्याख्यायां देवराजयज्वानः प्राहुः ॥

(५) ऋचौ समाप्य सम्भवत एव न पुनरन्तरा किञ्चित्कुर्यात् । इति कालार्थं वचनव्यक्तिः कर्त्तव्या । तेन पूर्वत्र सूत्रितोऽभिमर्शोऽपि ऋचोः परतो न स्यात्किन्तु तत्पाठ-समकालमेवेति सिद्ध्यति ॥

(६) अस्य पुरस्ताद्धोपरिष्ठाच्च महाव्याहृतिभिर्होतव्यम् । “अग्नेस्तु ! मास्तोनाम गर्भाधाने विधीयते” इति गृह्यासङ्ग्रहोक्तेर्नामकरणेनैवाग्नेराज्याहुतिरुपतिष्ठते । तत्र च नियमतोव्याहृतिहोमः पुरस्ताद्धोपरिष्ठाहोक्तः (१-१-२७) एव ॥

संस्कारा अतिपथेरन्स्वकालाच्चेत्कथञ्चन ।

हुत्वैतदेव कर्त्तव्या ये तूपनय(१)नादयः ॥” इति ॥

सर्वप्रायश्चित्तं—व्याहृति होमः । शाट्वायनहोम इति वीरेश्वरः । क्रमेणेति ।
यतोविपर्यासस्तत एवेत्यर्थः । तदुक्तं तेनैव—

“यतस्तदन्यथाभूतं तत एव समापयेत्” ।

इति । एतदेव सर्वप्रायश्चित्तमेव । एतदादौ वृद्धिश्राद्धे प्रमाणमुक्त-
पूर्वमिति ॥ १० ॥

(इति गर्भाधानम्)

इति श्रीमद्गोभिलीयगृह्यसूत्रव्याख्यायां “गृदुला”ख्यायां मुकुन्दशर्म्मसङ्कलितायां

द्वि-प्र-स्य पञ्चमी कण्डिका ॥ २ ॥ ५ ॥ * ॥

(अथ षष्ठी कण्डिका)

(अथ पुंसवनम्)

तृतीयस्य गर्भमासस्यादिसदेशे पुं० पुंसवनस्य कालः ॥१॥

गर्भोयस्मिन्मासि जायते सोऽयङ्गर्भमासस्तस्य यस्तृतीयोमासः । सम्बन्ध-
लक्षणा षष्ठी तृतीयोयोगर्भमासः । गर्भादारभ्य यस्तृतीय इति वा व्याख्येयम् ।
तस्य । आदिसदेशे—अदि—समीपप्रदेशे प्रथमे तृतीयभाग इत्यर्थः । एतस्मिन्काले
यत् पुण्यमहस्तत्पुंसवनस्य कालः । तथाच पारत्करोऽपि “मासि द्वितीये तृतीये
वा ऽऽपूर्यमाणपक्षे(२) पुण्याहे । यदहः पुंसा नक्षत्रेण चन्द्रमा युज्यते” इति ।
अत्र द्वितीय इति वाजसनेयिमात्रपरमिति मुरारिमिश्राः । आपूर्यमाणपक्षे—
शुक्लपक्षे । पुण्याह इति पुण्ये शोभने विष्ट्यादिरहिते दिने इत्यर्थः । पुंसा नक्ष-
त्रेण—पुत्रामधेयेन हस्तपुष्यादिना । पुंसवनस्य पुमान्सूयते येन कर्मणा तदिदं
पुंसवनं गर्भसंस्कारकर्मणोनामधेयम् । अनेन हि कर्मणाऽन्यत्कलिङ्गं गर्भं
पुमांसङ्करोति “पुंसवनात्पुंसी करोति”ति श्रवणात् । अत्र कालातिपाते प्राय-
श्चित्तमुक्तमधस्तादनुपदम् ॥ १ ॥

प्रातः सशिरस्काऽऽप्लुतोदगग्रेषु दर्भेषु पश्चादग्रेषु दर्भेषु

प्राच्युपविशति ॥ २ ॥

(१) एतेन चूडाकरणपथेन्तमेव सर्वप्रायश्चित्तहोमः प्रायश्चित्तम् । उपनयनातिपाते
तु व्रात्यस्तोमः शास्त्रान्तरे पठ्यते । स एव प्रायश्चित्तं दोषगुरुत्वादित्यभिप्रायः ॥

(२) अत्र यस्मिन्शुक्लपक्षे तिथिक्षयो(अवसं) न भवेत्सोऽपि आवश्यकतया बोध्यते ।

प्रातरुदयसन्निधौ(१) उत्तराग्रेषु कुशेषूपविष्य । सशिरस्काऽऽप्लुता । शिरः
स्नाता बधूः । पत्या संस्कृतस्याग्नेः पश्चादुत्तराग्रेषु कुशेषु प्राङ्मुखी उप-
विशेत्पत्युर्दक्षिणतः । “दक्षिणतः पाणिग्राहस्योपविशती”-त्यन्यत्र दर्शनात् ।
एवम् उपविष्टायान्तस्यां व्याहृतिहोमान्तङ्कम्मे कुर्यात्पतिः ॥ २ ॥

पश्चात्पतिरवस्थाय दक्षिणेन पाणिना दक्षिणमधुंसमन्व-

वमुश्यानन्तर्हितन्नाभिदेशमभिमृशेत् “पुमांसावि

मित्रावरुणा” वित्येतयर्चा ॥ ३ ॥

(मं० ब्रा० १।४।८)

पश्चात्-पृष्ठदेशे अवस्थाय-प्राङ्मुख ऊर्ध्वजानुःस्थित्वा । दक्षिणम् अंसम्
भुजशिरः (अंशः) “स्कन्धोभुजशिरोंसोऽस्त्री”-त्यमरः । तूष्णीम(२) । अन्वव-
मृश्य । पृष्ठतोऽन्ववलम्ब्य स्पृष्ट्वा । अनन्तर्हितम् । अव्यवहितम् (वस्त्राद्यना-
च्छादितम्) अभिमृशेत्-स्पृशेत् । “पुमांसावि”त्येतयर्चा, सा यथा—

“पुमांसावि मित्रावरुणौ पुमांसावश्विनावुभौ ।

पुमानग्निश्च वायुश्च पुमान्गर्भस्तवोदरे” ॥ ८ ॥ इति ।

अस्या अर्थः । अत्र साकाङ्क्षत्वाद्वाक्यस्य यथा तथेत्यस्तु इति चाध्याहा-
र्यम् । तथाच-यथा ‘पुमांसौ’ ‘मित्रावरुणौ’ आदित्यप्रचेतसौ । यथा च
“अश्विनौ” देवभिषजौ ‘पुमांसौ’ । यथा च ‘अग्निः वायुश्च’ पुमान् । तथा
‘तव’ उदरे’ कुक्षावयं ‘गर्भः पुमान्’ अस्तु ॥ इति ॥ ३ ॥

अथ यथार्थम् ॥ ४ ॥

अथ-अनन्तरम् । यथार्थमिति कर्मणः परिसमाप्तिरुच्यते । वामदेव्य-
गामनान्ततन्त्रसमापनमत्र कर्तव्यम् ॥ ४ ॥

अथाऽपरम् ॥ ५ ॥

अथैतस्मात्पुंसवनकर्मणोऽनन्तरम् अपरमन्यद्वितीयं पुंसवनं शुक्लाकर्म-
संज्ञकम् । “कर्तव्यम्(३)” इति वाक्यशेषः । पाठादेवाऽऽनन्तर्यलाभादथशब्दः
पूर्वप्रकृतार्थो वा वर्णनीयः । पूर्ववदिदमपि पुंसवनम्पूर्वप्रकृत एव काले करणी-

(१) अन्यथा “प्रागावर्चनादहः” (१-१-३) इति प्राप्तत्वात्पुनरुक्तत्वापत्तेः ।
तथाच स्मरन्ति ‘प्रातः कालोमुद्दृत्तौघोन्’ इति । तत्राद्यमुद्दृत्तेस्य निषिद्धत्वात्तदुपरितनः
कालोऽत्र विवक्षितः ॥

(२) अत्र तूष्णीमसंख्याभिमर्शनम् । मन्त्रेण नाभिदेशत्येति मट्टनारायण-मुरारि-
मिश्र-प्रभृतयः ।

(३) तदेतत्प्रथमे कृते फलानुपलब्धौ द्वितीये गर्भे कर्तव्यमिति मे प्रतिभाति ।
पद्धतिकृतस्तु-यथालिखितमाहुः ॥

यमित्यर्थः । तच्चैकदिने दिनद्वये वेति विशेषोऽत्र न गम्यतेऽतः प्रथमदिने चेद्द्व-
यङ्क्रियते तर्हि नान्दीश्राद्धमपि तन्त्रेणैव कर्तव्यम् । तथाच कर्मप्रदीपः—

“गणशः क्रियमाणेषु मातृभ्यः पूजनं सकृत् ।

सकृदेव भवेच्छ्राद्धमादौ न पृथादिषु ॥” इति ॥ ५ ॥

तस्येतिकर्तव्यतामाह—

प्रागुदीच्यान्दिशि न्यग्रोधशुक्लामुभयतः फलामस्रामामकृमिपरि-

सृप्तान्त्रिः सप्तैर्यवैर्माषैर्वा परिक्रीयोत्थापयेत् ॥ ६ ॥

प्रागुदीच्यामैशान्याम् । दिशि अवस्थितायाः । न्यग्रोधस्य-वटस्य । “न्य-
ग्रोधो बहुपाद्वटः” इत्यमरः । शुक्लाम्—“लताप्रपल्लवोगूढः शुङ्गेति परिगीयते”
इति कात्यायनोक्तलक्षणां (मुकुलितपल्लवरूपाम्) कथम्भूताम् ? उभयतः
फलाम्—उभयतः पार्श्वद्वये फले यस्यास्ताम् । अस्रामाम्—अम्लानाम् । इति
मुरारिः(१) । अकृमिपरिसृप्ताम् । कृमिभिरव्याप्ताम् । एवम्भूतां परिक्रीय-क्री-
त्वा उत्थापयेत् । गृह्णीयान् । कियतामूख्येनेत्यत्राह—त्रिः सप्तरिति(२) । त्रिरावृत्तैः
सप्तभिः । एकविशत्या यवैर्माषैर्वेत्यर्थः । क्रयश्च वृक्षस्वामिनो न वृक्षात् । यवा-
न्माषान्वा मूले निःक्षिप्य (३) परिक्रयणमित्येके प्राहुः ॥ ६ ॥

अथ क्रयणमन्त्राः—

“यद्यसि सौमी सोमाय त्वा राज्ञे परिक्रीणामि” ॥ १ ॥

“यद्यसि वारुणी वरुणाय त्वा राज्ञे परिक्रीणामि” ॥ २ ॥

“यद्यसि वसुभ्यो वसुभ्यस्त्वा परिक्रीणामि” ॥ ३ ॥

“यद्यसि रुद्रेभ्यो रुद्रेभ्यस्त्वा परिक्रीणामि” ॥ ४ ॥

“यद्यस्यादित्येभ्य आदित्येभ्यस्त्वा परिक्रीणामि” ॥ ५ ॥

“यद्यसि मरुद्भ्यो मरुद्भ्यस्त्वा परिक्रीणामि” ॥ ६ ॥

“यद्यसि विश्वेभ्यो देवेभ्यो विश्वेभ्यस्त्वा देवेभ्यः परिक्रीणामि” ॥ ७ ॥

अत्र “यद्यसि” इत्यादिक्रयलिङ्गैः सप्तभिर्मन्त्रैर्यवैर्माषैर्वा परिक्रयणं,
प्रतिमन्त्रं त्री-स्त्रीन् यवान्माषान्वा वृक्षमूले प्रक्षिप्येति पद्धतिकृतो वीरेश्वरादयः ।

(१) मेदिन्यां तु “नीलिकायामथश्रामो मासे मण्डपकालयोः इति तालव्यादिः
श्रामशब्दोक्तः । तेनाश्रामामिति पाठेऽविद्यमानकालिमामिति तदर्थः ।

(२) अत्र क्रियाभ्यावृत्तिगणने “द्वित्रचतुर्भ्यः सुच्” (पा० ५।४।१८) इति
सुच् । त्रिःसप्तैरिति बहुव्रीहिः । (पा० २।२।२५) ततोऽङ् (पा० ५।४।७३) समा-
सान्तः । डित्वाट्टिलोपः ॥

(३) एवञ्च यस्यात्मीयोऽपि न्यग्रोधोभवेत्तेनापि सोमक्रयणवत्क्रयणमवश्यं कार्यम् ॥

मन्त्रार्थस्तु—

हेशुङ्गे ! त्वं 'यदि' 'सौमी' सोमप्रिया सोमदेवस्य । वा 'असि' भवसि । तद्वा 'सोमाय' 'राज्ञे' सोमराजप्रीत्यर्थमेव 'त्वा' त्वां 'परिक्रीणासि' । एवमग्रेऽपि । अत्र सर्वत्र तादर्थ्यं (पा० १।४।४४वा०) चतुर्थी । उपकार्योपकारकभावसम्बन्धश्च तादर्थ्यम् । "कृत्तद्धितसमासेभ्यः सम्बन्धाऽभिधानं भावप्रत्ययेने"ति सिद्धान्तात् ॥ १-७ ॥ ७ ॥

(अथोत्थापनमन्त्रः)

ततश्च

“ओषधः सुमनसोभूत्वाऽस्यां वीर्यं समाधत्त इयङ्कर्म करिष्यती”

त्युत्थाप्य तृणैः परिधायाऽऽहृत्य वैहायसीं निदध्यात् ॥ ८ ॥

“ओषधयः” इत्यनेन मन्त्रेणेति कारान्तेनोत्थाप्य-उत्तोल्य । तृणैः कुशैः । तथैव समाचारात् । पद्धतिरप्येवमेव । परिधाय-परिधाप्य । अन्तर्भावितरण्यर्थोऽयम् । वेष्टयित्वा । आहृत्य-आनीय । वैहायसीम्-आकाशस्थां कृत्वा गृहो-परि अधोवा निदध्यात् । धारयेत् । मन्त्रार्थस्तु—हे 'ओषधयः' । ओषधिदेवताः । “ओषधिः फल(१)पाकान्ता स्या”-दित्यमरादिकारान्तोऽपि । ङीषि ओषधीत्यपि । रात्रिः रात्रोति वत् । यूयं 'सुमनसः' प्रसन्ना 'भूत्वा' 'अस्यां' वध्वां (२)'वीर्यम्' सामर्थ्यम् । 'समाधत्त' (३)सम्यग्वीर्याधानं कुरुत । कुतः ? यतः 'इयं' वधूः 'कर्म' गर्भप्रसवनाख्यं (४) त्वत्सेवाञ्च 'करिष्यति' । 'इति' हेतोरे-तिसत्यव्रतः ॥ ८ ॥

तां खत्वाहृतां गुह्याम्—

दृषदं प्रक्षाल्य ब्रह्मचारी व्रतवती वा ब्रह्मबन्धुः कुमारी

वाऽपत्याहरन्तो पिनष्टि ॥ ९ ॥

व्याहृतिहोमान्ते । दृषच्छिला (पेष(५)णी) तां प्रक्षाल्य-शोधयित्वा । ब्रह्मचारी-प्रथमाश्रमी । व्रतवती-पतिव्रता । गर्भिण्येवेत्येके । ब्रह्मबन्धुः । अत्र(६)धीतविद्यः । तथाचच्छन्दोगपरिशिष्टम्—“पतिव्रता व्रतवती ब्रह्मबन्धु-

(१) फलानां पाके एवान्तोयासान्ताः ।

(२) क्रीतायां वटशुङ्गायाम् ।

(३) अर्पयत ।

(४) पुंसवनाख्याम् ।

(५) पिनष्ट्यस्यामित्यधिकरणे ल्युट् । ङीप् । तत्करणभूतं लोढकञ्च ॥

(६) कुत्सार्योऽत्र वन्धुरप्रत्ययः । तथाच विद्यः “ब्रह्मबन्धुरधिक्षेपे निर्दोषे च द्विज-म्ननाम्” इति । अधिक्षेपे—कुत्सार्याम् । ऊदन्तपाठे तु ब्रह्मकुलोद्भवा आचारविधुरा सुवासिनी ब्राह्मण्येव । ऊञ्च (पा० ४।१।६६) स्त्रीप्रत्ययः ॥

स्तथाऽश्रुतः ॥” इति । अप्रत्याहरन्ती-प्रत्याहरणं पिष्टस्य पश्चादानयनम् (१) । तदकुर्वती । पिनष्टि-चूर्णीकरोति । “पिष्टसञ्चूर्णने” (६० प०) लट् । मध्ये शनम् । शुक्लामित्यनुषजनीयम् ॥ ९ ॥

वधूश्च—

प्रातःसशिरस्काऽऽप्लुतोदगग्रेषु दर्भेषु । पश्चादग्नेरुदगग्रेषु

दर्भेषु प्राक्शिराः संविशति ॥ १० ॥

प्राक्शिराः—पूर्वशिरस्का । संविशति-स्वपिति । “स्यान्निद्राशयनं स्वापः स्वप्नः संवेश इत्यपि” इत्यमरः । शेषमुक्तार्थम् ॥ १० ॥

पश्चात्पतिरवस्थाय दक्षिणस्य पाणेरङ्गुष्ठेनोपकनिष्ठिकया चाङ्गु-

न्याऽभिसंगृह्य दक्षिणे नासिकास्रोतस्यवनयेत् । “पुमानग्निः

पुमानिन्द्र” इत्येतयर्चा ॥ ११ ॥

(मं. ब्रा. १।४।९)

अभिसंगृह्य-गृहीत्वा । पिष्टां शुक्लाम् । नासिकास्रोतसि-नासापुटरन्ध्रे । वध्वाएव । अवनयेत् । क्षिपेत् । (२) “पुमानग्निरिति मन्त्रेण । शेषमुक्तार्थम् । मन्त्रो यथा—

“पुमानग्निः पुमानिन्द्रः पुमान्देवोबृहस्पतिः ।

पुमाँ सं पुत्रं विन्दस्व तम्पुमाननुजायताम् ॥” ॥ ९ ॥

इति । मन्त्रार्थः सुबोध एव । पुमांसमित्यनेन सुपुरुषलक्षणोपेतम् । तस्मित्यनेन च बहुपुत्रसम्पत्तिश्चोक्तवान्मन्त्रद्वयगति ॥ ११ ॥

अथ यथार्थम् ॥ १२ ॥

इति श्रीमद्गोमिलीयगृह्यसूत्रे द्वि-प्र-स्य षष्ठी कण्डिका ॥ २ ॥ ६ ॥ ❀ ॥

निगदव्याख्यातमेतत् ॥ १२ ॥

इति श्रीमद्गोमिलीयगृह्यसूत्रव्याख्यायां “मृदुला”—ख्यायां मुकुन्दशर्म्म
सङ्कलितायां द्वि-प्र-स्य षष्ठी कण्डिका ॥ २ ॥ ६ ॥ * ॥



(१) केचित्तु-उच्छिन्नशिलापुत्रकेणाहत्याहत्य पेषणं कर्तव्यम् । अथवा-सकृत्प्रयोगेणैव यथा पेषणं निर्वहति तथा कर्तव्यमित्यप्रत्याहरणस्यायमाचक्षते ।

(२) वल्लभदां पिष्टां शुक्लां गृहीत्वा निष्पीड्य दक्षिणनासापुटे तद्रसं क्षिपेदिति भवदेवमहः ।

अथ सप्तमी कण्डिका—

(अथ सीमन्तोन्नयनम्)

अथ सीमन्तकरणप्रथमगर्भे ॥ १ ॥

अथ—पुंसवनसंस्कारानन्तरम् । सीमन्तकरणम् । “सीमन्तः केशवेशे स्यात्” इत्यभिधानात्सीमन्तस्य केशरचनाविशेषस्य (१) वक्ष्यमाणविधिना करणम् “वर्त्तिष्यते” इति सूत्रशेषः । तस्य कालमाह—प्रथमगर्भ इति । इदं हि क्षेत्रसंस्कार (२) द्वाराऽपत्यसंस्कारकन्तेन सकृदेव कार्यम् । तथा च हारीतः—

“सकृत् कृतसंस्काराः सीमन्तेन द्विजस्त्रियः ।

यं यं गर्भं प्रसूयन्ते स सर्वः संस्कृतो भवेत् ॥”

इति । गृह्यासंग्रहेऽपि—

“यथा सीमन्तिनी नारी पूर्वगर्भेण संकृता ।

एवमाज्यस्य संस्कारः संस्कारविधिचोदितः ॥”

इति । एव माश्वलायनगृह्यपरिशिष्टेऽपि—“सीमन्तोन्नयनं प्रथमे गर्भे “सी-
न्तोन्नयनसंस्कारोगर्भपात्रसंस्कार” इति श्रुतिः” । इति । अत्र गर्भश्च पात्रञ्चेति
द्वन्द्वसमासेन तयोरुभयोरपि संस्कार इत्यर्थः । गर्भ उदरस्थमपत्यम् । पात्रं
स्त्री । श्रौतञ्चास्य गर्भपात्रसंस्कारत्वमुपन्यस्यन्तृषिरनयोः (ग० पु० योः)
पात्रसंस्कारत्वन्नास्तीत्युपदिशति । दैवाच्च सामन्तकरणाद्वर्गादेव गर्भनाशे पुन-
र्गर्भोत्पत्तौ तत्करणायम् । अन्यथा खल्वस्य संस्कारस्याभावेनासंस्कृतम्पात्रम-
पत्यं च स्यात् । “सन्नियोगशिष्टानामन्यतरापायेऽभयोरप्यपाय” इति न्या-
यात् । नचैतदुचितं, शास्त्रान्तरबलाच्च । तथाच स्मरणम्—

“पूर्वञ्च स्नावितोयश्च गर्भोयश्चाप्यसंस्कृतः ।

द्वितीये गर्भसंस्कारस्तेन शुद्धिविधीयते ॥”

इति । तदिदं सीमन्तकरणविषयं वचनम् । न खल्वत्र प्रतिगर्भमावृत्तिर्नि-
विध्यते—संस्कारस्य, किन्तहि ! प्रथमगर्भविहितस्य संस्कारस्यदैवादकरणे
गर्भान्तरे, करणमुपदिश्यते । सीमन्तकरणञ्च प्रथमगर्भे विहितं, न गर्भाधान-

(१) सीमानमन्तयति वचनातीति सीमन्तः । “अति अदिषन्धने” (म्वा० प०)
कर्मण्यप् (पा० ३।२।१) “शकन्ध्वादित्वात्” (पा० ६।१।१४ वा०) पररूपम् । “सी-
मसीमे स्त्रियामुभे” इत्यमरः ।

(२) क्षेत्रसंस्कारश्चाथगर्भ एवाभूदिति न प्रतिगर्भमावृत्तिरारम्भणीयान्याथात् ।
एवञ्चात्र प्रथमगर्भश्रुतिन्यायमूला ॥ “सकृच्च संकृता नारी सर्वगर्भेषु संस्कृते” इति देवक
वचनमपि न्यायमूलमेव । एतेनात्र प्रथमगर्भोपादानाद्गर्भाधानपुंसवनयोः प्रतिगर्भमा-
वृत्तिरिति परास्तम् ॥

पुंसवने । तथाच स्मृत्यन्तरम्—

“या नायैकृतसीमन्ता प्रसूयते कदाचन ।

अङ्गे दिधायतं बालं पुनः संस्कारमर्हति ॥”

इति । असंस्कृतगर्भप्रसवे-द्वितीयगर्भे संस्कारस्तु प्रकृत- (प्रथम-) बालवि-
नाशविषयो बोद्धव्य इति चन्द्रकान्तः । मुरारिमिश्रास्तु-नैतन्मन्यन्ते-इति
कर्मशेषे वक्ष्यते । तत्र कालमाह—(१।८।१२) ॥ १ ॥

चतुर्थे मासि षष्ठेऽष्टमेवा ॥ २ ॥

ऋजुरक्षरार्थः । अत्र वाशब्दः एक एवेति न तुल्यवद्विकल्पार्थः । एवञ्चो-
क्तकल्पेषु यत्रोदगयनादि-विहितसमयलाभस्तत्रेदङ्कार्यम् । तथाचाङ्गिराः-“यत्रो-
दगयनादिः स्यात्कालस्तत्रे”ति । वैजवापगृह्येऽपि-“मासि चतुर्थे पञ्चमे वा
षष्ठाष्टमयोर्वाऽऽपूर्यमाणपक्षे यदहः पुंसां नक्षत्रेण चन्द्रमा युज्यते सप्तमे मासि
वा प्रथमगर्भे सीमन्तोन्नयनम्” इति । कापि तदलाभे न तदपेक्षापि-आवश्य-
कत्वात् । शङ्खलिखितौ—

“गर्भस्यन्दने सीमन्तोन्नयनं थावद्वा न प्रसव” इति ॥ २ ॥

प्रातः सशिरस्काऽऽप्लुतोदगग्रेषु दर्भेषु । पश्चादग्नेरुदगग्रेषु

प्राच्युपाविशति ॥ ३ ॥

निगदव्याख्यमेतत् ॥ ३ ॥

पश्चात्पतिरवस्थापय युद्धमन्तमौदुम्बरशलाढुग्रन्धन(१)मावध्नाति

“अयमूर्ज्जावतोवृक्ष” इति ॥ ४ ॥

(मं० ब्रा० १।५।१)

युद्धमन्तमिति । युक्जि युग्मानि फलानि यस्मिन्त्सेऽयं युद्धस्मान् तमिति
मतुबन्तम् इति भट्टनारायणोपाध्यायादयः । एवं शलाढुग्रन्धनं नीलस्तवकम्(२) ।
“शलाढुनीलमित्याहुग्रन्धनस्तवक उच्यते” इति कर्मप्रदीपात् । वस्तुतस्तु । युग्मं
प्रप्सं, इत्युभयत्रपाठः । “तमिति प्रसिद्धार्थम् । “युग्मन्तु युगलं युगम्” इत्या-
ग्नेयाभिधानाद्युग्मं (३) युग्मफलोपेतं शलाढुप्रप्समपकफलस्तवकम् । “आमे

(१) “प्रप्स” इति पाठः साधोयान् । “गृह्यान्तरे तथा दर्शनात् । तथा च (पा०
गृ० सू०) “युग्मेन शलाढुप्रप्सेनौदुम्बरेणे”-त्यादि ॥ युग्मेन-द्व्यादिकलवता । शलाढु-
प्रप्सेन-अपकफलस्तवकेनेति प्रामाणिकनिबन्धव्याख्यानाच्च ।

(२) “स्याद्गुच्छकस्तु खवकः” इत्यमरे कलिकादिभिराकीर्णः पल्लव ग्रन्थिः
खवक इति विवेककारः । (महेश्वरः) प्राह ॥

(३) मत्वन्तत्वे तु “यरोऽनुनासिकेऽनुनासिकोवा” “प्रत्यये भाषायां नित्यम्”
(पा० ८।१।६५ वा०) इत्यनुनासिके युद्धमन्तमिति स्यात् । गोधुह्मान्तितिवत् ॥

फले शलाटुः स्यादि”-त्याग्नेयाभिधानाद् “प्रप्सस्तवकउच्यते” इति कर्मप्रदीपपाठाच्च । नीलाभिधानम् (१) फलस्य तद्रूपत्वाद्विरितमिति तदर्थः । औदुम्बरम्-उदुम्बरवृक्षोद्भवम् । तस्येदम्” (पा० ४।३।१२०) इत्यणप्रत्यय आदि-वृद्धिः ॥ यथोक्तं स्तवकम् “अयमूर्जावत” इति मन्त्रेण वध्वाः कण्ठे सुडोलकेनामुच्य वध्नाति । वध्नीयात् । मन्त्रोयथा—

“अयमूर्जावतोवृक्ष ऊर्जाव फलिनी भव ।

पण वनस्पते नुत्वा नुत्वाऽस्यां सूयताश्चरयिः” ॥ १ ॥ इति ।

अस्यार्थः । ‘अयम्’ उदुम्बरो यज्ञाङ्गो ‘वृक्ष’ “ऊर्जावान्” इति शेषः । अस्य ‘ऊर्जावतः’ (२) वृक्षस्य ‘ऊर्जाव’ (३) फलशाखेव (हेवधु !) त्वं ‘फलिनी’ बहुफलवती (४) प्रशस्तफलवती वा भव । किञ्च हे ‘वनस्पते’ उदुम्बर ! (५) त्वयाऽस्यां ‘रयिः’ पुत्ररूपं धनम् (निघ० २।१०।८) ‘सूयताम्’ प्रसूयताम् । त्वयाऽनुगृहीतेयं भाग्यवतः पुत्राल्लभतामित्यर्थः । किमिव ? ‘नुत्वा’ ‘नुत्वा’ प्रेर्य २ ‘पर्णे’ पत्राणीव । (६) जातावेकवचनम् । यथा त्वया पत्राणि प्रेर्य २ प्रसूयन्ते तथेयं बहुपुत्रा त्वया क्रियतामित्यर्थः ॥ १ ॥ इति ॥

अथ सीमन्तमूर्द्ध्वन्नयति (७) भूरिति दर्भपिञ्जलीभिरेव प्रथमम् ।

भुव इति (८) द्वितीयम् स्वरिति तृतीयम् ॥ ५ ॥

अथेति स्थाननियमार्थम् । तत्रस्थ एव पतिः । सीमन्तमुक्तरूपमूर्द्ध्वमुपरिनयति-नयेत् । इत्यर्थः । तत्र मन्त्रमाह-भूरिति । अनेन मन्त्रेण प्रथमम् । केनोन्नयति ? दर्भपिञ्जलीभिरेव ।

“अनन्तर्गमिणं साप्रङ्खौशं द्विदलमेव च ।

प्रादेशमात्रं विज्ञेयं पवित्रं यत्र कुत्रचित् ॥

(१) आममपक्कम् “आमोरुक् तद्भिदोः पुंसि स्यादपक्वेऽन्यलिङ्गवदि”ति मेदिनी ॥

(२) ऊजोब्बोऽज्ञाथेः (निघ० २।७) “ऊर्जाव उत यज्ञियासः” (ऋ० सं० ८।१।१३।४) इति श्रुतौ ऊर्जादाश्च यज्ञियाश्चे”-ति निरुक्तम् । (१।८।१) अत्रान्नमिति कर्म-कान्तम् । यदद्यतेस्म तदन्नतदिहोदुम्बरफलम् । पक्वं सुप्रवृक्कणमितितन्निर्वचनदर्शनादि-ति गुणविष्णुसम्मतोऽर्थः । ततोभूमि मनुषि ‘शरादीनाञ्च” (पा० ६।३।१२०) इति पूर्वपदस्य दोषः ॥

(३) ऊर्जाति भूमि मत्त्वर्थे ई (पा० ६।२।१२२ वा०) प्रत्ययेन साधुः ॥

(४) भूमि प्रशंसायां वा मत्त्वर्थ इतिः । (पा० ६।२।१२२६) ॥

(५) “वानस्पत्यः फलैः पुष्पाक्षरपुष्पाद्वनस्पतिरि”-त्यमरः । अनेन तदधिष्ठात्री देवतैव संबोध्य प्राच्यते ॥

(६) “पत्रं पलाशं छदनं दलं पर्णं छदः पुमानि”त्यमरः ॥

(७) अत्रोद्ध्वंमुन्नयतीति चन्द्रकान्तसम्मताः पाठः । मुरारिमिश्रादिभिस्तु उन्नयती-त्येव पठितम् ॥ (८) अत्रापि भुवरिति चेति चन्द्रकान्तः पपाठः ॥

एतदेव हि पिञ्जल्या लक्षणं समुदाहृतम् ।

आज्यस्योत्पन्नार्थं यत्तदप्येतावदेव तु ॥

एतत्प्रमाणमेवैके कौशीमेवार्द्रमञ्जरीम् ।

शुष्कां वा शीर्णकुसुमां पिञ्जलीम्परिचक्षते ॥”

इति कर्मप्रदीपेकलक्षणाभिः । कतमाभिरिति चेत्तिसृभिरित्यवधेहि । कपिञ्जलाधिकरणन्यायात् । तदिदं प्रथममुन्नयनं, भुव इति द्वितीयं दर्भपिञ्जलीभिरेव । स्वरिति तृतीयं दर्भपिञ्जलीभिरेव । तदेवं तिसृभिरितिसृभिरैकैकमुन्नयनमिति—उन्नयनत्रित्वाद्दर्भपिञ्जल्योऽपि नवैव सम्पद्यन्ते । तासाञ्च तिसृभिरैकमुन्नयनं, तावतीभिरपरं, तावतीभिरेवापरमिति व्याख्येयम् । अत एव भूरिति दर्भपिञ्जलीभिरिति सूत्रयित्वा प्रथममिति सूत्रितम् । यदि पुनस्तिष्ठ एवदर्भपिञ्जल्यः स्युस्तर्ह्यादित एव दर्भपिञ्जलीभिरिति सूत्रयित्वा भूरिति प्रथमम् भुवरिति द्वितीयम् । इत्येवं विनियोगममूषामसूत्रयिष्यत् नचैवम् । तस्मादनुमिमीमहे भूरिति प्रथम एवोन्नयने तिस्रोदर्भपिञ्जल्योव्यप्रियन्ते एवमुत्तरयोः॥ एवकारोऽत्र पक्षे करणान्तरव्यावृत्त्यर्थ इति चन्द्रकान्तभाष्यम् । मुरारिमिश्रास्तु—दर्भपिञ्जलीभिरेवेत्येवकारकरणाद्यावन्त्युन्नयनानि तावतीभिरेव तिसृभिरित्यर्थः । प्रथमं द्वितीयं तृतीयमिति वचनं व्याहृतिपिञ्जल्योः पृथग्विनियोगप्रदर्शनार्थम् । अन्यथा मिलिताभिराहृत्योन्नयनं प्रसज्येत । तथा चैकैकयाऽपि पिञ्जल्या एकैकमुन्नयनमिति ॥ ५ ॥

अथ बीरतरेण “येनादितेरि”—त्येतयञ्चा ॥३॥

(मंत्रा० १।५।२)

अथेति पूर्वप्रकृतार्थम् । बीरतरेणेति । बीरास्तरन्त्यनेनेति बीरतरः शरस्तेनेत्यर्थः । तथाच कर्मप्रदीपः—

“श्वाविच्छलाका शलली तथा बीरतरः शरः” इति ।

सीमन्तमुन्नयेदित्यनुषज्यते । तत्र मन्त्रमाह—“येनादितेरि”—ति । अनेन मन्त्रेणेत्यर्थः । मन्त्रोयथा—

“येनादितेः सीमानं नयति प्रजापतिस्महेते सौभाग्याय ।

तेनाहमस्यै सीमानं नयामि प्रजामस्यै जरदष्टिङ्कणोमि” ॥ २ ॥

इति । अस्यार्थः । ‘प्रजापतिः’ कश्यपः । ‘येन’ बीरतरेण शरेण ‘अदितेः’ देवमातुः ‘सीमानम्’ सीमन्तम् (१) । ‘नयति’ विनीतवान् (२) (विवृतं कृतवान्) किमर्थम् ? ‘महेते’ बृहते ‘सौभाग्याय’ सुभगात्वाय । ‘तेन’ (३) शरेण

(१) नामैकदेशग्रहणे नामग्रहणं भीमोभीमसेन इतिवत् ॥

(२) नयतिरिह सोपसृष्टार्थे विनयने वक्षते धातुनामनेकार्थत्वात् ॥

(३) तेनेति “तावद्यान्ताद्गूच्याच्च ताच्छब्दयम्” इति हि न्यायः । तथाचेह “तदे-

‘अहम्’ ‘अस्यै’ अस्याः(१)स्त्रियाः । ‘सीमन्तं’ ‘नयामि’ विनयामि । (विवृतं-रोमि) तेनच ‘अस्यै’ अस्याः ‘प्रजां’ पुत्रपौत्रादिकाम् ‘जरदष्टि’ दीर्घकालजी-विनीम् । ‘कृणोमि’ करोमि(२) ॥ २ ॥ ६ ॥

अथ पूर्णचात्रेण “राकामहामि”—त्येतयर्च्चा ॥ ७ ॥

(मं०ब्रा०१।५।३)

अथानन्तरम् । पूर्णचात्रेण सूत्रपूर्णेन तर्कुणा । “चात्रं तर्कुं प्रकीर्तितम्” इति मुरारिधृतवचनाम् । सीमन्तमृद्ध्वन्नयतीति पूर्ववत् । मन्त्रोयथा—

“राकामहम्” सुहवां सुष्टुतो हुवे शृणोतु नःसुभगा बोधतु त्मना ।

सीव्यत्वपः सूच्याऽच्छिद्यमानया ददातु बीरंशतदायमुक्थ्यम्” ॥३॥

इति । अस्यार्थः । ‘अहं’ भर्ताऽस्याः । ‘सुहवां’ स्वाह्वानाम् । आह्वानप्र-योजनकारिणीम् ‘राकाम्’ पूर्णचन्द्रां पौर्णमासीम्(३) तदधिष्ठातृदेवताम् । ‘सुष्टुती’ शोभनया स्तुत्या(४) ‘हुवे’ आह्वयामि(५) । साच ‘सुभगा’ शोभन-धना(६) । सुपुण्या वा । ‘नः’ अस्माकम् “आह्वानमि”तिशेषः । ‘शृणोतु’ श्रुत्वा च ‘त्मना’ आत्मना(७) (स्वयमेव) ‘बोधतु’ अस्मदभिप्रायमवधारयतु । “बुधिरबोधने” (भ्वा०उ०) लोट्प्रार्थनायाम् ॥ बुध्वाच ‘अपः’ कर्म (निधं० २।१।१) पुत्रोत्पादनलक्षणम् । ‘सूच्यां’ सूचीस्थानया । ‘अच्छिद्यमानया’ अनवच्छिन्नया (निरवच्छिन्नया) अभज्यमानयेति गुणविष्णुः । अनुग्रहबुध्या ‘सीव्यतु’ सन्तनोतु(८) । यथा वस्त्रादिकं छिन्नमपि सूच्या स्यूतं चिरन्ति-ष्ठति एवमिदं(कर्म)करोतु । कृत्वा च ‘बीरं’ विक्रान्तम् ‘शतदायं’ बहुधनं(९)

वेदम्भवतः कार्षापणं यद्भवतोमधुरायां गृहीतम्” इतिवत्तच्छब्दोबोध्यः । एष हि महा भाष्यकृतसम्मतः पन्थाः ॥

(१) षष्ठ्यर्थे चतुर्थी (पा०२।३।६२।वा०) ॥

(२) “कृविहिंसाकरणयोश्च” (म्वा०प०) लटि “घिन्विकृण्वयोर च” (पा०३।-१।२०) इत्युप्रत्यये साधुः ॥

(३) “या पूर्वा पौर्णमासी साऽनुयति र्योत्तरा सा राके”—तिश्रुतिः । “पूर्णे राका निशाकरे” इत्यमरश्च ॥

(४) “सुपां सुष्टुगि”—(पा०७।१।१९) त्याहिना पूर्वसवर्णदीर्घः ॥

(५) “हःसंप्रसारणं” “बहुलं छन्दसि” (पा०५।१।१३-३४) इतिसम्प्रसारणम् ॥

(६) भगइति धननाम् (निर्व०२।१।१०) । “भगं श्रीं यानिबीजैश्छाजानवैराग्य-कीर्तिषु । माहात्म्यैश्चयथेयत्नेषु धर्मं मोक्षे च, ना रक्षौ” इति मेदिनी ॥

(७) “मन्त्रेष्वाङ्गयादेरात्मनः” (पा०६।४।१५१) इत्याकारलोपः ॥

(८) “विवृतन्तुसन्ताने” (दि०प०) लोट्प्रार्थनायाम् ॥

(९) ददातेः कर्मणि भावे वा घञ् (पा०३।३।१८) “आतोयुगि” (पा०७।३। ३३) लिङ् ॥

बहुप्रदं वा । ‘उक्थ्यं’ प्रशस्यं (निघं०३।८।६) पुत्रं ‘ददातु’ । इत्याशास्यते ।
आशंसायां लोट् ॥ ३ ॥ इति ॥ ७ ॥

त्रिश्वेतया शलन्या “यास्ते राके सुमतयः” इति ॥ ८ ॥

(मं०ब्रा०१।५।४)

त्रिश्वेतयेति । त्रिषु स्थानेषु श्वेतया । अवच्छेदकत्वत् (१) क्षणविषयता
सप्तम्यर्थः । शलन्या-शलनकीकण्टकेन “श्ववित्तु शल्यस्तल्लोम्नि शलली
शललं शलम्” इत्यमरः । सीमन्तमूर्द्ध्वन्नयतीति पूर्वेण सम्बन्धः पूर्ववत् । अत्र
“त्र्येयया शलन्ये”-तिगृह्यान्तरे पाठः । तत्रैत शब्दएव श्वेतवाचकः । “वर्णाद-
नुदात्तात्तोपधात्तोः” (पा०४।१।३९) ॥ इति तस्थ न मन्त्रोयथा—

“यास्ते राके सुमतयः सुपेशसोयाभिर्द्दासि दाशुषे वसूनि ।

ताभिर्नां अद्य सुमना उपागहि सहस्रपोषं सुभो रराणा ॥” १४ इति
अस्यार्थः । हे ‘राके’ देवि ! (पौर्णमासाधिदेवते) ‘सुपेशसः’ शोभनरूपाः ।
पेशइतिरूपनामसु पठ्यते । (निघं०३।७।१९) ‘ते’ तव ‘याः’ ‘सुमतयः’ शोभन-
बुद्धयः । प्रतिविशिष्टाः सर्वबुद्धिभ्य इति यावत् (२) । ‘याभिः’ सुमतिभिस्त्वं
‘दाशुषे’ हविर्दत्तवते (३) यजमानाय । ‘वसूनि’ धनानि (४) ‘ददासि’ । ‘हे सुभो !’
शोभनधने (५) ‘अद्य’ इदानीं ‘ताभिः’ सुमतिभिरुपलक्षिता (६) त्वम् । ‘सुमनाः’
उदारचेता भूत्वा ‘नः’ अस्मान् ‘उपागहि’ (७) उपागच्छ । किङ्कुर्वती? ‘सहस्र-
पोषम्’ बहुजनपोषकं सुतम् । ‘रराणा’ (९) ददतीति ॥ ८ ॥

कृसरः स्थालीपाक उत्तरघृतस्तमवेक्षयेत् ॥ ९ ॥

कृसरः “तिलतण्डुलसम्पकः कृसरः सोऽभिधीयते” इतिकर्मप्रदीपोक्तल-
क्षणः । स्थाल्यां यः पच्यते सोऽयं स्थालीपाकः । तदनेन स्थालीपाकाऽऽवृता
कृसरस्य पाकोऽवगम्यते । मनुष्यार्थत्वाच्च द्विस्तण्डुलानां प्रक्षालनं, तथाच

(१) “गृहीत्वा चाऽऽस्य केषेषु” इत्यादीयथा ॥

(२) सुशब्दद्वयस्वारत्यवल्लभ्योऽयमर्थः ।

(३) “दाक्षान्साह्वान्मीद्वांश्च” (पा०६।१।१२) इति निपातितः । अस्य वस्व-
न्ततया “वसोः सम्प्रसारणम्” (पा०६।४।१३१) इति वस्योत्वम् ॥

(४) “वसु तोये धने मणौ” इति शब्दार्णवः ।

(५) “भगं श्रीकाममाहात्म्यवीर्ययत्नार्थकोत्तिषु” इत्यमरः ॥

(६) उपलक्षणेऽत्र तृतीया । (पा०२।३।२१) ।

(७) अत्र “बहुलंछन्दसि” (पा०२।४।७३) इति आपोलुकि हेरपित्वेन छित्त्वान्म-

लोपः (पा०६।४।३७) ॥

(८) रातिर्ज्ञानार्थः (अ० प०) पदव्यत्ययेन (पा०३।१।८५) लटः ज्ञानच् ॥

(९) “कर्मण्यण्” (पा०३।२।१) दत्यण्प्रत्ययः ॥

गृह्यासङ्गप्रहे—

“कृत्वा ब्रह्मासनान्तं द्विः प्रक्षाल्य कृसरं पचेत् ।

भक्षार्थं त्वान्न निर्वाप उदगुद्वासनन्तथा ॥

चूडाकर्मणि सीमन्ते यश्च पाकः सदा गृहे ।

विवाहे चैव लाजानां नोक्तो निर्वापणोविधिः ॥”

इति । उत्तरघृतः । उत्तरे उपरि घृतं यस्य सोऽयमुत्तरघृत(दत्त)घृत इत्यर्थः । तमिमं स्थालीपाकमवेक्षयेत् । पत्नीं दर्शयेत् पतिः । स खल्वयं कृसरः स्थालीपाकाऽऽवृता यत्र कुत्रचिद्येन केनारि पक्तव्यः । सिद्धस्य तस्यापेक्षणमात्रस्यैव सूत्रेणान् । तस्मादवेक्षणार्थमेवाभ्यासादनमिति सिद्धम् । अत्र होमानादेशान्न “मन्त्रस्य देवतायाश्च प्रजापतिरिति स्थितिः”-ति वचनात्प्रजापतिदेवताकत्व-श्चोर्होमादेशो सत्येवाव्य प्रवृत्तेरित्यवेक्षणलक्षणे एव प्रयोजने इति द्रष्टव्यम् । अत एव चूडाकरणेऽन्नं वृथापक्व इति वक्ष्यति (१।९।५) ॥ ९ ॥

एवं स्थालीपाकं पश्यन्तीं वधूम्—

किमपश्यसीत्युक्त्वा “प्रजामि”-ति वाचयेत् ॥ १० ॥

“किमपश्यसि ?” इति मन्त्रभागं पतिरुक्त्वा—“प्रजाम्पशून्सौभाग्यम्महं दीर्घायुष्ट्वं पत्युः” इति वधूः वाचयेद्वाषयेत् । अत्र मह्यमिति षष्ठ्यर्थे चतुर्थी । (पा० २।३।६२) दीर्घायुष्ट्वं-बहुकालसुखजीवित्वम् ॥ १० ॥

तर्हसा स्वयम्भुञ्जीत ॥ ११ ॥

सा-वधूः । तम्ववेक्षितं सिद्धं कृसरम् ॥ ११ ॥

“वीरसू-र्जीवसू-र्जीवपत्नी”-ति ब्राह्मणयोमङ्ग-

न्याभिर्वाग्भिरुपासीरन् ॥ १२ ॥

वीरान्-विक्रान्तान् सूते-इति वीरसूः । “वीरविक्रान्तौ” (चु० आ०) वीरयतेऽमित्रानिति वीरः तं सूते इति वीरसूः । “बूड्प्राणिगर्भविमोचने” (अ० आ०) ततः क्विप । एवमग्रेऽपि (१) । “त्वंभवे”ति वाक्यशेषः । इति-एवं प्रकाशभिर्मङ्गल्यभिर्मङ्गलेसाध्वीभिः “तत्र साधुः” (पा० ४।४।९८) इति यत् । वाग्भिर्ब्राह्मण्योवधूसुपासीरन्गायेरन् । अनुनयेयुरित्यर्थः । यत्तु-साङ्ख्यायनपरिशिष्टभाष्ये तत्तत्कालेऽकृतान्यपि क्षेत्रसंस्कारकर्माणि काले जाते, सूतकेऽपगतं सातुरङ्गे तन्निधाय व्याहृतिभिर्हुत्वा क्रमेण कर्तव्यानीत्युक्तं तत्तु प्रमाणाभावादुपेक्ष्यमिति मुरारिमिश्राः ॥ १२ ॥

(१) जीवान्-जीवतः सूते इति जीवसूः । यान्सूते ते जीवेरन्नित्याशंसा वाक्यार्थः । एवं-जीवत्य-जीवतः पत्नी जीवपत्नी अविधवेति ॥

अथ सोष्यन्तीहोमः ॥ १३ ॥

अथेत्ययमपूर्वप्रकरणोपन्यासार्थः । आसन्नप्रसवां ज्ञात्वा सुखप्रसवार्थं
होमः सोष्यन्ती होमः । “कार्य” इति शेषः ॥ १२ ॥

कस्मिन्काले कथञ्चेत्यपेक्षायामाह—

प्रतिष्ठिते वस्तौ परिस्तीर्याग्निमाज्याहुती जुहोति “या तिरश्ची”—

त्येतयर्चा “विपश्चित्पुच्छमभरादि”—ति च ॥ १४ ॥

(सं० ब्रा० १।५।६-७)

वस्तौ—योनिद्वारे(१) प्रतिष्ठिते—गर्भस्थित एव “बाले” बहिर्गन्तुमुपक्रान्ते ।
अग्निपरिस्तीर्य—परिस्तरणमुक्तन्तकृत्वा द्वे आज्याहुती जुहोति। पतिः। “या तिर-
श्ची”त्यादि ऋग्भ्यां प्रत्येकं स्वाहान्ताभ्याम् ॥ अत्र—परिस्तीर्येति विशेषोपदेशा-
द्ब्रह्मोपवेशनादिबाधः । एवञ्च क्षिप्रहोम एवायं, विशेषवचनात्परिस्तरणाज्य-
संस्कारावत्राधिकाविति द्रष्टव्यम् ॥

ऋचौ यथा—

“या तिरश्ची निष्पद्यते अहं विधारणी इति । तान्त्वा घृतस्य धारया यजे
संराधिनीमहं (सं० राधिन्यै देव्यै देष्ट्र्यै) स्वाहा ॥ ६ ॥

विपश्चित्पुच्छमभरत्तद्धाता पुनराहरत् । परेहि तं विपश्चित्पुमानयं जनि-
ष्यतेऽसौ नाम स्वाहा ॥ ७ ॥

इति । अर्थोयथा—हे संराधिनि ! (तदभिख्ये देवते !) या ते धारणा
शुभे कर्मणि प्रस्तूयमाने ‘अहं’ ‘विधारणी’ शुभफलविधातकारिणी ‘इति’
एवं विधा सती ‘तिरश्ची’(२)वाञ्छितफल-विघ्नकारिणी ‘निष्पद्यते’ ‘अहं’ ‘तां’
तादृग्धारणावती ‘त्वा’ त्वामेव देवतां ‘घृतस्य धारया’ ‘यजे’ (३)पूजयामि ।
कथम्भूतां त्वाम् ? ‘संराधिनीं’ सम्यक्संराधिनीं प्राणिनामिष्टस्य(४) । तस्यै ‘सं-
राधिन्यै’ ‘देव्यै’ दानादिगुणविशिष्टायै । अतएव ‘देष्ट्र्यै’ शुभफलानां(५)दा-
त्र्यै । ‘स्वाहा’ सुहुतमस्तु ॥ ६ ॥

‘विपश्चित्’ कश्चिद्देवविशेषः । स ‘पुच्छं’ शिशनं शिशूनाम् ‘अभरत्’ अ-
हरत्(६) । हतवान् ‘तत्’ विपश्चिदाहृतं पुच्छं ‘धाता’ प्रजापतिः ‘पुनः’ ‘आ-

(१) “वस्तिर्नाभेदधोद्वयोः” इत्यमरः ॥

(२) तिरोऽञ्जतीत्यर्थं किन् । उगित्वान्छीप् । (पा० ४।१।६) “अचः” (पा०
६।४।१३८) इत्यकारलोपः ।

(३) “यजदेवपूजादौ” (स्वा० ३०) लट् ॥

(४) “राधसंसिद्धौ” (स्वा० ५०) ताच्छील्ये णिनिः । (पा० ३।२।७८) ॥

(५) “दिश अतिसर्जने” (तु० ५०) तुन् । ऋदन्तत्वान् छीप् । (पा० ४।१।६)
अतिसर्जनं दामम् ॥ (६) हस्य भः (पा० ३।१।८४ वा०) ॥

२५ गो० गृ० सु

हरत्' आनीतवान् । तदनुध्यानेन तत्पुनर्यथावस्थितमवातिष्ठत् । इतिपरोक्षमु-
क्त्वा प्रत्यक्षमुच्यते—हे 'विपश्चित् !' 'त्वं' 'परेहि' (१) परागच्छ दूरमपसर ।
येन 'अयं' मद्वुद्धिस्थो (२) मयाभिध्यातोऽत्र गर्भिण्याम् 'पुमान्' शिशनस-
म्पन्नो 'जनिष्यते' उत्पत्स्यते । 'असौनाम' देवदत्ताभिधानः । तस्मै तुभ्यं 'स्वाहा'
सुहुतमस्तु ॥७॥ इति ॥

“पुमानयज्जनिष्यतेऽसौ नामे”ति नामधेयं गृह्णाति ॥ १५ ॥

उक्तमन्त्रे “पुमानयमि”ति मन्त्रांशे असौ नामेत्यस्मिन्सर्वनाम्नि देवदत्त-
शर्मनाम स्वाहेत्येवं नामधेयं नाम गृह्णीयात् । स्वार्थेऽत्र धेयप्रत्ययः । (पा०
५।४।२५ वा०) ॥ १५ ॥

यत्तद्गृह्यमेव भवति ॥ १६ ॥

यत्तदानीं नाम गृह्णाति तद्गृह्यम् अप्रकाश्यम्भवति । एवकारकरणाद्याव-
ज्जीवं स्वयमपि न गृह्णीयाज्ज्येष्ठस्येति स्मर्यते—

“आत्मनाम गुरोर्नाम नामातिकृपणस्य च ।

श्रेयस्क्रामेन गृह्णीयाज्ज्येष्ठापत्यकलत्रयोः ॥”

इति । अपरञ्चैतत्कारणं, यद्रिपुणा तज्ज्ञातमभिचार (३) उपयोजितमह-
तेऽनर्थायावकल्पेतेति । अत्रशङ्कः—“काकादन्याः सेचकधातक्याः कोशात-
क्याः बृहत्याः कालक्रीतकस्य मूलानि पेषयित्वेपलेपयेद्देशं यस्मिन्प्रजायेत रक्त-
सामपहत्यै” इति । काकादनी-काकजङ्घा । गुञ्जेत्येके । सेचकधातकी-का-
कमाची । कोशातकी घोषकः । “सोनखेसर” इतिप्रसिद्धः । कालक्रीतकः कृ-
ष्णगुञ्जा ॥ मार्कण्डेयपुराणे—

“अग्न्यम्बुशून्ये च तथा निर्यूपे सूतिकागृहे ।

प्रदीपशस्त्रमुशलभूतिसर्षपवर्जिते ॥

अनुप्रविश्य जातन्तमपहत्यात्मसम्भवम् ।

क्षणप्रसविनी बालं तत्रैवात्सृजति द्विज ! ॥

सा जातहारिणी नाम सुधोरा पिशिताशनी ।

तस्मात्संरक्षणङ्कार्यं यत्नतः सूतिकागृहे ॥”

(१) परापूर्वक “इण्गतावि—”ति धातुरत्र लोङन्तः । गुणविष्णुस्तु—त्वं परःश्रेष्ठ
इत्यस्मिन्कर्मण्येहि सन्निहितोभब । सोर्लोपः (पा० ७।१।३९) । किन्त्वत्र-अवेहीति
वत् (पा० ६।१।८९) वृद्धयभावो नोपपद्यते । आर्षत्वानुसरणं तु क्लेशः ॥

(२) “इदमस्तु सन्निहृष्टे” इति नियमात् । सान्निध्यं बुद्ध्यवस्थानात् ॥

(३) “जन्मन्तश्चत्रयोन्ध्या वै मारणानि यथातथम् । कृतानि न विरेणैव सिद्धिदानि
महेक्षरी”ति शारदाटीकायां शववभट्टः ॥

इति । यूपोऽत्र यूपाकारः काष्ठविशेषः । वैजवापः—

“षष्ठेऽहि रात्रिजागरणं जन्मगानं च कारयेत्” इति ॥ १६ ॥

(अथजातकर्म)

यदास्मै कुमारजातमाचक्षीरन्नथ ब्रूयात् “काङ्क्षत नाभिकृन्त-
नेन स्तनप्रतिधानेन चे”ति ॥ १७ ॥

अस्मै-पित्रे । वक्तव्यमाह-काङ्क्षतेति । नाभिकृन्तनेन-नाभिच्छेदनेन ।
“कृतीच्छेदने” (तु० प०) ल्युटि बाहुलकान्तुम् (पा० ३।३।१) स्तनप्रतिधानेन-
स्तनपानेन । “घेत्पाने” (भ्वा० प०) भावेत्युट् । (पा० ३।३।११५) का-
ङ्क्षत-प्रतिपालयत । समयं प्रतीक्षत । प्रकृत्यादित्वात्तृतीया ॥ (पा० २।३।
१८ वा०) । तदुभयजातकर्मानन्तरं मातरः ! करिष्यथेत्यर्थः । नाभि-ना-
भिलम्भा नाडी नालमित्यनर्थान्तरम् ॥ हारीतः “ब्राह्मणमाहूय नाडीच्छेदना-
त्प्राक् जातकर्म-पुण्याहवाचनङ्कुर्वन्ति” इति । ब्राह्मणं-तत्कर्माभिज्ञं विप्रम् ।
विष्णुपुराणे—

“जाते पुत्रे पितुः स्नानं सचैलस्य विधीयते ।

जातकर्म ततः कुर्याच्छ्राद्धमभ्युदये (१) च यत् ॥”

इति । मनुः—

“प्राङ्नाभिवर्द्धनात्पुंसो जातकर्म विधीयते ।

मन्त्रवत्प्राशनञ्चास्य सुवर्णमधुसर्पिषाम्” ॥

इति । “वर्द्धनं च्छेदने” इत्यमरः । “वर्द्धच्छेदने” (चु० प०) इति धा-
त्वनुसारात् । पुंस इत्युक्तेः कन्याया एतन्न भवतीति गम्यते । अतएवास्य प्रा-
शनमित्यप्युक्तम् । सुवर्णेति । सुवर्णेन हेम्ना मधुसर्पिषोर्मन्त्रपूर्वकंप्राशनं सु-
खे निःक्षेपणम् । अस्य बालकस्येत्यर्थः । तदुक्तं गृह्यान्तरे—“अनामिकया सुव-
र्णान्तरितया मधुघृते प्राशयति-घृतं वे”ति । विकल्पे व्यवस्था गृह्यानुसारेण
द्रष्टव्या । ब्रह्मपुराणे—“जातश्राद्धे न दद्यात् पकान्नं ब्राह्मणेषु हि” इति । एवं
विधे श्राद्धेऽवनेजनपिण्डदानादि नास्तीति भर्तृयज्ञ-स्वामिनाविति रत्नाकरः ॥

ब्रीहियवौ पेषयेत्तयैवाऽऽवृता यथाशुक्लाम् ॥ १८ ॥

ब्रीहियवाविति द्वन्द्वनिर्देशादुभावपि मिलितौ पेषयेन्नत्वेकैकशः । तयैवा-
ऽऽवृता-परिपाट्या यथाशुक्लाम्पूर्वोक्ताम् । अन्यतरालाभेऽपि तत्प्रतिनिधिरूपा-

(१) अत्र “नाष्टकासु भवेच्छ्राद्धं न श्राद्धे श्राद्धमिष्यते । न शोष्यन्ती जातकर्म-
प्रोषितागतकर्मसु” इति कर्मप्रदीपवचनं भवदेवभट्टसुरारिमिश्रादिभिरुपक्षितम् । बीर-
पद्धत्यादिष्वपि “कर्तास्नानं वृद्धिश्राद्धञ्च कुर्यादित्युपक्रमएवोक्तम् ।

देयः । तथाच कर्मप्रदीपः—

“यथोक्तवस्त्वसम्पत्तौ प्राह्यन्तदनुकारि यत् ।

यवानामिव गोधूमा व्रीहीणामिव शालयः ॥” इति ।

तदेवं पिष्टौ व्रीहियवौ—

दक्षिणस्य पाणेरङ्गुष्ठेनोपकनिष्ठिकया चाङ्गुल्या अभिस-

ङ्गुह्य कुमारस्य जिह्वायान्निमार्ष्टि—“यमाज्ञे”ति ॥१६॥

(मं० ब्रा० १।५।८)

निमार्ष्टि—निश्च्योतयति(१) । अत्र करणमन्त्रमाह—“इयमाज्ञा” इति—
एवमादिनेति । मन्त्रोयथा—“इयमाज्ञेयमन्नमिदमायुरिदममृतम्” इति । म-
न्त्रार्थस्सुगमः । अत्र—

“प्राक् चूडाकरणाद्बालः प्रागन्नप्राशनाच्छिशुः ।

कुमारस्तावद्विज्ञेयोयावन्मौञ्जीबन्धनम् ॥”

इति विशेषाभिधानेऽपि कुमारस्येति वचनं मौञ्जीबन्धनस्यैवदधिकारा-
र्थम् । तेनैवानि जातकर्मादिमौञ्जीबन्धनान्तानि कर्माणि कुमारस्यैव न कु-
मार्याः । मत्तुरपि—

“अमन्त्रिका तु कार्येयं स्त्रीणामावृदशेषतः ।

संस्कारार्थं शरीरस्य यथाकालं यथाक्रमम् ॥

वैवाहिकोविधिः स्त्रीणां संस्कारोवैदिकः स्मृतः ।

पतिसेवागुरौ वासो गृहार्थोऽग्निपरिक्रिया ॥”

इत्येताभ्यां वचनाभ्यां जातकर्मादिसंस्कारमुपनयनाभावश्च बोधय(२)तीति
व्याख्यातारः ॥ १९ ॥

तथैव मेधाजननं^७सर्पिष्पाशयेत् ॥ २० ॥

तथैवेति दक्षिणस्य पाणेरित्यादिनोक्तप्रकारेणैवेत्यर्थः । मेधा श्रुतधारण-

(१) तद्वसं वस्त्रान्तरितमित्येतदर्थवशात् । बीरपद्धतौ तु—अनुमार्ष्ट्युक्तन्तब्रानुमा-
जंनं तद्वसत्य, वर्षणं प्रक्षेपणं वा चूर्णस्येत्यत्र शिष्टोचारः प्रमाणम् ॥

(२) वस्तुतस्तु—“प्राधान्यात्कुमारग्रहणं क्रियते । अनुपादेयलिङ्गाविवक्षायां तु कु-
मार्यप्यवगम्यमाना न निराक्रियते । ननु चैवमुपनयनव्रतादिकमपि क्रियताम् इति चे-
च्छृणु-अध्ययनार्थानि हि तानि व्रतानि । स्त्रियाः खल्वध्ययनं नास्ति । “न स्त्रीशूद्रौ वेद-
मधीयाताम्” इति हि ब्राह्मणम् । याज्ञवल्क्योऽपि “वैवाहिकोविधिः स्त्रीणामौपनायनि-
कः स्मृतः” इत्याह । औपनायनिकः उपनयनप्रतिनिधिभूतः (तत्कार्यकारी) । एतेन
तत्पूर्वः सर्वोऽथममन्त्रकः संस्कारः स्त्रीणामप्रतिहत एव मनुवचनार्थः” इति व्याख्यान
चन्द्रकान्तभाष्यस्य युक्तमुत्पद्यमानः ॥

अत्र ब्राह्मणवाक्ये—“स्त्रीशूद्रौ नाधीयेताम्” इत्यपि पाठामुद्रितपुस्तके दृश्यते ॥

विषया शक्तिः । “धीर्द्धारणावती मेधा” इत्यमरः । तज्जनयतीति मेधाजननं सर्पिर्विशेषणम् । प्राशयेत् निःक्षिपेत् ॥ २० ॥

जातरूपेण वाऽऽदाय कुमारस्य मुखे जुहोति “मेधान्ते मित्रावरु-

(मं० ब्रा० १।५।९)

णावि”-त्येतयर्च्चा “सदसस्पातिमद्भुतमि”-ति च ॥ २१ ॥

(छं० आ० २।२।३।७)

जातरूपं-सुवर्णम् । तथाच तत्पर्याये “चामीकरं जातरूपं महारजतकाञ्चने” इत्यमरः । वाशब्दः समुच्चये । क्रियाद्वयोपादानं मन्त्रयोः पृथग्विनियोगः प्रदर्शनार्थम् । जुहोति-जुहुयात् । निःक्षिपे(१)दित्यर्थः । जुहोति पदोपादानमिह कुमारमुखस्याग्नित्वेन ध्यानलाभार्थम् । अत एव गृह्यासंग्रहे “प्रगल्भेजातकर्म-णी”—त्यग्निविशेषकथनमर्थवत् । अत एवाग्निविशेषोपदेशादत्र व्याहृतिहेमोऽपि कार्य इति कस्य चिन्मतमपास्तम् । प्रमाणान्तराभावादस्य चान्यथासिद्धेः । शिष्टाचरोऽप्येवमेव । अत्र गणेश्वरमिश्रादयस्तु-छन्दोगानामन्यस्यान्नप्राशनस्याविधानात्कुमारमुखे यवरसदानमेतदेवान्नप्राशनम् । अन्यथा संस्कारन्यूनता स्यात् । अतएव न पृथक्करणमिति(२) । ननु सूत्रकारेण पृथगसूत्रणादत्रान्नप्राशनं संस्कार एव नास्तीति चेन्न सूत्रकारानुक्तत्वमात्रस्याप्रयोजकत्वात् । अन्यथा-कन्यादानकर्णवेधाग्निहोत्राणामकरणप्रसङ्गात् ।

“यन्नाम्नातं स्वशाखायां पारक्यमविरोधि च ।

विद्वद्भिस्तदनुष्ठेयमग्निहोत्रादिकर्मवत् ॥”

(१) जुहोति पदोपादानात्स्वाहान्ततामन्त्रयोरवगम्यते । मन्त्रयोर्भेदेनोपदेशाद्भेदेनैव होमः । अतएव क्षीरपद्धतौ विनियोगोऽपि पृथगेव दर्शितः । किन्त्वत्र प्रथममन्त्रान्ते स्वाहाकारोनास्तीति चित्रं प्रतिभाति ॥

(२) एषामयमाशयः । शास्त्रप्रामाण्यबलादेकेनापि कर्मणा संस्कारद्वयनिष्पत्तावपि न किमप्यनुचितम् । ननु “षष्ठेऽन्नप्राशनं मासि” इति नियतकालत्वमन्नप्राशनस्य स्मर्यते नामकरणेन व्यवहितत्वञ्चेति चेच्छृणु—अस्मच्छास्त्रे खल्विदानीमेवान्नप्राशनमुपदिश्यते इत्यन्येषामेव नियतकालत्वन्नामकरणेन व्यवहितत्वञ्च, नास्माकम् । नाप्यस्य नियतकालत्वमप्यस्ति-यथा च यमः—“ततोऽन्नप्राशनं षष्ठे मासि कार्यं यथाविधि । सष्टमेवाऽथ कर्त्तव्यं यद्वेष्टमङ्गलकुले” इति कालद्वयमुपदिश्य कालान्तरमप्युपदिशति । मनु-रपि “षष्ठेऽन्नप्राशनं मासि यद्वेष्टमङ्गलं कुले” इति तथैवोपदिशति । तदेतदपरे न क्षमन्ते । जातकर्मरूपत्वादेतस्य नान्नप्राशनत्वम् । न खल्वेकेन कर्मणा संस्कारद्वयनिष्पत्तिर्युक्ता । नियतकालत्वादन्नप्राशनस्य नामकरणेन व्यवहितत्वाच्चेति प्राङ्नाभिवर्द्धनात्करणमस्य न युक्ततरम् । स्वशाखायामनभिधातेऽपि च पारशाखिकोपादनमविरोधेऽनुमतं कात्यायनेन । तस्मात्प्रधानहोमदेवतामात्रमेवाध्वर्युभ्योऽग्रहीतव्यम् । पूर्वोपेतिकर्त्तव्यताकलापस्तु स्वशाखोक्त एव स्यादिति न किञ्चिदेतत् ॥

इति वचनात्सिद्धेस्तुल्यत्वादिति तात्पर्यगत्या वदन्ति । तत्र भाष्यकृतः यद्येतदन्नप्राशनं, जातकर्म कतरत्तर्हीति संस्कारन्यूनता तदवस्थैवेति । नचैकेन कर्मणा संस्कारद्वयसम्भवः । कचिदपि तथाऽदर्शनात् । किञ्च “ततोऽन्नप्राशनं कार्यं मासि षष्ठे यथाविधि” इत्यादिब्रह्मपुराणादिवचनादस्य कालभेदात् । नचैतेषां वचनानां छन्दोगेतरपरत्वम् बहुषु सङ्कोचापत्तेः । वस्तुतस्तु—“प्रगल्भो-जातकर्मणि” “प्राशने तु शुचिस्तथेत्यग्निभेदकथनादस्मिन्नपि कल्पेऽन्नप्राशनं पृथगस्तीति निरपवादमिति । अतएव पद्धतौ पृथग्लिखनमिति दिक् ॥ मन्त्रो-यथा—

“मेधान्ते मित्रावरुणौ मेधामभिर्द्धातु ते ।

मेधान्ते अश्विनौ देवावाधत्ताम्पुष्करस्त्रजौ” ॥ ९ ॥

“सदसस्पतिमद्भुतं प्रियमिन्द्रस्य काम्यम् ।

सनिम्मेधामयासिषं स्वाहा” ॥ ७ ॥

इति । अर्थायथा—‘मेधां’ धारणा(१)वर्ती धियं ‘पुष्करस्त्रजौ’ पद्ममालिनौ ॥ ९ ॥ इति ।

‘सदसस्पति’ सभाया मुख्यम् ‘अद्भुतम्’ अभूतमाश्चर्यम् । ‘इन्द्रस्य’ देवराजस्य ‘प्रियम्’ वल्लभम्(२) । अथच ‘काम्यम्’ कमनीयम् । (अभीष्टसम्पादकं) ‘मेधां’ धारणावतीन्धियम् । ‘सनि’ दातारम् गुरुं सुराचार्यमहं शरणत्वेन ‘अयासिषम्’ प्राप्तवानस्मि । सोऽस्मै कुमाराय मेधान्ददात्वित्याशंसयेति वाक्यार्थः ॥ ७ ॥ इति च ॥

“कृन्तत नाभिमि”ति ब्रूयात् “स्तनञ्च प्रतिधत्ते”ति ॥ २२ ॥

निगदव्याख्यातम् ॥ २२ ॥

अत ऊर्ध्वमसमालम्भनमादशरात्रात् ॥ २३ ॥

इति श्रीमद्गोमिलीये गृह्यसूत्रे द्विप्र०स्य सप्तमी कण्डिका ॥ २॥ ७॥ ॥

अतोऽस्मान्नाभिवर्द्धनादूर्ध्वम्परतः । असमालम्भनम्—अस्पर्शनम् । अदर्शनमिति मुरारिमिश्राः ॥ आ दशरात्रात्—दशाहोरात्रपर्यन्तम् ॥ तेन “सूक्तिकां स्पृष्ट्वा सचेलः स्नायात्” इति । “माता शुद्धयेदशाहेन” इतिचैवमादिस्मृतौ मातुरस्पृश्यत्वव्येदमिहितन्तदस्मान्नाभिवर्द्धनादूर्ध्वमिति बोध्यम् ॥ २३ ॥ ॥

इति श्रीमद्गोमिलीयगृह्यसूत्रव्याख्यायां “मृदुला”—ख्यायां मुकुन्दशम्भसङ्कलितार्था-द्वितीयप्रपाठकस्य सप्तमी कण्डिका ॥ २ ॥ ७ ॥ * ॥

(१) धीर्धारणावती मेधा” इत्यमरः ।

(२) “दयितं बल्लभं प्रियम्” इत्यमरः ।

अथाष्टमी कण्डिका—

(अथ निष्क्रमणम्)

जननाद्यस्तृतीयोज्यौत्स्रस्तस्य तृतीयायां प्रातःसशिरस्कं

कुमारमाप्लाव्यास्तमिते वीते लोहितिम्यञ्जलिः कृतः पितोपतिष्ठते ॥ १ ॥

जननाज्जन्मन आरभ्य तृतीयोज्यौत्स्रः ज्योत्स्नायुक्तः पक्षः शुक्लपक्षस्त-
स्य तृतीयायां तिथौ सशिरस्कं शिरसा सह । अत्र सशिरस्कमित्यभिधानाद-
न्यदा बालानामशिरस्कं स्नानन्दर्शयति । तथाच ब्रह्मपुराणम्—

“शिशोरभ्युक्ष्णं प्रोक्तं बालस्याचमनं स्मृतम् ।

रजस्वलादिस्पर्शं तु स्नातव्यन्तु कुमारकैः ॥”

इति । एवञ्चेदं स्नानमष्टम्यर्थम् । न तु शौचार्थमिति ध्येयम् ॥ कुमारं—
बालम् ॥ तथाच ब्रह्मपुराणम्—

“प्राक्चूडाकरणाद्बालः प्रागन्नप्राशनाच्छिशुः ।

कुमारस्तावद्विज्ञेयोयावन्मौञ्जीनिबन्धनम् ॥”

इति । आप्लाव्य-स्नापयित्वा । रात्रौ कर्मणोविधानाद्रात्रावेव स्नानम्मा-
भूदित्येवमर्थं प्रातरित्युक्तम् । अस्तमिते अस्तङ्गते सवितरि सूर्ये । वीते-विगते ।
लोहितिमि-लौहित्ये सन्ध्योपरम इत्यर्थः । अञ्जलिः कृतः । कृताञ्जलिः । “आहि-
ताग्न्यादिषु” (पा० २।२।३७) पाठात् कृतशब्दस्य परनिपातः । उपतिष्ठते-
आराधयति । अर्थाच्चन्द्रमसम् । “अभिमुखश्चन्द्रमसम्” इति लिङ्गात् । अत्र
“उपान्मन्त्रकरणे” (पा० १।३।२५) इत्यात्मनेपदम् । अत्र “उपादेवतापूजासङ्ग-
तिकरणमित्रकरणपथिष्विति वाच्यम्” इति वार्त्तिकादाराधने । अत्र दिशोऽनुप-
देशात् प्राङ्मुख उपस्थानङ्कुर्यात् । “यत्र दिङ्नियमोनास्ती”ति कात्यायनवचना-
दिति भाष्यकृतः । प्रत्यङ्मुख इति पद्धतिकृतः । युक्तञ्चेदं शुक्लपक्षतृतीयायां
चन्द्रमसः पश्चिमदिगवस्थितत्वेन तत्सामुख्येनैवोपस्थानस्य न्याय्यत्वात् ॥ १ ॥

अथ माता शुचिना वस्त्रेण कुमारमाच्छाद्य दक्षिणत

उदञ्चं पित्रे प्रयच्छत्युदक्शिरसम् ॥ २ ॥

अथ-अनन्तरमेव । शुचिना-निर्गोचरेण । आच्छाद्य-आ ईषत्-मुखव-
र्जम् छादयित्वा दक्षिणतः पितुर्दक्षिणस्यान्दिशि भूत्वा । अत्र च “आद्या-
दिभ्यस्तसेरुपसंख्यानम्” (पा० ५ । ४ । ४४ वा०) इति सप्तम्यन्तात्तसिः ।
एवमग्रेऽपि । उदञ्चम्-उत्तानम् । उदक्शिरसञ्च कुमारं पित्रे प्रयच्छति-
ददाति ॥ २ ॥

स्वयञ्च—

अनुपृष्टम्परिक्रम्योत्तरतोऽवतिष्ठते ॥ ३ ॥

अनुपृष्ठं-पत्युः पृष्ठदेशेन । परिक्रम्य-गत्वा । उत्तरतः पत्युत्तरस्यान्दिशि अवतिष्ठते ऊर्ध्वा तिष्ठति । अत्र “समवप्रविभ्यःस्थः” (पा० १।३।२२) इत्यात्मनेपदम् ॥ ३ ॥

अथ जपति-“यत्ते सुसीम” इति । “यथायन्न प्रमीयते पुत्रोजनित्र्याअधी”-ति ॥ ४ ॥

(मं० ब्रा२ १।५।१०-१२)

अर्थ-त्यानन्तर्यार्थम् । परिक्रम्योत्तरतः स्थितायान्तस्याम् । अनन्तरं पिता जपति-न तु परिक्रममाणायामेव । जप्यमाह-यत्त इति-एवमादि । यथायं अधीत्येतदन्तम् ।

तदिदन्त्यृचस्या(१)द्यन्तज्ञापनार्थमिति पदद्वयमुक्तमिति बोध्यम् ।

ऋचो यथा—

“यत्ते सुसीमे हृदयश्हितमन्तःप्रजापतौ ।

वेदाहम्भन्ये तद्ब्रह्म माहं पौत्रमघं नि गाम् ॥ १० ॥

यत्पृथिव्यामन्नमृतं दिवि चन्द्रमसि श्रितम् ।

वेदामृतस्याहन्नाम माहं पौत्रमघश्छिषम् ॥ ११ ॥

इन्द्राग्नी शर्मर्यच्छतं प्रजायै मे प्रजापतिः ।

यथायं न प्रमीयेत पुत्रोजनित्र्या अधि” ॥ १२ ॥ इति ।

आसामर्थः—हे चन्द्र ! “यत्” ‘ते’ तव ‘अन्तः’ मध्ये ‘सुसीमे’ सुषीमे सुशीमे वा(२) । अतिशीतले ‘प्रजापतौ’ प्रजानामानन्दजनकत्वेन पत्याविव (स्वामिनीव) ‘हृदयं’ मनः ‘हितम्’ निहितम् अर्पितम् । ‘अहं’ ‘वेद’ जानामि । किं ? ‘मन्ये तद् ब्रह्म’ तदेतद्ब्रह्मैवभवतोति ध्रुवमुत्प्रेक्षे(३) । तेन ‘पौत्रम्’ पुत्र-सम्बन्धि । ‘अघम्’ (४)दुःखम् ‘अहं’ ‘मा निगाम्’ मानितरां प्राप्नुयाम् । अयमर्थः । यस्मादहं ब्रह्मवित्तस्मान्ममानिष्टसम्बन्धेन सङ्गच्छते इति ॥ १० ॥

‘यत्’ ‘पृथिव्याः’ शकासात् ‘अन्’ (५) निर्गतम् । अमृतम् (६) । ‘दिवि’ द्युलोके ‘चन्द्रमसि’ चन्द्रे ‘श्रितम्’ आश्रितम् । तद् ‘अहम्’ ‘अमृतस्य’ ‘नाम’ प्राकाश्यं (७) सम्भाव्यं वा रहस्यम् ‘वेद’ जानामि । ब्रह्मवित्त्वात् । अतः ‘पौत्रं’

(१) कृत्रयत्य । (२) “सुषी(शी)मः शिशिरोजडः” इत्यमरः ।

(३) “मन्ये शङ्के ध्रुवं प्रायो नूनमित्येवमादिभिः । उत्प्रेक्षां व्यज्यते शब्दैरिवशब्दोऽपि तादृशः” इति महदुक्तेः । तादृशः क्रियापदसङ्गतः । उत्प्रेक्षाभिधायी ।

(४) “अहोदुःखमयसनेष्वघम्” इत्यमरः ।

(५) “अमृतस्यादिषु” (भा० प०) तस्मात्किञ्चि मस्यनत्वे रूपम् ।

(६) छान्दसोदीर्घः । गुणविष्णुसु-अनामृतममृतमित्याह—

(७) “नाम प्राकाश्यसम्भाव्यक्रीडोपगमकुत्सने” इत्यमरः ।

पुत्रसम्बन्धि 'अध' दुःखम्प्राप्य(१) 'मा रिषम्' हिंसितो माभवेयमित्यर्थः॥११॥

हे 'इन्द्राग्नी' ! युवां 'मे' मम 'प्रजायै' सन्तानाय । 'शर्म' कल्याणम् । 'यच्छतम्' दत्तम् । किंभूतौ ? 'प्रजापती' लोकपालौ । तथाच शर्म यच्छतं 'यथायं पुत्रो' 'मम' 'जनित्र्याः' मातुः । 'अधि' उत्सङ्गे स्थितो 'न प्रमीयेत' न (२) हिंस्येत कदाचिदापुरुषायुषम् ॥ १२ ॥ इति ।

अत्र भविष्यपुराणम्—

“द्वादशेऽहनि कर्त्तव्यं शिशोर्निष्क्रमणं गृहात् ।

चतुर्थे मासि कर्त्तव्यन्तथाऽन्येषाम्मतं विभो ! ॥”

इति । द्वादशेऽहनीति शाखाभेदादिकल्पः । तथा—

“चतुर्थे मासि कर्त्तव्यं शिशोश्चन्द्रस्य दर्शनम् ।

तृतीये मासि कर्त्तव्यं शिशोस्सूर्यस्य दर्शनम् ॥”

इति । सूर्यचन्द्रदर्शनयोर्गृह्यानुसारेण व्यवस्था । अतुल्यार्थत्वासमुच्चय इति कल्पतरुः । पारस्करः “चतुर्थे मासि निष्क्रमणिका-सूर्यमुदीक्षयति तच्च-क्षुरिति”ति । अत्र च संस्कारोनिष्क्रमणमेव । तत्परिगणने तस्यैव पाठात् । अनयोर्दर्शनयोराभ्युदयिकश्राद्धत्र कुर्वन्ति—“सूयन्दोः कर्मणी ये तु तयोः श्राद्धत्र विद्यते” इति कात्यायनवचनादितिकल्पतरुः ॥ ४ ॥

एवञ्ज पित्वाऽथ कुमारम्—

उदञ्चम्मात्रे प्रदाय यथार्थम् ॥ ५ ॥

ऋजुरक्षरार्थः । यथार्थमिति कर्मणः परिसमाप्तिरुच्यते । इत्यसकृद्वोचाम । तेन वामदेव्यगानमिदानीङ्कर्त्तव्यम् । तथा च कर्मप्रदीपः—

“अहोमकेष्वपि भवेद्यथोक्तञ्चन्द्रदर्शने ।

वामदेव्यं गणेष्वन्ते वत्यन्ते वैश्वदेविके ॥” इति ॥ ५ ॥

अथयेऽत ऊर्ध्वं ज्यौत्स्नाः पूर्वोदित (३) एव तेषु पितोपतिष्ठतेऽ-

पामञ्जलिं पूरयित्वाऽभिमुखश्चन्द्रमसम् ॥ ६ ॥

(१) केचित्तु—“मा ऋषम्” नावगच्छेयम् । “ऋषीःगतौ” (तु० प०) माङ्गिलुत्थलङ्गभाव आर्षः । अत्रानुस्वारोवणव्यत्ययकृतो भावमापन्नः । इत्याहुः ।

(२) “मोहहिंसायाम्” (दि० आ०) आशंसायां लिङ् ।

(३) अत्र “प्रथमोद्दिष्टे” इति पाठश्चन्द्रकान्तेन घृतः । प्रथमं यः काल उद्दिष्टः कथितस्तस्मिन्नेव काले तृतीयायामिति तदर्थमाह । प्रथमोदित इति पाठेऽपि प्रथममुदितः कथितोयः कालस्तस्मिन्निति स एवार्थ इति च । एषोऽर्थः पद्धतिकृतोर्बोरेदवरस्याप्यभिमतः । परं स “ततस्तथावस्थितमेव कुमारं मातरि समर्प्य तद्दिने तत्क्षण एव चन्द्राभिमुखः पिता गव्यदुग्धयवफलपुष्पचन्दनसहितमपामञ्जलिं पूरयित्वा चन्द्रोद्देशेन सकृन्मन्त्रेण द्विस्तूष्णीमुत्सृजेदि”त्याह । एतदन्त एव च पामञ्जलेन पुष्पेण चापूर्य पूर्ववद्वा-

अथ—(१) तृतीयाकर्मण ऊर्ध्वं ये ज्योत्स्नाः शुक्रपक्षास्तेषु प्रथमोदित एव चन्द्रमसि द्वितीयायां प्रतिपदि वा । पिता अपामञ्जलिञ्चन्द्रोद्देशेन पूरयित्वाऽभिमुखः सन् चन्द्रमसमुपतिष्ठते आराधयति ॥ ६ ॥

“यददश्चन्द्रमसी”ति सङ्घजुषा द्विस्तूष्णीमुत्सृज्य यथार्थम् ॥ ७ ॥
(म० ब्रा० १।५।१३)

“यददश्चन्द्रमसि कृष्णम्” इति मन्त्रेण सङ्घञ्चन्द्रमसं प्रति उत्सृज्य । द्विरञ्जलिद्वयम् । तूष्णीमुत्सृजेत् । यथार्थमिति कर्मणः परिसमाप्तिरुच्यते । एतच्च कर्मान्यत्रस्थोऽपि पिताऽब्दपर्यन्तं(२) कुर्यात् । मन्त्रोयथा—

“यददश्चन्द्रमसि कृष्णं पृथिव्या हृदयं श्रितम् ।

तदहर्विद्वद्वाऽस्तत्पश्यन्माहम्पौत्रमघं रुदम्” ॥ १३ ॥

इति । अस्यार्थः । ‘यत्’ ‘अदः’ एतत् ‘चन्द्रमसि’ चन्द्रे ‘कृष्णम्’ ला-
ञ्छनं तत् ‘पृथिव्याः’ ‘हृदयं’ प्रतिबिम्बं ‘श्रितम्’ आश्रितमधिष्ठितम् । ‘तत्’
इदम् ‘अहं’ ‘विद्वान्’ ब्रह्मवित्वात्तत्स्वरूपं जानन् ‘तद्’ एवच ‘पश्यन्’ दृष्ट-
वा(३)न‘स्मी’ति शेषः । यतोऽतः ‘पौत्रम्’ पुत्रसम्बन्धि ‘अघं’ दुःखमप्राप्य

मदेव्यगानमिति च । तेन चैककर्मतामनयोरावष्ट । किन्तु यथार्थमिति पूर्वापरयोर्हमयो-
रपि पृथक् २ परिदृश्यमानं कर्मान्तरस्त्वमवगमयति । तथाच प्रथमतृतीयज्योत्स्ने एकङ्क-
र्मम् । तत्रमातुः कुमारस्य चाङ्गत्वमप्रेतेनेषु ज्योत्स्नेषु पित्रवचन्द्रावदानम्पुत्रायुष्यका-
मनया कर्त्तव्यमिति तत्कर्मान्तरमिति सौत्रोऽर्थःप्रतिभाति । अस्यचैवमग्रेऽपि मासि २
वर्षवर्षावत्कर्त्तव्यमित्यप्यर्थः सम्भवति । सुरारिमिश्रैस्तु यथानुपदोक्तं व्याख्याऽकारि ॥

(१) चन्द्रकान्तस्तु—अथेत्यपूर्वकर्मापन्थासार्थः । अन्ये तु वर्णयन्ति । अथशब्दोऽ-
धिकारानुवृत्त्यर्थः । कथञ्चाम पूर्ववदिदमपि चन्द्रदर्शन एवेति । अतोऽस्मात्तृतीयाच्छुक्र-
पक्षादूर्ध्वं ये ज्योत्स्नाः शुक्रपक्षास्तेषु हृत्येवं व्याचरन्तौ ।

(२) चन्द्रकान्तस्तुवत्र हेतुमाह—तावतैव कृतत्वात् । वर्षान्तरेऽपि त एव ज्यो-
त्स्ना एव मासास्त एवर्त्तवः पुनरावर्त्तन्ते । “अत ऊर्ध्वं ज्योत्स्नेषु” इत्यकृत्वा “ये अत
ऊर्ध्वं ज्योत्स्नास्तेषु” इति करणाच्चैवमवगच्छामः । सर्वनाम्ना खल्वभिमतेषु ज्यो-
त्स्नेष्वेतदुपदिश्यते । असमास-गुरु-क्रमभेदपूर्ववचनाऽर्थापत्तयः खल्वर्थविशेषप्रतिपाद-
नार्थो भवन्ति । शिष्टाश्चैवमाचरन्ति इति ॥

(३) तथाच मनुः । “नामधेयं दशम्यान्तु द्वादश्यां वाऽस्य कारयेत् । पुण्ये तिथौ
मुहूर्त्ते वा नक्षत्रे वा गुणान्विते” ॥ इति । दशम्यामित्यशौचापकर्षे बोद्धव्यम् । अती-
तायामिति शेषोवा । तथाच विष्णुः “अशौचव्यपगमे नामधेयकरणम्” इति । पुण्ये ति-
थावरिकासु मुहूर्त्ते गुणान्विते-अभिजिदादौ । पारस्करः “दशम्यामुत्थाप्य ब्राह्मणान्मो-
जयित्वा पिता नाम करोति” इति । उत्थाप्य—“सूतिकाभि”ति शेषः । भविष्यपुराणे—
“नामधेयन्दशम्यां तु केचिदिच्छन्ति पार्थिव! द्वादश्यामपरे रात्र्यां मासे पूर्णे तथाऽपरे ॥
अष्टादशेऽङ्घ्रि च तथा वदन्त्यन्ये मनीषिणः । पुण्ये तिथौ मुहूर्त्ते वा नक्षत्रे वा गुणान्वि-
ते ॥” इति । अन्नरात्रिपदमहः परमन्यत्पूर्ववत् । श्रुतिः “एकादशे द्वादशेऽष्टादशे पिता

‘मा रुदम्’ मा रुयाम् । ब्रह्मवित्त्वादेव(१) ॥ १३ ॥ इति ॥ ७ ॥

(अथ नामकरणम्)

जननादशरात्रे व्युष्टे शतरात्रे सव्वत्सरे वा नामधेयकरणम् ॥ ८ ॥

जननात्-जन्मदिवसादारभ्य दशरात्रे व्युष्टे-अतिक्रान्ते । एवं शतरात्रे सव्वत्सरे वा व्युष्टे । नामैव नामधेयम् । “भागरूपनामभ्योधेयः” (पा० ५।४।३६ वा०) इतिधेयप्रत्ययः स्वार्थे । तस्य करणम् । इति कर्मणोनामधेयम् । “कर्त्तव्यम्” इति सूत्रशेषः । अत्र विष्ट्यादिदोषादन्यहेतोर्वा पूर्वत्रासम्पत्तावुत्तरग्रहणम् इति व्यवस्थितोविकल्पोवाशब्दार्थः । न त्वैच्छिकः । तुल्यवद्विकल्पेऽनेकोवाशब्दः सूत्रकारशैलीशिद्धः स चेह नास्तीति । तथाप्यैच्छिकविकल्पाङ्गीकारेऽष्टौ दोषास्तत्र सम्भवन्तीति व्यक्तं शुभकर्मनिर्णये ॥८॥

अथ यस्तत्करिष्यन्भवति पश्चादग्नेरुदगग्रेषु दर्भेषु

प्राङ्मुखाविशति ॥ ९ ॥

अथेति-जातगृहनियमार्थम्(२) । तथाच निष्क्रमणात्पूर्वमेतत्कर्म जन्मशालायामेव कर्त्तव्यम् । अन्यथा तु बहिर्शालायामपीत्यथशब्दाल्लभ्यते इति भाष्यकृतः । तथाचेकं बह्वृचशाखायाम्—“तन्मध्ये जुहुयाद्यस्मिञ्जातः स्यात्” इति । यः कश्चित्पिता अन्योवा तत्-नामकरणं करिष्यन् कर्त्तुमुद्यतो भवति । प्राङ्-प्राङ्मुखः । निगदव्याख्यातमन्यत् । स खल्वयमग्निः शाला- (३)ग्नेरपि लौकिक एव बोद्धव्यो न पुनः स्वयमाहितः । गर्भसंस्कारहोमाणां मेवतथानुज्ञानात् । नामधेयादौ लौकिकाग्नेरुपदेशाच्च । तथाच कर्मप्रदीपः—

“न स्वेऽग्नौवन्यहोमः स्यान्मुत्कैकां समिदाहुतिम् ।

स्वगर्भसंस्क्रियार्थाश्च यावन्नासौ प्रजायते ॥

अग्निस्तु नामधेयादौ होमे सर्वत्र लौकिकः ।

न हि पित्रा समानीतः पुत्रस्य भवति कचित् ॥” इति ॥ ९ ॥

अथ माता शुचिना वसनेन कुमारमाच्छाद्य दक्षिणतः

उदञ्चङ्कर्त्ते प्रयच्छत्युदक्शिरसम् ॥ १० ॥

नाम कुर्यात् ।” इति । याज्ञवल्क्यवृहस्पती—“अहन्येकादशेनाम” इति ॥ अत्र “व्युष्टे” इतिकथनान्नावाक्यत इति । ततः परं यथाशास्त्रं पुण्यतिथ्यादौ । अत्र मासेऽष्टादशे वाऽहनो त्येवम्पुराणवचनं मतान्तरमिति व्यक्तम् । द्वादश्यावेति मनुक्तिः पञ्चदश-मासयोयंथावर्णं क्षत्रियादिषु द्रष्टव्या । अत्रास्येति सामान्ये नपुंसकवचनं स्त्रियमप्याह । “आर्णो लिङ्गवचनमतन्त्रम्” इत्यपि परिभाषन्तेस्म पाणिनीयाः ॥

(१) अयमर्थः । यस्मिन्गृहे कुमारोजातस्तस्मिन्नेव गृहे एतत्कर्त्तव्यमिति ॥

(२) अन्यथा प्रागेव चन्द्रदर्शनात्कुमारस्य बहिर्गमनं स्यात् ॥

(३) अग्निहोत्रिणोऽपि ॥

निगदव्याख्यातम् ॥ १० ॥

प्रदाय च माता—

अनुपृष्ठम्परिक्रम्योत्तरत उपविशत्युदगग्रेषु दर्भेषु ॥११॥

एतदप्युक्तार्थम् ॥ ११ ॥

अथ जुहोति प्रजापतये थितये नक्षत्राय देवताया इति ॥ १२ ॥

अथेत्यानन्तर्यार्थकम् । उपविष्टायान्तस्याङ्कुमारं तस्यै प्रदाय जुहोति । (१) इतरथा गृहीतकुमारस्य हवनासम्भवात् । इत्येवमेके । गृहीतकुमार एव जुहोतीत्यपरे । पद्धतावप्येवमेव । कस्मै जुहोति? प्रजापतये । स चायं [प्रजापतिहोमः] “मनसा प्रजापतिन्भ्यायेत्तृषां होमेषु सर्वत्रे”त्याश्वलायनवचनात्तथा करीव्यः । अत्राविशेषोक्तेर्देवतापदेन (२) तिथिनक्षत्रोभयदेवतालाभः । अत एव च विसमासकरणम् । तदुभयञ्च कुमारजन्मकालिकमेव । तथाच बह्वचगृह्ये—“त्रीणि चेतानि सदैवतानि जुहुयाद्यस्मिञ्जातः स्यादि”ति । तिथि-देवतास्तु—

“ब्रह्मा त्वष्टा च विष्णुश्च यमः सोमः कुमारकः ।

मुनिर्वसुः पिशाचश्च धर्मोऋद्रोरविस्तथा ॥

मदनश्च यक्षश्च विश्वेदेवास्तथैव(३) च ।

अमायां पितरः प्रोक्ता यज्ञार्थास्तिथिदेवताः ॥”

इति वचनोपात्ता इह प्राह्याः । न तु पुराणान्तरोक्ताः । परिशिष्टसंवादात् । तथाचात्र होमप्रकारे कात्यायनः—

“नामधेये मुनिवसुपिशाचां बहुवत्सदा ।

यक्षाश्च पितरो देवा यष्टव्यास्तिथिदेवताः ॥” इति ।

पुराणान्तरे मुन्यादिदेवतानभिधानात् । बहुवदिति—बहुवचनान्तशब्देनेत्यर्थः । एवमग्रेऽपि नक्षत्रदेवताहोममधिकृत्य तथा—

“आग्नेयाद्येऽथ(४) सार्पाद्ये विशाखाद्ये तथैव च ।

अषाढाद्ये धनिष्ठाद्ये अश्विन्याद्ये तथैव च ॥

(१) अनादेशादाज्यन्द्रव्यम् । “आज्यन्द्रव्यमनादेशे जुहोतिषु विधीयते” इति कात्यायनवचनात् ॥

(२) तिथयः प्रतिपदाद्याः । तासान्देवता पूर्णिमान्तानां ब्रह्मादयोविश्वेदेवान्ताः । तत्र तिथिहोमे “ॐ प्रतिपदे स्वाहा” इत्येवमादिकः प्रयोगः । तिथिदेवताहोमे प्रकारः कर्मप्रदीपोक्तोऽग्रेऽव्यक्तः ।

(३) पूर्णिमायाम् ॥

(४) द्विवचनान्तात् सन्धिरत्रार्थः । प्रगृह्यसंज्ञार्थां [(पा० १।१।११) प्रकृतिभाव (पा० ६।१।१६) स्मरणात् ।

द्वन्द्वान्येतानि बहुवदक्षणाञ्जुहुयात्सदा ।

देवतास्वपि हूयन्ते बहुवत्सर्पपित्रपः ॥”

इति आग्नेयाद्ये-कृत्तिकारोहिण्यौ । एवमग्नेऽपि । साप-मश्लेषा । शेषमव-
शिष्टम् । द्वन्द्वद्वयं-पूर्वोत्तरफलगुण्यौ । पूर्वोत्तरमाद्रौ च द्विवद्विवचनान्तम् ।
अवशिष्टानि-मृगशिरः प्रभृतीनि नक्षत्राणि । एकवदेकवचनान्तशब्दे(१)ने-
त्यर्थः । देवाः विश्वेदेवाः ।

व्यौतिषे—

“अश्वोयमोऽनलोब्रह्मा शशी शर्वोऽदितिर्गुरुः ।

सर्पः पिता भगश्चैव अर्यमा च दिवाकरः ॥

त्वष्टा वातः कृशान्विन्द्रोमित्रश्चैव पुरन्दरः ।

निर्ऋतिः सलिलश्चैव विश्वेदेवा हरिस्तथा ॥

वसवोवरुणश्चैव तथैव स्यादजैकपात् ।

अग्निर्बु(र्ब्र)ध्न्यस्तथा पूषा क्रमान्नक्षत्रदेवताः ॥”

इति । अत्र अहिर्बुध्न इत्यपपाठः । ‘उत्तानाहिर्बु(र्ब्र)ध्न्यः शृणोत्वज एकपा-
त्पृथिवी समुद्र’ इति श्रुतौ पाठाविवादेन तथा निर्णयात् । सोऽयं होमस्य प्रका-
रविशेष इतिशब्देन सूच्यत-इति द्रष्टव्यम् ॥ १२ ॥

तस्य मुख्यान्प्राणान्तसंस्पृशन् (२) “कोऽसि कतमोऽसी”

त्येतम्मन्त्रं जपति ॥ १३ ॥

(सं० ब्रा० १।५।१४-१५)

तस्य-कुमारस्य । मुख्यान्-मुखप्रभवान् । “शरीरावयवाद्यत्” (पा० ५।
१।६) इति भवार्थे यत्प्रत्ययः । प्राणान्-प्राणनिर्गमोपायभूतान्सप्तच्छिद्रविशे-
षान् । मुखमक्षिणी नासिके कर्णावित्येतद्रूपानिति यावत् । “कोऽसी”त्येवमा-
दिमन्त्रं जपति । मन्त्रो यथा—

“कोऽसि कतमोऽस्येषोऽस्यमृतोऽसि, आहस्पत्यं मासं प्रविशासौ” ॥ १४ ॥

स त्वाऽह्ने परिददात्वहस्त्वा रात्र्यै परिददातु रात्रिस्त्वाऽहोरात्राभ्याम्परि-
ददात्वहोरात्रौ त्वाऽर्द्धमासेभ्यः परिदत्तामर्द्धमासस्त्वाम्मासेभ्यः परिददातु मा-
सास्त्वत्तुभ्यः परिददत्वृतवस्त्वा सव्वत्सराय परिददतु सव्वत्सरस्त्वाऽऽयुषे
जरायै परिददात्वसौ” ॥ १५ ॥

(१) अत्रापि लिङ्गनिर्णयस्तन्त्रान्तरे ।

“हस्ताश्वतिश्रवणा अङ्कीषे मृगशिरो न पुंसि स्यात् ।

पुंसि पुनर्वसुपुण्यौ मूलन्त्वस्त्री स्त्रियः शेषाः” ॥ इति ॥

(२) अत्र सम्मृशन्” इत्यपि पाठः कचिद्ब्रूते । अर्थतस्तौल्यमेव । “मृश आमर्शने”

(उ० प०) पठितः । आमर्शनं रूपं इति वृत्तिकृतः प्राङ्गः ॥

इति । अस्यार्थः—असौ-इत्यामन्त्रणे । हे देवदत्त(१) ! त्वं 'कोऽसि ?' इति स्वरूपप्रश्नः । 'कतमोऽसि ?' इति जातिप्रश्नः (किञ्जातीयोऽसीति) 'एषोऽसी'-ति प्रत्यक्षनिर्देशः । 'अमृतोऽसि' अमरणधर्माऽसि । (अविनाश्यसि) यतोऽतस्त्वाम् 'आहस्पत्यम्' अहस्पतेः-सूर्यस्य सम्बन्धिनं (सौरं) 'मासं' सङ्क्रान्तिचिह्नितम् । 'प्रविश' तत्रात्मानमनुप्रवेशय । प्रथमं मासजीवी भव । ततः क्रमेणामृतत्वमेष्यसीति भावः ॥ १४ ॥

'असौ' हे देवदत्त ! इति पुनरामन्त्रणमादरार्थम् । 'स' अहस्पतिः सूर्यः । 'त्वा' त्वाम् 'अह्ने' दिवसाय 'परिददातु' अर्पयतु । संवर्द्धनाय । यावच्छतायुषत्वम् । अत्र मासस्य विशेषणभूतोऽपि अहस्पतिः प्राधान्यात्स इत्यनेन परा-मृश्यते । इति गुणविष्णुभाष्यम् ॥ १५ ॥

इति । व्यवसानोऽयम्मन्त्रः ॥ १३ ॥

तत्र च मन्त्रे—

“आहस्पत्यम्मासं प्रविशासावि”—त्यन्ते च मन्त्रस्य घोषवदा-
अन्तरन्तस्थं दीर्घाभिनिष्ठानान्तं कृतन्नाम दध्यात् ॥१४॥

इति—एतस्मिन् मन्त्रान्तस्थे चासाविति स्थानद्वयस्थसर्वनाम्नि प्रकृतत्वा-
त्कुमारस्य नाम दध्यात् गृहीयात् । इत्यर्थः । कीदृशं नामेत्यपेक्षायामाह—घो-
षवदादिति । वर्गाणाम्प्रथमद्वितीयाः शषसाश्चाघोषप्रयत्नवन्तस्तद्विन्नाश्च घोष-
वन्तः(२) । तेषाम्मध्ये एकतमोवर्ण आदौ यस्य तद् घोषवदादि । अन्तरन्तः
स्थम् । अन्तःस्था यरलवाः(३) । तेषाम्मध्ये चैकतमोऽपि वर्णोऽन्तर्मध्ये यस्य
तत्तथा । दीर्घाभिनिष्ठानान्तम् । दीर्घोद्विमात्रोवर्णः । अभिनिष्ठानोविसर्जनीयम-
क्षरम् । “अभिनिष्ठानोऽप्यक्षरमात्रेऽपि स्याद्विसर्जनीयेऽपी”ति मेदिनी । तौ
(तदन्यतरौ) अन्तौ यस्य तत्तथा । कचित्तु—दीर्घाभिनिष्ठानमिति पाठः ।
दीर्घेणाभिनिष्ठन्यते समाप्यते यन्नाम तदिति तत्रैव व्याख्या चेति । कृतं—

(१) एतच्च यथाशास्त्रं कुलक्रमागतनामोपलक्षणम् ॥

(२) तथाच बाह्यप्रयत्नानेकादशोपक्रम्य-शिक्षार्थमवलम्ब्य भट्टोजिदीक्षिताः प्राहुः—
“खयांयमाः खय(क)पौ विसर्गः शरएश्च । एते ब्रह्मासुप्रदानाभ्योषाश्च विवृण्वते ॥
कण्ठमन्ये तु घोषाः त्युः संवृवा नादभागिनः” । इत्यादि । तथा च पाणिनीयशिक्षाःपि—
“घोषा वा सधृताः सर्वा” इति ॥

(३) स्पृशोष्मणोरन्तर्मध्ये स्थिता इत्यन्तःस्था इत्युच्यन्ते, एष चाबन्तेऽपि पठ्यते ।
तथा चपांशिक्षायाम् “अन्तस्ताभिश्च संयुतम्”इति । तद्वै यरलवाः । तथाच वचना-
न्तरमपि—“अदौ” घोषवदक्षरान्यरलवान्मध्ये पुनः स्थापयेदन्ते दीर्घविसर्जनीयसहितं नाम
प्रयत्नात्कृतम् ॥ इति ॥

कृदन्तम् । अथच कृतं-पूर्वेषान्तेन पितामहादीनामस्वेवैकमिति(१) दाक्षि-
णात्याः ॥ १४ ॥

एतदतद्धितम् ॥ १५ ॥

एतदिति— नाम्नःपरामर्शः । अतद्धितम् न विद्यते तद्धितस्तन्नामा प्रत्यय-
विशेषोयत्र तत् तद्धितान्तभिन्नम् । ननु कृतनाम ध्यादित्यनेनैवैतत्सिद्धमिति
चेत्सत्यम् । सर्वथा तद्धितस(२)म्बन्धनिरासार्थमेतदिति पृथगभिहितम् । तथाच
महाभाष्यं “नाम कृतङ्कुर्यान्न तद्धितमि—”ति । तथाच पुंसोनाम-बलि-
ध्वंसी(३)-विश्वम्भरः । इत्येवम् ॥ १५ ॥

अयुगदान्तपुंस्त्रीणाम् ॥ १६ ॥

स्त्रीणां पुनरयुक्-अयुरमाक्षरम् । दान्तं-दाकारान्तनाम ध्यादित्यनुवर्त्तते ।
अयमेव विशेषः । सर्वमन्यत्पूर्वेवत् । तथाच महाभाष्यं “त्र्यक्षरं चतुरक्षरं वा
नामे”—ति । तदेतत्स्त्रीपुंसयोर्यथायोगमभिसम्बन्धनीयमयुरमयुगमोपलक्षणार्थम् ।
तथाच स्त्रीनाम “यशोदा” इत्येवमादि । अत्रान्येऽपि विशेषाः “स्त्रीणां सुखो-
द्यमक्रूरमि”—त्यादि मन्वादिषु द्रष्टव्याः ॥ १६ ॥

मात्रे चैव प्रथमनामधेयमभिधाय यथार्थम् ॥ १७ ॥

(१) तथाच महाभाष्यम् “धोषवदाद्यन्तरन्तःस्थं त्रिपुरुषानूकमनरि प्रतिष्ठितं तद्धि-
प्रतिष्ठितमम्भवति । त्र्यक्षरं चतुरक्षरं वा नाम कृतङ्कुर्यान्न तद्धितम्” इति । त्रिपु-
षानूकमिति । त्रिपुरुषानुगतं कायति डच्चारयति यत्तदित्यर्थः । “कैमै शब्दे” (म्वा० प०)
कप्रत्यये कृताकारलोपमेतत् ॥ “अनुकःकामुकोऽमिकः” इत्यभिधानात्रिपुरुषानुकात्मयते-
ऽभिधातुमभिलषनोत्थैर्निपातितः पाणिनिना “अनुकाभिकाभोकः कमिते (१।२।०४)
ति । दीर्घमध्यता चार्षवचनात् ॥

(२) अत्र चन्द्रकान्तभाष्ये-दीर्घाभिनिष्ठानान्तत्वसुत्रणादेव तद्धितान्तत्वे सिद्धे
पुनरुपादानन्नियमार्थम् । एतदेवनामातद्धितान्तं नपुनरन्यदिति । तेन “यत्तद्गुह्यमेव भव-
ति” इति । “अभिवादीनीयं नामधेयङ्कूपयित्वा” इति चैवमादिनाम्नां तद्धितान्तत्वमपि
स्यादिति ॥

(३) केचित्त्वत्राचक्षते-दीर्घाभिनिष्ठानान्तमित्यत्रान्तशब्दो “दशान्तः पट” इति
वदवयवार्थः । तथाच दीर्घान्तं नाम “गोविन्दशर्मा” इत्यादिरूपम् । विसर्गाञ्च
“गोविन्दः” इत्यादिरूपम् । यद्वा “हरिशर्मा”-“हरिदेवः” इत्येवम् । अतएव कर्म-
प्रदीपे “गिरिशर्मावमुक्तवान्” इति । तथाच मनुः “माङ्गल्यं ब्राह्मणस्य स्यात्क्षत्रियस्य
बलाश्वितम् । वैश्यस्य धनसंयुक्तं शूद्रस्य तु जुगुप्सितम् ॥ शर्मन्वद्ब्राह्मणस्य स्याद्वाशो
रक्षासमन्वितम् । वैश्यस्य पुष्टिसंयुक्तं शूद्रस्य तु जुगुप्सितम् ॥” इति । अत्र माङ्गल्य-
मित्यनेनामङ्गलसम्बन्धव्युदासोऽभिमतः । एवं पुष्टिर्धनस्य । शङ्खः “शर्माञ्जन्तं ब्राह्मण-
स्योक्तं वस्मान्तं क्षत्रियस्य च । धनान्तञ्चौव वैश्यस्य दासान्तञ्चान्त्यजन्मनः” ॥
इत्येवमादि ।

तच्च नामधेयं प्रथमं-पूर्वं मात्रे कुमारस्य । आख्याय-कथयित्वा यथार्थम् ।
तत्कर्मसमापनङ्कुर्यादित्यर्थः । चशब्दात्पुरुषनाम्नः स्त्रीनाम्नश्च प्रथमस्मात्रे
कथनम् । एषकारोमात्रे प्रथमनिवेदनार्थः ॥ १७ ॥

गौर्दक्षिणा ॥ १८ ॥

नामधेयकर्मणः ॥ १८ ॥

(अथ जन्मदिनादिकृत्यम्)

कुमारस्य मासि मासि सव्वत्सरे साव्वत्सरिकेषु वा पर्वस्वग्नीन्द्रौ
द्यावापृथिवी विश्वान्देवाभ्यं यजेत ॥ १९ ॥

जननादित्युपक्रमात् कुमारस्य जन्मतिथौ वक्ष्यमाण देवता यजेत् । तत्र
समयविशेषमाह-मासि मासीति । प्रतिमासमित्यर्थः । तेन सव्वत्सरपर्यन्तं
यागः । ऊर्ध्वं सव्वत्सराज्जननमास एवैकस्मिन्वर्षान्ते जन्मतिथौ सव्वत्सरे
“वा पूर्णे” इति वाक्यशेषः । अत्रापि जन्ममासे जन्मतिथौ यजेतेति द्रष्टव्यम् ।
वा-अथवा साव्वत्सरिकेषु पर्वसु । यजेत । सव्वत्सरस्येमानि साव्वत्सरिकानि
तेषु “कालाद्व” (पा० ४।३।११) इति ठवष्टस्येक आदिवृद्धिः । पर्वसु-त्रया णा-
मृतूनां शरच्छिशिरघ्नीष्माणां (१) मवसानतिथिषु कार्तिकी फालगुनी आषाढीषु ।
अथवा द्वावत्र कालविकल्पौ । सव्वत्सरपर्यन्तं मासि मासि कुमारस्य जन्म-
तिथौ यजेत । साव्वत्सरिकेषु वा पर्वसूक्तरूपेषु यजेत । कतमाः पुनस्ता देवता-
उच्यन्ते-अग्नीन्द्रौ । द्यावापृथिवी द्यावापृथिव्यो (२) एते द्वन्द्वदेवते । विश्वा-
न्देवाश्चेति । विश्वेभ्योदेवेभ्य इत्येवम् ॥ १९ ॥

दैवतमिष्ट्वा तिथिन्नक्षत्रञ्च यजेत ॥ २० ॥

जन्मतिथेर्दैवतम् इष्ट्वा जन्मतिथिं, जन्मनक्षत्रस्य दैवतमिष्ट्वा जन्मनक्षत्र-
त्रञ्च यजेत ॥ २० ॥

(अथ प्रोषितागतकर्म)

विप्रोष्य ज्येष्ठस्य पुत्रस्योभाभ्याम्पाणिभ्याम्पूर्द्धानम्परिगृह्य

जपेत् यदा वा पिता म इति विद्यात्, उपेतस्य वा

“अङ्गादङ्गात्सप्तसप्तवसी”ति ॥ २१ ॥

(मं० ब्रा० १।५।१६-१८)

विप्रोष्य प्रवासादागत्य गृहम् । पिता पुत्रस्येति सम्बन्धिपदोपादानात् ।

(१) एतच्च “तस्युतः सव्वत्सर” इति मतेन बोध्यम् । यत्र च मार्गादिमासचतुष्टय-
स्यैक ऋतुरेवमग्रेऽपि बोध्यम् ॥

(२) द्यावापृथिवीचेत्यर्थे द्वन्द्वे “दिवोद्यावे-” (पा० ६।३।२९) ति द्यावादेशः ।

मूर्द्धानमुत्तानाभ्यां पाणिभ्याम्परिगृह्य “अङ्गादङ्गादि—”ति ऋचं जपेत् । यद्वा वा कुमारः । “अयम्मे पिता” इति विद्याज्जानीया (ज्ज्ञातुं शक्नुया—) तच्छ्र जपेत् । शक्त्यर्थेऽत्र लिङ् । (पा० ३।३।१७२) वा—अथवा उपेतस्य उपनीतस्य (कृतो-पनयनस्य) कुमारस्य मूर्द्धानमुक्तदिशा परिगृह्य जपेत् । त इमे अत्र त्रयः काल-विकल्पाः ॥ ऋचो यथा—

“अङ्गादङ्गात्संस्त्रवसि हृदयादधिजायसे ।

प्राणन्ते प्राणेन सन्दधामि जीव मे यावदायुषम्” ॥ १६ ॥

“अङ्गादङ्गात्सम्भवसि हृदयादधिजायसे ।

वेदोवै पुत्रनामासि स जीव शरदः शतम्” ॥ १७ ॥

“अश्मा भव परशुर्भव हिरण्यमस्तृतम्भव ।

आत्मासि पुत्र मा मृथा स जीव शरदःशतम्” ॥ १८ ॥

इति । आसामर्थाः । हेपुत्र ! यस्त्वं मम ‘अङ्गादङ्गात्’ सर्वेभ्योज्ज्ञेभ्यः । “नित्यवीप्सयोः” (पा० ८।१।४) इति द्वित्वं ‘संस्त्रवसि’ संस्तुतोऽसि । वर्त्तमानसमीपे भूते लट् । (पा० ३।३।१३१) एवमग्रेऽपि । तथा ‘हृदयात्’ सर्वगात्रेभ्यः प्रधानभूतात् ‘अधिजायसे’ उत्पन्नोऽसि । तस्येत्यम्भूतस्य ‘ते’ तव ‘प्राणं’ प्राणवायुं ‘प्राणेन’ एव ‘सन्दधामि’ सततमविच्छिन्नं करोमि । तत्सन्धानात् ‘मे’ मम सुतस्त्वं ‘यावदायुषम्’ पुरुषायुषम् । शरदादित्वाद्हच्—(पा० ५।४।१०७) समासान्तः । (शतवर्ष) व्याप्य (शतवर्षपर्यन्तं) ‘जीव’ ॥ १६ ॥

अत्र वेदशब्दोवेदाध्येतरि वर्त्तते । यथा कठशब्दः कठाध्येतरीति गुणविष्णुः । मन्त्रार्थः पूर्ववत् ॥ ‘शतं शरदः’ शतवर्षाणि । “संवत्सरोवत्सरोऽब्दो-हायनोऽस्त्री शरत्समाः” इत्यमरः । शतमित्येकत्वं “विंशत्याद्याः सदैकत्वे सर्वाः संख्येयसंख्ययोर्नि”-त्यमरात् । अत्र सर्वा इति संख्यापरं प्रकरणात् । सञ्जीवेति पाठे सुखेनजीवेत्यर्थः । समिति सुखेऽर्थेऽव्ययम् ॥ १७ ॥

हेपुत्र ! ‘त्वम्’ ‘अश्मा’ पाषाणइवहृदोनिर्व्याधिश्च ‘भव’ । ‘परशुः’ कुठार इव च्छेदकः परेषाम्भव । न तु च्छेद्यः । तथा ‘हिरण्यं’ सुवर्णमिव हितोरमणश्च ‘भव’ । यत् ‘अस्तृतम्’ अय्यैस्ताम्रादिभिरल्प(१)द्रव्यैराच्छादितं न भवतितत् “स्तृञ्श्चाच्छादने” (कचा० उ०) क्तः । ततोऽनन्वसमासः ‘आत्माऽसि’ अहमिव त्वमतो ‘मा मृथाः’ या म्रियस्व । किन्तु स इत्यम्भूतस्त्वम् ‘शतं शरदः’ शतवर्षाणि ‘जीव’ प्राणिहि । सञ्जीवेतिपाठे सुखेन प्राणिहीत्या(२)शास्यते ॥ १८ ॥ इति ॥ २१ ॥

(१) अल्पत्वमिह ततोऽहीनता । अत एवापद्रव्यैरिति गुणविष्णुभाष्यम् । अप शब्दोऽत्र होनार्थः ।

(२) सर्वोऽपि ह्यात्मभूतश्चिरजीविनमाशास्ते किं पुनरात्मानम् ।

“पशूनान्त्वा हिङ्कारेणाभिजिघ्रामि”—इत्यभिजिघ्रथ यथार्थम् ॥ २२ ॥

(सं० ब्रा० २।५।१९)

पशूनां च्वेति । अत्राऽन्तेऽसाविति मन्त्रब्राह्मणे पठ्यते । अनेनाभिजिघ्रथ आभिमुख्येनाग्राय । मूर्ध्ना नमिति प्रकृतेनाभिसम्बन्धनीयम् । यथार्थमिति च कर्मणः परिसमाप्तिरुच्यते । तेन वामदेव्यगानमिदानीङ्कर्तव्यम् । अत्रापि मन्त्रे—अन्तेऽसाविति सर्वनाग्नि सम्बोधनविभक्त्या पुत्रनाम प्रयोऽयम् ॥ तदि-
दम्प्रोषितागतकर्मैत्युच्यते । मन्त्रार्थस्तु—हेपुत्र ! अहं पिता ‘त्वा’ त्वां ‘पशू-
नां’ गवां ‘हिङ्कारेण’ हिङ्कृतेन गोजात्युचितशब्देन । (तत्पूर्वकम्) प्रकृत्यादित्वात्
(पा० २।३।१८ वा०) तृतीया ‘अभिजिघ्रामि’ चुम्बामि । यथा गावोवनादा-
गताः स्वपुत्रकानभिजिघ्रन्ति—तथाऽहमपि त्वामिति ॥ १९ ॥ २२ ॥

एवमेवापरेषाम् ॥ २३ ॥

अपरेषाम्—कनिष्ठानामप्येवमेव मूर्ध्नालम्भनन्तर्भिघ्राणञ्च कर्तव्यम् ॥ २३ ॥

यथाऽप्येष्टं यथोपलम्भं वा ॥ २४ ॥

यथाऽप्येष्टम्—ज्येष्ठमनतिक्रम्य । योयेवयसा ज्येष्ठस्तस्य तस्य प्रथमं कर्त-
व्यम् । तदेतत्सर्वेषां युगपदुपस्थितौ । अन्यथा तु यथोपलम्भम् । उपलब्धि-
क्रमेण योयः पूर्वं सन्निधानमागच्छति तस्य तस्य वेति व्यवस्थितो विकल्पो वा-
शब्दार्थः ॥ २४ ॥

स्त्रियास्तूष्णीं मूढ्यभिजिघ्रणं मूढ्यभिजिघ्रणम् ॥ २५ ॥

इति श्रीमद्गोभिलीये गृह्यसूत्रे द्वितीयप्रपाठकेऽष्टमी कण्डिका ॥ २ ॥ ८ ॥ ❀ ॥

अञ्जुरक्त(१)रार्थः । अन्ते द्विर्वचनं प्रकरणसमाप्त्यर्थम् ॥ २५ ॥

इति श्रीमद्गोभिलीयगृह्यसूत्रव्याख्याया “मृदुला” ऽऽख्यायाम्मुकुन्दबाम्मसङ्कलि-

तार्यां द्वितीयप्रपाठकस्याष्टमी कण्डिका ॥ २ ॥ ८ ॥ ❀ ॥

(१) ननु तूष्णीमभिजिघ्रणमित्युक्त्वा मूर्ध्नालम्भः समन्त्रक इति कुतो न ज्ञायेतेति चेन्न । पुत्रेति मन्त्रलिङ्गविरोधात् । तत् एवाभिजिघ्रणमात्रं समन्त्रकं प्राप्तमिति तूष्णी-
मित्युक्तम् । एतेन न केवलं प्रोषितागतकर्मैव स्त्रिया अपि तु जातकमादिकमपि । तेन संस्कारपरिपाटी स्त्रीणामपि कार्या । परममन्त्रिकेतितदर्थः । त था च मनुः—संस्कारान-
भिधाय “अमन्त्रिका तु कार्येयं स्त्रीणामावृदशेषतः” इति । इत्यमावृजातकर्मादिः । याज्ञव-
ल्क्योऽपि—“अमन्त्रिकाः क्रियास्तासां विवाहस्तु समन्त्रकः” इति । अत्र चन्द्र-
कान्तः । तस्मान्मन्त्रलिङ्गविरोधादेव मूर्ध्नाऽऽलम्भोऽमन्त्रकः सिद्धः । अतोऽभिजि-
घ्राणमात्रस्य तूष्णीन्स्वसूत्रितमिातवदन्नमन्त्रकं तूष्णीमित्यनयोरर्थभेदं प्रष्टव्य आसीत् ॥

(अथ नवमी कण्डिका—)

अथातस्तृतीये वर्षे चूडाकरणम् ॥ १ ॥

अथेति(१) पूर्वप्रकृतार्थम् । अथ—पूर्वप्रकृताज्जन्मनस्तृतीये वर्षे प्रवर्त्तमाने उदगयनादीनां(२) समुच्चयोलब्धौ चूडायाः शिखायाः करणं स्थापनं(३) “संस्कारविधिना कर्तव्यमिति सूत्रशेषः । “शिखाचूडा केशपाशी” इत्यमरः । कपुष्पिका कपुच्छलाख्याः केशाश्चूडा इति कथ्यन्त इति भाष्यकृतः । अतः शब्देहेत्वर्थः । यस्मात्

“सदोपवीतिना भाव्यं सदा बद्धशिखेन च ।

विशिखोव्युपवीतश्च यत्करोति न तत्कृतम् ॥”

(१) अन्ननामकरणान्तेऽन्नप्राशनं संस्कारविधिना पद्धतिषु बोरेश्वरादिभिर्लिखितम् । समयोऽपि—षष्ठे मासि अष्टमे वा यथाकुलाचारमित्येवनिर्दिष्टः । यथाच नामकरणान्ते ब्रह्मपुराणम्—“ततोऽन्नप्राशनं कार्यं मासि षष्ठे यथाविधि । अष्टमे वापि कर्त्तव्यं यद्वेष्टं मङ्गलकुले ॥” इति । तदन्नाचार्येणालिखनस्तस्य काम्यत्वं व्यनक्ति । काम्यकर्मार्थाणि चानेन पृथक्सूत्रितानि यथोपयोगन्तथाच वक्ष्यति “अथातःकाम्यमिति” (४।१।१)—ति । किन्त्वेतन्मुरारिभिर्भादिभिः प्रत्युक्तम् । तथाचोक्तब्राह्मवचनान्ते “षष्ठे मासेऽन्नप्राशनम्” इति पारस्करीयम् । “षष्ठेमासेऽन्नप्राशनं जातेषु दन्तेषु वे”-ति गौडाक्षोयब्रह्मवचनमुपन्यस्य ब्रह्मिक्तम् । ननु गोमिलाचार्येणाकथनादस्मिन्कल्पेऽन्नप्राशनं कर्त्तव्यमेवेनेति चेन्न—उक्तयुक्तेरेव । (२।७।२१ सू०) । नचेत्कर्त्तव्यताबोधकाभावादेवाकरणमिति वाच्यम् । बोरेश्वरादिभिस्तस्याः प्रतिपादनात् । नच तल्लिखितान्नप्राशने “भग्नं वा एकच्छन्दस्यमिति”—त्यादिमन्त्रैर्होमे प्रमाणाभावः । मन्त्रलिङ्गस्यैव प्रमाणत्वात् । नच तन्मन्त्राणां सूत्रकारेणान्यत्र विनियुक्तत्वाच्चिराकाङ्क्षत्वेन मन्त्रलिङ्गमात्रमकिञ्चिद्व्यतिरेकमिति वाच्यम् । एकमन्त्रस्यापि बहुत्र विनियोगदर्शनात् । सकलशिष्टाचाराच्चेतिदिक् । कश्चित्तु—अस्मिन्कालेऽन्नप्राशनं न संस्कारकं नामकरणेन सह पूर्वापरक्रमानियमाद्वर्षे नामकरणे तत्पूर्वमेवतत्करणात् । अत एव हिरण्यगर्भमहादाने सामवेदेऽन्नप्राशनं नास्तीत्युक्तं निबन्धभिः । अपितु “भारद्वाजीमांसेन वाक्प्रसरणकामस्ये”—स्याद्युक्तफलेन काम्यमिति । तन्न । एवं निष्क्रमणमपि संस्कारकमभवेत् । हिरण्यगर्भं तु षोडशक्रियान्तगतञ्चेत्युक्तम् । अन्यथा यजुर्बेदिनां नामकरणस्य न संस्कारता स्यादिति ।

भाष्यकृतस्तु—सूत्रानुक्रमेणप्राशनं परशाखोक्तक्रमेण कर्त्तव्यम् । “यज्ञाम्नाते स्वशाखायामिति—”ति कात्यायनवचनात् । “तथाप्यव्युम्भिर्गृहीयादि”—ति ध्रुतेश्च । सति सम्भवे पारस्करोक्तैव तत्रापीतिकर्त्तव्यता स्वशाखोक्तैव । तथाचाश्वलायनः “प्रतिविधौ देवतामात्रमन्यतोऽगृहीयादितिकर्त्तव्यता तु स्वशाखोक्तैवे”—ति । सा च पद्धतौव्यक्ता ॥

(२) तथाचाश्वलायनः । “उदगयने आपूर्यमाणपक्षे पुण्येनक्षत्रे चौलकर्मोपनयनविवाहाः । सावकालिकमेकेविवाहम्” । इति । उदगयने—उत्तरायणे—आपूर्यमाणपक्षे—शुक्लपक्षे । (यत्र चन्द्रमा कालमयादया पूर्णोभवति) आभ्यर्चनमयांदाथः ॥

(३) मुरारिभिर्भास्तु—चूडानां वक्ष्यमाणरीत्या करणं संस्कारमिति कर्मनामधेयमिस्थानुः ॥

तथा—

“गार्भेर्हीमैर्जातकर्मचौलमौखीनिबन्धनैः ।

वैजिकं गार्भिकञ्चैनोद्विजानामपमृज्यते ॥”

इति मनुराह । भाष्यकृतस्तु-अत्रातः शब्दः स्मृत्यन्तरोक्तकाललाभायेत्याहुः (१) । तथाच मनुः—

“चूडाकर्म द्विजातीनां सर्वेषामेव धर्म्मतः ।

प्रथमाब्दे तृतीये वा कर्त्तव्यं श्रुतिचोदनात् ॥” इति ।

एतेन—

“ततः सव्वत्सरे पूर्णे चूडाकर्म विधीयते ।

द्वितीये वा तृतीये वा कर्त्तव्यं स्मृतिदर्शनात् ॥”

इति यमवचने-द्वितीये वेत्यत्र पूर्णे इत्यनुषङ्गस्तेन तृतीयाब्दलाभः । नचैवं तृतीये वेति व्यर्थम् । तस्य तृतीयाब्दचरमावयवादिप्रशस्तपरत्वात् । अन्यथा पक्षत्रयानुपपत्तिः । तथा च लौगाक्षिः—“तृतीये भूयिष्ठे गते चूडा कार्या” इति ॥ याज्ञवल्क्यः “चूडाकार्या यथाकुलम्” इत्याह । एवञ्चोक्तकालानां विकल्पः शास्त्राभेदाऽपेक्षया व्यवस्थित इति कल्पतरुः ॥ अस्योपनीत्या सहाचरणे तु— “आद्येऽब्दे कुर्वते केचित्पञ्चमेऽब्दे तृतीयके ।

उपनीत्या सहैवेति विकल्पाः कुलधर्म्मतः” ।

इति प्रयोगपारिजातोक्तं वचनमेव मानम् ॥ १ ॥

पुरस्ताच्छाळाया उपलिप्तेऽग्निरुपसमाहितो भवति ॥ २ ॥

निगदव्याख्यातमेतत् ॥ २ ॥

तत्रैतान्युपक्लृप्तानि भवन्ति ॥ ३ ॥

तत्र-तस्मिन्नुपलिप्ते भूमिभागे । एतान्यनुपदवच्यमाणानि । उपसमीपे-ऽग्नेःक्लृप्तानि आसादितानि भवन्ति । कर्तुरनियमः ॥ ३ ॥

कानि पुनस्तानि ? कस्यां वा दिश्यग्नेरासादयितव्यानीत्युच्यते—

एकविंशतिर्दूर्भपिञ्जल्य उष्णोदकं षण्मास औदुम्बरः क्षुरः आदर्शो-

वा क्षुरपाणिर्भापित इति दक्षिणतः ॥ ४ ॥

दूर्भपिञ्जल्यः । पवित्रलक्षणलक्षिताः पूर्वमुक्ताः (१।७।६) ताः सप्त सप्त कृत्वा स्थानत्रय आसादयितव्याः । उष्णमुदकं यस्मिन्सः कंसः कांस्यापात्रम् । उदुम्बरस्ताम्रम् । “उदुम्बरस्तु देहत्यां वृक्षभेदेचपण्डके ।

(१) अत्राविधीजन्तु वक्ष्यमाणकल्पतरुकारव्याख्यानमेव । धातीयकल्पेहि ‘यथा-मूलं सर्वेणम्’ इत्युक्तम् ॥ तेनसामगानान्वृतीय एव वर्षे चूड़ाकरणं गोभिलीयानामि-तिस्थितम् ॥

कुष्ठभेदेऽपि च पुमांस्तान्ने तु स्यान्नपुंसकम्” इति मेदिनी । तस्यायमौ-
दुम्बरः । “प्रोहत्य प्रच्छिन्दन्” इत्यमि[१६] सूत्रे छेदनस्याशङ्क्यमानत्वात् ।
नहि काष्ठेन तत्सम्भवति । तदभावे-आदर्शो वा । आसमन्ताद्दृश्यते मुखमन्त्रे-
त्यधिकरणे घञ्, आदर्शो दर्पणः “आदर्शोदर्पणः प्रोक्त” इत्यमरमाला “दर्पणे
मुकुरादर्शौ” इत्यमरश्च । क्षुरेति । क्षुरं पाणौ करे यस्य स तथाविधोनापितः ।
इति-एतानि । दक्षिणतः । अर्थादग्नेः ॥ ४ ॥

आनडुहगोमयः । कृसरः स्थालीपाको वृथापक इत्युत्तरतः ॥ ५ ॥

आनडुहः । अच्छिन्नमुष्कवृष (१)सम्बन्धी गोमयः । कृसरश्चासम्यक्पक्वौ
तिलतण्डुलौ ॥ “कृसरस्तु(२)तिलौदनः” इत्यमरः ॥ स्थालीपाकश्चरुः । स ख-
स्वयं वृथापकः । अवघातादिसर्वसंस्काररहितः । कर्मण्यव्याप्रियमाणश्चेति
वृथात्वम्पाकस्य । इति एतद्व्ययम् । उत्तरतोऽग्रेणासादयितव्यम् ॥ ५ ॥

व्रीहियवैस्तिलमाषैरिति पृथक्पात्राणि पूरयित्वा पुरस्ता-

दुप(नि)दध्युः ॥ ६ ॥

व्रीहियवैरिति द्वन्द्वनिर्देशेनाभिधानान्मिलिताभ्यां व्रीहियवाभ्यामेवं तिल-
माषाभ्याम्पात्रद्वयं पूरणीयम् । पृथक् पात्राणीति बहुवचननिर्देशाच्चतुर्भिः पृथ-
ग्भूतैः पात्रचतुष्टयमित्येवं षट्पात्राणामासादनं सिध्यति । एवमेव वीरपद्म-
तिस्वरसोऽपि । पुरस्तात्पूर्वस्यान्दिर्यग्नेः । उप(नि)दध्युः-स्थापयेयुः ॥ ६ ॥

कृसरोनापिताय सर्वबीजानि चेति ॥ ७ ॥

“दातव्यानी”ति शेषः । इतिनाऽऽ(३)वर्थकेनान्यदपि पारितोषिकन्देयमि-
त्युपदिशति । एतानि च प्रसङ्गादत्राऽभिहितानि प्रदानन्तु प्रतिपत्तिरूपतयाऽ-
स्य कर्मान्त एव, वेतनदानस्य तदैवोचितत्वादिति भाष्यकारादयः ॥ ७ ॥

अथ माता शुचिना वस्त्रेण कुमारमाच्छाद्य पश्चादग्नेरुदग्रेषु दर्भेषु
प्राच्युपविशति ॥ ८ ॥

अथेत्यानन्तर्यार्थम् । आज्यसंस्कारानन्तरमित्यर्थः । माता-मातृस्थानीया-

(१) अनङ्गान् शब्दोऽभिधाने “उक्षाभद्रोबलीवर्ह” इत्येवं पर्याये वृषभनाम्नि पठि-
तः । अनः शकटं वहतीति तदर्थः । “अनः क्लीबे जले शोके मातृस्यन्दनयोरपी”ति रश्म-
सः । तथाभूतश्चाच्छिन्नमुष्क एव भवतीति ॥

(२) वीरपद्मौ तु-ततः सव्यनाम्न्यग्नौ तिलतण्डुलमुद्गसांभितं स्थालीपाकं पचे-
दित्युक्तम् ॥

(३) “ज्वलितिकसन्तेभ्योणः” (३।१।१४०) इति पाणिनीये तथादर्शनात् ॥
अमरकोशेऽपि “इति हेतुप्रकरणप्रकाशादिसमाप्तिषु” इति ॥

ऽन्यापि(१) । प्राची-प्राङ्मुखी ॥ ८ ॥

अथ यस्तत्करिष्यन्भवति पश्चात्प्राङ्भवतिष्ठते ॥ ९ ॥

अथेति-किञ्चित्पूर्वप्रकृतं स्मारयति । किन्तत् ? व्याहृतिभिर्होमं, तथाच पूर्वसूत्रम् “व्याहृतिभिर्होमोयथापाणिग्रहणे तथा चूडाकरणे” इत्यादि । (१।१।२७।२८) तेनात्र पुरस्ताच्चोपरिष्ठाच्च चतस्र आहुतयो भवन्ति ॥ यः कश्चित्पित्रादिस्तत्कर्म करिष्यन्भवति स महाव्याहृतिभिर्व्यस्तसमस्ताभिश्चतस्र आहुतीर्हुत्वाऽथानन्तरं गृहीतकुमाराया मातुः पश्चात्प्राङ्-प्राङ्मुखः । अवतिष्ठते-ऊर्ध्वजानुस्तिष्ठेत् ॥ ९ ॥

अथ जपत्या-“यमगात्सविता क्षुरेणे”ति सवितारं मनसा

ध्यायन्नापितम्प्रेक्षमाणः ॥ १० ॥

(मं० ब्रा० १।६।१)
अथ-तथाविधावस्थानानन्तरमेव । सवितारं-सूर्यम् । मनसा-श्रद्धादि-गुणयुक्तेन । अन्यथा ध्यानस्य मानसिकत्वप्रसिद्धेर्भनसेत्यनर्थकं स्यात् । तथा च न्यायः “सिद्धस्योपन्यासोविशेषावगतिकरः” इति । ध्यायन्-चिन्तयन् । नापितं क्षुरपाणि प्रेक्षमाणोऽवलोकयन् “आयमगादि”-त्येतन्मन्त्रं जपति-जपेत् । मन्त्रार्थस्तु-हे कुमार ! ‘अयं’ नापितः । साक्षात् ! ‘सविता’ सर्वभूतानाम्प्रसविता देवः सूर्यः । ‘क्षुरेण’ उपलक्षितः । उपलक्षणेऽत्र (पा० २।३।८१) तृतीया । ‘आगात्’ आगतः । त्वच्चूडाकरणाय । आज्ञोव्यवहितप्रयोगः (पा० १।४।८२) छान्दसः ॥ १ ॥ इति ॥ १० ॥

“उष्णेन वाय उदकेनैधी-”ति वायुं मनसा ध्यायन्नु-

ष्णोदककण्ठं प्रेक्षमाणः ॥ ११ ॥

(मं० ब्रा० १।६।२)
जपतीत्यनुवर्त्तते । वायुं श्रद्धापूर्वेन मनसा चिन्तयन्नुष्णोदककंसम् । उष्णोदकयुक्तं कांस्यपात्रं प्रेक्षमाणोऽवलोकयन् “उष्णेन वायो” इति-इममन्त्रश्चोदित्यर्थः । मन्त्रार्थस्तु-हे ‘वायो’ ! ‘उष्णेनोदकेन’ गृहीतेन कुमारस्य शिरः । प्लावयितुम् ‘एधि’ आगच्छ “अद्वितश्च” (पा० ६।४।१०३) इति हेधिः ॥ २ ॥ इति ॥ ११ ॥

दक्षिणेन पाणिनाऽप आदाय दक्षिणाङ्गपुष्पिकामुन्दति

“आप उन्दन्तु जीवसे” इति ॥ १२ ॥

(मं० ब्रा० १।६।३)

(१) उत्तरसूत्रे यः कश्चिदित्युक्तेरापि तथाऽभ्युपगमस्याजानिकाचारपरिगृहीत-त्वात् ॥

अपः प्रकृतादुष्णोदककांस्यपात्रात् । आदाय गृहीत्वा कपुष्णिकाम् । मूर्द्धो-
भयतः केशान् । “कपुष्णिकाऽभितः केशा(१)मूर्द्धनि, पश्चात्कपुच्छलम्” इति-
च्छन्दोगपपरिशिष्टात् । उन्दति-उन्दयति-क्लेदयति “उन्दी क्लेदने” (६० प०)
अन्तर्भावितण्यर्थः । कचित्तथैव पाठः । अत्र करणमन्त्रमाह-आप इति ।
अस्यार्थः । वायुनाऽऽनीताः ‘आपः’ एनं कुमारम् ‘जीवसे’ गीवितुम् (जीवना-
यास्य) “तुमर्थे सेऽसेनि”-(पा० ३।४।९) त्यादिनाऽसे प्रत्यया । “अव्य-
यकृतोभावे” इति महाभाष्यानुशासनात् ॥ १२ ॥

“विष्णोर्द्रुंष्ट्रोऽसी”त्यौदुम्बरं क्षुरं प्रेक्षतेऽआदर्शं वा ॥ १३ ॥

(मं० ब्रा० १।६।४)

औदुम्बरं-ताम्रमयम् । “औदुम्बरम्भवेत्ताम्रं फलादौ यज्ञशाखिनः” इत्य-
जयः । प्रेक्षते-अवलोकयति ॥ अवलोकयेदितिविधिरत्र (पा० ३।४।७) लेङ्गर्थः ।
एवमग्रेऽपि । मन्त्रार्थस्तु-हेक्षुर ! त्वं ‘विष्णोः’ ‘द्रुंष्ट्रः’ द्रुंष्ट्रा बृहदन्तः ‘असि’ भ-
वसि ॥ पुंस्त्वमार्थम् ॥ १३ ॥

“ओषधे त्रायस्वैनमि”-ति सप्त दर्भपिञ्जलीर्दक्षिणायां कपुष्णि-
कायामभिशिरोग्रां निदधाति ॥ १४ ॥

(मं० ब्रा० १।६।५)

आसादितानामेकविंशतिदर्भपिञ्जलीनां (सप्तशः पृथक् स्थापितानाम् ।)
मध्यात् सप्त दर्भपिञ्जलीर्गृहीत्वा कुमारस्य दक्षिणायाम्(२) कपुष्णिकायाम् जू-
टिकायाम् “ओषधे त्रायस्वैनमि” इति मन्त्रेण निदधाति-स्थापयेत् । क-
थम् ? अभिशिरोग्राः । शिरसोऽभीत्यभिशिरः । अव्ययीभावः (पा० २।१।१४)
समासः । अग्राणि यासान्तान्तथाविधाः “कृत्वेति” शेषः । मन्त्रार्थस्तु-हे ‘ओष-
धे !’ कुशतरुण ! (ओषध्यधिष्ठातृदेवते !) ‘एनं’ कुमारं ‘त्रायस्व’ रक्ष ।
“त्रैङ्गपालने” (भ्वा० आ०) प्रार्थनायां लोट् इति ॥ ५ ॥ १४ ॥

ता वामेन पाणिना निगृह्य दक्षिणेन पाणिनौदुम्बरं क्षुरं
गृहीत्वाऽऽदर्शं वाऽभिनिदधाति “स्वधिते मैत्रं हिंसीरि”ति ॥ १५ ॥

(मं० ब्रा० १।६।६)

ता दर्भपिञ्जलीर्दक्षिणकपुष्णिकाञ्च निगृह्य-सर्वतोभावेन गृहीत्वा अभि-
निदधाति-संलग्नां धारयति । “स्वधिते मैत्रं हिंसीरि—”ति मन्त्रेण ।

(१) कं शिरः पुष्पाति । शीतातपादितोरक्षणेनेति शेषः ॥

(२) अत्र दक्षिणशब्दोभार्गं विशिनष्टीति न सर्वनामताऽस्य । एवमग्रे (१९ सू०)
उत्तरशब्दोऽपि न दिवचन इति वक्ष्यते । तथाचामरः “वामे शरीरं स्वयं स्यादपसव्य
स्तु दक्षिणम्” इति ॥

मन्त्रार्थस्तु-‘स्वधिते !’ हे(१)ताम्रक्षुर ! त्वम् ‘एनं’ कुमारं ‘मा हिंसीः’ न हिंसि-
ष्यसि । भविष्यति माङ्गि लुङ् (पा० २।३।१७५) “न माङ्गयोगे” (पा० ६।४।
७४) इत्यङ्भावः ॥ १५ ॥

निधाय च—

“येन पूषा बृहस्पते”रिति त्रिः प्राश्चम्प्रोहस्यप्र(वि)च्छिन्दन्त्स
कृद्यजुषा द्विस्तूष्णीम् ॥ १६ ॥

(मं० ब्रा० १।६।७)

त्रिः—वारत्रयम् । प्रोहति—प्रेरयति क्षुरम् । अप्रच्छिन्दन्—केशच्छेदमकु-
र्वन् । कचिद्विच्छिन्दन् इतिपाठः । अर्थतस्तौस्यमेव । तत्र प्रकारमाह—सकृदि-
ति । यजुषा—“येने”त्युक्तेनैव । द्वि—द्विवारं, तूष्णीम्—अमन्त्रकमेव । यजुर्यथा—

“येन पूषा बृहस्पतेर्वायोरिन्द्रस्य चावपत् ।

तेन ते वपामि ब्रह्मणा जीवातवे जीवनाय दीर्घायुष्माय बलाय वर्चसे”॥७॥

इति । अस्यार्थः । हे कुमार ! ‘येन’ स्वधितिना, ‘पूषा’ देवः ‘बृहस्पतेर्वायो-
रिन्द्रस्य च’ कपुष्णिकाम् ‘अवपत्’ भद्रङ्कृतवान्(२) । ‘तेन’ स्वधितिना ‘ते’
तव कपुष्णिकाम् । ‘वपामि’ भद्रङ्करोमि । किमर्थम् ? ‘जीवातवे’ एतदेव-
विवृणोति ‘जीवनाय’ अस्यैवार्थः ‘दीर्घायुष्माय बलाये’ति । ‘वर्चसे’ तेजोवृद्धय-
र्थम् (३) । इति ॥ १६ ॥

अथायसेन प्राच्छिद्यानुडुहे गोमये निदधाति ॥ १७ ॥

अथेति—पूर्वप्रकृतार्थम् । यः पूर्वम्प्रकृतश्छुरपाणिर्नापितस्तदीयेनायसेन
लौहमयेन क्षुरेण प्रच्छिद्य—प्रकर्षेण पिञ्जलीभिः सहैव दक्षिणां कपुष्णिकां
(जूटिकां) छित्त्वा । आनडुहे—गोमये । पूर्वमग्नेरुत्तरतः समासादिते । निद-
धाति—स्थापयेत् । मन्त्रानुपदेशादमन्त्रकमेव ॥ १७ ॥

एतयैवोऽऽवृता कपुच्छलम् ॥ १८ ॥

अतिदिशति—एतयैवेति । अनन्तरोक्तयैवाऽऽवृता—परिपाठ्या (प्रक्रियया)
कपुच्छलम् । “संस्क्रुयादि”ति शेषः । कपुच्छलन्तु शिरः पश्चाद्भागस्थाः केशा
उक्त—(२।९।१२) वचनात् ॥

(१) यद्यपि स्वधितिशब्दो वज्रपर्याये (निघं० २।२०।१६) पठ्यते । लोके तु
“द्वयोः कुठारः स्वधिति”रिति कुठारपर्यायेऽभिधाने (अमरे) न तु क्षुरे । तथापि ताम्र-
क्षुरस्यैव स्वधिति संज्ञा शब्दागणवे “औदुम्बरःक्षुरः प्राक्तः स्वधितिरि” ॥

(२) केशानच्छिन्दन् “क्षौरन्तु भद्राकरणम्मुण्डनं वपनं त्रिषु” इत्यमरः ॥

(३) तादर्थ्यं चतुर्थी (पा० १।३।१३ वा०) ।

के-शिरशि (पञ्चाङ्गागे) पुच्छवल्लम्बितो यः केशपाशः स कपुच्छल
इत्याख्यायते ॥ १८ ॥

पुनरतिदिशति—

एतयैवोत्तरां कपुष्णिकाम् ॥ १९ ॥

उत्तरशब्देवामवचनः । वामामपि कपुष्णिकामेतयैव प्रक्रियया संस्क्रुर्या-
दित्यर्थः ॥ १९ ॥

अत्रापि विशेषमाह—

उन्दनप्रभृत्येवाऽभिनिर्वर्त्तयेत् ॥ २० ॥

प्राक्तनं सूत्रद्वयमनेन विशिष्यते । उन्दनप्रभृति-वलेदनप्रभृत्येवावृतम् ।
अभि सर्वतोभावेन निर्वर्त्तयेत् । आवर्त्तयेत् । न पुनः सर्वाप्यावृद्वावर्त्तनीया ।
तस्मा—“दक्षिणेन पाणिनाऽप आदाय” इत्येवमादिकामावृतमावर्त्तयेन्न ततः
पूर्वामपोत्यर्थः । तु शब्देविशेषणार्थः । कथन्नाम? कपुच्छले संस्क्रियमाणे
कुमारमुदङ्मुखं धारयेद्यथा प्राञ्चं प्रोहणादिकं कर्तुं शक्येतेति ॥ २० ॥

उभाभ्यां पाणिभ्यां मूर्द्धानं परिगृह्य जपेत् “त्र्यायुषमजमदग्नेरे—”ति २१

(सं० ब्रा० १।६।८)

मूर्द्धानं-मस्तकं, कुमारस्य । “मूर्द्धा ना मस्तकोऽस्त्रियामि”—त्यमरः ॥

ऋज्वन्यत् । मन्त्रस्तु—

“त्र्यायुषमजमदग्नेः कश्यपस्य त्र्यायुषमगस्त्यस्य त्र्यायुषम् ।

यद्देवानान्यायुषन्तस्ते अस्तु त्र्यायुषम्” ॥ ८ ॥ इति ।

अस्यार्थः—“जमदग्नेः”र्मर्हर्षेर्ऋचोऽपुत्रस्य कश्यपस्य ‘अगस्त्यस्य’ ‘देवानाम्’
इन्द्रादीनाञ्च “यत्र्यायुष्यम्” त्रीण्यायूषि समाहृतानीति समाहारद्वन्द्वे “अचतुरे”
(पा० ५।४।७७) त्यादिनाऽऽक्षमासान्तः । बालयुवस्थविरत्वानि । यद्वा “शतं
वै पुरुषस्यायुरि—”ति श्रुतेः शतत्रयवर्षात्मकमायुः । ‘तत्’ त्र्यायुषम् । हेभद्रक !
(कृतचूड !) ‘ते’ तव ‘अस्तु’ भवतु । इत्याशास्यते ॥ ८ ॥ इति ॥ २१ ॥

एतयैवाऽऽवृता स्त्रियास्तूष्णीम् ॥ २२ ॥

एतया-प्रकृतया । आवृता-प्रक्रिययास्त्रियाः कन्यकाया अपिसर्वे-
ऽधस्तनोक्ताः संस्कारा भवन्ति । न पुनरानन्तर्याचूडाकरणाभिप्रायमेव । एव-
कारेण व्याप्यवगमात् । “अमन्त्रिका तु कार्येयं स्त्रीणामावृदशेषत” इति मनु-
वचनाच्च । किन्त्वेतावान्विशेषोयदस्यास्तूष्णी(ममन्त्रक)मिति ॥ २२ ॥

अत्र प्रतिप्रसवमाह—

मन्त्रेण तु होमः ॥ २३ ॥

तुशब्दः समुच्चये भिन्नक्रमश्च । तेन वृद्धिश्राद्धमपि समन्त्रकमेव भव-

तीत्यर्थः ॥ २३ ॥

उदगग्नेरुत्सृप्य कुशलीकारयन्ति यथागोत्र-कुल-कल्पम् ॥ २४ ॥

अग्नेः । उदक्-उत्तरतः । उत्सृप्य-गत्वा । कुशलीकारयन्ति-नापितेन मुण्डयन्ति । “कुमारमिति” शेषः । कर्तुरनियमः । कुशलभद्रशब्दयोः पर्यायेपाठात् कुशलीकरणं भद्राकरणमित्यनर्थान्तरम् । तथाचामरः “चौरन्तु भद्राकरणं मुण्डनं वपनन्निष्ठु” इति । कथमित्यपेक्षायामाह-यथेति । गोत्रे यथा-“वासिष्ठाः पञ्चचूडाः स्युस्त्रिचूडाः कुण्डपायिनः” इत्यादि । कुले यथा-“भद्रा(१)-दित्यानां सूर्याद्यायतनसन्निधौ” इति । कल्पे यथा-“सशिखं कौथुमादीनां वपनं समुदाहृतम्” इत्यादि । एवञ्च कौथुमवारायणादीनां समावर्तनात्प्राङ्मुण्डनं सशिखमेवेति । तथाच समावर्तनान्ते-“केशश्मश्रुलोमनखान्वापर्यतिशिखावर्जम्” (३।४।२४) इति सूत्रम् ॥ परिशिष्टमपि—

“सशिखं वपनं कार्यमास्तानाद्ब्रह्मचारिणाम् ।

आशरीरविमोक्षाय ब्रह्मचर्यञ्च चेद्भवेत् ॥”

इति भाष्यकृतः । आशरीरेति । नैष्ठिकब्रह्मचारिणां स्नानात्पागपि शिखाधर्तव्येत्यर्थः ॥ २४ ॥

आनडुहे गोमये केशान्कृत्वाऽरण्यं हृत्वा(२)निखनन्ति ॥ २५ ॥

पूर्वमासादिते आनडुहे गोमये समस्तान्केशान्कृत्वा—निधाय । अरण्यं हृत्वा—नीत्वा तत्रैव निखनन्ति । बहुवचनादनियतः कर्त्ता ॥ २५ ॥

स्तम्बे द्वैके निदधति ॥ २६ ॥

हेत्यैतिहायार्थोनिपातः । एके किलाचार्याः । ब्रीहियवादिस्तम्बे(३) तान् केशान्निखनन्ति ॥ २६ ॥

यथार्थम् ॥ २७ ॥

तन्त्रसमापनङ्कर्त्तव्यमित्यर्थः । अपरे तु मन्यन्ते—यथार्थमिति—यस्य येनार्थः प्रयोजनं स तं कुर्यात् । इति । कथन्नाम ? त्रयायुषमित्यादिना मूर्द्धपरिग्रहे कृते उत्तरतोऽग्नेः कुशलीकारयन्ति । असावपि कर्मशेषं समापयेदिति चन्द्रकान्तः ॥ २६ ॥

गौर्दक्षिणा ॥ २८ ॥

इति श्रीमद्गोभिलीयगृह्यसूत्रे द्विप्रस्य नवमी कण्डिका ॥ २१९ ॥ ॥

(१) भद्रादित्या-भगादयः । भगाः शाकद्वीपिनः । एवमन्येऽपि ॥

(२) अरण्यं (ण्ये) गत्वा इति पाठान्तरम् ॥

(३) “अप्रकाण्डे स्तम्बगुलमावि”त्यमरः । प्रकाण्डस्तरोर्मूलस्कन्धयोरन्तरम् । तथाचामरः “अस्त्री प्रकाण्डं स्कन्धः स्यान्मुलाच्छाखावधित्तरोः” इति । “स्तम्बागु-च्छस्तृणादिनाः” इति च ॥

चूडाकरणकर्मणः ॥ २८ ॥

अत्र सूत्रकाराऽनुक्तोऽपि कर्णवेधः (पूर्वमकृत(१)श्चेत्) आवश्यक एवेति गार्हस्थ्यधर्मे कुण्डलधारणस्य मन्वाद्यक्तस्यान्यथाऽनुपपत्त्या कल्प्यते । तथाच मनुः—

“वैणवीन्धारयेद्यष्टिं सोदकञ्च कमण्डलुम् ।

यज्ञोपवीतं वेदञ्च शुभे रौक्मे च कुण्डले ॥”

इति । वेदम्—कुशमुष्टिम् । तदेतद्दीक्षाकाले । श्रुतिश्च—“दीक्षायां कुण्डली भवती—”ति । परन्तु—न संस्कारान्तर्गतः । तन्मध्येऽस्य(२)पाठाभावात् । क्रमस्तत्र पारस्करोक्त एव । “यन्नाम्नातं स्वशाखायाम्पारक्यमधिरोधि चे”ति कातीयपरिभाषणात् ॥

अत्र यथोचितकालाकृता नामकरणादिसंस्कारा व्याहृतिहोमानन्तरक्रमा-विरोधेनोपनयनात् पूर्वमनुष्ठेयाः । इति द्रष्टव्यम् । तथाच महाव्याहृतिहोमानां सर्वप्रायश्चित्तत्वमुक्त्वा—कात्यायनः—

“संस्कारा अतिपद्येरन्स्वकालाच्चेत्कथञ्चन ।

हुत्वैतदेव कर्त्तव्या ये तूपनयनादधः ॥” इति ।

अत्रोपनयनादध इत्युक्तचोपनयनकालातिक्रमे नेदम्प्रायश्चित्तमपि तु ब्राह्म-स्तोमादीत्यनुपदं व्यक्तीभविष्यति ॥ २८ ॥

इति श्रीमद्गोभिलीयगृह्यसूत्रव्याख्यायां “स्मृदुला”ख्यायां मुकुन्दशर्मसङ्कलितायां
द्वितीयप्रपाठकस्य नवमो कण्डिका ॥ २ ॥ ९ ॥ * ॥



(१) मुण्डनाख्योऽपि कर्मविशेषश्चूडाकर्मण एवानुरूपः (शिखाधारणाय)
कुमाराणाङ्कुमारीणां चाधुनातनैः कुलीनैराजानिकाचारसिद्धतया क्रियते । तत्र कर्णवे-
धोऽपि यथाविहितकालमनुष्ठेयति । सचेदकृतइत्यर्थः ॥

(२) तत्र (संस्कारेषु) गौतमेनचत्वारिंशदभिहितास्तत्रमुख्या (एका) दश ।
“गर्भाधानं—पुंसवनं—सोमन्तोन्नयनं—जातकर्म—नामकरण—निष्क्रमणा—न्नप्राशन—चौलो-
पनयनं (चत्वारिंशे वव्रतानि स्नानं) सहधर्मचारिणोसंयागः” । इति । सहधर्मचारिणी-
संयोगोविवाहः । सुमन्तुना च “ब्राह्मणक्षत्रियांशं वृत्तिः—“गर्भाधानं—पुंसवनं—सोम-
न्तोन्नयनं—जातकर्म—नामकरण—निष्क्रमणा—न्नप्राशन—चौलो—पनयनं—व्रतचर्या—धययन—स-
मावृत्तनं—विवाह—सोऽयन्ती—यज्ञदानानी—”ति षोडशोक्ताः । वृत्तिः—संस्क्रिया । सोऽय-
न्ती—सुखप्रसवार्थङ्गमर्म । कैश्चित्त्वन्थैव स्मर्यते । यथा—

“गर्भाभानमतश्च पुसवनकं सोमन्तजाताभिधे नामाख्यं सह निष्क्रमेण च तथान्नप्रा-
शनंक्रमे च । चूकाख्यं व्रतबन्धकोऽप्यथ चतुर्वेदव्रतानां पुरः केशान्तः सविसर्गकः परिणयः
स्यात्षोडशी कर्मणाम् ॥” इति । अङ्कुरता च पञ्चविंशतिरुक्ताः । तदत्र गौतमोक्तेषु-
चत्वारिवेदव्रतानि स्नानञ्चेत्यंशः पूर्वैरेवाऽशक्यतया परिहृतः । शेषा दश पूर्वैरेव परिसं-

(अथोपनं(१)यनम्-)

अथ दशमीकाण्डिका-

अत ऊर्ध्वमुपनयनलिङ्गा मन्त्रा ब्राह्मणे श्रूयन्ते तेषां विनियोगविवक्षुरिद-
माह—

गर्भाष्टमेषु ब्राह्मणमुपनयेत् ॥ १ ॥

ख्याता । यथा—

“गर्भाधानं-पुंसवनं-सोमन्तोन्नयनस्तथा ।

जातकर्म-नामकर्म-निष्क्रमोऽन्नाशनं परम् ॥

चौलकर्मोपनयनं-विवाहोदशमः स्मृतः ।

संस्काराश्च दशैवैते प्रोक्तागृह्येषु कर्मिणाम्” ॥

इति । अत्रापि चत्वारोमुख्या इति सुरारिमिश्रादिमतमुपक्रम एव दर्शितस्तत्र द्रष्टव्यम् ॥

(१) अथोपनयनपूर्व प्रतिषिद्धाप्रतिषिद्धानि प्रसङ्गादुपन्यस्यन्ते-तत्रमनुः(कुमार-
मधिकृत्य)—

“नाभिव्याहारयेद्ब्रह्म स्वधानिनयनादृते ।

शूद्रेण हि समस्तावद्यावद्वेदे न जायते ॥”

इति । स्वधानिनयनात् श्राद्धमन्त्रात् ऋते-विना । वेदे-वेदोदितकर्मणि । निमिसे-
सप्तमी । यद्योरथोयावन्नभवतीत्यर्थः । गौतमः-“प्रागुपनयनगतकामचार-भक्ष-कामवादाः ।
नास्याचमनकल्पोविद्यते” इति । कामेति त्रिषु सम्बध्यते । यथेष्टगमन-भक्षण-भाषणः
स्यादित्यर्थः । अनेन-वृथायानाश्लीलभाषण-पर्युषितान्नभक्षणादीनि न निषिद्धानि ।
इति प्रतिपादितम् । यानि पुनरत्यन्तपतनीयानि सुरायानादीनि तानि निषिद्धान्येव ।
प्रायश्चित्तोपदेशात् । कल्पग्रहणादाचमनमात्रमस्तोति गम्यते । गौतमः । “मद्यं नित्यं
ब्राह्मणोवर्जयेत्” इति । अत्र ब्राह्मणशब्दोजातिवचनः । जातिस्तु-जन्मनैवेतिस्थितम् ।
तथाच भगवता महाभाष्यकारेणस्मृतम्—

“तपः श्रुतञ्च योनिश्चेत्येतद्ब्राह्मणकारकम् ।

तपःश्रुताभ्यांयोहीनोजातिब्राह्मणएवसः” ॥

वामनोऽपि “जननेन याप्राप्यते सा जातिरिति” । तथा पतञ्जलिरपि-स्मरति-“सति
मूले तद्विपाकोजात्यायुर्भोगाः” । इति । मूले-पूर्वजन्मानुष्ठितकर्मण्ये प्रारब्धापरनाम-
के-इत्यर्थः । वसिष्ठः “न ह्यस्य विद्यते कर्म किञ्चिद्वाऽऽसौजीवन्धनात् । अन्यत्रोदक-
कर्म-स्वधा-पितृसम्बन्धेभ्यः” इति । उदककर्म-पितृतर्पणम् । स्वधा श्राद्धम् । पितृ-
सम्बन्धं भूमिच्छत्रादिदानम् । दक्षः—

“जातमात्रः शिशुस्तावद्यावदष्टौ समा वयः ।

स हि गर्भसमोऽज्ञेयव्यक्तिमात्रप्रदर्शकः” ॥

इति । समा वर्षाणि । व्यक्तिमात्रेण ननु कर्माधिकारित्वेन । ब्रह्मपुराणे “माता-
पित्रोरथोच्छिष्टं बालोभुज्जन्मभवेत्सुषीरि”-ति । एतेनान्यदोषोच्छिष्टभोजने दोष एव ।

दक्षः—

“उपनीतस्य दोषोऽस्ति क्रियमाणैर्विगाहैः ।

अप्राप्तव्यवहारोऽसौ बालः षोडशावधिकः” ॥

इति । एतेन धनप्रयोगेऽस्वातन्त्र्यमस्य दर्शितम् । न तु प्रायश्चित्ताभावः ।

गर्भाष्टमेषु-गर्भत आरभ्य गणनया येऽष्टमा वर्षा(१)स्तेषु । बहुवचनव्य-
क्तिभेदाभिप्रायेण । यदेादगय(२)नादीनां समुच्चयस्तदैव । ब्राह्मणमुपनयेत् ।
उपनयनकर्मणा योजयेत् । उपनयनत्रामाध्ययनार्थमाचार्यसमीपे येन कर्मणा
नीयते-(३)तदुच्यते । तथाचाहुः—

“गृह्योक्तकर्मणा येन समीपं नीयते गुरोः ।

बालो वेदाय तद्योगाद्बालस्योपनयं विदुः ॥”

इति । गर्भाष्टम इत्युपलक्षणम् । तथाच याज्ञवल्क्यः—

“गर्भाष्टमेऽष्टमे वाऽब्दे ब्राह्मणस्योपनायनम् ॥”

राज्ञामेकादशे सैके विशामेके यथाकुलम् ॥

इति । गर्भाष्टम इत्याधानकालापेक्षया । अष्टम इतिजननापेक्षया । पृथगु-
पादानात् । अत्रेच्छया विकल्पमाहुः । उपनयनमेवोपनायनम् । स्वार्थे णिच् ।
सैके इत्येकादश इत्यनुषक्तेनान्वितम् । विशान्द्वादश इत्यर्थः । अत्रोभयत्रापि
समस्तगुणभूतोऽपि गर्भशब्देऽनुवर्त्तनीयः । गोभिलसम्वादात् । यथाकुलम् ।
कुलस्थित्या(४) केचिदुपनयनमिच्छन्ति । विशेषकालमाह आपस्तम्बः “वसन्ते
ब्राह्मणमुपनयीत । ग्रीष्मे राजन्यम् । शरदि वैश्यम् ॥” इति । वसन्त इत्या-
द्यधिकफलार्थम् । मनुरुपनयनमुपक्रम्य—

“ब्रह्मवर्चसकामस्य कार्याविप्रस्य पञ्चमे ।

राज्ञोबलार्थिनः षष्ठे वैश्यस्येहार्थिनोऽष्टमे ॥”

इति । ब्रह्मवर्चसं वृत्त-स्वाध्याययोः सम्पत्तिः । इहार्थिनः । ऐहिकार्थका-
मुक्तस्य । एवमापस्तम्बः—“सप्तमे ब्रह्मवर्चसकाम, त्रयमे तेजस्कामं, दशमे-
ऽन्नाद्यकाम, मेकादश इन्द्रियकामं, द्वादशे पशुकामम्” इति । गौतमः “उपन-
यनं ब्राह्मणस्याष्टमे, त्रयमे पञ्चमे वा काम्यम्” इति । अत्राष्टमे नित्यामित्य-
र्थतः । अत्र विशेषः शुभकर्मनिर्णये—यथाह पौलस्त्यः ।

“पञ्चमे षष्ठवर्षे तु सगर्भे सप्तमेऽपि वा ।

गुरुशुक्रशशाङ्कानां विशुद्ध्यऽऽरम्भेद्वत्रतम् ॥

(१) “वर्णोऽस्त्री भारतादौ च जम्बूद्वीपाब्दवृष्टिषु । प्रावृद् काले ज्ञियाम्भूमनी”-ति
मेदिनी ॥ “वत्सरे वर्षमस्त्रियाम्” इत्यमरश्च ॥

(२) तथाचाश्वलायनः—“उदगयन आपूर्षमाणपक्षे चौलकर्मोपनयनविवाहाः । सा-
र्वकालिकमेके विवाहम्” इति । व्याख्यातमेतदधस्तात् (२।१।१) ॥

(३) येन कर्मणाऽध्ययनाहोभवति । तदुपनयनम् । अत्र देवलः—प्रथमं मातापितृ-
भ्याङ्गर्भाधानादिभिः संकृतोगर्भाष्टमे वर्षे तूपनयनाहोभवति । तत्रोपाध्यायः पिता ।
गायत्री माता । एवमुपनीतोद्विपितृको द्विजातिरिति । द्विपितृकः-द्विमातापितृकः ।
एकषोषादुपक्रमेद्वयकीर्त्तनात् ॥

(४) स्थितिर्मन्थ्यादा । मर्यादा धारणा स्थितिरिति-त्यमरः ।

यदागर्भाष्टमे वर्षे शुद्धिर्ग्रास्ति वृहस्पतेः ।

अष्टमे वा, तथाप्येवं व्रतन्तत्र न कारयेत् ॥”

इत्येवं गोचरशुद्ध्यादिकमत्रोपयुक्तं बहूपपादितमेवमहामहोऽर्हर्षनाथशर्म-
कृते संस्कारदीपकेऽपीति ततएवावगन्तव्यं, ग्रन्थविस्तरभिया च नेहोपन्य-
स्तम् ॥ १ ॥

गर्भैकादशेषु क्षत्रियम् ॥ २ ॥

उपनयेदित्यनुवर्त्तते ऽन्यदुक्तमधस्तात् ॥ २ ॥ एवम्—

गर्भद्वादशेषु वैश्यम् ॥ ३ ॥

स्पष्टम् ॥ ३ ॥

यथोक्तकालेषूपनयनासम्भवे त्वाह—

आषोडशाद्वर्षाद्ब्राह्मणस्यानर्तातः कालोभवत्याद्याविंशात्

क्षत्रियस्याचतुर्विंशाद्वैश्यस्य ॥ ४ ॥

अत्राभिधावाङ् न मर्यादायाम् ॥ “तेन(१) विना मर्यादा तेन सहेत्य-

(१) तच्छब्देनात्राविधिरुच्यते । तेन मर्यादायुक्तत्वे पञ्चदशवर्षान्तादिरेवगौणका-
लोऽवगम्येत । न चैतदिष्टम् । यच्च यमवचनम्—

“पतिता यस्य सावित्री दशवर्षाणि पञ्च च ।

ब्राह्मणस्य विशेषेण तथा राजन्यवैश्ययोः ॥

प्रायश्चित्तमभवेदेषां प्रोवाच वदताम्बरः ।

विवस्वतः सुतःश्रीमान्यमोधर्मार्थतत्त्ववित् ॥

सशिखं वपनङ्कृत्वा व्रतङ्कुर्यात् समाहितः ।

हविष्यं भक्षयेदन्नं ब्राह्मणान्पञ्च सप्त वा ॥

एकविंशतिरात्रन्तु पिबेत्प्रसृतियावकम् ।

अतोयावकशुद्धस्य तस्योपनयनं स्मृतम् ॥”

इति । तत्पतितसावित्रीकृत्वाभावेऽपि पञ्चदशवर्षोपरि प्रायश्चित्तविशेषोपदेशार्थम् ।
न पुनः पञ्च दशवर्षोपरि पतितसावित्रीकृत्वमस्यार्थः । तथाविधवचनव्यक्तेरभावात् ।
लघुनः प्रायश्चित्तस्योपदेशाच्च । पतितसावित्रीकाणां हि ब्राह्मणस्तोमः क्रतुःप्रायश्चित्तम-
न्वादिभिरुक्तम् । राजन्यवैश्ययोश्चा विशेषात् । अत्रापि तथैवेत्याह—तथाराजन्यवैश्ययो-
रिति । तस्मात्पतिता यस्य सावित्रीत्यस्य यस्य सावित्रीग्रहणन् समपन्नमित्यर्थः ।
अत्र सपादधेनुग्रहदानं, ब्राह्मणस्तोमै तु सपादधेनुनामिति विवेचितमन्यत्र । अत्र विशे-
षश्चन्द्रकान्तभाष्ये द्रष्टव्यः ॥ स्वतन्त्रास्त्वाचक्षते—ब्राह्मणादीनामष्टमादिवर्षोपरि (गौ-
णकाले) महाव्याहृतिर्होमरूप एव प्रायश्चित्तन्तथाच छन्दोगपरिशिष्टे कात्यायनः—

“गौणेषु तेषु कालेषु कर्मचोदितमाचरेत् ।

प्रायश्चित्तप्रकरणप्रोक्तान्निष्कृतिमाचरेत् ॥”

इति । प्रायश्चित्तञ्च व्यस्तैः समस्तैश्च महाव्याहृतिभिर्होम एव प्रायश्चित्तप्रकरणे एवं

भिविधि” रिति परिभाषणादिह षोडशादिवर्षान्तः कालो गौणः । तथाच

“अत्रौपनायनिकः कालः परः षोडशवार्षिकः ।

द्वाविंशतिः परोऽन्यस्य स्याच्चतुर्विंशतिः परः ॥”

इति ।

“विप्रस्य षोडशाद्वर्षाद्वाज्ञो द्वाविंशतेः परम् ।

वैश्यस्याष्टत्रिकाद्ब्रह्मात्सावित्रीपतनं भवेत् ॥”

इति ।

“षोडशाब्देहि विप्रस्य राजन्यस्य द्विविंशतिः ।

विंशतिः स चतुर्थीच वैश्यस्य परिकीर्त्तिता ॥

इति चैवमादि ॥ ४ ॥

अत ऊर्ध्वं पतितसावित्रीका भवन्ति ॥ ५ ॥

अतएतस्मात्कालादूर्ध्वन्त्रयोऽप्येते पतितसावित्रीका भवन्ति । स्वकाले सावित्र्या—(गायत्र्या—) मनुच्यमानायां ये पतन्ति—प्रायश्चित्तविशेषभागिनो भवन्ति ते पतितसावित्रीका ब्राह्म्याश्च भण्यन्ते ॥ ५ ॥

नैतानुपनयेयुर्नाध्यापयेयुर्नयाजयेयुर्नैर्भिर्विवहेयुः ॥ ६ ॥

एतान्—पतितसावित्रीकान् । त्रयाणां प्रकृतत्वाद्बहुवचनम् । एनानिति पाठे एनः प्रकृत्यत्यन्तरम् । नोपनयेयुः—ब्राह्म्यस्तोमात् क्रतोर्विना । तथाच स्मृत्यन्तरम्—

“अत ऊर्ध्वन्त्रयोऽप्येते यथाकालमसंस्कृताः ।

सावित्रीपतिता ब्राह्म्या ब्राह्म्यस्तोमाद्वते क्रतोः ॥”

इति । उपनयेयुरिति बहुवचनं तत्कर्तृसंसर्गिणामपि प्रायश्चित्तप्रज्ञापना-

जातीयके उक्तः । यत्तु—

“संस्कारा अतिपत्येरन् स्वकालाच्चेत्कथञ्चन ।

हुत्वैतदेव कुर्वीत येत्पनयनादधः ॥”

इति कर्मप्रदीपे उपनयनादध इतिकरणादुपनयनकालातिपाते न महाव्याद्वतिहोमः प्रायश्चित्तमिति प्रतीयते तद्गौणकालस्याप्यतिपाते बोद्धव्यम् । तथाच हुत्वैतदेवेत्यत्रै तत्पदमहाव्याद्वतिहोमकर्मपरम् । गौणकालस्याप्यतिपाते ब्राह्म्यस्तोम एवेति । यमोक्तप्रायश्चित्तस्तु शास्त्रान्तरविषयम् । एवं “द्वादशषोडशविंशतीश्चेदतीता अवबुद्धकाला भवन्ती”ति पैठोनीसवचनमपि । तदित्थं सामञ्जस्येऽत्र (गो० गृ० सू०) आद्योमर्यादा-र्थकत्वाभिधानं केषाञ्चिद्वनवबोधमूलकमेव । कात्यायनस्य गोभिलोक्तारूपप्रविधिप्रदर्शकत्वप्रतिज्ञानात् । यथाचोक्तम्—

“अथातो गोभिलोक्तानामन्येषाञ्चैव कर्मणाम् ।

अस्पृष्टानां विधिं सम्यग्दर्शयिष्ये प्रदीपवदि—”ति ॥

र्थम् । तथाच स्मरणम्—

“त्रात्याचार्यस्य भुत्कान्नं कृच्छ्रपादेन शुद्धयति ।

यश्चोपनयते त्रात्यान् त्रिभिः कृच्छ्रैः स शुद्धयति ॥”

इति । एवमुत्तरत्रापि बोद्धव्यम् । न याजयेयुरित्यविशेषात्पाकयज्ञैरपि । नैभिः सह विवहेयु-र्विवाह(सम्बन्धं)ङ्कुर्युः । विवाहयेयुरिति पाठे एभिः सह विवाहसम्बन्धं न कारयेयुरिति व्याख्येयम् । एष्वपि कालेष्वनुपनीता एते त्रयो-
प्यकृतप्रायश्चित्ता उपनयनाद्यनर्हा भवन्तीति(१) परमार्थः । उपनयनप्रतिषेधादेव सर्वत्र प्रतिषेधे सिद्धे यदिकेन चिल्लोभादज्ञानाद्गोपनीताः स्युस्तथापि नोत्तराणि कर्माणि पतितसावित्रीकाणाङ्कुर्यादिति सर्वेषाम्पाठः क्रियते ॥ ६ ॥

यदहरूपैष्यन्माणवकोभवति प्रग एवैनन्तदहर्भोजयन्नि

कुशलीकारयन्त्याप्लावयन्त्यलङ्कुर्वन्त्यहतेन

वाससाऽच्छादयन्ति ॥७॥

यदहर्यस्मिन्नहनि । अत्यन्तसंयोगे(२) द्वितीया (पा० २।३।५) उपैष्यन्-
उपनयनं कारयिष्यन् । माणवको माणवोऽनधीतवेदः । स्वार्थकन् । तथा च
कात्यायनः—

“अनृचोमाणवो ज्ञेय एणः कृष्णमृगः स्मृतः ।

रुहगौरमृगः प्रोक्तस्तमुनिः शण उच्यते ॥”

(१) तथाच श्रुतिः “स्वकालेऽनुच्यमानया सावित्र्या ये पतन्ति प्रायश्चित्तिनो
भवन्ती”ति । स्मृतिः “पतितसावित्रीकैषूपपातकम्” इति । याज्ञबल्क्यः—

“आषोडशादाविशाच्चतुर्विंशच्च वत्सरात् ।

ब्रह्मक्षत्रविशाङ्गुल औपनायनिकः स्मृतः ॥

अत ऊर्ध्वमपतन्त्येते सर्वधर्मबहिष्कृताः ।

सावित्रीपतिता त्रात्या त्रात्यस्तोमाहते क्रतोः ॥”

इति । मनुः—

“नैतैरपूतैर्विधिवदापद्यपि हि कर्हिचित् ।

ब्राह्मण्यौनांश्च सम्बन्धानाचरेद्ब्राह्मणः सह” ॥

इति । विधिवद्यथाशास्त्रमपूतैरकृतप्रायश्चित्तैः । ब्राह्मण्वेदाध्यापनकृतान् । यौनान् ।
विवाहादीन् । एवञ्च त्रात्यस्तोमनामके यागे कृते उपनयनाद्यधिकारो नत्पनयनस्थान
एवात्र त्रात्यस्तोम इति युक्तम् । तस्य प्रायश्चित्तरूपस्य संस्कारकत्वेमानाभावादिति ।
आपस्तम्बः “अशूद्राणामदुष्टकर्मणामुपनयनम्” इति । अदुष्टकर्मणां पतनीयकर्मभिर-
दूषितानाम् ।

(२) कालाध्वनोरत्यन्तसंयोगे हि सा विधीयते । तत्र च गुणक्रियाद्रव्यैरभावेन चेति
सूत्रशेषो भाष्यादौ । तेषु गुणेन-मासङ्कल्याणो, क्रियया-मासमधीते, द्रव्येण-मासङ्कुड-
धाना अभावेन मासम्भोजनभाव इत्युदाहृतानि ॥ अत्यन्तसंयोगो निरन्तरसम्बन्धः ।

इति । अनृचो वेदशून्यः । प्रग एव प्रातरेव । “सायं साये प्रगे प्रातरि”-
त्यमरः । एनं—माणवकं, भोजयन्ति—इत्युक्त्याऽत्र शङ्का न कार्येत्युपदिशति ।
भोजनञ्चात्र गोदुग्धादेरेव । तथा च श्रुतिः “पयोव्रतो ब्राह्मणो भवति यवागू-
व्रतो राजन्य आमिक्षाव्रतो वैश्यः” इति । व्रतमाहारः । तथा च गृह्यान्तरम्—
“पयोयवाग्वाभिक्षाहाराः क्रमशोद्विजातीनाम्” इति । यवागूक्ता (१-७-२०)
आमिक्षा शृतोष्णे क्षीरे दधियोगेन कठिनं द्रव्यम् । तथा च श्रुतिः “तप्ते पय-
सि दध्यानयति सा वैश्वदेव्यामिक्षा भवति वाजिभ्योवाजिनम्” इति । अभि-
धानञ्च “आमिक्षा सा शृतोष्णे या क्षीरे स्यादधियोगतः” इति (अमरः)
वाजिनमतिरिच्यमानं तत्पय उच्यते ॥ कुशलीकारयन्ति मुण्डयन्ति “क्षौरन्तु
भद्राकरणमुण्डन वपनन्निषु” इत्यमरः । भद्राकरणं कुशलीकरणमित्यनर्था-
न्तरम् । अत्र शिखा न धार्या—

“एते लूनशिखास्तस्थ क्रोमलैर्दन्तकुड्मलैः ।

कुशकाशा विराजन्ते वटवः सामगा इव ॥”

इति विष्णुपुरणपर्यालोचनात् । समावर्तने “शिखावर्जमि”ति विशेषोप-
देशाच्च । आप्लावयन्ति—स्नापयन्ति । आप्लावनञ्चैदं घटत्रयाम्बुना । तथा च
गृह्यासङ्ग्रहः “स्नानञ्चतुर्भिः कलशैः प्लावनन्तु त्रिभिर्घटैरिति । अलङ्कु-
र्वन्ति केयूरकटककुण्डलादिभिर्यथा लाभम् । अहतेनेति । अत्र गृह्यासङ्ग्रहः—

“सकृद्व्रतं नवं श्वेतं सदृशं यन्न धारितम् ।

अहतन्तद्विजानीयादैवै पैत्रे च पावनम्” ॥

इति । वाससेत्येकवचनादिदमधरीयमिति द्रष्टव्यम् । उत्तरीयन्तु उपरि-
ष्ठाद्यदजिनं सूत्रयिष्यति तदेव स्यात् । सर्वत्र बहुवचननिर्देशात्कर्तुरनियमः ।
अत्र भाष्यकृतः—“अग्निहोत्रञ्जुहोति यवागूप्पचती”ति वत् अत्राप्यार्थक्र-
मेण शाब्दक्रमोत्पन्नमिति प्रथमं वपनमनन्तरं स्नानमथभोजनमिति क्रमः ।
ज्योतिषे भोजनानन्तरं वपननिषेधात् । तथाहि—

“न स्नानमात्रगमनोन्मुखभूषितानामभ्यक्तभुक्तरणकालविवासनानाम् ।
सन्ध्यानिशाकुजदिने च तिथौ च रिक्ते क्षौरं हितं न नवमेऽह्नि न चापि षष्ठ्या-
म्” इत्याहुस्तत्र—अहृष्टार्थक्रमस्य ज्योतिःशास्त्रविरोधेनानपवादात् । दृष्टान्ते
त्वन्थयाऽनुपपत्त्या तथा कल्प्यते । प्रकृते निषेधस्यान्यक्षौरविषयत्वेनाप्युपपत्ते-
रन्यथा रोहिण्यादौ नववस्त्रधारणनिषेधात्तत्र विवाहविधेरानर्थक्यं स्यान्न स्या-
च्च रविवारादौ उपनयनन्तत्र क्षौरनिषेधात् । अत एव “ब्राह्मणां भोजयेत्तं च
पर्युप्तशिरसमलङ्कृतमानयन्ती”ति पारस्करेऽपि भोजनानन्तरमेव मुण्डनन्द-
र्शितमिति । धीरपद्धतिस्वरसोऽप्येवमेवेति महामहो० मुरारिमिश्राः प्राहुः ॥१॥

वाससाऽऽच्छादयन्तीत्युक्तमतोवासोविशेषं सूत्रयति—

क्षौम-शाण-कार्पासौ-र्णान्येषां वसनानि ॥ ८ ॥

क्षुमा-अतसी “अतसी स्यादुमा क्षुमा” इत्यमरः । तथा निर्वृत्तं क्षौमम् । तेन निर्वृत्तमित्यर्थे (पा० ४।२।६८) अणप्रत्यय आदिवृद्धिरेवमप्येऽपि । शाण-स्तमुनिरुक्तः । कर्पासः प्रसिद्ध एव । ऊर्णा-मेषरोम । एतान्येषां ब्राह्मणादीनां वसनान्यधरीयाणि भवन्ति । अत्र वसनानां चतुष्टयाद्यथासंख्यान्वयोनेष्यते । एषां विषयव्यवस्थामुपदेक्ष्यति (२।१०।१२) अनुपदम् ॥ ८ ॥

ऐणेयरौरवाजान्याजिनानि ॥ ९ ॥

एतानि ब्राह्मणादीनां यथाक्रममजिनानि-उत्तरीयतया ग्राह्याणीत्यर्थः । तथा च स्मृतिः—“उत्तरीयं समाख्यातं वासः कृष्णाजिनं शुभम्” इति । पार-स्करगृह्यमपि “ऐणेयमजिनमुत्तरीयं ब्राह्मणस्य, रौरवं राजन्यस्याजं गव्यं वा वैश्यस्ये”—ति । एणी कृष्णसारमृगी तस्या इदमैणेयम् । “स्त्रीभ्योऽङ्गि” (पा० ४।१।१२०) ति ढस्येयादेशः (पा० ७।१।२) आदिवृद्धिः (पा० ७।२।११७) । अत एव “ऐणेयमेण्याश्चर्माद्यमेणस्यैणमुभे त्रिष्वि”त्यमरोऽपि । एतेनैणस्येदमैणेयमिति भाष्य(१)कारीयव्याख्यानमपास्तमिति वेदितव्यम् ॥ न च “एणः कृष्णमृगः स्मृतः” इति तद्व्याख्यापककात्यायनवचनादार्थ एवार्थं प्रयोग इति वाच्यम् तस्य परम्प(२)रया एणालक्षकत्वेनोपपत्तस्तथाकल्पना-याम्मानाभावात् । रुहश्च गौरवपुर्मृगः । “भ्रंखार” इति प्रसिद्धः । अजश्छागः । अजिनश्चर्म । मनुः—

“कार्ण-रौरव-वास्तानि चर्माणि ब्रह्मचारिणः ।

वसौरन्नातुपूर्येण शाणक्षौमाविकानि च ॥”

कृष्णाया इदं कार्णं, पृथायाः पार्थ इति वत् । कृष्णः कृष्णसारः । (तस्य-स्त्री कृष्णा तस्याः) वस्त-श्छागः । यमः “सर्वेषां रौरवाजिनम्” इति । तदेत-“दितरासम्भवे” इति शेषपूरणेन व्याख्येयम् । स्मृतिः ।

“मेखला समहस्ता स्यादजिनश्च द्विहस्तकम् ।

बहिलोम त्र्यङ्गुलश्च अखण्डं वा त्रिखण्डकम् ।

चतुर्विंशाष्टषोडशा-ङ्गुलैः खण्डानि कारयेत् ॥”

(१) मट्टनारायणीयम् ।

(२) पत्नीद्वारकन्तस्यौ—(गस्यौ)—वेदमिति जातिभेदाभिधायकं कातीयं वचनम् । जातिभेदाश्रमरेणिवानन्तरमुक्तः “कृष्णसाररुह्यङ्गुरङ्गुलसंवररौहिषाः । गोकर्णपृषत्तौण्डर्य-रोहिताङ्गचमरोमृगाः” इति । तत्र एणश्चरुनेत्र इत्येवं जातिभेदख्यापककन्तव्याख्यानरूपा-मरविषेके महेक्षरेण कृतम् ॥

इति । विकल्पः शक्यपेक्षया कुलकल्पापेक्षया वा ॥ ९ ॥

मुञ्ज-काश-तामुन्योरशनाः ॥ १० ॥

तमुनिः शणः । रशना मेखला । “रशना मेखला काञ्ची”त्यमरः ।
अन्यत्पूर्ववत् । मनुः—

“मौञ्जी त्रिवृत्समा श्लक्ष्णा कार्य्या विप्रस्य मेखला ।

क्षत्रियस्य तु मौर्वी ज्या वैश्यस्य शणतान्तवी ॥

मुञ्जालाभे तु कर्त्तव्या कुशाश्मन्तकवल्बजैः ।

त्रिवृता ग्रन्थिनैकेन त्रिभिः पञ्चभिरेव वा ॥”

इति । त्रिवृत् नवगुणीकृता त्रिवृतेति प्रथमान्तम् “आपञ्चैव हलन्ता-
नाम्” इति टाप् । एकेन ग्रन्थिनेत्यादीच्छया विकल्पः । उपलक्षणे तृतीया
(पा० २।३।२१) अत्र श्लक्ष्णा-मसृणस्पर्शा । मुर्वा-बल्लीविशेषः । “दुग्ध (घ)
मरुरि”ति प्रसिद्धा । तेन निर्मिता मौर्वी ज्या । [धनुर्गुणः] तस्यैव सतो मेख-
लायां विनियोगः । मुञ्जालाभे-मुञ्जाद्यभावे । अश्मन्तकः कुशासृशतृणविशे-
षः । बल्बजाः “शावय” इति प्रसिद्धाः । ग्रन्थौ प्रवरसान्येन व्यवस्थितो विकल्प
इति मुरारिमिश्राः (१) प्राहुः ॥ १० ॥

पार्ण-वैल्वा-ऽऽश्वत्था दण्डाः ॥ ११ ॥

पार्णः पालाशः “पालाशो किंशुकः पर्णोवातपोत” इत्यमरः । बिल्वाश्चतौ
प्रविद्धौ । पालाशादयः क्रमेण ब्राह्मणादीनान्दण्डाः प्रशस्ता इत्यर्थः । तथा च
पारस्करः “पालाशो ब्राह्मणस्य दण्डो वैल्वो राजन्यस्यौदुम्बरो वैश्यस्य सर्वे
वा सर्वेषाम्” । इति । एषामभावे सर्वेषां सर्वे यज्ञियाः । औदुम्बर इति कुल-
कल्पभेदेन । स्मृतिः—

“धारयेद्वैल्वपालाशौ दण्डौ केशान्तिकौ द्विजः ।

यज्ञार्हवृक्षजं वाऽथ सौम्यमव्रणमेव च ॥”

इति । मनुः—

“केशान्तिको ब्राह्मणस्य दण्डः कार्य्यः प्रमाणतः ।

ललाटसम्मितो राज्ञः स्यान्नासासम्मितो विशः ॥”

इति । केशस्य ललाटोर्ध्वकेशजन्मस्थानस्यान्तः केशान्तः । एवञ्चोर्ध्वस्थित-
स्य पुरुषस्य भूमितस्तत्पर्यन्तपरिमाणतो ब्राह्मणस्य दण्डः कार्य्यः । भ्रूमध्य
सम्मितो राज्ञः । नासाप्रसम्मितो वैश्यस्येत्यर्थः । यत्तु-केशान्तिकः कर्णसमीप-

(१) अत्र कुल्लुकभट्टः । अत्र च वाशब्दनिश्चयाद्ग्रन्थिनां न विप्रादिभिः क्रमेण
सम्बन्धः । किन्तु सर्वत्र यथाकुलाचारं विकल्पः । ग्रन्थिभेदश्चायं मुह्यामुह्यपेक्षासम्भ-
वाद्ग्रहीतव्यः ॥ इति ॥

प्राङ्मुखः अवतिष्ठते—ऊर्ध्वस्थितोभवेत् । “हुत्वाऽऽचार्योऽवतिष्ठते” इति क्त्वा श्रवणात् कर्त्रन्तरानुपदेशाच्च होमोऽयमाचार्यकर्तृक एव । मन्त्रास्तु माणव-
कपठनीया “व्रतञ्चरिष्यामी”ति मन्त्रलिङ्गात् । नचेदानीं वेदपाठे तस्यानधि-
कारः । उपनयनकर्मणः पूर्वमेव तथास्यान्न तूपनयनकर्मण्यपि । मेखलामन्त्रे
तत्कर्तृकपाठस्य सर्वसम्मतत्वात् । अन्यपठितमन्त्रेणान्यकर्तृकक्रियायाश्चाश्मा-
रोहादौ बहुत्र दर्शनात् किञ्चिदेतत् । कौमुदी—नारायण—शूलपाणि—होरि-
लप्रभृतयोऽप्येवम् [१] ॥ १६ ॥

अन्तरेणाग्न्याचार्यो माणवकोऽञ्जलिः कृतोऽभिमुख

आचार्यमुदगग्रेषु दर्भेषु ॥ १७ ॥

अत्रावतिष्ठत इत्यनुषजनीयम् । अन्तरेणेति मध्यार्थेऽव्ययम् । तथाचा-
मरः “अन्तरेण च मध्ये स्युः” इति । तद्योगेऽग्न्याचार्यौ—इति षष्ठ्यर्थे द्विती-
या (पा० २।३।४) (२) एवञ्चाग्न्याचार्ययोर्मध्ये माणवकः अञ्जलि-
कृतः (३) कृताञ्जलिराचार्याभिमुख उत्तराग्रेषु कुशेषूर्ध्वस्थितोभवेदित्यर्थः ।
मन्त्रोयथा—

अग्नेव्रतपते व्रतञ्चरिष्यामि तत्ते प्रब्रवीमि तच्छक्रेयम् ।

तेनद्वर्चा समिदमहमनुतास्तस्यमुपैमि स्वाहा ॥ ९ ॥

अस्यार्थः—हे ‘अग्ने!’ ‘व्रतपते!’ शास्त्रीयनियमपालक ! । यदिदं ‘व्रतम्’
उपनयनाख्यम् ‘चरिष्यामि’ अहमनुष्ठास्यामि ‘तत्’ व्रतं ‘ते’ तुभ्यम् ‘प्रब्रवीमि’
निवेदयामि । येन ‘तत्’ व्रतमहं त्वत्प्रसादात् सुखेन चरितुं ‘शक्रेयम्’ शक्नुयाम्
“लिङ्ग्याशिष्यङ्” (पा० ३।१।८५) इत्यङ् । व्रतचरणस्य फलमाह—‘तेन’
उपनयनव्रतेन करणभूतेनाहम् ‘ऋद्भ्या, ऋद्धिम्’ अध्ययनलक्षणां समृद्धिम् ।
अमोडा (पा ४।७।१।३२) “प्राप्नुयामि”ति शेषः । तथा ‘अहम्’ ‘अनृतात्’
अलीकवचनात् । अस्माज्जगतोवा मिथ्याभूतात् पृथग्भूत्वा ‘इदम्’ एतद् व्रतं ‘सत्यं’
सत्यवचनस्वरूपम् । यद्वा इदमनिर्दुर्देश्यसत्यं ब्रह्म । ‘समुपैमि’ सम्यक् प्राप्नोमि
उपसर्गस्य व्यवहिप्रयोगश्छान्दसः (पा० १।४।८२) अयमर्थः—योऽहं प्रागुपन-
यनाद्यष्टाचारआसंसेऽहमधुना परित्यक्तानृतवादः सत्यभूतमिदं व्रतं चरिष्या-

(१) अत्र च “व्रतञ्चरिष्यामी”तिमन्त्रस्य साकाङ्क्षत्वाच्चिराकाङ्क्षीकरणाय व्रतना-
मकालपरिमाणयोरपदेशः कर्तव्यः । एतद्व्रतमित्येकालिकमिति । कुतः ? “ब्रह्मचारी व्रता-
देशे व्रतनाम प्रवाचयेत् । चरिष्ये यावदन्ताय सावित्रेचान्तकीर्त्तनम्” इतिगुह्यासंग्रहवच-
नादिति चन्द्रकान्तभाष्यम् ॥

(२) सा चोपपदविभक्तिरिति “उपपदविभक्तीनां सम्बन्धोऽर्थः षष्ठ्यपवाद्त्वादि—”
ति महाभाष्यवचनात्षष्ठ्याऽत्र विव्रियते ।

(३) “आहिताग्न्यादित्वात्” (पा० २।२।३७) कृतस्य पूर्वं निपातः ॥

मीति । यद्वा उपनयनव्रतजनितया ऋध्या ब्रह्मवर्चसलक्षणायाऽनृतादस्मा-
दिदमनिर्द्देश्यसत्यं ब्रह्म समुपैमि निष्कामयथोक्तकर्मानुष्ठानेनेति । तस्मैतैऽनये
'स्वाहा' सुहुतमस्तु ॥ ९ ॥ एवम्—

“वायो व्रतपते ! ०० स्वाहा ॥” १० ॥

“सूर्य! व्रतपते ! ०० स्वाहा ॥ ११ ॥

“चन्द्र! व्रतपते ! ०० स्वाहा ॥ १२

“व्रतानां व्रतपते ! ०० स्वाहा” ॥ १३ ॥

इति । ‘व्रतानां—’कर्मणां (यज्ञानां) (निघं० २।१।७) ‘व्रतपते!’ नियमपालक!
इन्द्र ! । शेषोऽर्थः स्पष्टः ॥ १०।११।१२।१३ ॥
अञ्जलिश्चात्र प्रसारितो न तु मुकुलितः । उपरिष्ठात्तस्यापाम्पूरणोपदेशादिति
द्रष्टव्यम् ॥ १७ ॥

तस्य दक्षिणतोऽवस्थाय मन्त्रवान्ब्राह्मणोऽपामञ्जलिम्पूरयति ॥ १८ ॥

तस्यानन्तरोक्तस्य माणवकस्य । दक्षिणतः । दक्षिणदिशि । “आद्यादि-
त्वात् (पा० ५।४।४४ वा०) सार्वविभक्तिकस्तसिः । न तु दक्षिणपार्श्वे ।
मङ्गल्ये दक्षिणाभिमुखेन क्रियापत्तेरिति भाष्यकृतः । अवस्थाय । ऊर्ध्वःस्थित्वा ।
मन्त्रवान्-अध्ययनयुक्तः । अधीतवेद इति यावत् । अपामिति तृतीयार्थे शेषे
षष्ठी । (पा० २।३।५०) । अत्र मन्त्रानुपदेशाद्वाहतिभिरिति चन्द्रकान्तः ।
पद्धतौ तत्रास्ति ॥ १८ ॥

उपरिष्ठाच्चाचार्यस्य ॥ १९ ॥

उपरिष्ठात्—पश्चात् । अञ्जलिम्पूरयतीत्यनुषञ्जनार्थश्चकारः ॥ १९ ॥

प्रेक्षमाणोजप—“त्यागन्त्रा समगन्मही—”ति ॥ २० ॥

(मं० ब्रा० १।६।१४-१५)

“माणवकमाचार्य” इति शेषः । स्वस्ति चरतादयमिति मन्त्रलिङ्गात् ।
अत्रापीतिशब्दआद्यर्थस्तेन मन्त्रद्वयम् । (१) तथाचमन्त्रः—

“आगन्त्रा समगन्महि प्रसुमत्य युजोतन ।

अरिष्टाः सञ्चरेमहि स्वस्ति चरतादयम् ॥” १४ ॥

इति । अस्यार्थः—हे अग्न्यादयः ! यूयमेतमुपनीयमानं ‘सुमर्त्य’ शोभनम-
नुष्यम् । ‘प्रयुजोतन’ अस्माभिः सह प्रकर्षेण मिश्रयत(२) । यथाऽनेन ‘आग-

(१) अत्र “परस्मात्सिद्धावलोकितम्यायेनानुषङ्गाच्चेति हेत्वन्तरप्रणं चन्द्र-
कान्तभाष्ये ॥

(२) “युमिश्रणे” (अ० प०) लोटि शपः लुग्बाहुलकात् (पा० २।४।७६) “तस-
नसनयनाश्च” (पा० ७।१।४९) इति तस्य तनादेशः ॥

न्त्रा' आगमनशीलेन(१) ब्रह्मचारिणा । वयं 'समगन्महि' सङ्गच्छेमहि(२) । तथाऽस्माभिस्सह 'अयं' ब्रह्मचारी 'स्वस्ति' कल्याणेन 'चरतात्' गच्छतु ॥१४॥ इति । अत्र "अग्निष्ट्र" इत्यादिमन्त्रो ब्राह्मणे सहपठितोऽपि "देवस्यते" इति वक्ष्यमाणमन्त्रान्ते द्रष्टव्यः । "शब्दक्रमादर्थक्रमोबलीयानि"—तिन्यायात् । इदानीं ह्युदकपूर्णाऽञ्जल्योर्माणवकाचार्ययोः साङ्गुष्ठहस्तग्रहणस्यासुकरत्वात् । आचार्येणाऽपि तथैवाग्रे सूत्रेणात् । संस्कारतस्त्वे रघुनन्दनेनापि तत्रैवायम्मन्त्रोऽधृतः । अयमेवार्थोभवदेवभट्ट-गुणविष्णवाद्यनुमतः । पद्धतिकृद्भिर्बीरेश्वरादिभिरपि समाहृतः ॥

मन्त्रोयथा—

“अग्निष्ट्रे(३) हस्तमग्रहीत्सविता हस्तमग्रहीत् ।

अयं मा हस्तमग्रहीन्मित्त्रस्त्वमसि कर्मणाऽग्निं चार्चयस्त्वत्तव” ॥ १५ ॥

इति । अस्यार्थः—हे ब्रह्मचारिन् ! येऽयन्ते हस्तोऽद्य मया गृहीतोऽतः पूर्वमन्यादयः क्रमेण ते हस्तमग्रहीत् । क्रियाकारकावृत्तिरादरार्था । अतः 'कर्मणा' गुरुश्रुश्रूषादिना 'त्वं' मम 'मित्त्रः' मित्त्र(४)भूतः (प्रियहितकारी) 'असि' भवसि । 'अग्नि' अथ भगवान् 'तव' 'आचार्यः' गुरुः । (परिचरणीयः) अतः तत्परिचरणेनाहमेव परिचरितः स्यामिति भावः ॥ १५ ॥ इति ॥ २० ॥

“ब्रह्मचर्यमागामि”—ति वाचयति ॥ २१ ॥

(सं० ब्रा० १।६।१६)

जपित्वा चाचार्यः “ब्राह्मचर्यमागासुप मा नयस्व” १६ इति मन्त्रं, वाचयति । माणवकं पाठयति । मन्त्रार्थस्तु—हेगुरो ! । अहं 'ब्रह्मचर्यम्' तद्व्रतम् 'आगाम्, स्वीकृतवानस्मि यतोऽतो—'मा' माम् । 'उपनयस्व' छान्दसोक्त्यवहितोपसर्गप्रयोगः । (पा० १।४।८२) १६ ॥ २१ ॥

“कोनामासी”ति नामधेयम्पृच्छति तस्याचार्यः ॥ २२ ॥

(सं० ब्रा० १।६।१७)

“कोनामासी” १७ इति एवं तस्यमाणवकस्य । नामधेयं—नाम । आचार्यः

(१) आहपूर्वाद्गमेस्ताञ्छोलिकस्तुप्रत्ययः । (पा० ३।२।१३९) कर्त्तरि ॥

(२) अत्राहपूर्वाद्गमेर्लिङ्ग्ये लुङ् (पा० ३।४।६) “मन्त्रे घसे” (पा० २।४।८०) त्यादिना च्लेर्लुकि “भ्वोश्च” (पा० ८।२।६९) इति मस्य नत्वम् ॥

(३) अत्राकृतवत्त्वंनिर्देशोऽन्यत्र (पुस्तकान्तरे) “यजुष्येकेषाम्” (पा० ८।३।१०३) इति विभाषित इति ॥

(४) अत्र मित्त्रमिवेत्यर्थे विहितस्य कनः (पा० ६।३।९६) “लुम्मनुष्ये” (पा० ६।३।९८) इति लुप् । आषं वा पुंस्त्वम् (पा० ३।१।८९) व्यत्ययेन । सुहृदि मित्त्र शब्दस्य नित्यनपुंसकत्वादेवमुक्तम् ॥

पृच्छति । अत्र क इति नामविषयकः प्रश्नः । नामेति प्रसिद्धार्थकमव्ययम् ।
तथा च प्रसिद्धं नाम पृच्छति । कोऽसीति सूत्रार्थः ॥ २२ ॥

किं कृत्वा—

अभिवादनीयं नामधेयङ्कल्पयित्वा ॥ २३ ॥

अभिवादनं—पादोपसङ्ग्रहणम् । सम्भाषणं वेति चन्द्रकान्तः । “समे तु
पादग्रहणमभिवादनमित्युभे” इत्यमरः । तदर्थमभिवादनीयम् । नामधेयत्वेन
(पा० १।१।७५ वा०) वृद्धत्वाच्छः (पा० ४।२।११४) तस्यानीयर (पा०
७।४।२) कल्पयित्वेति वचनात्तदानीमेवाचार्येण तत्कल्पनमायाति । अभिवा-
दनीयमतिकरणात्सर्वत्रैवाभिवादने ब्रह्मचारिणाऽऽचार्यकल्पितेनैव नाम्ना
व्यवहरणीयमिति बोधयति ॥ २३ ॥

अभिवादनीयनाम विशिनष्टि—

देवताश्रयं वा नक्षत्राश्रयं वा ॥ २४ ॥

आद्यं यथा—“विष्णुशर्मनामा(१)सी”ति । द्वितीयं यथा—“फाल्गुनश(२)-
र्मनामासीः”ति ॥ २४ ॥

गोत्राश्रयमप्येके ॥ २५ ॥

तद्यथा “कौशिकशर्मनामासी-”ति ॥ २५ ॥

ततो माणव(३)केन “ॐ अमुकनामाऽस्मी—”त्याचार्यकल्पिते नाम्नि
कथिते—

उत्सृज्यापामञ्जलिमाचार्योदक्षिणेन पाणिना दक्षिणं पाणिं

साङ्गुष्ठं गृह्णाति—“देवस्यते सवितुः प्रसवेऽश्विनोर्वा-

हुभ्याम्पूष्णगोहस्ताभ्यां हस्तं गृह्णाम्यसा(४)-

वि”-ति ॥ २६ ॥

(मं० ब्रा० १।६।१८)

(१) अत्र नामधेये “शर्मान्तं ब्राह्मणस्ये”ति मानध्वं वचनं मानं, विशेषविचारस्तु-
नामद्वैतप्रकरणे द्वैतनिर्णये द्रष्टव्यः ।

(२) नक्षत्रपदेन यन्मास्युपनयनस्तत्समाख्यापकमेवेति केचिदाचक्षते ॥ केचिन्
शतपदचक्रानुसारिजन्मनक्षत्राश्रयनामादुस्तत्तुच्छं तस्यगृह्यत्वस्यागमेऽप्यभिधानात् ।
तथाचशारदातिलकटोकायां राघवभट्टोद्धृतम् “जन्मनक्षत्रयोन्या नै मारणानि यथातथम् ।
कृतानि न चिरेणैव सिद्धिदानि महेश्वरी”तिवचनम् ॥

(३) अत्र “कोनामासि” ? “असौनामास्मी”त्येवं ब्राह्मणे सहैव द्वयं पठ्यते ।
विनियोगोऽपि पृथगेव बोधवरादिपद्धतिषु पठ्यते । “ॐ विष्णुशर्मनामास्मी”त्येवं
वाक्याभिलाषश्च । सूत्रकृता तत्परवाक्यस्यानभिधाने कारणं सूत्रयम् ॥

(४) अत्र हस्त्य भद्रछान्दसः (पा० ८।२।३२ वा०) ॥

पाणिं “माणवकस्ये”ति शेषः । ग्रहणमन्त्रमाह “देवस्यत” इति । अत्रासाविति स्थाने माणवकस्य स्वकल्पितनाम सम्बोधनान्तं प्रयोज्यम् । एवमग्रेऽपि । नारायणधीरेश्वरादयोऽप्येवम् । अत्र माणवकस्यापि जलाश्वस्युत्सर्ग आचार्यस्येवावगन्तव्योऽविशेषोपदेशात् । मन्त्रार्थस्तु—हे ‘असौ ! विष्णुशर्मन् ! ‘तव’ हस्तं ‘सवितुर्दवस्य’ ‘प्रसवे’ अभ्यनुज्ञाने (१)सति । ‘अश्विनो’र्देवभिषजोः । ‘बाहुभ्यां’ ‘पूष्णः’ पूषापिष्टाद(२)इत्येवं ख्यातस्य देवविशेषस्य ‘हस्ताभ्याम्’ अहम् आचार्यस्तव ‘हस्तं’ करं ‘प्रतिगृह्णामि’ । अत्र सर्वत्र स्वत्वं ३(—)षष्ठ्यर्थस्तत्प्रत्ताभ्यामित्यर्थः ॥ १८ ॥ इति ॥ अत्र मन्त्रपाठानन्तरं हस्तग्रहणं बोद्धव्यमिति (४)भाष्यकारः ॥ २६ ॥

अथैनम्प्रदक्षिणामावर्त्तयति ‘सूर्यस्यावृतमन्वावर्त्तस्वासावि’—ति २७

(मं० ब्रा० १।६।१९)

अथेति—तद्देशनियमार्थम् । अथ तस्मिन्नेव देशे प्रत्यङ्मुखमवस्थितम् । एनं माणवकम् । असाविति सम्बोधनान्तं क्लृप्तानामग्रहणमिति प्रागुक्तञ्च विस्मर्त्तव्यम् । मन्त्रार्थस्तु—हे ‘असौ !’ विष्णुशर्मन् ! ‘सूर्यस्य’ ‘प्रावृतम्’ आवर्त्तनम् ‘अनु’ लक्ष्मीकृत्य ‘आवर्त्तस्व’ तिष्ठ । अयमर्थः । यावद्भानोरावर्त्तनन्त्वमत्रतिष्ठ । यद्वा यावत्सूर्य आवर्त्तते परभ्रमति । तावत्त्वमपि यतस्ततः सञ्चर । पुनस्तस्मिन् अस्तं जिगमिषौ गते वा त्वमप्यस्तं (५) (गृहं) प्रत्यावर्त्तस्वेति ॥ १९ ॥ २७ ॥

दक्षिणेन पाणिना दक्षिणामधुंसमन्ववमृश्यान्तर्हितान्नाभिमभि-

मृशेत् “प्राणानां ग्रन्थिरसी—”ति ॥ २८ ॥

(मं० ब्रा० १।६।२०)

आचार्योदक्षिणहस्तेन माणवकस्य दक्षिणमंसन्तूष्णीममन्त्रकमन्ववमृश्य—अनुस्पृश्य । अनन्तर्हिताम् अन्तर्द्धानरहितां व्यक्तां नाभिमभिमृशेत् स्पृशेदित्यर्थः । तत्र मन्त्रमाह—“प्राणानामि”ति । अत्रामुमित्येतस्मिन्सर्वनाम्नि द्वितीयान्तस्मा-

(१) “प्रसवोऽभ्यनुज्ञानम्” इतिवृत्तिकृतः प्राहुः। तथाच तदभ्यनुज्ञातोऽहमित्यर्थः ।

(२) दक्षयज्ञविध्वंसने । शिवेन प्रद्वितोवीरभद्रः—“यूःश्रापातयदन्तान्याऽहसद्वि-
वृतौद्विजैरि—”ति भागवतादौ स्मर्यते । ततश्चानुगृहातः शिवेन पिष्टादः कृत इति च ।

(३) अत्राश्विनोः प्रसादान्नैरुज्यम् । पूष्णश्च पुष्टिं बाह्वोर्हस्तयोश्च क्रमेणावेद्यद्ये ।
ततश्च

(४) वस्तुतस्तु—सूत्राभ्ये इति करणेन इति अनेन मन्त्रेण गृह्णातीत्यन्वितोऽर्थस्तेन हस्तग्रहणे मन्त्रपूर्वकत्वेऽभिहिते भाष्यकृदुक्तार्थं आपाततः प्रतीयमानोऽपि यन्मन्त्रार्थपर्यालोचनया गृहीत्वा जपतीत्यर्थ एव सूत्रकारेणानुक्तोऽपि भवदेव-गुणविष्णु—वीरेश्वरा—दिभिरभ्युपगतः । चन्द्रकान्तस्तु—अत्र प्रमाणममृत्यमिति वदन्ननेन समाहितोवेदितव्यः ॥

(५) अस्तमिति गृहनामसु (तिघं० ३।४।९) पठ्यते ।

३० गो० गृ० सु

णवकस्य नाम गृहीयात् । एवमग्रेऽपि (३२सू०) असावित्यत्र प्रथमान्तमिति विशेषः । मन्त्रोयथा—“प्राणानाङ्मन्थिरसि माविस्त्रसोऽन्तक इदन्ते परिदाम्यमुम्” इति ॥ २० ॥ अस्यार्थः ।

हेनाभे ! अस्य ब्रह्मचारिणस्त्वं ‘मा विस्त्रसः’ (१) मा विस्त्रसिष्यसि । स्वस्थानात्र चलिष्यसि । यस्त्वं ‘प्राणानां’ देहधारकवायूनां ‘मन्थिः’ प्रतिबन्धः । ‘असि’ भवसि । तथा हे ‘अन्तक !’ यम ! ‘इदम्’ अस्य ब्रह्मचारिणः शरीरम् ‘अमुम्’ ब्रह्मचारिणश्च ‘ते’ तुभ्यं ‘परिदामि’ समर्पयामि । त्वयि समर्पित एष रोगजरामरणादिकञ्जानुप्राप्तुयादिति ॥ २० ॥ २९ ॥

उत्सृप्य नाभिदेश—“अहुर” इति ॥ २६ ॥

(सं० ब्रा० १।६।२१)

उत्सृप्य—नाभेरूर्ध्वङ्कुरग्रीत्वा नाभिदेशं—तत्समीपदेशम् (२) । जठरमिति तदर्थः । मन्त्रलिङ्गात् । अहुरशब्दस्य जठराग्निवाचकत्वाभ्यानात्तमभिमृशेदित्यनुवर्त्तते । एवमग्रेऽपि । मन्त्रस्तु—

“अहुर इदन्ते परिदाम्यमुम्” ॥ २१ ॥ इति । अस्यार्थः । हे ‘अहुर’ जठराग्ने ! इदमित्यादिपूर्ववत् । गुणविष्णुस्तु—अहुरिर्नाम वायुः । तस्यामन्त्रणे हे अहुरे । इत्येवं व्याख्यात् (३) ॥ २१ ॥ २७ ॥

उत्सृप्य हृदयदेशं “कृशन” इति ॥ ३० ॥

(सं० ब्रा० १।६।२२)

कृशनोहृच्छयः पुरुषः । तथाच श्रुतिः । “स चापर आत्मा हृदो—”ति । मन्त्रस्तु—“कृशन इदन्ते परिदाम्यमुम्” इति ॥ २२ ॥ अर्थः पूर्ववत् ॥ ३० ॥

दाक्षिणेन पाणिना दाक्षिणमङ्गसमन्वालय्य “प्रजापतये त्वा

परिदाम्यसावि”—ति ॥ ३१ ॥

(सं० ब्रा० १।६।२३)

असाविति—सम्बोधनान्तनामग्रहणम् । एवमग्रेऽपि । मन्त्रार्थः स्पष्ट एव ३१ सव्येन सव्यं “देवाय त्वा सावित्रे परिदाम्यसावि”—ति ॥ ३२ ॥

(सं० ब्रा० १।६।२४)

(१) “क्षंसुअधः पतने” (म्वा०आ०) धृतादिः । “माहि लुह्—” (पा० ३।३। १७६) सर्वलकारापवादः । “शुच्योलुङि” (पा० १।३। ९३) इति परस्मपदे धृतादि-त्वात् (पा० ३।१।९९) छलेरङि नलोपः (पा० ६।४।२४) ।

(२) सामीप्यलक्षणया “बटे गावः सुशेरत” इति वत्प्रयोगोऽयम् । तेन नाभ्युपरि-देश उक्तो भवति मध्यमपदलोपिसमासात् ।

(३) अत्र पक्षेऽयादेशो यक्षेपः । (पा० ८।३।१९) ।

सव्यमित्यत्रांसमित्यनुषज्यते । स्पष्टमन्यत् ॥ मन्त्रार्थोऽपि स्पष्ट एव ॥३२॥

अथैनं सम्प्रेष्यति—“ब्रह्मचार्यस्यसावि—”ति ॥ ३३ ॥

(मं० ब्रा० १।१।२५)

अथेति पूर्वप्रकृतार्थम् । अथ पूर्वकृतमंसयोर्गृहीतमेवैनं माणवकं सम्प्रेष्यति समादिशत्याचार्यः । किं ? “ब्रह्मचार्यस्यसावि”ति । अस्यार्थः हे असौ ! माणवक ! इतः प्रभृति त्वं ‘ब्रह्मचारी’ तन्नामानुरूपकर्मा(१) ‘असि’ भवसि । अतोब्रह्मचर्यनियमं मधुमांसवर्जनादिकं त्वया आ ब्रह्मचर्यपरिसमाप्तेः पालनीयमिति ॥ ३३ ॥

अथापरमतिदिशति—

समिधमाधेह्य-पोऽशान-कर्मकुरु-मा दिवा स्वाप्सोरिति ॥ ३४ ॥

(मं० ब्रा० १।६।२६)

यत्तु वक्ष्यति अस्तमिते समिधमादधातीति । तां समिधं सायं प्रातराधेहि । अग्रयेऽप्येय । यच्च श्रुतावभिहितं “तस्माद्वा-एतदन्नमशिष्यन्पुरस्ताच्चोपरिष्ठा-च्चाद्भिः परिदधा(२)ति” इति । तदिदमादिशति “अपोऽशाने”ति । अप-उदकम् । अशान-भक्ष्य । भोजनात्पुरस्तादुपरिष्ठाच्चेत्यर्थः । मन्त्रौ तु-शाखान्तरादुपादेयौ “अमृतोपस्तरणमसि स्वाहे”ति पुरस्तात् । “अमृताऽपिधानमसि स्वाहे”त्युपरिष्ठात् । अन्यच्च-यत्किञ्चिद्विदितं गुरुशुश्रूषादि कर्मस्त-तर्कुरु । इत्यपर आदेशः । दिवा-दिवसे । मा स्वाप्सोः । शयनम्मा कार्षीरिति । गुरुणा ह्येवमादिष्टो ब्रह्मचारी सर्वत्रैव “वाढमि”ति “ओमि”ति वा ब्रूयात् । एनच्चादेशमनुपालयेदाब्रह्मचर्यम् । तदाहकर्मप्रदीपः—

“ब्रह्मचारी समादिष्टोगुरुणा वृतकर्मणि ।

वाढमोमिति वा ब्रूयात्तत्तथैवानुपालयेत् ॥” इति ॥ ३४ ॥

उदगग्नेरुत्सृप्य प्राङ्माचार्य उपविशत्युदगग्रेषु दर्भेषु ॥३५॥

उदक्-उत्तरस्यान्दिशि । प्राङ्-प्राङ्मुखः । एवमग्रेऽपि ॥ ३५ ॥

प्रत्यङ् माणवकोदक्षिणजान्वक्तोऽभिमुख आचार्यमुदगग्रे-

ष्वेव दर्भेषु ॥ ३६ ॥

माणवकस्तु-दक्षिणजान्वक्तः । दक्षिणं जानु अक्तं भूमिगतं यस्य स तथाभूतः । “अञ्ज्व्यक्तिप्रक्षणाकान्तिगतिषु” (६० प०) गत्यर्थत्वात्कर्त्त-

(१) ब्रह्मवेदस्तदध्ययनार्थं व्रतमपि लक्षणया ब्रह्मोच्यते । तच्चरत्यनुतिष्ठतीति ब्रह्मचारी । ताच्छील्यार्थं (पा०३।२।७८) निनिप्रत्ययः । उपधावृद्धिः (पा०७।२।११६) सततकरणञ्च ताच्छील्यम् ।

(२) परिधानमिहोपस्तरणमावरणञ्च मन्त्रलिङ्गादेव ।

रि क्तः (पा० ३।४।७२) भूगतदक्षिणजातुः । आचार्यऽभिमुखः । प्रत्यङ्मुखः ।
उदगप्रेषु दर्भेषूपविशति । उदङ्-अग्नेरुत्तरत एव ॥ ३६ ॥

अथैतं त्रिः प्रदक्षिणं मुञ्जमेखलां परिहरन् वाचयती-“यं दुरु-
त्परिबाधमाने-”ति । “ऋतस्य गोप्त्रीति च ॥३७॥

(मं० ब्रा० १।६।२७-२८)

अथ-अनन्तरमेव । उपविष्टमेव । एनं-माणवकं परिहरन्-परिवेष्टयन्
कटिप्रदेशे प्रादक्षिण्येन त्रिवेष्टयन्(१) । परिवेष्टनावृत्तावपि मन्त्रवाचनं सकृदेव
“एकद्रव्ये कर्मावृत्तौ सकृन्मन्त्रवाचनमि”-त्युपनिषदर्शनात् । मन्त्रौ यथा-

“इयन्दुरुक्तात्परिवाधमाना वर्णं पवित्रं पुनतीम आगात् ।

प्राणापानाभ्यां बलमाहरन्ती स्वसा देवी सुभगा मेखलेयम् ॥३७॥

ऋतस्य गोप्त्री तपसः परस्वी धन्ती रत्नः सहमाना अरातीः ।

सा मा समन्तमभियर्हति भद्रे ! धर्तारस्ते मेखले मा रिषाम” ॥३८॥

इति । अनयोरर्थः-ब्रह्मचारी ब्रूते-‘इयं’ प्रत्यक्षा मेखला मौञ्जी(२) ‘नः’
अस्मान् । ‘आगात्’ आगता । किङ्कुर्वती ? ‘दुरुक्तात्’ असम्बद्धप्रलापादितः
बाह्यकृतात् ‘परि’ सर्वतो ‘वाधमाना’ निवारयन्ती । ‘पवित्रम्’ अपि ‘वर्णं’
ब्राह्मणादिकं ‘पुनती’ द्वित्वसम्पादनेन पावयन्ती । तथाच स्मृतिः-“मातुर्य-
दग्ने जायन्ते द्वितीयं मौञ्जिबन्धनात्” इति । पुनश्च प्राणापानाभ्यां प्राणापा-

(१) अत्र “मेखलां बध्नीते” (पा० २।२।८।१०) इत्यादि परशास्त्रीयगृह्यसूत्र-
व्याख्यायां हरिहरमिश्राः । “ततोमेखलामौञ्ज्यादिकां वक्ष्यमाणलक्षणां बध्नीते (आ-
चार्यः) कटिप्रदेशे त्रिवृतां प्रवरसंख्याग्रन्थियुतां प्रादक्षिण्येन परिवेष्टयति । इयमित्यादि-
मन्त्रेण माणवकपठितेन । (मन्त्रलिङ्गात्) एवं गदाधरभाष्येऽपि-तत आचार्यमाणवक-
कक्षां मेखलां रसनां बध्नीते । अत्रैवं बन्धनम् । आचार्यस्त्रिगुणाम्मेखलामादाय माणव-
कस्य वटोः कटिप्रदेशे प्रादक्षिण्येन त्रिवेष्टयति । तृतीये वेष्टने ग्रन्थयस्त्रयः पञ्च तप्त वा का-
र्याः । तदुक्तम्-“त्रिवृता मेखला कार्या त्रिवारं स्यात्समावृता । तद्ग्रन्थयस्त्रयः कार्याः
पञ्च वा सप्त वा पुनः॥” इति । अत्र प्रवरसंख्यायां नियमः । त्र्याधेयस्य ग्रन्थित्रयं, पञ्चा-
जेयस्य पञ्च । सप्तार्धस्य सप्तेति गर्गपद्धतौ । वृद्धाचारोऽप्येवमेव । आचार्यकर्तृकं
मेखलाबन्धनं, कुमारस्य मन्त्रपाठः इति वासुदेव-मुरारिमिश्र-जयराम-हरिहराः । इत्या-
दि ॥ तद्विषयं कटिशब्दस्य स्कन्धपरत्वं व्यवस्थापयन्तस्तदर्थं मुधा क्लिश्यन्तः प्रति-
समाहिता वेदितव्याः ।

(२) उपलक्षणमेवा यथावर्णं मौञ्ज्यादेः । मेखलेति कटिप्रदेशस्थया रसनाया नाम
तथाच हैमः “मेखलाऽद्विनितम्बे स्याद्गदशनाखड्गबन्धयोरिति”ति । “स्त्री कक्षां मेखला
काञ्ची”स्यमरश्च । स्त्री-स्त्रीलिङ्गाभिधायि । तथाच कटिबन्धनं मेखलेति सर्वसम्मतम्॥तत्र
तत्र सप्तकीति समाख्यया सप्तहस्ता सा भवति माणवकहस्तेनेति बोध्यम् । तथाच स्मर-
स्त्यपि-“मेखला सप्तहस्ता स्यात्” इति ।

नयोः(१) । 'बलम्' वीर्यम् 'आहरन्ती' आनयन्ती । (आहृत्य स्थापयन्ती)
'स्वसा' स्वसूत्रद्विता(२) । 'देवी' दीप्तिमती । अत एव 'सुभगा' सौभाग्यप्रदा ।
सर्वलोककाम्येति गुणविष्णुः ॥ २७ ॥

हे 'भद्रे !' शोभने ! 'मेखले !' या त्वं ब्रह्मचारिसम्बन्धिनः 'ऋतस्य'
सत्यस्य यज्ञस्य(३) वा 'गोप्त्री' पालयित्री 'तपसः' ब्रह्मचर्यस्य 'परस्वी' सर्व-
स्वभूता(४) 'रक्ष' रक्षांसि । जातावेकवचनम् । 'व्रती' विनाशयन्ती ।
अरातीः(५) शत्रून् । 'सहमानाः' (६) अभिभवन्ती । सा एवम्भूतात्वं 'मा'
मां 'समन्तम्' समन्तात्(७) (सर्गतः) 'अभिपर्येहि' आभिमुख्येनागच्छ(८) ।
वेष्टयेत्यर्थः । यथा 'ते' तव 'धर्तारः' कटौ धारयितारो वयम् केनचित् 'मा रिषाम'
(९) मा हि सिष्महि । (हिंसिता मा भवेम) इति ॥ २८ ॥

अथ कौपीनपरिधानं तज्ज्ञोपवीतधारणञ्च । तत्र प्रथममाचम्य-ब्राह्मणेभ्यः
सपूगयज्ञोपवीतभाण्डाष्टयदानमाजानिकाचारात् अत्र मानमुपनिषत्सु "अष्टौ
ब्राह्मणान्माहयित्वा विद्या सिद्धिर्भवती" त्यसकृद्गन्नायते । तदेतदत्रापि ब्राह्म-
णेभ्यः पूर्वम्प्रदाय विद्यासिद्धयै यज्ञोपवीतधारणमिति मम प्रतिभाति । एतच्च
यज्ञोपवीतधारण सूत्रानुक्तकालमपि(१०) इदानीमेव । अन्यत्र तथादर्शनात् ।
तथाच मेखलावन्धनानन्तरं जातकर्णः—"पवित्ररूचास्मै प्रयच्छति ।

(१) षष्ठ्यर्थे चतुर्थी (पा० २।३।६२) ।

(२) परार्थे प्रयुज्यमानाः शब्दाः सादृश्यङ्गमयन्तीति गुणविष्णुः ।

(३) तथाच निरुक्तम् "ऋतमिति सत्यं वा यज्ञं वे"ति (४।१९) ।

(४) "गौरादित्वान्" (पा० ४।१।४१) ङीष् ॥

(५) तथाच श्रुतिः "या नोदूरे तडितो या अरातयोऽभिसन्ति जम्भया ता अन-
प्नसः" (ऋ० सं० २।६।३०) इति । अत्रारातयः शत्रवीः सेना इति दुर्गाचार्याः ।
कोशे तु पुल्लिङ्गोऽपि "रिपौ वैरिसपत्नारि.....अभिवातिपरारातिप्रत्ययिपरिपन्थिनः"
इत्यमरः ।

(६) "षडमर्षणे" (भ्वा० आ०) लटः ज्ञानच् । मर्षणं क्षमा अभिभवश्चेति
(सि० कौ०) दीक्षितचरणाः प्राहुः ।

(७) ङसोऽत्राऽमादेशः । (पा० ३।१।८६) व्यत्ययेन ॥

(८) परिरनर्थकः । कुतः पर्यगच्छतीत्यत्र यथा । तथाच पाणिनिः स्मरति "अधि-
परी अनर्थकौ" (१।४।९३) इति ।

(९) कर्मणि लुङ् भाङ्योगे भट्टभावश्च (पा० ६।४।७४) इति ।

(१०) यज्ञोपवीतधारणन्तुपक्रम एवं सूत्रकारेणोक्तम् "यज्ञोपवीतिनाऽऽचान्तोदकेन
च कृत्यम्" (१।१।२) इति । कालस्तु नोक्त इत्यन्यत्रोक्तोऽत्रोद्ब्रियते । जातूर्णकवच-
नम् । मन्त्ररपि मेखलानन्तरं "कार्पासमुपवीते स्याद्विप्रत्योऽर्ध्ववृत्तन्निविदि"—त्याह ।
याज्ञवल्क्योऽपि "दण्डालिनोपवीतानि मेखलाञ्चैव धारयेदि"—ति ब्रह्मचारिकतत्रयतया
स्मरति ॥

“यज्ञोपवीतम्परमं पवित्रमिति” इति । अपि च—“सदा मन्त्रवदाधार्यमुपवीत-
न्विजातिभिरि”-ति देवलवाक्याद्द्विजत्वसम्पत्त्यनन्तरमेवोपवीतधारणमायाति ।
अत्राङ्मर्यादार्थः । मर्यादयेति तदर्थः । मर्यादा तूक्ता प्राक् (१।१।१-३) द्विज-
त्वञ्च मेखलाबन्धनादनन्तरमेव । तथाच याज्ञवल्क्यः—

“मातुर्यदग्रे जायन्ते द्वितीयं मौञ्जिवन्धनात् ।

ब्राह्मणक्षत्रियविशस्तस्मादेते द्विजातयः ॥”

इति । अत्रोक्तदेवलवचने मनौ च—

“मेखलामजिनन्दण्डमुपवीतङ्कमण्डलम् ।

अप्सु प्रास्य विनष्टानि गृहीतान्यानि मन्त्रवत् ॥”

इत्येवं समन्त्रकत्वन्तद्ग्रहणे स्मर्यते । तदत्रानुपदेशा(१)च्छाखान्तरोक्त-
मन्त्रमुपाद्यात् । यथा—

“यज्ञोपवीतमसि यज्ञस्य त्वोपवीतेनोपनह्यामी”ति ! अस्यार्थः । हे उपवीत
त्वं ‘यज्ञोपवीतम्’ तन्नाम ‘असि’ भवसि । अतः ‘त्वा’ त्वाम् ‘यज्ञस्य’
यज्ञसम्बन्धिना । तृतीयार्थे षष्ठी (पा० ३।१।८५) ‘उपवीतेन’ ब्रह्म(२)सूत्रेण
‘उपनह्यामि’ परिदधामि । यज्ञोपवीतलक्षणमुक्तमधस्तात् । (१।२।१-३)
अथोक्तम् (२।१०।९) अजिनमपोदानीमेव । “मित्रस्य चक्षुरि”ति तैत्ति-
रीयशास्त्रीयमन्त्रेण परिधापयेत् । तदेतत्सर्वम् “यन्नाम्नातं स्वशाखायामि”—
ति कातीयपरिभाषणाद्बोध्यम् । तथाचाश्वलायनः “यज्ञोपवीतमजिनञ्च”ति ।
एवञ्च द्रव्यकथनसूत्रक्रमेण नैतद्वारणम् । तत्र क्रमेऽपि तात्पर्यकल्पने दण्डे-
ऽपि तदपत्तेरित्याश्वलायनोक्तक्रम एवग्राह्यः । पद्धतिरप्येवम् । अजिनधारणे
मन्त्रस्तैत्तिरीयशाखायामुक्त उपादीयते पद्धतिकृद्भिर्महामहत्ताकबीरेश्वरैर्यथा—

“ॐ मित्रस्यचक्षुर्द्धरणं बलीयस्तेजो यशसि स्थविरं समिद्धम् ।

अनाहनस्यं वसनञ्जरिष्णुपरीदं वाज्यजिनन्दधेऽहम् ॥ १ ॥”

अस्यार्थः—“अहमिदमजिन” मृगचर्म“परिदधे” सर्वतोधारयामि(उत्तरीयभूतम्)
कथम्भूतम् ? ‘मित्रस्य’—मित्राख्यदेवस्य ‘चक्षु’र्नर्नरूपम् । पुनःकथम्भूतम् ? ‘त
र्द्धणम्’ धारणाहम् । पुनः कथम्भूतम् ? ‘बलीयः’ अतिशयेन बलवत् शीतनिवृत्ति-
कारणम् । पुनःकथम्भूतम् ? ‘तेजः’ पापतनूकरणसमर्थम् । “तिजनिशाने”(श्वा०
प०) औणादिकोऽमुन । पुनः कथम्भूतम् ? ‘यशसि’धारणेन यशोदानयोग्यम् ।

(१) शाखापदेनात्र साधन एव बोध्यम् याजुषाम्मन्त्रान्तरास्मानानात् ।

(२) तथाचाग्नेयकोशः “उपवीतं ब्रह्मसूत्रं प्रोद्ध्यते दक्षिणे करे” इति । उपवीते-
नेति प्रकारिस्त्वन्वृत्तीत्यर्थः । प्रकारस्तु सूत्रकृता (१।२।२) उक्त एव । यथा चाग्निधानेऽपि
“प्रोद्ध्यते दक्षिणे करे” इति ॥ तथाच भर्तृहरिः । “प्रकृत्वादि (पा० २।१।१८) गणा-
ज्जाता वृत्तेषां तु तदालम्बताम् । अवच्छेदकताबुद्धिप्रकारत्वादि शांसीती”ति ।

पुनः कथं भूतं 'स्थविरम्'। जीर्णं बहुदिनधारणयोग्यम् । पुनः कथम्भूतं 'समि-
द्धम्' अत्यन्तदीप्तिकारकम् । पुनः क०? 'अनाहनस्यम्' छेदान्यभोगक्षालनरहितम् ।
पुनः क०? 'वसनम्' आच्छादनयोग्यं 'जरिष्णु' कालान्तरेण वार्द्धक्यधर्मविशिष्टम् ।
'वाजि' उद्वेजनम् भयदातृपरेषामित्यर्थः । वाजीशब्दः पृषोदरादित्वास्तिद्धः ।
अत्र "ओविजीभयचलनयोरिति" धातुः । (मन्त्रप्रश्नाख्यपरिशिष्टमन्त्रविभाग-
स्य रामाण्डारभाष्ये समासादितेयं व्याख्या) ॥ ३७ ॥

अथोपसीदत्य—"धीहि भोः सावित्री मां भवाननु

ब्रवीत्विति"—ति ॥ ३८ ॥

अथेति पूर्वोक्तविशिष्टानन्तर्यद्योतनार्थः । अथ यज्ञोपवीतधारणानन्तरं
माणवक आचार्यमुपसीदति । कृताब्जलिपुटआचार्यगतचक्षुरुपसन्नो(१)भव-
ति "अधीहि" इत्यनेन । अधीहि अध्यापय(२) अन्तर्भावितण्यर्थः । भोः ! इत्या-
चार्यस्य सम्बोधनम् । अध्यापनस्यानेकविधत्वाद्विशेषप्रतिपत्तये पुनः स्पष्टमु-
च्यते—सावित्री—सवितृदेवताकाङ्गायत्रीम् ॥ ३८ ॥

माणवकेनैवमभिहितः आचार्यः—

तस्मा अन्वाह—पच्छोऽर्द्धर्चशः ऋक् इति ॥ ३९ ॥

तस्मै—माणवकाय अन्वाह—अनुक्रमेण ब्रूयात् । प्रकारमाह—पच्छ इति ।
अत्र द्वितीयैकवचनान्तात्पादशब्दाद्वीप्सायां (पा० ५।२।५) शस्प्रत्यय "ऋचः
शे" (पा० ६।३।५५) इति पादशब्दस्य पङ्कावः । प्रथमं पादं, ततो-
ऽर्द्धर्चशः । ऋचोऽर्द्धमर्द्धङ्कृत्वा । (प्रथमं पादद्वयं, तत एकम्पादम्)
तत ऋक्छः । समस्तामृचं गायत्रीमित्यर्थः । (मं० बा० १।६।२९)
अर्द्धर्चश इति कृतसमासाच्छः । (३) । अत्र पारस्करः—"अथास्मै सावित्रीमन्वा-
होत्तरतोऽनेः प्रत्यङ्मुखायोपविष्टायोपसन्नाय समीक्षमाणाय समीक्षिताय,
दक्षिणतस्तिष्ठत आसीनाये(४)त्येके, पच्छोऽर्द्धर्चशः । कृत्स्नाश्च तृतीयेन सहानु-
वर्त्तयन्" । इति । सावित्रीन्तत्सवितुरिति त्यूचम । उपसन्नाय कृतपादोपसङ्-

(१) अत्रोपसत्तिष्ठामपादोपसङ्ग्रहणम् । उपसन्न इति कर्तृकान्तम् । सीदते गन्त्व-
र्थत्वात् "गत्यर्थकर्मके" (पा० ३।४।७२) त्यादिना कः ।

(२) वस्तुतस्त्वध्यापनं वेदस्य पुरःस्वयमधीत्य पश्चादन्तेवासिना सह पठने वदि-
कसमयप्रसिद्धिमात पुरोऽध्ययनं प्राच्यतेऽधीहिभो इति ।

(३) ऋचोर्द्धमर्द्धर्चमिति षष्ठीसमासः (पा० २।२।२) अत्रार्द्धसब्दस्य समांशवा-
चित्वाभावेऽपि आर्ष एव समासः । ततश्चाप्रत्ययः । (पा० ५।४।७४) समासान्तः ।

(४) वैके इति पाठः साधीयान् । दक्षिणतो—दक्षिणस्यां दिशि तिष्ठते ऊर्ध्वभूताय ।
आसीनायोपविष्टाय । अत्रैकशब्दः प्रधानार्थः । उत्तरतस्तिष्ठतोदक्षिणकर्णे गायत्र्युपदेशो
दक्षिणामिमुखतामन्तराऽसम्भवी वेदाभ्यासश्च दक्षिणमुखस्यामङ्गकृतयापि निषिद्ध इति ।

ग्रहणाय । सद्धानुवर्तयन् । तृतीयवारे माणवकेन सह पठन् । एतच्च शक्त्यपेक्षयाभिधानम् । यदि माणवकोमन्दमेधत्वाद्य(१)थावदध्येतुन् शक्नुयात्तदा यथाशक्त्यस्याध्यापयेत् । तथाचाश्वलायनगृह्यम् “सावित्रीमन्वाह पच्छोर्द्धर्चशः सर्वस्यैथाशक्ति वाचयीते”ति । अत्रेतिशब्दः क्रमप्रकारज्ञापनार्थः ॥ ३९ ॥

महाव्याहृतोश्च विहृता ओंकारान्ताः ॥ ४० ॥

[म० ब्रा० १।६।३०]

विहृताः । विकृष्य हृताः पृथक्कृताः । विहृता इति पाठे प्रयुक्ता इत्यर्थः । विहृता इति पाठे पृथग्भूता न संहृता इति यावत् । केचिद्विकृता इति पठन्ति । तत्रापि पृथग्भाव एव विकार इति तुल्योऽर्थः । ओंकारान्ताः । ओंकारः अन्ते यासान्ताः । तेन विहृतानामेवोकारान्तत्वम् । एवञ्च भूरो भुवरो स्वरो । इति प्रयोगः सिध्यति । इति नारायण-मुरारिमिश्रादयः । भवदेवभट्टस्तु ओंभूरित्येवम्प्रायुङ्क्त । तस्य मतेऽन्तशब्द आद्यर्थः । “पर्युत्तणान्तान्यतिहरन्” १।३।५ इत्यत्र यथा । बीरेश्वरस्तु तदुभयमनुसरन् ओंभूरो, ओंभुवरो, ओंस्वरो, इत्येवं स्वपद्धतौ प्रायुङ्क्त । तत्र मन्त्रादौ प्रणवदानं सम्प्रदायसिद्धमन्ते च सूत्र(२)विहितमिति बोध्यम् ॥ ४० ॥

वार्क्षश्चास्मै दण्डम्प्रयच्छन्वाचयति “सुश्रवः सुश्रवसम्मा

कुर्वि”—ति ॥ ४१ ॥

(म० ब्रा० १।६।३१)

वृक्षस्येदं वार्क्षम् । प्राप्तदण्डानुवादेन प्रदानमात्रविधानात्पाणी(३)दिरूपमित्यर्थः । अत्र चन्द्रकान्तः । वाक्षेतिचशब्दादजिनमपीदानीमेवप्रयच्छतीतिव्याचक्षा-

(१) सङ्गन्मात्रोपदेशेन ।

(२) यत्तु—“ब्रह्मणः प्रणवकुर्व्यादादावन्ते व सर्वदा । क्षरत्यनोङ्कृतम्पूर्वम्परस्ताच्च विशोभते” इति मनुवचनन्तद्वेदपारायणविषयन्न तु महाव्याहृतेः साधित्या वा प्रदानविषयम् । जपविषये तु गायत्र्या एव योगियाज्ञवल्क्येनाद्यन्तयोः प्रणवयोग उक्तः “ओंकारः पूर्वमुच्चार्योभूत्तुवः स्वस्ततः परम् । गायत्री प्रणवश्चान्ते जप्येद्येवमुदाहृतम् ॥” इति । एतेन “एतदक्षरमेताज्जपेद्व्याहृतिपूर्विकाम् । सन्ध्ययोर्वेदविद्विप्रोर्वेदपुण्येन युज्यते ॥” इति मनुवचने जपपदं पाठपरम् । वेदपुण्येन युज्यत इतिफलाभिधानात् । वेदपदमत्र वेदपारायणपरम् । “जपव्यक्त्यायां वाची” (म्या० प०) ति स्मरणात् पूर्वञ्च तु “जपमानसे चे”—(म्वा० प०) ति विशेषः । एतदक्षरम्प्रणवरूपम् “अकारञ्चाप्युकारञ्च मकारञ्च प्रजापतिः । वेदत्रयाच्चिरदुहृद्भुवःस्वरितितीति चे”ति तदुक्तं । एतां गायत्रीम् । व्याहृतिपूर्विकां भूम्भुवःस्वरितित्येतत्पूर्विकाम् ।

(३) पर्णः पलाशः तस्वायं पाणः । “पलाशः किंशुकः पर्णोवातपोतः” इत्यमरः । आदिनाप्यथासूत्रितम् (२।१०।११) ।

शोदण्डधारणोत्तरमजिनधारणमभिप्रैति तदाचारविरुद्धम् । मनुनाऽपि “मेखला-
मजिनन्दण्डम्” इति क्रमएवाभ्यधायि । एवमाश्वलायनेनापि मेखलामुपक्रम्य
“यज्ञोपपीतमजिनं चे”त्युक्तमित्युक्तमनुपदम् । तमिमन्दण्डमस्मै ब्राह्मचारिणे ।
प्रयच्छन्—ददत् “सुश्रवः” इत्यादिमन्त्रं वाचयति ब्राह्मचारिणमेव ।
मन्त्रोयथा—

“सुश्रवः सुश्रवसं मा कुरु । यथा त्वमग्ने सुश्रवःसुश्रवा देवे-
ष्वेवमहं सुश्रवः सुश्रवा ब्राह्मणेषु भूयासम्” ॥ ३१ ॥ इति ।

अस्यार्थः—दण्डं गृह्णन्ब्राह्मचारी तमग्निञ्चप्रार्थयते—हे सुश्रवः ? शोभनं
श्रवोयशःप्रशंसा(१)यस्य ससुश्रवात्सत्संबोधने । हे शोभनकीर्त्ते दण्ड ! यथात्वं
वेदधारणार्थज्ञानादिना(२) लोके प्रख्यातयशः । एवं ‘मा’माम् अपि ‘सुश्रवसं’
सुयशसं ‘कुरु’ । एवन्दण्डं प्रार्थ्याग्निमपि प्रार्थयते—हे अग्ने ! ‘सुश्रवः शोभन-
कीर्त्ते !’ ‘यथात्वं’ ‘देवेषु’ देवमध्ये ‘सुश्रवाः’ शोभनयशः’ [सुयशः] असि ।
‘एवमहम्’ अपि ‘हेसुश्रवः(३) !’ शोभनकीर्त्ते । ‘ब्राह्मणेषु’ मनुष्येषु(४) ‘सुश्रवाः’
सुयशः ‘भूयासम्’ भवेम । प्रशंसायामाशिषि लिङ् ॥ ३१ ॥ इति ॥ ४१ ॥

अथ भैक्षश्चरति ॥ ४२ ॥

अथ शब्दोऽयं विशिष्टमानन्तर्यं द्योतयति—यदण्डमजिनञ्च प्रतिगृह्या-
देशञ्च गुरोरङ्गीकृत्य भास्करमुपस्थायाग्निं प्रदक्षिणीकृत्य अथ—अनन्तरं भैक्षं
भिक्षासमूहम् । “भिक्षादिभ्योऽण्” (पा० ४।२।३८) इति सामूहिकोऽणादि-
वृद्धिः । “भैक्षं भिक्षाकदम्बकम्” इत्यमरः । चरति—चरेत्—आहरेदित्यर्थः ।
तथाच मनुः—

“प्रतिगृह्येत्तत्तदण्डमुपस्थाय च भास्करम् ।

प्रदक्षिणं परीत्याग्निञ्चरेद्भैक्षं यथाविधि ॥”

इति । उपस्थाय—अभिमुखमवस्थाय ॥ ४२ ॥

मातरमेवाग्रे, द्वे चान्ये सुहृदौ, यावत्योवा सन्निहिताः स्युः ॥ ४३ ॥

मातरम्—स्वजननीमेवाग्रे—प्रथमं, “प्रार्थयेदि”ति शेषः । सुहृदौ—स्निग्धहृ-
दये । यावत्योवा योषितः । सन्निहिताः । सन्निधौ स्थिताः । स्यु—भवेयुः । नचैनं

(१) शृणोतेः कर्मण्यसुन् (उ० ४।८८) श्रूयेमहीति श्रवः । यशः प्रशंसा वा ।
“श्रवश्चाच्छा पशुमच्च यूयम्” (ऋ० सं० ३।७।११।९) इति । “प्रशंसाश्च यूयञ्चे”ति
(४।२४) निरुक्तम् ।

(२) दण्डस्यार्थज्ञानहेतुता व्रतसम्पादनद्वारा सौकर्यातिशयं द्योतयितुं श्रुत्याऽभिहितम् ।

(३) पुनरामन्त्रणेन दण्डादग्नेः सुश्रवस्त्वातिशयः ख्याप्यते ।

(४) अत्र विशेषाभिधायिनोऽपि सामान्यपरत्वं गुणविष्णवादिभिरुक्तम् ।

३१ गो० गृ०सू०

विमानयेयुस्तावतीर्वा प्रार्थयेत् । तथाच मनुः—

“मातरं वा स्वसारं वा मातुर्वा भगिनीं निजाम् ।

भिक्षेत भिक्षां प्रथमं याचैनं न विमानयेत् ॥”

इति । भविष्यपुराणे चोक्तमनुवचनान्ते—“सुवर्णं रजतं रत्नं सा पात्रेऽस्य विनिःक्षिपेत्” इति पठ्यते । सा-भिक्षादात्री मात्रादिः । निजां—सोदर्याम् । प्रथम-मुपनयनकालिक(१)भिक्षायाम् ॥ सन्निहिता इत्युक्त्या तत्रस्था एव भिक्षेत् न पुनः स्थानान्तरं गत्वेति बोद्धव्यम् । तत्प्रकारमाह-मनुः—

“भवत्पूर्वश्चरेद्भैक्षमुपनीतोद्विजोत्तमः ।

भवन्मध्यन्तु राजन्योवैश्यस्तु भवदुत्तरम् ॥”

इति । एवञ्च “भवति ! भिक्षान्देही”—ति वाक्येन ब्राह्मणेन, “भिक्षां भवति ! देही—”ति क्षत्रियेण । “भिक्षां देहि भवती”—ति वैश्येन भिक्षाचरण-
ङ्कर्त्तव्यमित्यायाति । हारीतः—

“सप्ताक्षराश्चरेद्भिक्षां क्षाञ्च हिञ्च न वर्जयेदि”—ति ।

क्षाञ्च हिञ्चेत्यनेन भिक्षान्देहीति पदयोः प्रयोगोऽप्यावश्यक एवेति कल्प-
तरुः । गौतमः—“आदिमध्यान्तेषु भवच्छब्दः प्रयोज्यावर्णाऽनुपूर्व्येणे”—ति ।
यमः—

“हस्तदत्ता च या भिक्षा सलितं व्यञ्जनानि च ।

भोक्ता त्वशुचितां याति दाता स्वर्गज्ञ गच्छति ॥” इति ॥ ४३ ॥

आचार्याय भेक्षं निवेदयति ॥ ४४ ॥

आचार्यायोपनेत्रे । भैक्षं—लब्धभिक्षानिचयम् । “भिक्षादिभ्योऽण्” (पा० ४।
२।३८) इति सामूहिकेऽणि आदिगृद्धिः । “भैक्षं भिक्षाकदम्बकमि”त्यमरः ।

(१) शौनकः । “अप्रत्याख्यायिनमग्रेभिक्षेत् । अप्रत्याख्यायिनीं वा” इति । मनुः

“गुरोःकुले न भिक्षेत न ज्ञातिकुलबन्धुषु ।

अलाभे त्वन्यगोहानां पूर्वं पूर्वं विवर्जयेत् ॥”

इति । पारस्करः “तिस्रोऽप्रत्याख्यायिन्यः । षड्द्वादशापरिमिता वे”ति । “याच-
नीया” इतिशेषः । यद्वा प्रथमा द्वितीयाथे । भिक्षेतेति क्रियापदे पूर्वसूत्रादनुषज्यते । न
प्रत्याख्यातुंशीलं यासान्ता अप्रत्याख्यायिन्यः । तास्तिस्रः षड् वा द्वादश वा अपरिमिता
असंख्या वा स्त्रियोभिक्षेतेत्यर्थः । एते भिक्षाविकल्पा आहारपर्याप्त्यपेक्षयेति हरिहरादयः ।
तथाच याज्ञवल्क्यः—

“ब्राह्मणेषु चरेद्भैक्षमनिन्द्येष्वात्मवृत्तये” ।

इति । आत्मनः शरीरस्य वृत्तये जीवनोपयोगायैव भिक्षेत नाधिकमिति तदर्थः ।
ब्राह्मणेषु चरेदिति च ब्राह्मणविषय एव । अत एव व्यासः—“ब्राह्मणक्षत्रियविशश्चर्युभौ-
क्षमन्वहम् । सजातीयगृहेष्वेव, सार्ववर्णिकमेव वे”ति । तदेतत्सर्वेन्द्रियान्तरसाधारण-
मिति द्रष्टव्यम् ॥

निवेदयति । निवेदये-दर्पयेत् । निवेदनप्रकारश्च “भेक्षभोः” इत्याचार्याय निवेद्य तदत्तं प्रतिगृह्णीयात् इति । आचार्येण तदानञ्च “भुङ्क्ष्वे”त्यनुज्ञान-
रूपम् । अत्राचार्यः प्रथमां भिक्षां गृहीत्वा द्वितीयादिकां “भुङ्क्ष्वे”त्यभिधाय
ब्रह्मचारिण एव दद्यात् । स च तामादाय धारयेत्(१) ॥ ४४ ॥

स्वयञ्च तद्दिने—

तिष्ठत्यहः शेषं वाग्यतः ॥ ४५ ॥

अहश्शेषमासायस्मौनी तिष्ठेदित्यथः । वक्ष्यमाणकर्मार्थमेतत् । तेनान्य-
दिने-मनुः—

“समाहृत्य तु तद्वैचं यावदर्थममायया ।

निवेद्य गुरवेऽश्नीयादाचम्य प्राङ्मुखः शुचिः ॥”

इति ॥ यावदिति । यावद(२)र्थजातमुपात्तन्तदनपह्वेन । एवञ्चाचार्या-
याहृष्टार्थमिदं निवेदन(३)मात्रं तु दानमेवेति द्रष्टव्यम् ॥ ४५ ॥

अस्तमिते समिधमादधाति “अग्नये समिधमाहार्षम्” इति ॥ ४६ ॥

(मं० ब्रा० १।६।३२)

अस्तमिते-अस्तङ्गते सवितरि । “अग्नये समिधमि”—ति मन्त्रेण समिध-
मुक्तलक्षणम् (१।१।७) आदधाति-आदध्यादधौ प्रक्षिपेत् । मन्त्रोपधा—

“अग्नये समिधमाहार्षं बृहते जातवेदसे । यथात्वमग्ने ! समिधा समिध्य-
स्येवमहमायुषा मेधया वचर्चसा प्रजया पशुभिर्ब्रह्मवर्चसेन धनेनात्राद्येन समे-
धिषीय स्वाहा” ॥ ३२ ॥ इति ॥

अस्यार्थः—ब्रह्मचारीब्रूते—अहम् ‘अग्नये’ ‘समिधम्’ उक्तलक्षणम् ।

(१) आचार्यश्च कर्मशेषं समापयेत् । अत्र चन्द्रकान्तभाष्ये हेतुरुक्तः । “परतोब्र-
ह्मचारिण एव कर्मोपदेशादिदानीमाचार्यकर्मणोऽवसानावगते”रिति । अतः परञ्चाग्रिम-
सूत्रमवतारयस्तत्रैवाह-अवसितमुपनयनकर्म, प्रासङ्गिकमिदानीं ब्रह्मचारिणः कर्त्तव्य-
मनुवर्त्तमाने-स खल्वयं ब्रह्मचारी—”त्यादि ॥

(२) अर्थजात इति पूर्वव्याख्यातृभिरुक्तत्वाद् “जातिर्जातञ्च सामान्यमि” त्यभिधा-
नविरुद्धं प्रतिभाति । अर्थज्ञब्दोऽत्र वस्तुवचनः “अर्थोऽभिधेयैरेवस्तुप्रयोजननिवृत्तिषु”
इत्यमरात् । “यावद्वधारणे” (पा० २।१।८) इत्यव्ययीभावः समास इति च पूर्णव्या-
ख्यातं, वस्तुतस्तु प्रयोजनवचनत्वेऽपि न क्षतिः । यावता गुरोः प्रयोजनन्तावत्तस्मै निवे-
दनीयमकपदवृत्त्या । सर्वशिष्टञ्च “भुङ्क्ष्वे”—ति तेनाभ्यनुज्ञातं स्वयम्भक्षयेद्यथालब्धमिति
तदर्थः । अत्र नाव्ययीभावः किन्तु तृतीयासमासः । अत्र “यावदन्नममायये”ति पाठः
कुल्लुकेन धृतः । व्याख्यातश्च तद्वैचं बहुभ्य आहृत्य यावदन्नं तृप्तिमात्रोचितं गुरवे
निवेद्य-निवेदनकृत्वा अमायया न कदन्नेन सदन्नं प्रच्छाद्यैवमेतद्गुरुर्ग्रहीष्यतीत्यादि-
मायाव्यतिरेकेण तदनुज्ञात आचमनं कृत्वा शुचिः सन्भुञ्जीत प्राङ्मुख इति ॥

(३) निवेदनफलस्तु हितमितपथालोचनं, येनास्य ब्रह्मचर्यं स्खलेदिति ॥

‘आहार्षम्’ आहृतवान् । किंभूताय ? ‘बृहते’ महते (निघं० ३।३।४) ‘जात-
वेदसे’ जातप्रज्ञानाय—जातधनाय(१) वा । इति परोक्षमुक्त्वा प्रत्यक्षमाह—हे
‘अग्ने !’ ‘यथा त्वम्’ अनया मदाहृतया ‘समिधा’ ‘समिध्यसि’(२) दीप्यसे। ‘ए-
वमहम्’ ‘आयुषा’ जीवितकालेन(३) । ‘मेघया’ धारणावत्या बुध्या ‘वर्चसा’
तेजसा(४) ‘प्रजया’ पुत्रपौत्रादिरूपया सन्तत्या(५) । ‘पशुभिः’ गवादिभिः
‘ब्रह्मवर्चसेन’ ब्राह्मणतेजसा(६) ‘धनेन’ व्रीहियवादिना ‘समेधिषीय’ वृद्धि-
माप्नुयाम् इति ॥ ३२ ॥

अत्र मनुः—

“अग्न्याधानं भैक्षचर्यामधः शय्यां गुरोर्हितम् ।

आसमावर्त्तनात्कुर्यात्कृतोपनयनोद्विजः ॥”

इति । तथा चात्रास्तमिते अस्तमिते इति वीप्सया विरोधः परिहर्त्तव्यः ।
हारीतोऽपि—

“पुरा जग्राह वै मृत्युर्हिसन्वै ब्रह्मचारिणम् ।

अग्निस्तम्भोचयामास तस्मात्परिचरेत्सदा ॥

ब्रह्मचारी यदा त्वग्नावाद्ध्यत्समिधन्नहि ।

गृहीयात्तन्तदा मृत्युराद्ध्यत्समिधन्ततः ॥”

इति । अयमपि चोपरिष्ठाद्व्यति—“मेखलाधारणं भैक्षचर्या दण्डसमिदाधा-
नोपस्पर्शन—प्रातरभिवादा इत्येते नित्यवदर्थो” इति । य“स्वस्तमित” इत्यभि-
धानात्प्रातः समिदाधानं न कर्त्तव्यमिति केचित्तन्न “सायमादिप्रातरन्तमेकङ्कर्म
प्रचक्षते” इति कर्मप्रदीपात् । सायमारब्धस्य प्रातरेवापवर्ग इत्यर्थादुक्तमिति
लाघवार्थं कण्ठरवेण नोक्तं सूत्रकृता । न तु कर्त्तव्यताविरहादेवेति बोध्यम् ।
तथाच मनुः—

“दूरादाहृत्य समिधः सन्निध्याद्विहायसि ।

सायं प्रातश्च जुहुयात्ताभिरग्निमतन्द्रितः ॥”

इति । अत्र दूरादपीत्यप्यर्थोऽनुप्रवेश्यः । अतिश्च “ततः सायं प्रातः समि-
धमाद्ध्यादि”—ति । अत्रेयमेवैषां (सामगानां) प्रधानाहुतिरित्यस्याः पुरस्ता-

(१) वेद इति वेत्तेर्ज्ञानार्थात् (अ० प०) धन(लाभा)र्थाद्वा (निघं० ३।३।४)
भावेऽमुनि (उ० ४।८८) ततश्च जातं वेदोयेनेति बहुव्रीहिः ॥

(२) “जिह्वन्धीदीप्तौ” (क० भा०) कर्मणि लट् । व्यत्ययेन (पा० ३।१।८९)
परस्मैपदम् ॥ यकि (पा० ३।१।६७) “अनिदितामि” (पा० ६।४।२४) ति नलोपः ॥

(३) “आयुर्जीवितकालेन”त्यमरः ॥ (४) “तेजः पुरोषयोर्वचः” इत्यमरः ।

(५) “प्रजा स्यात्सन्ततौ जने” इत्यमरः ॥

(६) ब्रह्मणोवर्च इति षष्ठीसमासे “ब्रह्महस्तिभ्यां वर्चसः” (पा० ६।४।७८)
इति टच्समासान्तः ।

चोपरिष्ठास्त्रेन्धनार्थं समिद्धवतोति कात्यायनः स्मरति—

“समिदादिषु होमेषु मन्त्रदैवतवर्जिता ।

पुरस्ताच्चोपरिष्ठाश्च इन्धनार्थं समिद्धवेत् ॥”

इति । क्षिप्रहोमोऽयमिति न न्यञ्चकरणादाति भाष्यकृतोनारायणभट्टाः प्राहुः ॥ इदञ्च समिदाधानं सन्ध्ययोः सन्ध्योपासनानन्तरमेव । तथाच कात्यायनः—

“ततः परं प्रवक्ष्यामि सन्ध्योपासनिकं विधम् ।

अनर्हः कर्मणां विप्रः सन्ध्याहीनोऽयतः स्मृतः ॥”

इति । विप्र इति कर्तृमात्रोपलक्षणम् ॥ दत्तः—

“सन्ध्याहीनोऽशुचिर्नित्यमनर्हः सर्वकर्मसु ।

यदन्यत्कुरुते कर्म न तस्य फलभाग्भवेत् ॥

इति । तदनन्तरं सन्ध्ययोरग्निसमभिवाद्य गुरुमप्यभिवादयेत् । तथा च गृह्यान्तरम्—“उभयत्राग्निं समिध्य गोत्रनामनी प्रोच्याभिवाद्याचार्यमभिवादयेदिति ॥ ४६ ॥

अथेदानीं ब्रह्मचारिणो भोजनकालः ।

“कृताग्निकार्यो भुञ्जीत वाग्यतोऽगुर्वनुज्ञया ॥”

इति स्मरणात् । स खल्वयं ब्रह्मचारी-उपनयनकर्मण ऊर्ध्वम्—

त्रिरात्रमक्षारलवणाशी भवति ॥ ४७ ॥

उपनीतश्चाहोरात्रत्रयमक्षारलवणं भुञ्जीतेत्यर्थः । अक्षारलवणं यथापरिभाषितमुक्तमधस्तात् (२।३।१५) ॥ ४७ ॥

तस्यान्ते सावित्रश्चरुः ॥ ४८ ॥

तस्य-व्रतस्य । न पुनरुपनयनकर्मणः न वा सन्निधानात् त्रिरात्रस्य । “अव्यक्तं प्रधानगामी”ति न्यायात् । अन्यथा-अस्यान्त इति ब्रूयात् । तथा च गृह्यान्तरम्—

“व्रतान्ते सावित्रश्चरुर्गोदानादीन्यनुप्रवचनीयानि व्रतान्यैन्द्रस्थालीपाकान्ताति भवन्ती”-ति । सविता देवताऽस्येति सावित्रः । (२) तेन “सवित्रे त्वा जुष्टं निर्वपामि” इति निर्वपः । “सवित्रे स्वाहे”ति प्रधानहोमः ॥ ४८ ॥

(१) अत्र बीरपद्धतौ आचार्याय भौक्षसमर्पणानन्तरम्—“अथ समिदाधानं यदि तस्मिन्नेव क्षणे क्रियते तदा तत्रैवाग्रावाचारात्कृत्तव्यम् । अथ सन्ध्यामुपास्यास्तद्धृते सवितरि यदा क्रियते तदा कुशण्डिकामनुसन्धाय व्याहृतिहोमङ्कृत्वा प्रयोग इति । तत्र प्रथमं समन्त्रां समिधमाधाय अपरां समिधममन्त्रां क्षिपेत्ततो वामदेवगानान्तं तन्त्रं समापयेदिति चोक्तम् ॥

(२) एतत्प्रकारश्चोक्तोऽधस्तात् । “अथोखलमुशले” इत्यादि (१।७।१) तत्रा-

अवसिना प्रासङ्गिकी कथा प्रकृतमिदानीमुच्यते--

यथार्थम् ॥ ४६ ॥

उपनयनकर्मणः परिसमाप्तिरनेनोच्यते ॥ ४९ ॥

गौर्दक्षिणा ॥ ५० ॥

इति श्रीमद्गोभिलीये गृह्यसूत्रे द्वि-प्र-स्य दशमी कण्डिका ॥ २ ॥ १० ॥ ४९ ॥

उपनयनकर्मण एव । नोपनयनव्रतस्य । उपनयनकर्मणोऽनन्तरमा-“चा-
र्याय वरोदक्षिणा” इति गृह्यान्तरसूत्रणात्(१) “गौर्वरोब्राह्मणस्ये”-()
ति च वक्ष्यति । (२) मुरारिमिश्रास्तु-यथार्थज्ञौर्दक्षिणेत्येकमेव सूत्रं लिखन्ति-
स्म । व्याचक्षत च-इयञ्चोपनयनकर्मदक्षिणा, न तु व्रतान्तदक्षिणा । यथा-
र्थशब्दस्यानन्तरोक्तकर्मशेषसमापनार्थत्वात् । “कर्मशेषसमाप्तौ गौराचार्याय-
देया ब्रह्मणे पूर्णपात्रादीनी”-ति गृह्यान्तरवचनाच्च । नारायण-शूलवाणि-प्रभृ-
तयोऽप्येवम् । इति । अत्रान्ते यथार्थमित्यादेरभ्यासः प्रपाठकसमाप्तिद्योतकमः
पठ्यतेऽन्यत्र(३) ॥ ५० ॥

इति श्री मद्गोभिलीयगृह्यसूत्रव्याख्याम्बुदुलाख्यायां मुकुन्दशर्म्मकृतसङ्कलितायां
द्वि-प्र-स्य दशमी कण्डिका । प्रपाठकश्चायं समाप्तः ॥ २ ॥ १० ॥

(इत्युपनयनम्)

अथोवेतिस्थाने ऊह इहामिहितः । एवमुक्तसूत्रादष्टसूत्री । ततः पुनः “यद्युवा (१।८।३)
इत्यारभ्य “महाव्याहृतिभिराज्येनाभिजुहुयात्” (१।८।१५) इत्यन्तम् । पुनः “हुँस्वैतन्”
(१।८।१९) इत्यादिसूत्रद्वयं सावित्रचरुहोमसूत्रतया मुरारिमिश्रैर्योजितम् । एतदन्ते च
ततस्तन्त्रसमापनम् । व्रतान्तविहितस्याप्यस्य व्रताक्षत्त्योपनयनदिन एव समावर्त्तेनपक्षे
तत्पूर्वङ्कुरणं, समावर्त्तनपूर्वकालविहितत्वादिति द्रष्टव्यम् । पठ्यतिरप्येवमित्युक्तम् ॥

(१) अत्र चन्द्रक्रान्तभाष्ये-तस्माच्च गृह्यान्तरादक्षिणेयमाचार्याय दातव्या । त-
स्माद्ब्रह्मचारिणे भौक्षदानानन्तरमेवाचार्यः कर्मशेषं समापयेदिति भट्टनारायणाद्यनुमतं
समीचीनमवोचाम । समिदाधानस्य प्रधानकर्मनन्तरतयोपनयनकर्मानङ्गत्वात् । अहः
शेषस्थितेस्तादर्थ्याच्चेत्युक्तम् ॥

(२) तथाचोक्तम् “गौर्विशिष्टतमा विप्रैर्वेदेष्वपि निगद्यते । न ततोऽन्यद्वरं यस्मा-
त्तस्माद्गौर्विरमुच्यते” इति ।

(३) चन्द्रक्रान्तभाष्यादौ । तत्र द्वितीयस्यार्थान्तरयोजना च क्रियते । अस्ते च-
परस्तु सावित्रचरोः कर्मक्रमस्यासूत्रणाद्यथार्थमित्यस्य कर्मापवर्गपरत्वावगतेश्च पूर्वैव
योजना समीचीनेति प्रतिपद्यामहे । अतिक्रान्तसम्बन्धश्चाचार्यानुमत इति चेति तत उपर-
तमस्माभिः ।

(अथ समावर्त्तनम्)

तृतीयप्रवाठकस्य चतुर्थीकण्डिका-

ब्रह्माचारी वेदमधीत्य ॥ १ ॥

वेदमित्यावश्यकत्वाभिप्रायेण । तथा च मनुः—

“वेदानधीत्य वेदौ वा वेदं वापि यथाक्रमम् ।

अविप्लुतब्रह्मचर्योगृहस्थाश्रममाविशेत् ॥”

इति । वेदशब्दोऽयं साङ्गस्य वेदस्याभिधायकोऽङ्गानामेवं वेति स्वभाष्ये चन्द्रकान्त आहान्यमतोपन्यासेन ॥ १ ॥

उपन्याहृत्य गुरवे ॥ २ ॥

उप-गुरुसमीपे । निभृतं विनीतं (१) यथास्यात्तथा । गुरवे-गुर्वर्थम् । तादर्थ्यं चतुर्थी(२) । (पा० १।४।४४) आहृत्य-आनीय । “दक्षिणामि”-ति शेषः । अस्योत्तरेण (दारान्कुर्वीतेत्यनेन) सम्बन्धः ॥

अत्र मनुः—

न पूर्वङ्गुरवे किञ्चित्तुपकुर्वीत धर्मवित् ।

स्नास्यंस्तु गुरुणाऽऽज्ञप्तः शक्त्या गुर्वर्थमाहरेत् ॥”

इति । धर्मवित् गुरुदक्षिणादानधर्मज्ञो ब्रह्मचारी स्नानात्पूर्वद्विचित्रेव-
स्त्रादिधनं गुरवे नावश्यन्दद्यात् । यदि तु यदृच्छातो लभते तदा गुरवे दद्यादेव ।
अत एव स्नानात्पूर्वङ्गुरवे दानमाहापस्तम्बः । “यदन्यानि द्रव्याणि यथा(३) लाभ-
मपहरति दक्षिणा एव ताः । स एव ब्रह्मचारिणो यज्ञो नित्यव्रतमि”-ति । स्ना-
स्यन्पुनर्गुरुणाऽऽज्ञाज्ञौ यथाशक्ति धनितं याचित्वाऽपि प्रतिग्रहादिनापि गुरवेऽर्थ-
माहृत्यावश्यन्दद्यादित्यर्थः । उपकुर्वाणस्यायं विधिः । नैष्ठिकस्य स्नानासम्भ-
वादिति बौध्यम् ॥ २ ॥

अनुज्ञातो दारान् कुर्वीत ॥ ३ ॥

गुरुणा गृह्णासाय-अनुज्ञातः । तथाच मनुः—

“गुरुणानुमतः स्नात्वा समावृत्तो यथाविधि ।

उद्वहेत् द्विजोभार्यां सवर्णां लक्षणां विताम् ॥”

(१) “निभृतविनीतप्रश्रिताः समाः” इत्यमरः ।

(२) उपकार्योपकारकभावसम्बन्धस्तादर्थ्यम् । “कृतद्वितसमासौः सम्बन्धामि-
धानं भावप्रत्ययेने”-ति महाभाष्यकारवचनात् ॥(३) अत्र योग्यतालक्षणे यथार्थोऽव्ययीभावः । योग्यतावार्थाबाध एव । तथाच
ल्लभस्य योग्यं यथालाभमित्यर्थः ।

इति । दारानिति(१) । स्नानात्प्रागेव कन्यां प्रार्थयेदित्यर्थः । तेन नाश्रम-
क्रम(२)विरोधस्सम्भवति । तथाच कात्यायनः—

“यदि दत्ता भवेत्कन्या वाचा सत्येन केन चित् ।

सोऽन्त्यां समिधमाधास्यन्नादधीतैव नान्यथा ॥”

इति । अन्यथा—कन्यामप्राप्य । समावर्त्तने कृते तदुत्तरं कन्यालाभविल-
म्बेऽनाश्रमित्वं स्यात्तज्ज्ञानिष्ठम् । तथाच मनुः—

“अनाश्रमी न तिष्ठेत् दिनमात्रमपि द्विजः ।

आश्रमेण विना तिष्ठन्प्रायश्चित्तीयते हि सः ॥” इति ।

तस्माद्ब्रतस्थ एव कुतश्चित्कन्यां प्राप्य पुण्यदिने स्नात्वा तदुत्तरदिने
विवाहं कुर्यादिति वक्तुंलार्थः । कात्यायनः—

“अनूढैव तु सा कन्या पञ्चत्वं यदि गच्छति ।

न तदा ब्रतलोपः स्यात्तनैवान्यां समुद्बहेत् ॥”

अथ चेन्न लभेतान्यां याचमानोऽपि कन्यकाम् ।

तमग्निमात्मसात्कृत्वा क्षिप्रं स्यादुत्तराश्रमी ॥”

इति । तेनैव—कृतान्तिमसमिदाधाग्निनैव ॥ ३ ॥

कीदृशान्दारान्कुर्वीत ? इत्युच्यते—

असगोत्रान् ॥ ४ ॥

गोत्रं—प्रसिद्धम् । (३)समानं गोत्रं येषान्ते सगोत्रास्तद्विज्ञान् असगोत्रान् ।
दारान्कुर्वीतेति गतेन सम्बन्धः । एवमग्रेऽपि ॥ ४४ ॥

मातुरसपिण्डान् ॥ ५ ॥

मातुः सपिण्डा येन भवन्ति तान् । सापिण्ड्यमुक्तपूर्वमनुसन्धेयम् ॥ ५ ॥

नाग्निकातु श्रेष्ठा ॥ ६ ॥

नाग्निकेत्यनागतात्तीवोच्यते । “नाग्निकाऽनागतात्तीव”त्यमरात् । सा तु
श्रेष्ठेति तादृशान्दारानुद्बहेदिति केचिद्वाच्यते । नैतस्सुन्दरम् । दारानित्युपात्त-

(१) उक्तमपि (२।१।१ सू०) दारकरणमिहानुज्ञातत्वादिरूपगुणविधानार्थम्पुनरु-
च्यते । दारार्थं वा । अथवा दारान् कुर्वीत । कर्तुं प्रयतेतित्यर्थः । तदनेन दारकरणाद्य
प्रयत्नोविधीयते न तु दारकरणम् । तस्य दानोत्तरभावित्वात् । इत्युक्तमनुवचनादव-
सीयते ॥

(२) ब्रह्मचारी-गृही भूत्वा वनी भवेद्दानीभूत्वा प्रव्रजेत् इति श्रुतेः । “आश्रमा-
दाश्रमं गच्छेद्दि”ति स्मृतेश्च ॥

(३) समानता वरगोत्रेण । “समभिष्याद्वतपदेनोत्थिताकाङ्क्षा प्रधानक्रियाकर्त्रा
शाम्यती”ति-नियमात् । तेन “समातरं पितरं नमस्करोती”—त्यत्र नमस्कृत्तृनिरूपितमेव
मातृत्वमिति सिद्धम् ॥

विभक्तिवचनातिक्रमात् । तस्माद्दारकरणेन सहास्य न सम्बन्धोऽपि तु—

“एष्टव्या बहवः पुत्रा यद्येकोऽपि गयां व्रजेत् ।

गौरीं वाप्युद्वहेद्गौर्या नीलं वा वृषमुत्सजेत् ।”

इति वचनाद्वारान्करिष्यता तावद्गौरी प्राप्तावेव यतनीयं, दातुस्तु नग्निका
श्रेष्ठेति (१) सूत्रार्थः । तथाचवसिष्ठः—“तस्मान्नग्निका दातव्ये—”ति ॥ ६ ॥

अथाप्लवनम् ॥ ७ ॥

अथेत्या (२) नन्तर्यार्थम् । व्रतान्तबोधितैन्द्रस्थालीपाकादिकर्मानन्तरम् ।
ब्रह्मचारी आप्लवनम्—स्नानम् । “आप्लाव आप्लवः स्नानम्” इत्यमरात् ।

“कुर्यादि”—ति शेषः ॥ ७ ॥

तद्विधिविवक्षयेदमाह—

उत्तरतः पुरस्ताद्वाऽऽचार्यकुलस्य परिवृतम्भवति ॥ ८ ॥

(१) अत्र चन्द्रकान्तः । नम्रिका तत्र “यावन्न लज्जयाङ्गानि कन्या पुरुषसन्निधौ ।
योन्यादीन्युपगृहेत तावद्धवति नम्रिका” इत्युक्तलक्षणा वा ग्राह्या । यच्च वचनान्तरम्—

“सप्तसंवत्सरादूर्ध्वं विवाहः सार्ववर्णिकः ।

कन्यायाः शस्यते राजन्नन्यथा धर्मगर्हितः ॥”

इति । तद्विवाहयितुः कन्यायाः सप्तसंवत्सरादूर्ध्वं विवाहः शस्यते । इत्येतत्परं, न
पुनर्धात्रमिप्राथम् । “अष्टवर्षाभवेद्गौरी”—ति वचनात् । मनुष्याह—

“त्रिंशद्वर्षावहेद्गौर्यां हृद्यां द्वादशवर्षिकाम् ।

त्र्यष्टवर्षोऽष्टवर्षा वा धर्मे लोदति सत्वरः ॥” इति ।

यत्पुनः स्मरणम्—

“सर्वेषामेव दानानामेकजन्मानुगं फलम् ।

हाटकक्षितिगौरीणां सप्तजन्मानुगं फलम् ॥”

इति । नैतेन गौरीदानं विधीरते । किन्तर्हि ? यदृच्छया कृतं गौरीदानमनेन स्तूय-
ते । तस्माददोषः । विधीयतां वा गौरीप्रदानं त गपि नानुपपत्तिः । कथम् ? गौरीप्रदाने
तावत्सप्तजन्मानुगं फलम्भवति । नम्रिका पुनरतोऽपि विशिष्टफलदात्रीति वचनव्यक्तः
सम्भवात् । स खल्वयमर्थः सूत्रे तुशब्दे प्रयुज्जनाऽऽचार्येण सूचितः । इयञ्च पूर्वेषामा-
चार्याणाम्मतानुसारिणी व्याख्या । अस्मच्छास्त्रे तु अव्यञ्जनाऽरजस्काऽपयोधरा सोमाद्यैर-
भुक्ता कन्या आचार्येण प्रशस्यते तथाच गृह्यासङ्ग्रहे—“नम्रिकां तु वदेत्कन्या × × ×
प्रशस्यते” इति (२।१।५७ सू०) सुव्यक्तमुक्तवताऽऽचार्यपुत्रेण (कात्यायनेन) इदमेव
सूत्रं व्याख्यातमित्यवगच्छामः । तस्मान्नात्र स्मृत्यन्तरविरोधः शङ्कनीयः । गौर्या अपि
निरुक्तनग्निकात्वानपायात् । अथापि स्याद्दारकरणेन समसस्य सम्बन्धः । तथापि नानु-
पपत्तिः । अनियतत्वाद्विभक्तिवचनातिक्रमोपपत्तेः । नियता खलु असमात्रा स्वस्य ।
मातुरसपिण्डा च दारकरणे । नाग्निका पुनरनियता । श्रेष्ठत्वात् । अतोऽत्र विभक्तिवच-
नातिक्रमः क्रियते सूत्रकृतेति न किञ्चिदनुचितम् । अस्याञ्च वर्णनायामापातविरुद्धानि
स्मृत्यन्तरवचनानि बुद्धिमद्भिर्व्याख्येयानि । ग्रन्थगौरवभयादुपरम्यतेऽस्माभिरिति ॥

(२) कन्याप्राप्त्यानन्तरं, कन्यायां वाचा दत्तायां सत्यामित्येव केचिद्वर्णयन्ति ।

आचार्यकुलस्य-गुरुगृहस्य “कुलं जनपदे गोत्रे सजातीयगणेऽपि च । भवने च तनौ क्लीबम्” इति मेदिनी । उत्तरतः । उत्तरस्यां दिशि । सार्ववि-
भक्तिकस्तसिः । (पा० ५।४।४४ वा०) पुरस्तात्-पूर्वस्यां वा । परि-सर्वतो-
भावेन [मण्डपादिरूपेण] वृत्त-मा(१)वृत्तमाच्छादितम्भवति । किञ्चित्स्था-
नम् ॥ ८ ॥

तत्र प्रागग्रेषु दर्भेषूदङ्काचार्य उपविशति ॥ ९ ॥

तत्र-तस्मिन्परिवृते स्थाने । उदङ्-उत्तराभिमुखः ॥ ९ ॥

तस्मिन्नेव परिवृते स्थाने-आचार्यसन्निधौ—

प्राग् ब्रह्मचार्युदगग्रेषु दर्भेषु ॥ १० ॥

उपविशतीत्यनुवर्त्तते । प्राक्-प्राङ्मुखः ॥ १० ॥

सर्वौषधिविफाण्डिताभिरङ्गिर्गन्धवतीभिः शीतोष्णाभिराचार्यो-

ऽभिषिञ्चति ॥ ११ ॥

ब्रीह्यादिसर्वौषधीभिः(२) सह या आपोविफाण्डिता(३) विपकाः । उष्णी-
कृता इति यावत् । तामिर्गन्धवतीभिः । सुगन्धिद्रव्यसुवासिताभिः । शीतोष्णा-
भिः । शीतोदकमिश्राभिरुष्णामिः । यद्वा शीताञ्च ता उष्णाश्चेति शीतोष्णास्ता-
भिः । नातिशीताभिर्नाप्यत्युष्णामिः । अद्भिर्गर्जलैः । “ब्रह्मचारिणम्” इतिशेषः ।
सोऽयं परमतोपन्यासः ॥ ११ ॥

स्वमतमभिधीयते—

स्वयामिव तु ॥ १२ ॥

तु-शब्दात्पक्षोविपरिवर्त्तते । इवशब्द एवार्थः । स्वयमेव ब्रह्मचार्यात्मा-
नमभिषिञ्चेन्न पुनराचार्यः । अत एव वक्ष्यति-“आत्मानमभिषिञ्चति” (३।४।
१६) इति । तस्मादाचार्योऽभिषिञ्चेदित्येतत्परमतमिति तत्त्वकारादयः ।
मुरारिमिश्रास्तु-इवशब्दोऽत्रैवार्थः । तु शब्दोवार्थः । तथाच स्वयमेवैवा ब्रह्मचा-
र्यात्मानमभिषिञ्चेत् ॥ १२ ॥

अत्रहेतुमाह—

मन्त्रवर्णोभवति ॥ १३ ॥

(१) उपसर्गार्थस्थ धातुनान्तर्भावादुपसर्गा अर्थविशेषद्योतका एवेति राज्ञान्तो-
व्याकृतित्विदाम् ॥ उपेत्य धातुन्सृजन्त्यनेकार्थान्द्योतयन्त इत्युपसर्गा उच्यन्ते ।

(२) कात्यायनः “ब्रीहयः शालयोमुद्गागोधूमाः सषेपास्तिलाः । यवाश्चौषधयः
सप्तविपक्षोऽन्नान्ति धारिताः ॥” इति ॥

(३) ईषत्यकः कायविशेष फण्टम् । फणन्तेः क्ते (पा० ३।२।१०२) निपातितः ।
तत् इत्तच्चि (पा० ५।२।३६) फण्डिताईषत्कथिता आपः । अत्रौषधियोगविशेष इति ता
अत्र विफाण्डिताङ्काः ।

मन्त्रवर्णोऽभिषेकमन्त्रलिङ्गम् । तत्स्वरसादित्यर्थः । तद्यथा—“तेनाहमाम-
भिषिञ्चामि” इति । “तेनमामभिषिञ्चतम्” इति च । एवञ्च द्वितीयपक्षे हेतु-
पदर्शनात् सूत्रकारसम्मतिरपि तत्रैव । अतएव बीरेश्वरोपाध्यायाः स्वपद्धतौ
तथैव लिखितवन्तः । वस्तुतस्तु—आचार्यो ब्रह्मचारिणमभिषिञ्चति । ब्रह्मचारी
वा स्वयमेवात्मानमभिषिञ्चति । इति । तथाच पठन्ति—

“ब्रह्मचारी अनुज्ञातो गुरुणा गुरुरेव वा ।

सर्वौषधिविमिश्राभिः शीतोष्णाभिः सुगन्धिभिः” ॥

इत्येवमादि ॥ १३ ॥

अभिषेकप्रकार इदानीमभिधीयते—

“येऽश्चन्तरग्नयः प्रविष्टाः” इत्यपाञ्जलिमवसिञ्चति ॥ १४ ॥

(सं० ब्रा० १।७।१)

अपां प्रकृतानामेव । अञ्जलिम् । अञ्जल्यवच्छिन्ना आपः । अवसिञ्चति—
अवाचीनं (अधः) सिञ्चति । त्यजति ब्रह्मचारी । “भूमावि”—त्यर्थः । एवञ्च
“अतितान्सृजामि”—ति मन्त्रलिङ्गमनुगृह्यते । एवमुत्तरत्रापि । मन्त्रो यथा—

“येऽश्चन्तरग्नयः प्रविष्टा गोह्य उपगोह्यो मनौको मनोहाः ।

खलो विरुजस्तु नुदुषिरिन्द्रियहा अतितान्सृजामि” ॥ १ ॥

इति । अस्यार्थः—हे ‘अग्नयः’ ! वक्ष्यमाणा अष्टौ ‘अप्सु’ ललेषु ‘अन्तः’
मध्ये ‘प्रविष्टाः’ जलं दूषयितुं ‘तान्’ एतान् जलदूषकान् । ‘अति सृजामि’
त्यजामि (१) । के पुनस्ते ? गोह्यादयः । तत्र ‘गोह्यः’ (२) संवार्यः । शरीरान्तर्वि-
द्यमानः । ‘उपगोह्यः’ अङ्गसन्तापकः । ‘मनौकः’ मन एव ओको (३) निवासस्थानं
यस्य सः । ‘मनोहाः’ (४) मनः (मनस उत्साहं) हन्तीति मनोहाः । ‘खलः’
सञ्चेता (५) । ‘तु नुदुषिः’ तुदन्तं (व्यथयन्तं) नुदन्तं (प्रेरयन्तं) च दुष्यति

(१) अतिसर्गोदानम् । “सृजविसर्गे” (सु० प०) इत्यस्माद्भावे षणि कुस्ते विस-
र्गो विसर्जनदानमित्यनर्थान्तरम् । तथाचाभरः “त्यागो विहापितन्दानमुत्सर्जनविसर्जन”
इति । सोऽयमतिपूर्वंस्त्यगोऽत्र प्रयुक्तः ॥

(२) “गृह् संवरणे” (भ्वा० उ०) कर्मणि “क्लृहलोप्यत्” (पा० ३।१।२४) इति-
ण्यत्प्रत्ययः । उपधागुणः । एवमुपगोह्योऽपि ।

(३) “ओकः सप्ताश्रयश्रौकाः” इत्यमरे ओकशब्दोऽकारान्तोऽपि “ओक उचः के”
(पा० ७.३।६४) इति निपातितः । मनःशब्दोऽत्र “ये सान्तास्तेऽदन्ता” इति न्याये-
नादन्तः ।

(४) मनोहन्तीत्यर्थे बाहुलकाद्विद् । “विद्वनोरि”—(पा० ६।४।४१) स्थात्वम् ।
एवमग्रेऽपि (इन्द्रियहा इत्यत्र) बोध्यम् ॥

(५) “खलसञ्चे” (भ्वा० प०) पचाद्यच् (पा० ३।१।३४) ॥

विकृतिङ्गमयतीति तुनुदुषिः(१) । ‘इन्द्रियहाः’ इन्द्रियाणि हन्तीति इन्द्रियहाः ॥ १ ॥ इति ॥ १४ ॥

“यदपां घोरं यदपां क्रूरं यदपामशान्तामि”ति च ॥१५॥

(सं० ब्रा० १।७।२)

अस्य “अति तत्सजामी”—ति शेषः । ‘अपां’ सम्बन्धि ‘यद्’ ‘घोरं’ भयानकम् । ‘यत्’ च ‘अपां’ सम्बन्धि । ‘क्रूरम्’ निष्ठुरम् । ‘यत्’ च ‘अपां’ सम्बन्धि ‘अशान्तम्’ रुजाकरम् ‘तत्’ अतिसृजामि । जयजामीत्यर्थः ॥ २ ॥ इति । अनेनाप्यपामञ्जलिमवसिञ्चति । तस्मादत्रापि भूमावेवाञ्जलिपरित्याग इति कर्मन्द्रियापदयोरनुषङ्गार्थश्चकारः ॥ १५ ॥

“योरोचनस्तमिह गृह्णामि” इत्यात्मानमभिषिञ्चति ॥१६॥

(सं० ब्रा० १।७।३)

“योरोचन” इति मन्त्रेण ब्रह्मचारी आत्मानमभिषिञ्चति । अभिषिञ्चेत् । अभिषिञ्चति । अयमभिषेकः “अङ्गानां शिरः प्रधानमि”ति शिरसि कर्त्तव्यः । “अव्यक्तं प्रधानगा(२)मी”ति न्यायादप्या(३)प्लावनमित्यधिका-
राच्च । अस्य “तेनाहममभिषिञ्चामि” इतिशेषः ॥ अस्यार्थः । गोह्यादिषु त्यक्तेषु । ‘यो’ ऽन्यो ‘रोचनः’ तदाख्योऽभिर्हीम्निकरः(४) । ‘तम’ अहम् ‘इह’ स्थितम् । गृह्णामि । तथाच ‘तेन’ जलान्तर्वर्तिना रोचनेन ‘अहं’ ‘माम्’ आत्मानम् ‘अभिषिञ्चामि’ इति ॥ ३ ॥ किमर्थमित्युत्तरेणान्वितम् ॥ १६ ॥

“यशसे तेजस” इति च ॥ १७ ॥

(सं० ब्रा० १।७।४)

“यशसे” इत्यादिना मन्त्रेण च पूर्ववदात्मानमभिषिञ्चति । ब्रह्मचारी । प्रकृतानामपामञ्जलिना ॥ मन्त्रोपस्था—

“यशसे तेजसे ब्रह्मवर्चसाय बलायेन्द्रियाय वीर्यायान्नाद्याय रायस्पोषाय त्विष्टया अपचित्यै” ॥ ४ ॥

(१) “इक्कृष्यादिभ्यः” (पा० ३।३।१०८ वा०) इतीकप्रत्यये गुणाभावः । दलोपः पृषोदरादिस्वात् (पा० ६।३।१०९) ॥

(२) सन्देहे हि प्रधानानुसरणं कर्त्तव्यमिति हि न्यायाशयः ।

(३) यद्यपि “स्नानञ्छतुभिः कलशैस्त्रिभिश्चाप्लवनं स्मृतम्” इति कात्यायनेन परिभाषितस्तथापि स्नानमात्रं जहदजहलक्षणया भाष्यकृद्भिर्नाप्लवनं व्याख्यातम् । तथाच मन्त्रेण योऽयमभिषेकस्तदेवाप्लवनापरपर्यायं स्नानं प्रधानकर्मैतिप्रतिपादयिष्यते ॥

(४) “वचदीप्तावमिप्रीतौच” (श्रुवा० आ०) नन्वादिस्वात्स्वस्युः (पा० ३।१।१३४) नोरक्तः । (पा० ७।१।१) ॥

इति । अस्यार्थः । अत्र सर्वत्र तादर्थ्ये चतुर्थी (पा० १।४।४४ वा०)
‘ब्रह्मवर्चसाय’(१) याजनाभ्यापनोत्कर्षजतेजसे । ‘रायस्याषाय’(२) धन-
समृद्धये । ‘स्त्रियै’(३) दीप्तये । ‘अपचित्ये’(४) पूजायै । अन्यत्सुगमम् ४॥१७

“येन स्त्रियमकृणुतमि”—ति च ॥ १८ ॥

[सं० ब्रा० १।७।५]

“येन स्त्रियमि”—तिमन्त्रेण चात्मानमभिषिञ्चति । मन्त्रो यथा—

“येन स्त्रियमकृणुतं येनापामृशतं सुराम् । येनाज्ञावभ्यविञ्चतं

ये चेमास्पृथिवीममहीम् । यद्दान्तदश्विना यशस्तेन मामभ्यविञ्चतम्” ॥५॥

इति । अस्यार्थः—अनेन देववैद्यावश्विनौ कर्मणामधिष्ठातारौ संस्तूयमा-
भ्येते हे ‘अश्विना !’ अश्विनौ ! (५) ‘येन’ कर्मणा युवां ‘स्त्रियं’ विपुण्याख्याम्
‘अकृणुतम्’ (६) हिसितवन्तौ । ‘येन’ च ‘सुराम्’ मदिराम् (७) ‘अपामृशतं’
खण्डितवन्तौ (नेयं पातव्येति) ‘येन’ वा ‘आज्ञान्’ (८) पाशकानपि अपामृ-
शतमित्येव । ‘ये’ येन ‘च’ ‘इमां’ ‘महीं’ महतीं (९) ‘पृथिवीम्’ भूमिम् ‘अभ्य-
विञ्चतम्’ अभिषिक्तवन्तौ (शस्यप्ररोहणादिद्वारा सर्व्वेद्धितवन्तौ) एवं भूतं
‘यद्’ ‘वां’ युवयोः ‘यशः’ शोभनङ्गम् ‘तेन’ यशसापुरस्कृतौ युवां ‘माम्’ अपि
‘अभ्यविञ्चतम्’ अभिषिक्तं (सर्व्वेद्धितं) कुरुतम् । यथायुवाभ्यामभिषिक्तः
कृतकृत्योभवानीति ॥ ५ ॥ १८ ॥

एवं मन्त्रेण त्रिः—

तूष्णीञ्चतुर्थम् ॥ १९ ॥

तूष्णीम्—अमन्त्रं चतुर्थमार्जनम् कुर्यादित्यर्थः ॥ १९ ॥

(१) ब्रह्मणोवर्चो ब्रह्मवर्चसन्तस्मै । “ब्रह्महस्तिभ्यां वर्चसः” (पा० ५।४।७८) इति
समासान्तः ।

(२) रैहतिधननाम “अथैरेविभवाअपो”त्यमरात् । “षष्ठ्याः प्रतिपुत्रपयस्योषेषु”
(पा० ८।३।५३) इतिसत्वम् ।

(३) त्विषिर्दीप्त्यर्थः । “इक् कृष्यादिभ्यः” (पा० ३।३।१०८ वा०) इतीक्प्रत्य-
योभावे । क्तिवाद्गुणाभावः । गुणविष्णुमते त्विष्टया इति पाठः । तत्र त्विषेः क्तिन् (पा०
३।३।१४) भावे स्त्रियां बोध्यः ॥

(४) “पुजानमस्याऽपचितिरि—”त्यमरः ।

(५) “सुरां सुलुक्” (पा० ७।१।१२९) इत्यादिना औलूजात् ।

(६) “कृषिर्हिसाकरणयोश्च” (भ्वा० प०) लङ् । “धिम्विकृण्वोरच” (पा० ३।२।८)

इत्युप्रत्ययः ।

(७) “सुराहलिप्रिहालापरिच्छुद्गरुणात्मजे” तिमचपर्यायेऽमरः ।

(८) “अक्षास्तुदेवनाः पाशकाश्चते” इत्यमरः ॥

(९) “पृषोबरादित्वात्” (पा० ६।३।१०९) अछङ्छङ्कोपः ॥

उपोत्थायाऽऽदित्यमुपतिष्ठेतो-“उधन्भ्राजभृष्टिभिरि”-त्येतत्प-
भृतिना मन्त्रेण ॥ २० ॥

(मं० ब्रा० १।७।६-९)

उप-आचार्यसमीपात् । मन्त्रेण-उद्यन्नित्यादि-मा मा हिंसीरित्यन्तेन ४
मन्त्रकदम्बेन । वक्ष्यमाण (२२) सूत्रस्वरसात् । उपतिष्ठेत-तदभिमुखः सन्नारा-
धयेत् । अत्र देवपूजायामुपात्तिष्ठते- (पा० १।३।२५ वा०) रात्मनेपदं बोध्यम्
मन्त्रो (मन्त्रकदम्बो) यथा—

“उधन्भ्राजभृष्टिभिरिन्द्रोमरुद्भिरस्थात्प्रातर्यावभिरस्थात् ।

दशसनिरसि नशसनिम्माकुर्वात्वाविशाम्यामाविश ॥ ६ ॥

उधन्भ्राजभृष्टिभिरिन्द्रोमरुद्भिरस्थात्सान्तपनेभिरस्थात् ।

शतशनिरसि शतशनिम्मा कुर्वात्वाविशाम्या माविश ॥ ७ ॥

उधन्भ्राजभृष्टिभिरिन्द्रोमरुद्भिरस्थात्सायय्यावभिरस्थात् ।

सहस्रसनिरसि सहस्रसनिम्माकुर्वात्वाविशाम्यामाविश ॥ ८ ॥

चक्षुष्वमस्यव मे पाप्मानं जहि । सोमस्त्वाराराजाऽवतु नमस्ते अस्तु मा मा-
हिंसीः ॥ ९ ॥

इति । अस्यार्थः । अत्रनिस्रष्टचोयजूषि चतुर्थी अनुष्टुप् । ‘इन्द्रः’ पर-
मैश्वर्ययोगादादित्यः । ‘उधन्’ उदीयमानः । ‘मरुद्भिः’ एकोनपञ्चाशत्संख्यै-
र्वायुभिर्हवैर्वा(१) । सह ‘अस्थात्’ स्थितवान् । किं भूतैः ? ‘भ्राजभृष्टिभिः’
(२)भृष्टिर्दीप्तिः । भ्राजाभृष्टिर्येषान्तैर्भर्जनसाधनदीप्तिमद्भिः । न केवलं मरु-
द्भिरेव किन्तु ‘प्रातर्यावभिः’ प्रातर्यावानोदेवविशेषास्तैस्सह(३) । ‘अस्थात्’
तिष्ठति(४) । एवम्परोक्षयाऽभिष्टूय-प्रत्यक्षीकृत्येवाचष्टे-हे इन्द्र ! त्वं ‘दश-

(१) “मरुतौपवनामरौ” इत्यमरः । अत्र सद शब्दयोगं विनापि तृतीया “वृद्धो-
यूने”-(पा० १।२।६९) तिनिर्देशात् ॥

(२) आजर्तोदीप्यर्थ्यात् (स्वा० अ।०) भावे अङि (पा० ३।३।१०४) आज्ञाश-
ब्दोधात्वर्थमभिधदिह तत्साध्यम्भर्जनमभिधाय पुनस्तत्करणमाह शब्दस्वाभाव्याङ्गि-
मत्स्थत्वाच्च ॥

(३) केचित्तु-प्रातः सवने यावभिर्गमनशीलैर्ऋष्यादिभिः । “याप्रायणे” (अ० प०)
बन्धिप् । (पा० ३।२।७४) सप्तकण्ठैः “सेवित” इति शेषः । तेच-“मध्वादिषु द्वादश-
सुभगवान् कालरूपधक् । लोकतन्त्राय चरति पृथग्द्वादशभिर्गणैः ॥ धाताकृतस्थली-
हेति-वासुकीरथकृन्मुने । पुलस्त्यस्तुम्बुरितिमधुमासन्नयन्त्यमी” ॥ इत्यादिना श्रीम-
द्भागवते (स्कं० १२ अ० ११) उक्ताः ॥

(४) वर्त्तमाने लङ् लुक् (पा० ३।४।६) ॥

सनिः' दशानां गवादिधनानां सनि(१)र्हीता 'असि' भवसि । अतः 'मा' माम् अपि 'दशसनि' दशानां दातारं 'कुरु' । अहं 'त्वा' त्वाम् 'आविशामि' अर्थित्वेनोपगच्छामि । अतस्त्वमपि 'मा' माम् । 'आविश' अभिमतफलदानेनाभिसुखोभव ॥ ६ ॥

‘सान्तपनेभिः’ (२)देवविशेषैः ॥ ७ ॥

एवं “सायं यावानो देवविशेषा” इति गुणविष्णुः ॥ ८ ॥

हेसूर्य ! त्वं 'मे' मम 'पाप्मानम्' (३) पापमनिष्टम् । 'अपजहि' (४)अपनय । यस्त्वं त्रिलोक्याः 'चक्षुः' दर्शकः(५) 'असि' भवसि । तं 'त्वा' त्वाम् 'सोमः' देवानामन्तर्भूत इति कृत्वा 'अवतु' आप्याययतु । योह्यस्माकं ब्राह्मणानामोषधीनाञ्च 'राजा' भवति । तथा च श्रुतिः “सोमोऽस्माकं ब्राह्मणां राजा”ति । अभिधानमप्याग्नेयमस्मिन् विषये “ओषधीशोनिशापतिरि”—ति । एवम्भूताय 'ते' तुभ्यं 'नमः' नमस्कारः 'अस्तु' भवतु । त्वं 'मा' मां 'माहि-सीः' मा जहि । किन्तुसर्वतोरक्षेत्यर्थः । चक्षुष्टुमित्यत्र “युष्मत्तदि” (पा० ८।३।१०३) त्यादिना षत्वम् । तत्र युष्मदिति-युष्मदादेशास्त्वं त्वा ते तवोच्यन्ते ॥ ९ ॥ तदेतद्विहारपक्षेबोध्यम् ॥ १८ ॥

अथ विहारपक्षमाह—

यथालिङ्गं वा विहरन् ॥ २१ ॥

वा-अथवा । तस्मिन्नेव दिने यथालिङ्गम् (६)यथालिङ्गेन मन्त्रेण । प्रातर्लिङ्गेन मन्त्रेण प्राप्तः । सान्तपनलिङ्गेन मध्याह्ने । सायंलिङ्गेन सायाह्ने । उपतिष्ठेतेत्यर्थः । विहरन्निति । एतत्कालत्रये मन्त्रान्विभजन् । (७)विहारो-विकर्षणं-पृथक्करणमित्यनर्थान्तरम् ॥ २१ ॥

“चक्षुरसी”त्यनुबन्धीयात् ॥ २२ ॥

(मं० ब्रा० १।७।९)

(१) “षण्मुदाने” (त० उ०) “छन्दसिवनसनरश्मिव्याम्” (पा० ३।३।२३) इतीन्द्रप्रत्ययः ॥

(२) “बहुलं छन्दसि” (पा० ७।१।१०) इति भिसर्पेसभावे एत्वम् (पा० ७।३।१०३) केषाञ्चिन्मते सान्तपनानाममाध्यन्दिनसवनं देवाः । इति व्याख्येयम् ॥

(३) “अस्त्रीपङ्क्तुं पुमान्पाप्मा पापं किल्विकलमषम् ॥ इत्यमरः ॥

(४) उपसर्गस्य पृथक्कृतिश्छान्दसी । (पा० १।४।८२) ।

(५) अथ चास्य सर्वस्यालोकस्य चक्षुर्दर्शनेन्द्रियम् । (चिच्छक्तिः) ।

(६) “तृतीयासप्तम्योर्बहुलम्” (पा० २।४।८४) इत्यव्ययीभावात्परं तृतीयाविभक्तौर्वाऽम्भावः । इत्येवं व्याख्यातम् ॥

(७) अस्योत्तरसूत्रेणान्वितमन्त्रः । सन्तमेतत् । मुरारिमिश्रमते एकमेवैतत्सूत्रद्वयम् ॥

त्रिष्वपि (१) “चक्षुरसी”ति मन्त्रमनु(२)वधनीयादित्यर्थः ॥ २२ ॥

मेखलामवपुञ्चते “उदुत्तमं मरुणपाशमि”-ति ॥ २३ ॥

(मं० ब्रा० १।७।१०)

अवमुञ्चते—अवाचीनं मुञ्चति । “उदुत्तमम्” इति मन्त्रेण । मुञ्चत इति वच्छेदनप्रतिषेधार्थम् । अव इत्यधस्तान्मोचनार्थम् । अस्मिन्नेवावसरेऽजिनपरित्यागोऽपि । स्नानोत्तरं सद्धारणानौचित्यात् । “स्नानादूर्ध्वं गृही भवेदि”—ति वचनात् । पद्धतिरप्येवम् ॥

मन्त्रोयथा—

“उदुत्तमम्बरुणपाशमस्मदवाधमं विमध्यमं”श्रथाय ।

अथादित्यत्रते वयन्तवानागसोअदितयेस्याम ॥” १० ॥

इति । अस्यार्थः । हे ‘वरुण’ देव ! ‘उत्तमम्’ उत्तमाङ्गे (शिरसि) स्थापितं त्वदीयं पाशम् । ‘अस्मत्’ अस्मत्तः सकाशात् । ‘उत्-’श्रथाय(३) । उत्क्रु-
ष्योन्मुच्य विनाशाय । एवम् ‘अधमम्’ अधमाङ्गे (पादप्रदेशे) स्थापितन्त्व-
दीयं पाशम् ‘अव’ (४)अवाचीनं कृत्वा (ऽस्मत्तोऽपकृत्य) विनाशाय । ‘मध्य-
मं’ मध्यमप्रदेशे स्थितं पाशं ‘वि’ विश्रथाय । विमोक्षय (विच्छेदय) ‘अथा’
अथ (५)पाशत्रयविमोचनानन्तरम् । हे ‘आदित्य’ आदितिपुत्र वरुण ! ‘अना-
गसः’ अनपराधाः । (निष्पापाः) वयं ‘तव’ ‘व्रते’ कर्मणि(६) । (निघं० १।७)
वर्त्तमानाः सन्तः ‘अदितये’ अदीनतायै । (७)‘स्याम’ भवेम । (अखण्डित(८)

(१) विहारपक्षेऽतावत्प्रयाणाम्मन्त्राणामेकैकस्व मन्त्रस्य खल्वेवमेकैकस्मिन् उप-
स्थाने विनियोगः सम्पन्नः । चतुर्थस्य तु मन्त्रस्य सन्ध्यात्रयेऽपि अत्र विनियोगोऽनेन
सूत्रेण क्रियते ॥

(२) अनु-प्रातरादिमन्त्राणां पश्चात् । वधनीयाद्-प्रथयेदित्यर्थः । तथा च यथालिङ्गं
मन्त्रमुच्चार्य चक्षुरसीति च पश्चादुक्ता सर्वत्रोपतिष्ठेत् ॥

(३) “अथमोक्षणे” (जु० उ०) णिचिमित्वाद्ध्रस्वः । लोटि मध्यमपुरुषैकवचने-
रूपम् । अथायेति दीर्घावच्छान्दसः । (पा० ६।३।१३७) यद्वाअन्यविमोचनप्रतिहर्षयोः”
(क्या० प०) लोटि मत्रपट्यैकवचने “छन्दसि शायजरी” (पा० ३।१।८४)-ति नः शाय-
जादेशे तस्य छित्त्वान्न लोपे अथायेति रूपम् ॥

(४) उपसर्गस्य पृथग्भावच्छान्दसः । (पा० १।४।८२) उपसर्गबलाद्योग्यक्रिया-
ध्याहारे प्रसक्ते प्रकान्त एवाध्याहृतः । एवमग्रेऽपि ॥

(५) “निपातस्य चे”- (पा० ६।३।१३६)-ति दीर्घः ॥

(६) तथा च निरुक्तम् “व्रतमिति कर्मनाम वृणोतीतिसतः” (२।१३) इति ॥

(७) तथा च निरुक्तम् “अदितिरदीना देवमाता चे”ति (४।४।१२) अत्र च
“दृढ्येक्योरि” (पा० १।४।१२) ति वज्रावप्रधानोनिदेशो दीनतेति ॥

(८) “द्वे अवखण्डने” (दि० प०) सिन्भावे “द्यतिस्यतिमास्थामितिकिति” (पा०
७।४।४) इतीत्वेदितिस्ततो नृसभासः । भावप्रधानश्च निर्देश इतीत्येव व्याख्यातम् ॥

त्वाय योग्या भवेम्) ॥ १० ॥ इति ॥ २३ ॥

ब्राह्मणान्भोजयित्वा स्वयञ्चभुक्त्वा केशश्मश्रुलोपनखानि वापयति
शिखावर्जम् ॥ २४ ॥

ब्राह्मणान् भोजयित्वेति । अभ्युदयिकश्राद्धकृत्वेत्यर्थ इति भट्टनारा-
यणः । यत्तु कर्मसमाप्तिनिमित्तकमेवेदं ब्राह्मणभोजनमिति स्नानात्प्रागे(१)वैत-
च्छाद्धम् । इदानीं ब्राह्मणभोजनमात्रमिति च मतं तन्न इदानीङ्कर्मसमाप्त्यभा-
वात्पुनरिष्टादपि कर्मान्तरोपदेशात् । वस्तुतो ब्राह्मणभोजन(२)न्तरमेवेदम् ।
स्वयञ्चेति । “दधितिलान्वे”तिशेषः । तथाच पारस्करः “दधितिलान्वाप्रा-
श्ये”—ति । पद्धतिरप्येवम् । कश्चित् परकीयग्रहणे आकाङ्क्षाविरहात् ब्राह्म-
णभोजनसाहचर्याच्च यथेष्टमेवभोक्तव्यमित्याह ।

अत्र शिखावर्जमित्यभिधानात्प्राक्सशिखं वपनं कर्त्तव्यमिति दर्शितम् ।
(२।१।२५) उपनिषच्च “भूप्रकोष्ठशिखावर्जं सर्वगात्राणि वापयेत्” इति ॥ २४ ॥

स्नात्वा लङ्कृत्याहते वाससी परिधाय स्रजमाबन्धीत

“श्रीरसि मयि रमस्वे”ति ॥ २५ ॥

(सं० ब्रा० १।७।११)

अलङ्कृत्य—कुण्डलादिभिरात्मानम् । अहते—“ईषद्वौतन्नवमि”त्याद्युक्तल-
क्षणे । वाससी वस्त्रयुगम् । (अन्तरीय—मुत्तरीयञ्च) परिधाय । स्रजम्—पुष्प-
मालाम् आ—उपरि—शिरसि । बन्धीत । तत्रमन्त्रमाह “श्रीरसी”ति(३) । अ-
स्यार्थः । हे माले ! त्वं ‘श्रीः’ लक्ष्मीः । ‘असि’ भवसि । सात्त्वं ‘मयि’ विषये ।
‘रमस्व’ अवस्थानं कुह । इति । यज्ञोपवीतद्वितयपरिधानमयोदानीमेवाचारादि-
तिमुरारिमिश्राः प्राहुः ॥ २५ ॥

“नेत्र्यौ स्थोनयतं मामि”—त्युपानहौ ॥ २६ ॥

(सं० ब्रा० १।७।१२)

(१) अभिषेकात्मकं स्नानं प्रधानकर्मेति प्रतिपन्नम् । अभिमसूत्रे(२६)स्नात्वा
इति तु वपनोत्थाप्रायस्यापनोदनार्थम्लानमुच्यते । नत्वेतत्प्रधानङ्कर्म । न हि भुक्ताप्र-
धानङ्कर्मक्रियते । न वा प्रधानं स्नानममन्त्रकं तदङ्गस्त्वभिषेकोमन्त्रवानितिसाम्प्रतं
तस्मात्प्रधानकर्मणः पश्चादाभ्युदयिकं श्राद्धमिति वर्णनं भाष्यकृतोऽनुपपन्नमेव । तत्त्व-
ल्लुपुस्तदेवकर्मणो यथाप्रासङ्ग्यमुचितम् । “यच्छ्राद्धं कर्मणामादौ अन्वाहार्यन्तदु-
च्यत” इति वृद्धिश्चमधिकृत्यकर्मप्रदीपवचनात् । अतएकस्मिन्दिनेऽनेककर्मभानुष्ठिता-
वेकदैवतदनुष्ठानं व्यवस्थापितमधस्तात् ।

(२) “सम्भोज्यमिप्रान्भुञ्जीते”—ति प्रतिविशिष्टभोजनसममेवात्रमूलम् ।

(३) अत्रापि “सर्वेषु गात्रेषु शिरःप्रधानम्” इति न्यायोऽनुसृतः ।

“नेत्रयौस्थ” इति मन्त्रेण । उपानहौ आबध्नीतेत्यनुषज्यते । अत्राङ्घोऽर्थे योग्यतावशात्तेनपादयोः । “नानार्थाह्वययाः परे” इत्याग्नेयमभिधानम् । मन्त्रार्थस्तु—

हे उपानहौ ! यतो युवां ‘नेत्रयौ’ नयन- (गमन-) शक्तिप्रदे ‘स्थः’ भवथः । अतो ‘माम्’ इष्टं देशान्तरम् ‘नयतम्’ प्रापयतम् । प्रार्थनायां लोट् ॥ २६ ॥

“गन्धर्वोऽसी”-ति वैणवदण्डं गृह्णाति ॥ २७ ॥

(सं० ब्रा० १।७।१३)

वैणवम् । वैणुर्वंशस्तन्मयम् । दण्डादिधारणे स्मृत्यन्तरोक्तम्मानान्तर-
माहुर्मुंरारिमिश्राः—

“वैणवीन्धारयेद्यष्टिमन्तर्वासस्तथोत्तरम् ।

यज्ञोपवीतद्वितयं सोदकञ्च कमण्डलुम् ॥

छत्रञ्चोष्णीषममलं पादयोश्चाप्युपानहौ ।

रौक्मे च कुण्डले चैवं कृतकेशनखोद्विजः ॥” इति ॥ २७ ॥

आचार्यं सपरिषत्कमभ्येत्याचार्यपरिषदमीक्षते—

“यक्षामिव चक्षुषः प्रियोवोभूयासमि”ति ॥ २८ ॥

(सं० ब्रा० १।७।१४)

सपरिषत्कम् । परिषदा सभया सहितम् । “समज्यापरिषद्गोष्ठीसभासमिति संसदः” इत्यमरः । सा च शिष्यादेः । अभ्येत्य-आभिमुख्येन गत्वा पुनराचार्य-
वचनमाचार्यसहितायाः परिषद ईक्षणांर्थम् । मन्त्रार्थस्तु—हे सपरिषत्काचा-
र्याः ! गुरुत्वाद्बहुवचनम् (१) । ‘चक्षुषः’ इति जात्येकवचनम् । ‘यक्ष इव’
यक्षो यथा दर्शनीयतया प्रियो भवति तथाहं ‘वः’ युष्माकं ‘प्रियः’ ‘भूयासम्’
भवेयमिति ॥ १४ ॥ २८ ॥

उपोपविश्य मुख्यान्प्राणान्संमृशन् “ओष्ठापिधाना नकुली—”ति ॥ २९ ॥

(सं० ब्रा० १।७।१५)

उप-आचार्यसमीपे । मुख्यान्-मुखेभवान् । प्राणान्-वायून् । तेषाम-
मूर्त्तत्वात् तदायतनानि संमृशन्-स्पृशन् । “ओष्ठापिधाना” इत्येतदादिकं
मन्त्रं “जपेद्दि”—ति शेषः सर्वत्र । मन्त्रो यथा—

“ओष्ठापिधाना नकुली दन्तपरिमितः पविः ।

जिह्वे मा विह्वलो वार्चं चारु माग्नेह वादय ॥ १५ ॥” इति ।

अस्यार्थः-स्नातकेन जिह्वा स्वा प्राध्यते-हे ‘जिह्वे’ ‘इह’ प्रस्तुते कर्मणि ।

(१) तथाच स्मर्यते-“एकस्व न प्रयुज्जीतगुरावात्मनि चेश्वरे” इति । एकस्व-
मेकवचनम् ।

‘अद्य’ त्वं ‘मा विह्वल’ विश्रुतसञ्चलनं मा विधेहि । उः (१) पादपूरणे । किन्तु ‘मा’ माम् । ‘चारु’ शोभनं यथा स्यात्तथा ‘वाचं’ (२) ‘वाद्य’ । यतस्त्वम् ‘ओ-
ष्ठापिधाना’ ओष्ठावपिधानं (३) मावरणं यस्याः सा । तथा ‘नकुली’ कुक्कुटीव ।
नकुलपत्नीव वा चञ्चलस्वभावा (४) । अत्र सादृश्यमूलकस्तत्वारोपः । एवम-
प्रेऽपि । तथा ‘दन्तपरिमितः पविः’ (५) दन्तावरणभूता वज्रवस्त्वभवसि ॥१५॥

अत्रैनमाचार्योऽर्हयेत् ॥ ३० ॥

अत्र—एतस्मिन्प्रसरे । एतं—स्नातकम् । अचार्यं “उत्तरतोगाम्” (४।१०।
१ सू०) इत्यादिना वक्ष्यमाणेन विधिना अर्हयेत्—पूजयेत् । तथाच मनुः—

“तं प्रतीतं स्वधर्मेण ब्रह्मदायहरं पितुः ।

स्रग्विण्णन्तत्प आसीनमर्हयेत्प्रथमं गवा ॥”

इति । तं स्नातकम् । स्वधर्मेण स्वधर्मानुष्ठानेन प्रतीतं—ब्रह्मचर्यमारभ्य-
(६) ख्यातम् । पितुः—पितुः । दीयत इति दायः । ब्रह्म एव दायो ब्रह्मदायस्तस्य
हरम् । पितृतो (७) गृहीतवेदमित्यर्थः । स्रग्विण्णं—मालयाऽलङ्कृतं तल्पे—उत्कृष्ट-
शय्यायाम् (८) । आसीनमुपविष्टम् कृत्वा प्रथमं विवाहात्प्राक् । गवा—गोसाध-
नमधुपक्कणं । पिता अन्यो वा वरयिता अर्हयेत्—पूजयेत् । इत्यर्थः । अत्र केचित्
“कर्मणः करणसंज्ञासम्प्रदानस्य च कर्मसंज्ञा” (पा० १२३।१३ वा०) इति
विभक्तिव्यत्ययदर्शकेन गान्तस्मैद् (९) द्यादित्यप्यर्थमाहुः ॥ ३० ॥

गोयुक्तं पृथगुपसङ्क्रम्य पक्षसी कूबरं बाहुं (१०) वाऽभिमुख्येत् ।

“वनस्पते वीड्वङ्गोहिभूया” इति ॥३१॥

(.मं० ब्रा० १।७।१६)

(१) तथा च निरुक्तम् । “अथापि पदपूरणः । इदमुत्तरतु” (२-२-६) इति ।

(२) स्रग्विणा समानार्थत्वाद्विकर्मकता (पा० १।४।६१) ।

(३) “तथाचामरः अपिधानतिरोधानपिधानाच्छादनानि चे”ति ।

(४) “नकुली कुक्कुटीमांस्योः पशुपाण्डवयोः पुमान्” इति मेदिनी । अत्र पशुश्च-

पशुपाण्डवयोर्विशेषएव ।

(५) “ह्लादिनी वज्रमस्त्रीत्यात्कुलिशस्मिदुरं पविः” इत्यमरः ।

(६) “प्रतीते निपुणस्यातविचविज्ञातविश्रुताः” इत्यमरः ।

(७) उपलक्षणमेतदाचार्यैः । “पितृवैपनयेत्पुत्रम्” इत्यादिना पितुरेवोपनयने
मुख्यः अधिकारः । “उपनीयगुरुः शिष्यं शिक्षयेच्छौचमादितः । आचार्यमग्निकार्यञ्च सं-
न्योपासनमेव चे”ति च मनुस्मरति । पितुरेवोपनयेऽप्येव तत्स्थानीयः सगोत्रः ।

(८) “तत्पुत्रं शयनीये स्थादिति” विष्णुः ।

(९) मोक्षानमग्राहंस्थधर्म्मप्रतिपालनार्थम् तां विनाऽग्निकार्याथसम्भवतीति ।

(१०) अत्र कूबरबाहुं वेति चन्द्रकान्तभाष्यकृद्भिर्दत्तः पाठः । कूबरो युगन्धरः ।

गोभिर्युक्तं रथम् । उपसङ्क्रम्य-सम्यगुपेत्य । पक्षसी(१)-चक्रे । कूबरं-
रथिस्थानम् । बाहुं-चक्रालम्बिकीलकं वा । अभिमृशेत्-स्पृशेत् । “वनस्पते”
इति मन्त्रेण पादत्रयेण ।

मन्त्रोयथा—

“वनस्पते वीड्वङ्गोहि भूया अस्मत्सखा प्रतरणः सुवीरः ।

गोभिः सन्नद्धो असि वीड्यस्वास्थाते जयतु जेत्वानि ॥” १६ ॥

इति । अस्यार्थः । हे ‘वनस्पते’ ! वनस्पति-(वृक्ष-) (१)विकाररथ !
त्वं ‘वीड्वङ्गः’ संस्तब्धाङ्गोदृढावयवः । वीड्यतिः संस्तम्भनकर्मा नैरुक्तो-
धातुः । ततो “भृमृशी”त्यादिना (उ० १।७) उपप्रत्ययो बाहुलकात् । संस्त-
ब्धोदृढाभवत्यनेनेति । संस्तभ्यन्ते शत्रवोऽनेनेति वा वीडु-बलिष्ठम् (निघ०
३।९।१५) वीडूनि-दृढानि महाभारसहानि अङ्गानि चक्रकूबर(२)प्रभृतीनि य-
स्यसः । तथा ‘अस्मत्सखा’ वयंसखायोग्यस्य तादृशश्च ‘भूयाः’ भव । किञ्च
‘प्रतरणः’ प्रकर्षेण तर(३)न्ति दुर्गाणि येन सः । ‘सुवीरः’ शोभनाः वीराः
शूरभटाः पुत्रादयोवा यस्मा(४)त्सः । एवम्भूतोभव । त्वं ‘गोभिः’ वृषभैः
‘सन्नद्धः’ संयुक्तः (५)‘असि’ भवसि । अतस्त्व(६)मस्मानपि ‘वीड-
यस्व’ दृढीकुरु(७) । किञ्च ‘ते’ तव ‘आस्थाता’ आरोढा (त्वस्यवस्थि-
तोरथी) ‘जेत्वानि’ जेतव्यानि द्विषद्वृन्दानि(८) ‘जयतु’ अभिभव-
तु(९) ॥ १६ ॥ इति ॥ ३१ ॥

(यत्र रथस्याश्वा वक्ष्यन्ते तत्काष्ठम् । युगकाष्ठवन्धनस्थानम् वा) युगं वोढुर्बन्धनकाष्ठ-
धारयतीति युगन्धरः । तस्य बाहु इव बाहु । कूबरबाहु-कूबरपाशौ । तौ वा । कूबरोर-
थिस्थानं, तस्य बाहु कूबरबाहु-रथस्येषे इतिकेचिदित्येवं तद्याख्यानञ्च तच्चैव भाष्ये ।

(१) अमरकोशे वृक्षपर्याये “वानस्पत्यः फलेः पुष्पाक्षरपुष्पाद्वनस्पतिरि-”त्युक्तम् ।
तदत्र तद्विकारेऽपि तच्छब्दप्रयोगः फलवत् ॥

(१) “पक्षसी च स्मृतौ पक्षौ” इति अमरटीकायां व्याख्यामुधायां शुभाङ्कः ।

(२) “कूबरस्तु युगन्धरः” इत्यमरः ।

(३) प्रवद्धयितेति सायणः । करणे ल्युट् । (पा० ३।३।११७) योरनः (पा० ७।१।१) ।

(४) एतद्विशेषणेन स्य शुभावहत्वमाशास्यते । अत्र-सुसारथिरिति गुणविष्णुः ।

(५) सायणस्तु-गोभिर्गोविकारैश्चर्मभिः । सन्नद्धः सम्यग्बद्धः । तत्राच निरुक्तम् ।

“अथापि चर्म च श्लेष्मा च गोशब्देनोच्यते । पृथगोभिः सम्बद्ध इति” इति । (१।९)

(६) यतस्त्वं वीडुङ्गः । (७) दृढावयवान्कुरु ।

(८) शत्रुलैन्यानि । “जिजये” (ऋा० प०) “कृत्यार्थतवैकेकेन्यत्वनः” (पा०
३।३।१४) इति तव्यार्थं त्वनप्रत्ययः ।

(९) “जिघ्रि अभिभवे” (ऋा० प०) अभिभवोन्यूनीकार्जं न्यूनीभवनञ्च । आद्यो-
सकर्मकोद्विबोयेऽकर्मकः ।

ततोरथमारुह्य—

“आस्थाता ते जयतु जेतवानी”-त्यातिष्ठति ॥ ३२ ॥

“आस्थाता ते” इति मन्त्रचतुर्थपादेन रथमातिष्ठति-आरोहति (१) ॥ ३२ ॥

प्राङ्बोदङ्वा अभिप्रयाय प्रदक्षिणमावत्योपयाति ॥ ३३ ॥

ततः प्राङ्-मुख-उदङ्मुखोवा । अभिप्रयाय-सर्वतोभावेन प्रकर्षेण गत्वा प्रदक्षिणं दक्षिणेन प्रगतं यथास्यात्तथा आवृत्त्य-आवर्त्तनं कृत्वा । उपयाति-उपयायादाचार्यसमीपमागच्छेत् ॥ ३३ ॥

उपयातायाध्वमिति कौहलीयाः ॥ ३४ ॥

इति श्रीमद्गोभिलीयगृह्यसूत्रस्य नृ० प्र० के चतुर्थी कण्डिका ॥ ३॥४॥४॥

कौहलीयाः । शाखाविशेषाध्यायिनस्तु-रथादवरुहाचार्यसमीपमुपयातायो-पागताय स्नातकाय अर्घ्यमर्हण-माचार्येण पित्रा वा कर्त्तव्यन्त तु पूर्वमिति मन्यन्ते ॥ ३४ ॥

इति श्रीमद्गोभिलीयगृह्यसूत्रव्याख्यायाम्भूदुलाख्यायां भुक्तुदशममसङ्क-

लितायां तृतीयस्य प्रपाठकस्य चतुर्थी कण्डिका ॥ ३ ॥ ४ ॥*

(इति समावर्त्तनम्)

अथाहर्णाविधिप्रदर्शनाय चतुर्थप्रपाठकस्य दशमी कण्डिका

उत्तरतोगां बध्वोपोत्तिष्ठेरन्-“अहर्णात्पुत्रवाससे”-ति ॥ १ ॥

(मं० ब्रा० १।८।१)

अथ क्रमप्राप्तानामहर्णामन्त्राणां विनियोगं वक्तुमुपक्रमते-उत्तरत इति । उत्तरतः । उत्तरस्यांदिशि । सार्वविभक्तिकस्तसिः (पा० ५।४।४४ वा०) अर्थात् अहर्णप्रदेशस्य । “यत्रैनमर्हयिष्यन्तः स्युः” (४।१०।२) इत्युत्तरसूत्रान् । गां स्त्रीगवीम् । घेनुरित्यादिमन्त्रलिङ्गात् । उपतिष्ठेरन् । आराधयेयुः । उपात्ति-ष्ठतेर्देवपूजायामात्मनेपदविधानात् । (पा० १।३।२५ वा०) अत्रदेवेत्युपलक्षणं पूज्यमात्रस्येति गामेव । के ? येऽर्हयिष्यन्तः स्युः । तथा च सर्वैरेव गृहर्हयितै-रर्हणीयार्हणार्थमप्रमत्तैर्भवितव्यमिति तात्पर्यार्थः । मुरारिमिश्रास्तु—

अर्हणीयपरित्राणार्थमुपतिष्ठेरन्नित्युक्त्वा वाजसनेयश्रुतिन्दर्शयाम्बभूवुः-“यन्नचाहर्णागच्छति सर्वे गृह्या इतरे तत्रतथेह परित्रातोभवती”-ति । गृह्या यजमानदायादाः । उपस्थानञ्चेदमूर्ध्वस्थितेनैव कार्यम् । आचारात् । न्याय्यात् । नह्यर्हणीये ऊर्ध्वस्थिते स्वयमुपविश्यत इति युज्यते । इति ॥ उप-

(१) रथे सम्यक् तिष्ठति । आह्वय मयांदायाम् ।

स्थानमन्त्रमाह—“अर्हणे”ति । यथा

“अर्हणा पुत्रवाससा धेनुरभवद्य मे ।

सा नः पयस्वती दुहामुत्तरामुत्तरां समाम्” ॥ १ ॥

इति । अस्यार्थः ‘य’ (१)या ‘इयं’ अर्हणा (२)पूजा साधनभूता । ‘पुत्र-
वाससा’ (३)पुत्रवासानुगामिनी । ‘मे’ मम । ‘धेनुः’ सर्वार्थसाधिनी(४) ‘अ-
भवत्’ भवति । ‘सा’ ‘पयस्वती’, प्रशस्तपयाः(५) । ‘नः’ ‘अस्माकम् । ‘मनो
रथान्” इति शेषः(६) । उत्तरामुत्तरां ‘समाम्’(७) उत्तरोत्तरवर्षं व्याप्य
‘दुहाम्’ दुग्धाम्(८) ॥ १ ॥ इति ॥ १ ॥

एवमर्हणीयेषूपतिष्ठमानेषु स खल्वयमर्हणीयः—

“इदमहमिमां पद्यां विराजमन्नाद्यायाधितिष्ठामी”ति प्रतितिष्ठ-

मानोजपेत् ॥ २ ॥

(सं० ब्रा० २।८।२)

प्रतितिष्ठमानः । ऊर्ध्वस्तिष्ठन् “इदमहमि”ति मन्त्रं जपेत् । अर्थाज्जपानन्त-
रमासन(९)उपविशेत् । अर्हणीय इत्यर्थात् । समस्तमन्त्राभ्यानां स्वनामाध्या-
हारप्रतिषेधार्थम् । “अकर्मकाच्च” (पा० १।३।२६) इत्यात्मनेपदम् । मन्त्रा-
र्थस्तु—अर्हणीयोवदति—‘अहम्’ ‘इदम्’ आसनम् । ‘इमां’ च ‘पद्याम्’ पादा-

(१) “इयापोः संज्ञाच्छन्दसोर्गहुलम्” (पा० ६।३।६३) इति ह्रस्वः ।

(२) अर्हणे पूज्यतेऽनयेत्यर्थे “अहंपूजाताम्” (चु० उ०) इत्यस्मात् “ण्यासञ्च-
भ्योयुच्” (पा० ३।३।१०७) इति करणे युच् । योरनादेशः (पा० ७।१।१) स्त्रियां टाप्
(पा० ४।१।४) सुलोपः । पूजासम्पादिनी ।

(३) पुत्रवासम्प्रति सोदतिगच्छतीति षट्स्वधातोर्गत्यर्थात् (भ्वा० प०) “अन्येष्वपि
ह्रस्वते” (पा० ३।२।१०१) इति उप्रत्यये टिलोपः । (पा० ६।४।१४३) नवप्रसृतत्वात् ।

(४) दधातेर्धारणपोषणार्थस्य (जु० उ०) “धेन्वादयश्चे”ति मुकुटेन निपातितः ।

(५) प्रशंसायामत्र मनुष्यः । (पा० ६।२।१४) मस्यचवः । (पा० ८।२।९) तथा
श्लोकम् “भूमनिन्दाप्रशंसासु नित्ययोगेऽतिशयाने । सम्बन्धेऽस्तिविवक्षायां भवन्ति
मनुवादयः” इति ।

(६) “सम्बन्धिशब्दः सम्बन्धिनमाक्षिपती”तिन्यायात् ।

(७) अत्यन्तसंयोगे द्वितीया । (पा० २।३।१५) “संवत्सरोवत्सरोऽब्दोहायनोऽब्दी-
शरत्समाः” इत्यमरः । यद्यपि समाशब्दो नित्यबहुवचनान्ततया कोशे पठ्यते तथापि
“समां समां विजायते” (पा० ६।३।२२) इति पाणिनिनैकवचनान्तोऽपि स्मृतः । श्रुतश्चा-
त्राऽपि । (८) “लोपस्त आत्मने पदेषु” (पा० ७।१।४१) इति तलोपः ।

(९) इदमासनमधितिष्ठामीतिमन्त्रलिङ्गात् । उपवेशनश्चेदम्प्राङ्मुखात्स्वन्तत एव ।
साम्मुख्याय । विवाहाङ्गोऽर्हणे तथोक्तत्वाच्च । (२।१।१७) अत्र “पूज्यपूजकयोर्मध्ये
प्राची”-ति तन्त्रान्तरसम्वादात्प्रत्यङ्मुखता दातुं दोषायेत्यवगन्तव्यम् ।

होम् । (१) कथम्भूताम् ? 'विराजम्' विराजमानाम् । किंवन्तमेतत् । 'अन्न-
ञ्चतदाद्यमदनीयञ्चेतिकर्मधारयः । यद्वा-अन्नाद्याय-(२) अन्नादौभवाय
सुखाय । 'अधितिष्ठामि' आक्रामामि ॥ २ ॥ इति ॥ २ ॥

कुत्र प्रतितिष्ठमानोजपेदित्यपेक्षायामाह—

यत्रैनमर्हयिष्यन्तः स्युः ॥ ३ ॥

यत्र-यस्मिन्प्रदेशे । एतम् अर्हणीयम् । अर्हयिष्यन्तः । अर्हयितुमिच्छन्तः ।
अर्हणकर्तारः । उपस्थिताः । स्युर्भवेयुः । तत्रेत्यर्थः ॥ ३ ॥

यदावाऽर्हयेयुः ॥ ४ ॥

यदा यस्मिन्काले । अर्हयेयु-रर्हणकृत्तुमारभेरन्नित्यर्थः । अत्र वाकारः
समुच्चय इति मुरारि(३)मिश्राः ॥ ४ ॥

अथेदानीमर्हणाविधिविवक्षयेदमाह—

विष्टरपाद्यार्घ्याचमनीयमधुपर्कानेकैकशस्त्रिवेदयेरन् ॥ ५ ॥

विष्टरः-पूर्वाक्तः । (४) "वृक्षासनयोर्विष्टरः" (पा० ८।३।९३) इत्यासना-
र्थे निपातितः । पाद्यं-(५) पादार्थमुदकम् । एवमर्घ्यम् । "पादार्घ्याब्धे"-
(पा० ५।४।२५)-ति तादर्थ्ये यत् प्रत्ययः । तदेतदधितण्डुलपुष्पयुक्तमुदकम् ।

(१) पादवद्भीमिति गुणविष्णुः । "पादार्घ्याभ्यां च" (पा० ५।४।२५) इति
तादर्थ्ये यत्प्रत्ययः ।

(२) अत्र "भवेच्छन्दसि" (पा० ४।४।११०) इति यत्प्रत्ययः ।

(३) तथा चोक्त्य गतेनाभिसम्बन्धः । तदा वा प्रतितिष्ठमानोजपेदिति । न तु
अर्हणकर्तृषु कार्यान्तरव्यप्रेषु प्रत्युपस्थानमेवेति । चन्द्रकान्तस्तु-वा शब्दस्तुशब्दार्थे ।
यदा पुनरेनमर्हयेयुस्तदा विष्टरादीनि वेदयेरन्नित्यनागतेनाभिसम्बन्ध इत्यर्थोऽन्तान्त-
रेण वर्णयाश्चकार ।

(४) अत्र दर्भसंख्यानियमोनाहतः । छन्दोगपरिशिष्टेकात्यायनेन "दर्भसंख्यान-
विहिता।विष्टरास्तरणेष्वपी"ति तदुक्तेः । गृह्यासङ्गदे तु "पञ्चाशद्भिः कुशैर्ब्रह्मा तदद्धेन
तु विष्टरः" इत्युक्तपूर्वोद्गृह्यम् । एवमङ्गिरसापि । तदनयोर्विकल्पः । अतएव भट्टनारायणः
स्वभाष्ये-"सम्भवे पञ्चाशदद्धेरसम्भवे पुनरपरिमितैरपि कुशैर्विष्टरोभवती"त्युक्तवान् ।
अत्र कुशैरित्युपलक्षणम् । कुशपत्रैरपि । अत एव पद्धतिः कृतोऽपि तथैव लिखन्ति । अयं
न्तर्गताः पाणोपाति स्मृत्यन्तरावगतमित्यवोचाम ।

(५) तदेतद्विष्टरमुखलौजसवृहत्पात्रस्थं, यतोऽञ्जलिनाऽपआदातुं शक्यते । तथाच
वीरपद्धतिः । "ततो भाजनस्था श्रप उपनीय पाद्याः ३ इति त्रिरन्धोरुक्ते ॐ पाद्याः प्रति-
गृह्यतामिति यजमानेनोक्ते ॐ यतो देवीः × × × रागच्छतु" इति भाजने अपःप्रेक्षता
"ततस्ताभ्योऽञ्जलिः गृहीत्वे"ति ॥ अत्र पाद्याः इति अप्सम्बन्धात्स्त्रीबहुवचपूवम् ।
"अपःप्रेक्षते"-(९)इतिसूत्रदर्शनात् । एवमेव भद्रदेवमहादयोऽपि । अतएव गृह्यान्तरवत्,
पाद्यमित्यसमस्तमिहसूत्रितम् ।

तथा च गृह्यासङ्ग्रहे कात्यायनः ॥

“दध्यक्षतं सुमनस आपएतच्चतुष्टयम् ।

अर्घ्यमेतत्प्रदातव्यं गृह्येऽर्घ्यार्हाः स्मृतास्तुये ॥”

इति । अत्र “तेभ्य” इति शेषः । एतच्च न पात्रानवस्थितं, न चैकेन पाणि-
ना गृह्णीयात् ।

“कांस्येनैवार्हणीयस्य (१) निनयेदर्घ्यमञ्जलो ॥”

इति कात्यायनवचनात् । आचमनायम्—आचमनार्थमुदकम् (२) । “वृद्धा-
च्छः” (पा० ४।२।११४) इति छस्तस्येयादेशः । (पा० ७।१।२) मधुपर्कश्च—
“साक्षतं सुमनोयुक्तमुदकन्दधिसंयुतम् । अर्वाङ् । “दधिमधुन्याश्चमधुपर्को
विधीयते” इति छन्दोगपरिशिष्टोक्तेः । तत्र चकारोवस्त्वन्तरसमुच्चायकः ।
तथा च दधिमधुयुक्तमुदकम् । दधिमधुघृतं वा । दधिमधुदुग्धं वा (३) मधुपर्कः ।
स्मृतिः—

“सर्पिषा मधुना दध्ना चार्घ्यार्हानर्हयेत्सदा ।

दधिक्षौद्रपयोभिर्वा मधुदध्युदकेन वा ॥”

इति । ऐच्छिकोऽत्र विकल्पोऽवस्थापकाभावात् । गृह्यासंग्रहे—

“कांस्ये त्रितयमादाय कांस्येन परिबृंहितम् ।

परिग्रहेषु देयं स्यान्मधुपर्क इति ध्रुवम् ॥”

इति । परिबृंहितं—संवृतमाच्छादितमिति यावत् । ऋष्यशृङ्गः—

“कांस्यापिधानं कांस्यस्थं मधुपर्कं समर्पयेत् ।

इति । पिधानपात्रमन्नाधारपात्रापेक्षया बृहत्कार्ष्णम्—“वर्षीयसा पात्रे णपिहि-

(१) कांस्यपदमत्र प्रशस्तपात्रमात्रपरम् । “सा तस्यै प्रददौ कांस्यं सपिधानं हिर-
ण्यमयम्” इति विराट्पर्व (भा०) दर्शनेन तथा निर्णयात् । सा-सुदेष्णा । तस्यै-सैन्ध्यै ।
अतएव पद्धतिरपि जलादियुक्तं पात्रं गृहीत्वेति । इति मुरारिः । विवाहेतु शङ्खस्थ दूर्वाक्षत
जलफलवन्दनयुतार्घपात्रं गृहीत्वेति वीरेश्वरादयो लिखन्ति । तत्रार्हणीयस्य विष्णुरूप-
त्वाभिधानमत्र मूलम् । विष्णोश्चाद्यं शङ्खेनैव भवतीति निर्विवादम् ।

(२) अत्र कालिकापुराणम्—

“दद्यादाचमनीयन्तु सुगन्धिसलिलैः शुभैः ।

कर्पूरवासितैर्वापि कृष्णागुरुविधूपितैः ॥

यथा तथा सुगन्धैर्वा प्रसन्नैः फेनवर्जितैः । तत्तैजसेन पात्रेण शङ्खेनापि प्रदापयेदि”-ति ।

“केवलन्तोयमात्रेण तद्वा दद्यान्न मिश्रितम् ।

वासितन्तु सुगन्धाद्यैः कर्त्तव्यं यदिलभ्यते ॥”

इति च । प्रदापयेत्—प्रदद्यात् । शङ्खेनेति विष्णुपूजाविषयम् । इति द्रष्टव्यम् ॥

(३) अत्र तुरीयभेदं मधुपर्कस्य कृतान्ते मधु चेति व्याचक्षते । न तत्र कांस्यापेक्षा ।
एवममधुपस्यपीति ॥

तमि”-त्याश्वलायनगृह्यात् । दध्यादिकञ्च तुल्यपरिमाणं ग्राह्यम् । “समंस्याद-
श्रुतत्वात्” (जै० सू० १०।३।१३) इति न्यायात् । केचित्तु—

“आज्यमेकपलं ग्राह्यन्दध्नस्त्रिपलमेव च ।

मधुनः पलमेकन्तु मधुपर्कः सउच्यते ॥”

इति मैत्रावरुणीयशाखापरिशिष्टोक्तं परिमाणमत्रापि ग्राह्यमित्याहुः । ताने-
तान् विष्टरादीन्मधुपर्कान्तान् पञ्चद्रव्यविशेषान् । एकैकशः । प्रत्येकं, त्रिः ।
त्रिरुक्चार्य । वैदयेरन्-ज्ञापयेयुरर्हयितुरात्मीयाः (१) । ततश्चार्हयिता द्रव्यमु-
क्ता(२) “प्रतिगृह्यतामि”ति सर्वत्र सकृद्वाक्यशेषं कुर्यादित्यर्थः ॥ ५ ॥

“याओषधीरि”-त्युदञ्चं विष्टरमास्तीर्यार्ध्युपविशेत् ॥ ६ ॥

(मं० ब्रा० २।८।३-४)

“याओषधीरि-”ति-अनया ऋचा उदञ्चम्-उत्तराग्रमर्हयित्रा प्रदत्तां विष्ट-
रमास्तीर्य । आस्तरणञ्चासनेऽधः । “ता मष्टमस्मिन्नासने” इतिमन्त्रलिङ्गात् ।
अधि-तदुपरि । उपविशेत् । अर्थादर्हणीयः । अत्रोपवेशनस्य पूर्वतएव सिद्ध-
त्वाद्धः करणरूपविष्टरस्यास्तरणेऽयमन्त्रोविनियुक्त इतिव्याख्यातारः ॥६॥

द्वौ चेत्पृथग्गृभ्याम् ॥ ७ ॥

आस्तीर्यार्ध्युपविशेदित्यनुवर्तते । चेद्यदि । द्वौ विष्टरावर्हयित्रा प्रदत्तां स्यातां
तदा पृथक्-नाना ऋग्भ्याम् । “याओषधीरि”-त्येताभ्याम्(३) । अत्रचेदिति-
वचनान्नातीव द्वयोरावश्यकत्वमिति प्रतीयते । तथाच ऋचौ—

“या ओषधीस्सोमराज्ञीर्बह्वीःशतविचक्षणाः ।

ता मष्टमस्मिन्नासने अञ्छिद्राः शर्म यच्छत ॥ ३ ॥

या ओषधीः सोमराज्ञीर्विष्टिताः पृथिवीमनु ।

ता मष्टमस्मिन्पादयोरञ्छिद्राः शर्म यच्छत ॥ ४ ॥”

इति । अनयोरर्थः । हे ‘ओषधीः’ ओषध्यः(४) ! ‘याः’ यूयं ‘सोमराज्ञीः’

(१) नत्वर्हयिता । बहुवचननिर्देशात् । अत्र सुरारिमिश्राः । “सूत्रे बहुवचननिर्दे-
शाद्विष्टरादिनिवेदनकर्तृनिधमालाभात्तन्त्रियामकं “पारक्यमविरोधि यदि”-ति । न्यायेन
“अन्यस्त्रिभिःप्राह विष्टरादीनी”-ति पारस्करगृह्यमेव । अतएव कौमुद्यादौ ज्ञापयेयुरिति
बहुवचनेनानियतकर्तृकत्वं वेदनस्य दर्शयित्वा प्रतिगृह्यतामिति सकृद्वाक्यशेषञ्जुयात् । इत्ये-
कवचनेनात्र नियतकर्तृत्वन्दर्शितम् । इति । एवञ्च विष्टरादिनिवेदनमन्यकर्तृकमेवेति तात्प-
र्यगत्या पञ्चतिष्ठतोवीरेष्वरादयः । तदुक्तं त्रिरन्गैरुक्त इति ॥

(२) विष्टरादिष्वन्यतमम् ॥

(३) अत्रमन्त्रवर्णं द्वितीयपादयोर्भेदः सर्वथा । तृतीययोस्तु आसने । पादयोरिति
क्रमेण भेदः पठ्यते । समानमन्यत् । अत्र पृथक्-इति करणास्त्रिवेदनमन्युगपदवगम्यत
इति षट्श्रकान्तः ।

(४) अत्र “वाञ्छन्दसी”ति (पा० ६।१।१०६) वा पूर्वसवर्णदीधेः । एवमग्रेऽपि बोध्यम् ।

ततस्ताभ्योऽञ्जलिं(१) गृहीत्वाऽर्हणीयः—

“सव्यं पादमवनेनिजे” इतिसव्यंपादं प्रक्षालयेत् ।

(मं० ब्रा० २।८।६)

“दक्षिणं पादमवनेनिजे” इति दक्षिणं पादम्प्रक्षालयेत् ॥ १० ॥

(मं० ब्रा० २।८।७)

सव्यम्—वामम् । “वामं शरीरं सव्यं स्यादपसव्यन्तु दक्षिणमि”त्यमरः । प्रक्षालयेदिति क्रियाभ्यासः निर्देशक्रमेणैव पादप्रक्षालनार्थः । यथा चान्यत्रापि स्मर्यते—

“पादं प्रक्षालयेद्विप्रोदक्षिणं प्रथमं सदा ।

शूद्रस्तु वामं प्रथमं, सामवेदी, तथा वधूः ॥”

इति । “सामगः क्षालयेत्सव्यपामन्यश्च दक्षिणम् ॥” इति चैवमादि ।

पूर्वत्र विप्रइति क्षत्रियवैश्ययोः प्युपलक्षणम् । एवमपपरत्रान्यइति ॥ “ते-
नोदकेने”—तिशेषः । मन्त्रौ यथा—

“सव्यं पादमवनेनिजेऽस्मिन्नाष्ट्रे श्रियन्दधे” ॥ ६ ॥ इति ।

“दक्षिणं पादमवनेनिजेऽस्मिन्नाष्ट्रे श्रियमावेशयामि ॥ ७ ॥

इति च । अनयोरर्थः । अहं ‘सव्यं’ वामं ‘पादं’ चरणम् । ‘अवनेनिजे’ शोधयामि(२) । (प्रक्षालयामि) ‘अस्मिन्’ ‘राष्ट्रे’(३) देशे (यत्राहंवर्त्ते) ‘श्रियं’ लक्ष्मीं ‘दधे’ स्थापयामि ॥ ६ ॥ इति ॥ ‘आवेशयामि’ आदधामि । (स्थापयामि ॥ ७ ॥ इति ॥ १० ॥

ततः पुनरुदकाञ्जलिङ्गृहीत्वा—

“पूर्वमन्य-मपरमन्य-मि”त्युभौ शेषेण ॥ ११ ॥

(मं० ब्रा० २।८।८)

शेषेण—अवशिष्टोदकेन । उभौ—पादौ । संहतीकृत्य(४) । पूर्वमन्यमि”—
विमन्त्रेण । प्रक्षालयेदित्यनुवर्त्तते । अर्हणीयएव । मन्त्रस्तु—

“पूर्वमन्य-मपरमन्य-मुभौ पादाववनेनिजे राष्ट्रस्यास्याद्धर्चाभयस्यावरुद्धचै”
इति । अस्यार्थः । अहं ‘पूर्वं’ प्रथमम् । ‘अन्यं’ सव्यम् ‘अपरं’ पश्चात्

(१) अञ्जल्यवच्छिन्नमुदकम् ॥

(२) “निजिरशौचपोषणयोः” (जु० उ०) ऊद ।

(३) “राष्ट्रं स्योदुपवर्त्तने” इति मेदिनी । “देशविषयौ तूपवर्त्तनमि”ति चामरः ॥

(४) पूर्वमन्यमित्युभौ शेषेणेति वक्तव्ये गुरुकरणेनैतत्प्रज्ञाप्यते । मन्त्रे पूर्वशब्दोऽ-
ग्रिमवचनः । अपरशब्दश्च पश्चाद्वचनः । तथा चाग्रिमप्रक्षालितमन्यं सव्यं, पश्चात्प्रक्षालित-
मन्यन्दक्षिणमित्युभौ पादौ युगपदवनेनिजे प्रक्षालयामीति मन्त्रार्थपर्यवसानात् । वीरपद्ध-
तावप्येवमेव पठ्यते ॥

‘अन्य’ दक्षिणम् एवमेतौ ‘उभौ पादौ’ ‘अवनेनिजे’ प्रक्षालयामि । ‘अस्य’ ‘रा-
ष्ट्रस्य’ देशस्य ‘ऋद्धचै’ (१) वृद्धचर्थम् । ‘अभयस्य’ भयाभावस्य ‘अवरुद्धचै’
परिग्रहाय ॥ ८ ॥ इति ॥ १२ ॥

“अन्नस्य राष्ट्रिरसी”-त्यर्थं प्रतिगृहीयात् ॥ १२ ॥

(मं० ब्रा० २।८।९)

अर्घ्यं-यथोक्तलक्षणम् । “अन्नस्य राष्ट्रिरसी”-ति मन्त्रेण । ‘प्रतिगृहीया-
दिति । यजमानहस्तादर्थमादाय स्तोत्रं जलं शिरसि निदध्यादित्यर्थः । वीरप-
द्धतिरप्येवम् ॥ मन्त्रोयथा—

“अन्नस्य राष्ट्रिरसि राष्ट्रिस्ते भूयासम्” ॥ ९ ॥

इति । अस्यार्थः । हे अर्घ्य ! जलरूप ! त्वम् अन्नस्य ब्रीह्यादेः । ‘राष्ट्रिः’
दीप्तिः (२) । ‘असि’—भवसि । अहमपि ‘ते’ तव (प्रसादात्) ‘राष्ट्रिः’ (३) दी-
प्तिमान् ‘भूयासम्’ भवेयम् । इत्याशंसायां लिङ् ॥ ९ ॥ इति ॥ १२ ॥

“यशोऽसी”-त्याचमनीयमाचामेत् ॥ १३ ॥

(मं० ब्रा० २।८।१०)

आचमनीयम्—आचमनार्थमुपकल्पितमुदकम् । गोकर्णाकृतिदक्षिणहस्ते “ना-
शब्दमनवस्त्रा (१-१-२) वमि”-ति यथोक्तेन विधिना “यशोऽसी”-ति-
मन्त्रेणाचामेदह्णीयः । मन्त्रोयथा—

“यशोऽसि यशामयि धेहि” ॥ १० ॥

इति । अस्यार्थः । हे आचमनीय ! यतस्त्वं ‘यशोऽसि’ कीर्तिरूपं भवसि ।
अतः ‘मयि’ विषये ‘यशोधेहि’ मां यशस्विनङ्कुर्विति ॥ १० ॥

तदेतदाचमनं सकृन्मन्त्रेण । द्विस्तूष्णीमेवेति । त्रिः । “एकक्रियायामावृत्तौ
सकृन्मन्त्रान्वय” इतिवचनात् ॥ तत इन्द्रियाण्युपस्पृशेत् ।

“त्रिराचामेदपः पूर्व-द्विः प्रमृज्यात्ततोमुखम् ।

खानि चैवस्पृशेदङ्गिरि”-त्येवंमनुनाऽचमनविधानात् । खानीन्द्रियाणि ।

“खमिन्द्रिये खमाकाशे” इत्यभिधानात् ॥ १३ ॥

“यशसोयशोऽसी”-ति मधुपर्कप्रतिगृहणीयात् ॥ १४ ॥

(मं० ब्रा० २।८।१२)

मधुपर्क-मुक्तलक्षणम् । “यशसोयशोऽसी”-ति मन्त्रेण ‘प्रतिगृहीयात्’ ।

(१) आयादेशे यलोपः । (पा० ८।३।१९) “पूर्वत्रासिद्धम्” (पा० ८।२।१)
इति तस्यासिद्धत्वाद्बोधः ॥

(२) “राजदोसौ” (भ्वा०आ०) त्रिन् बाहुलकात्करणे । (पा० ३।३।१) जस्य-
वस्त्वम् (पा० ८।२।३६) षट्त्वम् । (३) कप्रत्ययत्रिन् ॥

प्रतिगृह्य वामहस्ततले तत्पात्रं स्थापयेत् । अग्रे क्रियोपदेशात् । मन्त्रार्थस्तु—हेमधु-
पर्वक ! यतस्त्वं ‘यशोऽसि’ कीर्तिरिव मधुरोऽसि । अतस्त्वद्योगाद्दहमपि ‘यशसः’
कीर्त्तिमान्(१) “भवेयमि”ति शेषः ॥ ११ ॥ इति ॥ १४ ॥

तस्य खल्वस्य मधुपर्वकस्य—

“यशसोभक्षोऽसि महसोभक्षोऽसि श्रीर्भक्षोऽसि श्रियम्मयि धेहि”

इतित्रिः पिबेत् ॥ १५ ॥

(मं० ब्रा० २।८।१२)

त्रिः । त्रिवारम् । क्रियाऽभ्यावृत्तिगणनेऽत्रासुचप्रत्ययः । (पा० ५।४।१८)
“यशसोभक्षोऽसी”—ति समस्तेन मन्त्रेणार्हणीयः पिबेत् । मन्त्रो यथा—

“यशसोभक्षोऽसि, महसोभक्षोऽसि, श्रीर्भक्षोऽसि श्रियम्मयि धेहि” ॥ १२ ॥

इति । अस्यार्थः । हेमधुपर्वक ! यतस्त्वं ‘यशसः’ यशसे(२) । यशोऽर्थं ‘भक्षः’
(३) भक्षणीयः । ‘असि’ भवसि । तथा ‘महसः’ महसे तेजोऽर्थम् ‘भक्षः’ ‘भक्ष-
णीयः’ ‘असि’ भवसि । तथा ‘श्रीः’(४) भक्षोऽसि’ तेन त्वद्भक्षणत्वात्कीर्त्तिस्तेजो-
लक्ष्मीश्च भवति । अतस्त्वं ‘श्रियं’ त्रितयस्यापि सम्पदं(५) ‘मयि’(६) विषये
‘धेहि’ अर्पय । महान्देहोतियावत् ॥ १२ ॥ इति ।

अत्र मन्त्रेण त्रिर्भक्षणोपदेशात्पानञ्चेदं भक्षणरूपमेव । द्रवद्रव्यसंयोगाच्च
पिबतिशब्दप्रयोगः । मुरारिमिश्रास्तु—“अत्र मधुसंयोगाद्द्रवश्चेन्मधुपर्वकस्य-
त्तदा पात्रेण पातव्योऽथ दध्नः काठिन्यात्पानानुपपत्तिस्तदा हस्तेन भक्षणाय
इति । तेन मन्त्रे भक्षशब्दस्य सूत्रे पिबतिशब्दस्य च श्रुतिरुपपद्यते । इति-
द्रष्टव्यम्” । इति । पानञ्चेदमनामिकाङ्गुष्ठाभ्याम्भक्षयेदिति वीरपद्धतिदर्शनतस्त-
थैवावगन्तव्यम् । तत्र प्रतिप्राशनं मन्त्रपाठः “चतुर्थन्तूष्णीमि”त्यग्रिमसूत्रात् ।
यत्तु—होरिलपद्धतौ प्रथमङ्कनिष्ठाङ्गुष्ठयोगेन, मधुपर्वकप्राशनमिति लिखितं
तच्छाखान्तरविषयमित्यनुपदं स्फुटीभविष्यति । समस्तमन्त्रान्नानञ्च सूत्रा-
न्निःपानविधानमन्त्रे च स्थानत्रये भक्षशब्दसत्त्वात्तदन्तेनैव मधुपर्वकप्राशन-
स्माभूत्किन्तु मन्त्रान्तेनेति ज्ञापनार्थम् । येषान्तु “श्रियोभक्षोऽसी”ति मन्त्रपाठ-
त्वेन मन्त्रावयवैरेव पानं स्यात् । तथाच छन्दोगगृह्यान्तरम् “मधुपर्वकन्त्रिष्वि-
षेन् यशसोमहसःश्रिय इति तूष्णीं चतुर्थम्”इति । तदत्र मन्त्रप्रतीकोपादानप्र-

(१) अक्षोर्भादित्वान्मत्वर्थोयाऽचप्रत्ययः । (पा० ५।२।१२७) ॥

(२) तादृश्यवस्तुयर्थो षष्ठी (पा० २।३।३२) ।

(३) “भक्षवदने” (चु०प०) कर्मणि।वष् (पा० ३।३।१९) अत्रभक्ष्यइत्यपपाठः ।

(४) छेः सुः (पा० ७।१।३९) ॥

(५) “सम्पत्तिः श्रीश्चलक्ष्मीश्चेत्यमरः । सम्पत्तिः सम्पदित्यनर्थान्तरम् ॥

(६) “सममन्त्राक्षणे दानमि”—ति वत्सम्प्रदानेऽधिकरणत्वविवक्षाऽत्र बाध्या ॥

तीकैरेव पानमवगम्यते । “श्रीभक्तोऽसी”-ति खल्वस्मच्छाखायाम्मन्त्रपाठः ।
अतस्तत्रैव होरिलपद्धतेरुक्तियोजनीया । तत्र प्रमाणञ्च—

“यशसोयशोऽसीति त्रि-स्तूष्णीं बहुचतुर्थकम् ।

कनिष्ठादिभिरङ्गुष्ठयोगेन तिसृभिः क्रमात् ॥

मधुपर्कप्रयोगे तु प्राशने विधिरिष्यते ॥”

इति परिशिष्टान्तरवचनमिति बोध्यम् ॥ १५ ॥

तूष्णीञ्चतुर्थम् ॥ १६ ॥

मधुपर्कस्य पिवेत् ॥ १६ ॥

भूयएवाभिपाय शेषं ब्राह्मणाय दद्यात् ॥ १७ ॥

भूयः । पुनरपि । एवकारकरणात्तूष्णीमेव । अभिपाय आभिमुख्येन पीत्वा
शेषमवशिष्टम् । ब्राह्मणायेति । ब्राह्मणपदं पुत्रादिपरम् । “नोच्छिष्टं कस्यचिद्दद्याद
न्यत्र जायापुत्रशिष्येभ्यः” इति स्मरणात् । “उच्छिष्टमगुरोरभोज्यमि”-ति वसि-
ष्ठवचनाच्च । तदभावे पुनर्ब्राह्मणायापि दद्यात् । तच्छास्त्रिः प्रोक्ष्येति विशेषः ।
तथा च द्राह्यायणसूत्रम् “तदभावेऽद्भिः संप्रोक्ष्या-(१)ब्राह्मणाये”-(१।२।२१)
ति । लाट्यायनोऽप्येवमेव । (१।३।११) सर्वाभावे “प्राग्वाऽसञ्चरे नितये-
दि”-ति पारस्करीयैव गतिरन्यशाखीयाऽप्यविरोधिनीति । वीरपद्धतिरप्येव-
मेव । “मधुपर्कशेषमसञ्च(२)रदेशे धारयेदि”ति ॥ १६ ॥

आचान्तोदकाय गौरितिनापितस्त्रिब्रूयात् ॥ १८ ॥

अत्र सप्तम्यर्थे चतुर्थी । अर्हणीये कृताचमने सति । यद्वा तादर्थ्ये चतु-
र्थी । यथा स शृणोति तथेति (तदर्थम्) अनेनोच्चैस्त्वं वचनस्य व्यनक्ति ।
कियाग्रहणाद्वा चतुर्थी (पा० १।४।३२ वा०) मधुपर्कभक्षणोक्तोच्छिष्टतापहत्या
आचमनं विधीयते नचानेन (भोजनेन) भुक्त्वा कर्माचरणदोष इत्युक्तमध-
स्तात् (२।३।१७) ॥ १८ ॥

नापितेन त्रिगौरित्युक्ते खल्वयमर्हणीयस्तमेव नापितमुद्दिश्य—

“मुञ्च गां वरुणपाशाद्द्विषन्तं मेऽभिधेही”ति ।

तज्जह्यमुख्यचोभयोरुत्सृज गामत्तु तृणानि पिवतृदकमि”-तिब्रूयात् १९
(मं ब्रा २।८।१३)

“मुञ्चगामि”ति मन्त्रं ब्रूयात् । मन्त्रार्थस्तु-अर्हणीयोनापितं वदति-एतां

(१) अत्र गृध्रवजेमिति तद्वाण्यात्क्षत्रियवैश्ययोरन्यतरायेति प्रतीयते । युक्तञ्चेत् ।
‘नजिवयुक्तसन्त्यसदृशाधिकरणे, तथाद्वार्थगतिः’ इतिपाणिनीयपरिभाषणात् । महाभाष्ये
अपि “नद्वाब्राह्मणमानयेत्युक्ते लोष्टमानीयकृतीभवती”-त्युक्तन्तेन तद्विज्ञस्य तत्सदृशरूपैव
ग्रहणम्भवतीति ॥

(२) जनसञ्चारवर्जिते ॥

‘गां’ ‘वरुणपाशात्’ विशिष्टबन्धनात् ‘मुञ्च’ मोक्षय । ततश्च ‘उत्सृज’ विसर्जय ।
 सेयं विस्तृष्टा सती ‘तृणानि’ वासान् ‘अत्तु’ भक्षयतु । ‘उदकं च’ ‘पिबतु’ एवं
 नापितमुत्काऽहणीयामाह—हे अहणीये ! (१) (पूजनीये!) एवममोचिता त्वम्
 ‘मे’ ममार्चनीयस्य । ‘अमुष्य’ अर्हयितुः ‘च’ ‘उभयोः’ ‘द्विषन्तं’ द्वेष्टारं तं
 तवाऽऽनेतारम् ‘अभिधेहि’ बधान । (२) ‘जहि’ विनाशय च ॥ १३ ॥ इति ।

अत्रामुष्येतिपदस्थाने प्रकृतस्वादहयितुर्यजमानस्य नाम गृह्णीयात् । अदः
 पदस्थाने नामादेशस्याचार्यसम्भतेः कर्मप्रदीपे कात्यायनेनोक्तत्वात् । तथाच छ-
 न्देगगृह्यान्तरमपि—“सञ्चोदितामनुमन्त्रयते मुञ्च गामित्यमुष्य चेत्यहयितुर्ना-
 मब्रूयादि”—तिचन्द्रकान्तः । समस्तमन्त्रान्नानञ्च तज्ज्ञामुष्येतिपदयोर्मध्ये
 मम देवदत्तस्यचैवमध्याहारशङ्कानिवृत्त्यर्थम् ॥ मन्त्रमध्ये इतिकारकरणं पूर्व-
 पदानां यथावस्थितानामेव पाठार्थम् । इतिमुरारिमिश्राः । अतएव (३) तमिति
 पदे नोहः । तस्येतिकारात्प्राक्तनेन द्विषन्तमित्यनेन सम्बन्धादिति च चन्द्रकान्तः १९

“माता रुद्राणामि”—त्यनुमन्त्रयेत् ॥ २० ॥

(सं ब्रा० २।८।१४)

गामित्यनुवर्तते । अनुमन्त्रणमिहालोचनम् । तथैव गृह्यासङ्ग्रहः—

“स्पृशन्ननामिकाप्रेण कचिदालोक्यन्नपि ।

आमन्त्रणीये सर्वत्र सदैवमनुमन्त्रयेत् ॥ ”

इति । मन्त्रोपयोग्य

“माता रुद्राणां दुहिता वसूनां स्वसाऽऽदित्यानाममृतस्य नाभिः ।

प्र णु वोचं चिकितुषे जनाय मागमनागामदिति वधिष्ट” ॥ १४ ॥ इति ।

अस्यार्थः—येयमर्हणार्थ—(मालम्भननिमित्त—) ज्यौरानीता सा ‘रुद्राणां’
 ‘माता’ मातृवन्मान्या ‘वसूनां’ देवविशेषाणां ‘दुहिता’ दुहितृवत्पात्या ‘आदि-
 त्यानां’ ‘स्वसा’ स्वस्वदनुकम्प्या ‘अमृतस्य’ दुग्धदध्यादेः ‘नाभिः’ उत्पत्तिस्थान-
 म् । अतएताम् ‘गाम्’ ‘अनागाम्’ (४) सर्वथाऽनपराधिनीम् । अतएव ‘अदितिम्’

(१) अत्रार्हणसाधनभूते इत्यर्थः । “अर्हणापुत्रवाससे”ति पूर्वोपन्यस्त श्रुतौ तद्यौ-
 वाथावगतेः । यद्यपि कृत्यप्रत्ययोभावकर्मणोरेव विहितस्तथापि “कृत्यस्युदोबहुलम्”
 (पा० ३।१।३३) इति बहुलप्रहणादत्स्नानोयस्त्वनमिति वदिहकरणेऽनोयः ॥

(२) अत्राभिपूर्वोद्धातिबन्धने गुणविष्ण्वादिभिर्व्याख्यातः ॥

(३) वस्तुतस्तु (सूत्रे) इतिकारो यथास्थितस्वरूपपरामर्शार्थको मध्यमणिग्या
 येनोभयोरपि सम्बन्धनविकृतस्वरूपं परामृशति । वीरपक्षत्यादिष्वेवमेव पाठात् । गृह्या
 स्तरवचनस्तु शास्त्रान्तरविषयम् । भवदेवभट्ट-भट्टनारायणादयस्तु—अत्रपठ्यमानमन्त्रको-
 ण्डे “इति” पदं न पठ्यते । केवलमाचार्योणैवोक्तमथेप्रतिपिपादयिषुणा प्रक्षिप्तन्तदित्याहुः ॥

(४) “ये सास्तास्तेऽदस्ताः” इतिन्यायेन “आगोऽपराधे” इत्यभिधाने सास्तोऽद-
 स्तश्च वक्ष्यते । तेनात्र बहुव्रीहिः ॥

अनवखण्डनीयां देवमातरं वा (१) । हेयजमानपरिचारकाः ! ययम् 'मा वधिष्ट'
मा व्रत । अहमेव 'नु' भोः (२) 'चिकितुषे' ज्ञानसम्पन्नाय (३) 'जनाय' अस्मै
(४) यजमानाय 'प्रवाचम्' प्रोक्तवानस्मि (५) अनागां गां मा वधिष्टेति ॥ १४ ॥
इति ॥ २० ॥

अत्र (नापितोक्तयनन्तरं तत्प्रतिवचनादिस्थाने) विशेषमाह—

अन्यत्र यज्ञात् ॥ २१ ॥

यज्ञोऽन्योतिष्ठोमादिः । ततोऽन्यत्रैवङ्कुर्यात् (६) ॥ २१ ॥
यज्ञोहि किङ्कुर्यादित्युच्यते—

कुरुतेत्यधियज्ञम् ॥ २२ ॥

अधियज्ञम् । (७) यज्ञे पुनर्नापितेन गौरित्युच्चैस्त्रिरुक्ते खल्वयमर्हणीयः ।
कुरुत । आलम्भभ्रममित्यग्निस्वामिप्रभृतयः । तथाचलाद्यायनश्रौतसूत्रम् "कुरु-
तेति गवि प्रोक्तायां ब्रयादि (१।१।१२) ति । अस्यालम्भनादि श्रपणान्तं कर्म
कुरुतेति व्याख्यानान्द्राष्ट्रायणीये श्रौतसूत्रभाष्ये धन्वीप्राह । तदेतत्कलिवर्ज्य-
प्रकरणे पाराशरीये स्मर्यते—

"यज्ञाधानङ्गवालम्भं सन्यासं पलपैतृकम् ।

देवराष्ट्रं सुतोत्पत्तिङ्कलौ पञ्च विवर्जयेत् ॥"

इति । यज्ञाधानम्--अग्निहोत्रम् । अत्र "अश्वालम्भमि"—तिः केचित्पठ-
न्ति । पलपैतृकं (८) मांसेन पितृश्राद्धम् । विवाहादिगृह्यकर्मणि मधुपर्के तु

(१) "दो अवखण्डने" (दि० प०) इत्यस्मात्कर्मणि क्तिनि । "यतिस्यतिभा-
स्थामि-ति क्तिनी" (पा० ३।३।१७४) ति घातोरित्वे दिति-शब्दो न भवसंसितः ।
निरुक्तेषु तु "अदितिरदीना देवमाते"ति (४।१२) पठ्यते । तत्र कर्त्तरि संज्ञा याकिञ्
(पा० ७।४।४०) बोध्यः ।

(२) नुशब्दः "नुवृष्टायां विकल्पे चे"त्यमरेण प्रबने प्रयुक्त इहसम्बुध्यर्थे प्रयुक्तो-
योग्यतावशात् । तथा च निरुक्तम् "नुइत्येषोऽनेककर्मम्" । (१-२-२) अनेककर्मोऽ-
नेदार्थ इति दुर्गः ॥

(३) "कितज्ञाने" (भ्वा० प०) तस्मात्कसौ चतुर्थ्येकवचनम् ॥

(४) "जनोलोके, महर्लोकात्परलोके च पामरे" इति विषयः ॥

(५) अत्र "बहुलं छन्दस्यमाङ्गयोऽपी"ति (पा० ६।४।७६) अडागमप्रति-
षेधः । व्यत्ययेन (पा० ३।१।८६) नस्यणः ।

(६) गवानुमन्त्रणादि ॥

(७) यज्ञे इतीत्यर्थेऽव्ययीभावः समासः (पा० २।१।६) अभ्येतु यज्ञमधिकृत्ये-
त्यधियज्ञम् । यदहंणङ्कुर्यते तत्रेति व्याचक्षते ॥

(८) "पलमुन्मानमांसयोरिति रुद्राभिधानात्पलेन मांसेन केवलेन पौतृकं श्राद्ध-
मपलपैकमुच्यते ॥ "सहान्नेनोत्तरास्तर्पयन्ती"ति मत्स्यादीन्युपक्रम्य श्राद्धकल्पे सर्वो-
रेव सूत्रेणात् ॥

आचार्येणाऽपि यथोक्तं गोमोक्षमनुमन्त्रणञ्चेति द्वयमप्यभिहितम् ॥ २२ ॥

षडर्घ्या भवन्ति ॥ २३ ॥

अर्घ्यम्पूजाविधिमर्हन्तीत्यर्घ्याः। “मूल्ये पूजाविधावर्घः” इत्यमरः। “दण्डादिभ्योऽयत्” (पा० ५।१।६६) इति यत्प्रत्ययः। ते खल्विमे षड्भवन्ति ॥ २३ ॥

ते खल्विमे षडर्हणीया नामतोनिर्दिश्यन्ते—

आचार्य ऋत्विक्—स्नातको—राजा—विवाहः प्रियोऽतिथिरिति ॥ २४ ॥

तत्राचार्योऽनुनोक्तः—

“उपनीय तु यः शिष्यं वेदमध्यापयेद्द्विजः।

सकल्पं सरहस्यञ्च तमाचार्यं प्रचक्षते ॥”

इति। योत्राह्वणः शिष्यमुपनीय कल्परहस्यसहितां वेदशाखां सर्वामध्यापयति तमाचार्यम्पूर्वं मुनयोवदन्ति। कल्पो—यज्ञविद्या। श्रौतगृह्य—भेदभिन्नो, रहस्यमुपनिषत्। वेदत्वेऽप्युपनिषदां प्राधान्यविवक्षया पृथग्निर्देशो गोवली (१)-वर्द्धन्यायेन बोध्यः। ऋत्विगपि तेनैवाभिहितः—

“आग्न्याधेयं पाकजज्ञमग्निष्टोमादिकान्मखान्।

यः करोति वृत्तोऽयस्य स तस्यत्विगिहोच्यते ॥” इति।

आहवनीयाद्यग्न्युत्पादनमग्न्याधेयम्। अष्टकादीन्पाकयज्ञान्। अग्निष्टोमादीन् यज्ञान्। कृतवरणोऽयस्य करोति स तस्य ऋत्विगिह शास्त्रेऽभिधीयते। वेदमधीत्ययः स्नाति स स्नातः। स्नात एव स्नातकः। ते च स्नातकादयो व्याख्याताः पारस्करेण—“समाप्य वेदमसमाप्यं व्रतयः स्नाति स विद्यास्नातकः। समाप्य व्रतमसमाप्य वेदं यः स्नाति स व्रतस्नातकः। उभयं समाप्य यः स्नाति स विद्याव्रतस्नातकः” इति। राजा अभिषेकादिगुणगणयुक्तोजनेश्वरः। विवाहो—विवाहयितव्योवरः। प्रियः। विद्यातपः प्रभृतिभिर्गुणैः प्रीतिविषयः। अतिथिः (१।४।१ सू०) यथोक्तलक्षणः ॥

मनुः—

“एकरात्रं हि निवसन्नतिथिर्ब्राह्मणः स्मृतः।

अनित्यं हि स्थितोऽस्मात्तस्मादतिथिरुच्यते ॥”

इति। प्रियश्चायं वृत्तस्वाध्यायगुणयोगाद्भवतीत्याह—

“विद्यातपः समृद्धेषु हुतं विप्रमुखाम्निषु।

निस्तारयति दुर्गाच्च महतश्चैव क्लिप्तिषात् ॥”

(१) गामानय-बलीवर्द्धन्यायेत्युक्ते बलीवर्द्धोऽपि गौरवेति पृथक् तस्याभिधानं प्राधान्यव्यापनाय। एष एव ब्राह्मणवशिष्टन्यायायः ॥

इति । प्रियइति विशेषणाद्विद्यादिगुणवानेवातिस्तिरर्ह्येणार्हणीयोनपुनर्यः
कश्चिदिति दर्शयति ॥ २४ ॥

किमेतानाचार्यादीन्सकृदेवाहयेत् ? नेत्याह—

परिसर्वत्सरानर्हयेयुः ॥ २२ ॥

परिसर्वत्सरान्-परिगतः सर्वत्सरोयेषांस्तानिमानाचार्यादीन् अर्हयेयुः ।
पुनरिति परतस्तनं काकाक्षिगोलकन्यायेनोभयत्रापि सम्बध्यते । तेन वत्सरा-
त्पूर्वमेतानागतान्पुनः पुनरर्हयेयुरित्यर्थः ॥ २५ ॥

युनर्यज्ञविवाहयोश्चपुनर्यज्ञविवाहयोश्च ॥ २६ ॥

इति श्रीमद्रोमिलीयगृह्यसूत्रे चतुर्थप्रपाठकस्य दशमी कण्डिका ॥४॥१०॥*

(प्रपाठकश्चायं समाप्तः)

यज्ञविवाहौ-व्यख्यातौ । तयोर्निमित्तभूतयोः सर्वत्सरमध्येऽप्यागताना-
चार्यादीन्युनरर्हयेयुरित्यर्थः । चकारः परिसर्वत्सरकालं समुच्चिनोति ॥ अन्ते-
ऽभ्यासः प्रपाठकपरिसमाप्तिद्योतनार्थो, मङ्गलार्थइतिमुरारिमिश्राः प्राहुः ॥ २६ ॥

इति श्रीमद्रोमिलीयगृह्यसूत्रव्याख्यायाम्मुदुलाख्यायाम्मुकुन्दशर्मसङ्क-
लितायां चतुर्थप्रपाठकस्य दशमी कण्डिका प्रपाठकश्च
समाप्तः ॥ ४ ॥ १० ॥ * ॥

(अथ संस्कार कुशण्डिका परिशिष्टम्—)

चतुर्थप्रपाठके पञ्चमी कण्डिका--

काम्येष्वत ऊर्ध्वम् ॥ १ ॥

अत ऊर्ध्वङ्काम्येषु “विधिमुपदेक्ष्याम” इति सूत्रशेषः ॥ १ ॥

पूर्वेषु चैके ॥ २ ॥

पूर्वेषु-नित्य-नैमित्तिकेष्वपि वक्ष्यमाणोविधिर्भवति । इति चैके आचार्या-
मन्यन्ते ॥ २ ॥

कोऽसौ विधिरित्युच्यते—

पश्चादग्नेर्भूमौ न्यञ्चौ पाणी प्रतिष्ठाप्ये—“दम्भुमेर्भजामह” इति ॥३॥

(मं० ब्रा० २।४।१)

न्यञ्चावधोमुखौ । तथाचच्छन्दोगपरिशिष्टम्—

“वृक्षिणं वामतोबाह्यमात्माभिमुखमेव च ।

करङ्करस्य कुर्वीत करणेन्यञ्चकर्मणः ॥

कृत्वाऽग्न्यभिमुखौ(१)पाणी स्वस्थानस्थौ सु (२) संयतौ ॥”

इति । वामत इति षष्ठीसमर्थात्तसिः । (पा० ५।४।४४ वा०) तेन वाम-
स्य करस्य बाह्यमुपरिस्थम् । आत्माभिमुख-मग्न्यभिमुखं दक्षिणङ्करङ्कुर्वीतेति
सम्बन्धः । एवञ्चोपरिकृतदक्षिणहस्तः करद्वयमधोमुखमग्न्यभिमुखञ्च भूमावा-
रोप्य भूमिजपङ्कुर्यादिति पर्यवसितोऽर्थः ॥ मन्त्रमाह—इदमिति । यथा—

“इदम्भूमेर्भजामहे इदम्भद्रं सुमङ्गलम् ।

परा सपत्नान्बाधस्वान्येषां विन्दते धनम् ॥”

इति । अस्यार्थः । हे अग्ने ! यदेतद् ‘भूमेः’ सम्बन्धि स्थण्डिलम् । (भव-
ताधिष्ठितम्) ‘इदं’ वयं ‘भजामहे’ सेवामहे । “भजसेवायाम्” (भ्वा० आ०)
लट् । गृह्णीम इति यावत् । किम्भूतम् ? ‘भद्रं’ कल्याणकरम् (३) भजनीयं
वा । ‘सुमङ्गलम्’ प्रशस्ततरम् । इदमिति पुनर्वचनमादरार्थम् । किञ्च हे
अग्ने ! ‘सपत्नान्’ शत्रून्स्माकम् ‘पराबाधस्व’ सुष्ठु (४) पीडय । किञ्च (५) यो-
ऽप्यनेन मन्त्रेण विवाहादियज्ञकर्मणि भवदधिष्ठितम्भूमेरवयवं गृह्णाति सोऽपि
‘अन्येषाम्’ ईश्वराणां (धनिनाम्) सम्बन्धि । ‘धनं’ विन्दते प्राप्नोति ॥१॥
इति ॥ ३ ॥

वस्वन्तर्धरात्रौ, धनमिति दिवा ॥ ४ ॥

रात्रौ क्रियमाणे कर्मणि । वसुशब्दान्तोमन्त्रः पठनीयः । दिवा-दिवसे
धन शब्दान्त इत्यर्थः ॥ ४ ॥

“इमंस्तोममि”ति तृचेन परिसमूहेत् ॥ ५ ॥

(मं० ब्रा० २।४।२-४)

‘इमं स्तोमम्’ इति—एवमादिना । तृचेन । तिसृणामृचां समाहारस्तृचम्
“ऋचित्रेरुत्तरपदाविलोपश्चच्छन्दसि” (पा० ६।१।३४ वा०) इति सम्प्रसार-
णादौ, कृते रूपम् । “छन्दोवत्सूत्राणि भवन्ती”ति महाभाष्यम् । तेन “इमं”
“भराम” “शकेम”—ति ऋक्त्रयेणेत्यर्थः ॥

ऋचोयथा—

“इमं स्तोममर्हते जातवेदसे रथमिव सम्माहेमा मनीषया ।

भद्रा हि नः प्रमतिरस्य संसद्यग्ने सख्ये मारिषारिषामा वयन्तव ॥ २ ॥

(१) ‘हस्तौ’ इति मुद्रितपुस्तकपाठः । (२) “सुसंहतौ” इति सु० पु० पाठः ।

(३) “स्वः श्रेष्ठं शिवं भद्रं कल्याणं सङ्गलं शुभमि”त्यमरः ॥

(४) “बाधविलोडने” (भ्वा० आ०) विलोडनं प्रतीवातः । प्रार्थनायां लोट् ।

“व्यवहितश्च” (पा० १।४।८२) इत्युपसर्गस्य व्यवहित प्रयोगः ॥

(५) एषोऽर्थस्तात्पर्यगत्या गुणविष्णवादिभिर्व्याख्यात इदोद्घृतः ॥

भरामेध्मं कृण्वामा हवींषिते चितयन्तः पर्वणा पर्वणा वयम् ॥

जावातवे प्रतरां साधया धियोऽग्ने सख्ये मारिषामा वयन्तव ॥ ३ ॥

शकेम त्वा समिधं साधया धियस्ते देवा हविरदन्त्याहुतम् ॥

त्वमादित्याँ२॥ आवहताँ२॥ ह्युहमस्यग्ने सख्येमारिषामा वयन्तव ॥४॥

इति । आसामर्थाः । वयम् 'इमं' (१)स्तुतिविशेषं 'सम्महेमा' सम्महेम । सम्यक् पूजोपकरणयुक्तं कुर्याम । छान्दसोदीर्घः (पा० ६।३।१०७) एवमग्ने-
ऽपि । 'हि' यतः । 'नः' अस्माकम् । 'अस्य' अग्नेः सकाशात् । 'भद्रा' कल्या-
णी 'प्रमतिः' प्रकृष्टा बुद्धिः । 'संसदि' सभायां (२) (जनसमाजे) "जायते" इति
शेषः । जया वयमपि स्तोतुं प्रभवाम इति भावः । तस्मात् हे 'अग्ने' ! 'तव'
'सख्ये' मित्रत्वे स्थिता 'वयम्' केनचिदपि दुरात्मना 'मारिषाम' माहिसि (३)ष्म-
हि (हिंसितामा भवेम) २ ॥ हे 'अग्ने 'ते' त्वदर्थम् । 'वयम्' इध्मं यज्ञिय-
दारुसमिधं 'आभराम' आहराम (४) । तथा 'पर्वणा (५) पर्वणा' प्रतिपर्व (पर्वणि
पर्वणि) 'हवींषि' हवनीयानि चरुप्रभृतीनि । 'चितयन्तः' सञ्चितानि कुर्वन्तः ।
'कृण्वाम' कृण्वाम । सम्पादयाम (निर्वपामेति यावत्) किमर्थम् ? 'प्रत-
राम्' (६) प्रकृष्ट- (दीर्घ-) तरकालम् 'जीवातवे' जीवनाय (७) । किञ्च हे
'अग्ने' 'धियः' कर्माणि (निधं० २।१।२१) अस्माभिः क्रियमाणानि । 'सा-
धया' साधय । सफलानि कुरु । 'तव' 'सख्ये' मित्रत्वे स्थिता 'वयं' केनचिद्दु-
रात्मना 'मारिषाम' माहिसिष्महि (हिंसितामा भवेम) ॥ ३ ॥

हे अग्ने ! त्वमस्माकं धियः बुद्धीः कर्माणि (निधं० २।१।२१) वा ।
'साधया' साधय । त्वदाराधनयोग्या (-नि) निष्पादय । पूर्ववद्दीर्घश्छान्दसः ।
यथा 'वयं' 'समिधं' समिन्धयितुं (८) 'शकेम' शक्नुयाम (९) । 'देवाः' इन्द्रा-
दयः । 'ते' त्वयि । (१०) 'आहुतं' प्रहुतं 'हविः' हवनीयं चरुपुरोडाशादिकम् ।

- (१) सोमसाध्येषु यागेषु छन्दोगैः क्रियमाणा पृष्ठयादिसंज्ञिका स्तुतिस्तोमः ।
(२) "सभासमितिसंसदः" इत्यमरः ॥
(३) "रिषहिंसायाम्" (भ्वा० दि० प०) कर्मणि लुङ् ॥
(४) "हृषहोर्नञ्छन्दसि" (पा० ३।१।८४ वा०) इति ह्रस्वभः । हरतिरन्त्रसोप-
सृष्टार्थवर्तते ॥
(५) प्रतिदशपौर्णमासादि ॥
(६) अत्रो- "पसगंवेलेन योग्यक्रियाध्याहारः" इति । "किमेत्तिष्ठत्ययवाद्स्वद्वय-
प्रकृषे" (पा० ५।४।११) इति आमवान्तात् । "तरसमपौवः" (पा० १।१।२२) इति धसंज्ञा ॥
(७) "जीवेरातुः" (ड० १।७९) इति भावे आतुः प्रत्ययः ॥
(८) "शक्तिगमुलकमुलौ" (पा० ३।४।१२) इति तुमर्थे कमुलप्रत्ययः ॥
(९) "छिद्ययाश्चिद्यङ्" (पा० ३।१।८६) इत्यङ् ॥
(१०) व्यत्ययेन (पा० ३।१।८५) सप्तम्यर्थे षष्ठो ॥

‘अदन्ति’ भक्षयन्ति । त्वन्मुखत्वात्तेषाम्(१) । अतस्त्वं ‘तान्’ ‘आदित्यान्’
अदितिपुत्रान्(२) देवान् । ‘आवह’ आवाहय । अन्तर्भावितरण्यर्थोऽत्रावहतिः ।
‘हि’ यस्मात् । ‘वयं’ ‘तान्’ ‘उश्मसि’ (३) उश्मि । कामयामः । हे ‘अग्ने’
‘तव’ ‘सख्ये’ मित्रत्वे स्थिता वयं केनचिदपि ‘मा रिषाम’ हिसिता मा(४)भ-
वेम ॥ ४ ॥ इति ॥

परिसमूहेत् । विक्षिप्तानग्न्यवयवानेकीकुर्यात् । अन्यत्र क्षिप्रहोमेभ्यः ।
तथोक्तम्—(छ० प०) “न कुर्यात्क्षिप्रहोमेषु द्विजः परिसमूहनम् ॥” इति ।
परिसमूहनञ्चेदं दक्षिणहस्तेन । “यत्रकर्तुरङ्गं नचोच्यते । दक्षिणस्तत्रविज्ञेय”
इतिकातीयपरिभाषणात् । कुशत्रयेण चेतिवीरेश्वरादयः । तत्प्रकारमाह—कर्म-
प्रदीपः—

“प्रदक्षिणन्तथासीनः कुर्यात्परिसमूहनम् ।”

इति । एवञ्चोत्तरपूर्वदक्षिणक्रमेणैकैक्यर्चा दक्षिणहस्तेन कुशत्रयङ्गुहीत्वा
परिसमूहनङ्कर्तव्यमिति द्रष्टव्यम् ॥ ५ ॥

वैरूपाक्षः पुरस्ताद्धोमानाम् ॥ ६ ॥

(म० ब्रा० २।४।५)

वैरूपाक्षः । विरूपाक्षशब्दोऽयस्मिन्वर्तते स विरूपाक्षः । अर्शादित्वान्मत्व-
र्थोऽन्त्रप्रत्ययः (पा० ५।२।१२७) । ततस्त्वार्थेऽण (पा० ५।४।३८) प्रत्य-
यः । होमानाम्—होमयुक्तमन्त्राणाम् । अयमप्यर्शादिरेवावगन्तव्यः । पुरस्तात्—
पूर्वम् । “भवतो—”तिशेषः । अत्राप्यन्यत्रक्षिप्रहोमेभ्य इति द्रष्टव्यम् । मन्त्रो-
यथा—

“भूर्भुवःस्वरो महान्तमात्मानं प्रपद्ये विरूपाक्षोऽसि दन्ताञ्जिस्तस्यते शय्या
पर्णेगृहान्तरिक्षे विमतश्चिह्निरणमयं तद्देवानां हृदयान्ययस्मये कुम्भेऽनन्तः सन्नि-
हितानि तानि बलभृच्च बलसाच्च रक्षतोऽप्रमत्तो अनिमिषत्तस्यत्यं यन्ने द्वादश-
पुत्रास्ते त्वा सर्ववत्सरे सर्ववत्सरे कामप्रेण यज्ञेन याजयित्वा पुनर्ब्रह्मचर्यमुप-

(१) तथाचश्रुतिः “अग्निमुखा वेदैवा” इति ॥

(२) अपत्यार्थो ण्प्रत्ययः (पा० ४।१।८५) “यस्येति चे”ती (पा० ६।४।१४८)
कारलोपः ॥

(३) “वशकान्तौ” (अ० प०) लटोमसि “प्रहिज्ये०” (पा० ६।१।१३) त्या-
द्विना सम्प्रसारणे “इदं तो मसि” (पा० ७।१।४६) इतिमसङ्गागमः ॥

(४) अत्रादिर्था तां इति “दीर्घादटिसमानपादे” (पा० ८।३।१९) इतिनस्यस्त्वं
यत्वयलोपौ । “आतोऽटिनित्यम्” (पा० ८।३।३) इत्यनुनासिकः ।

(५) अत्र (४-५) एतदभिधानेनातः प्राक्तनानामग्न्याधानादिकर्मणां यथोक्तानां
नित्यनैमित्तिकत्वे यथायथं विज्ञायेते । किन्त्वेतत्परिशिष्टभूतमिति उपक्रमोक्ता नित्यका-
न्यवस्था नानुपपद्यते ॥

यन्ति । त्वं देवेषु ब्राह्मणोऽस्यहं मनुष्येषु ब्राह्मणोवै ब्राह्मणमुपधावत्युपत्वा धावामि । जपन्तं मा मा प्रतिजापीजुह्वन्तं मा मा प्रतिहौषीः कुर्वन्तं मा मा प्रतिकर्षीस्त्वां प्रपद्ये त्वया प्रसूत इदङ्कर्मकरिष्यामि तन्मे राध्यतान्तन्मे समृद्धयतान्तन्म उपपद्यतां समुद्रोमा विश्वव्यचा ब्रह्माऽनुजानातु तुथोमा विश्ववेदा ब्रह्मणः पुत्रोऽनुजानातु श्वात्रोमा प्रचेता मैत्रावरुणोऽनुजानातु । तस्मै विरूपाक्षाय दन्ताञ्जये समुद्राय विश्वव्यचसे तुथाय विश्ववेदसे श्वात्राय प्रचेतसे सहस्राक्षाय ब्रह्मणः पुत्राय नमः ॥ ५ ॥” इति ॥

अस्यार्थः । ‘भूः’ पृथिवी ‘भुवः’ अन्तरिक्षम् ‘स्वः’ द्यौः ‘ॐ’ ॐकार आत्मा । एतैश्चदात्मानः । ततोऽपि ‘महान्त’ रुद्राग्निरूपम् ‘आत्मानम्’ ‘प्रपद्ये’ प्रपन्नोभवामि । हे भगवंस्त्वं ‘विरूपाक्षोऽसि’ विविध(नाना)रूपनेत्रोभवति । तथाचश्रुतिः “सर्वतः पाणिपादान्तः सर्वतोऽक्षिशिरोमुखः । विश्वरूपोमहानग्निःप्रणोतः सर्वकर्मसु” इति । किञ्च ‘दन्ताञ्जिः’ दन्ताननक्ति व्यञ्जय(१)तीति । ‘तस्य’ एवम्भूतस्य ‘ते’ तव ‘शय्या’ शयनस्थानम् । ‘पर्णे’ पर्णतुल्ये उपलेपनाभ्युक्षणादिभिः संस्कृते स्थण्डिले “भूमौ स्थानमग्नेः” इतिश्रुतेः । ‘गृह’ गृहञ्च । सोलुक् (पा० ७।१।३९) ‘अन्तरिक्षे’ सुवर्लोके । ‘विमित’ निर्मितं, हिरण्यगर्भप्रभृतिभिः । कीदृशं ! हिरण्यम् हिरण्यम्(२)यम् । ‘तत्’ तस्मिन् । डेलुक् (पा० ७।१।३९) गृहे ‘देवानाम्’ इन्द्रादीनां ‘हृदयानि’ “तिष्ठन्तीति”(३)शेषः । कस्मिन्निव ? ‘अयस्मये’ लौहमये(४) ‘कुम्भे’ “इवे-”तिशेषः । ‘अन्तःमध्ये’ ‘सन्निहितानि’ एकीभूतानि ‘तानि’ देवताहृदयानि । ‘बलभृच्च’ बलमुपचयात्मकं विभर्तीतिक्लिप् । ‘बलसाच्च’ बलंविपक्षाणां सादयतिस्फोटयतीतिक्लिप् । एतन्नामकौ अग्नेः प्रतीहारौ तौ ‘अप्रमनी’(५) अप्रमादिनौ । ‘अनिमिषत्’ अनिमिषन्तौ(६) सन्तौ यदेतौ ‘रक्षतः’ त्वाम् (अग्निम्) ‘तत्सत्यं’ ताभ्यां हि रक्षितेअच्छनौयजमानः पमुपुरोडासादि जुहोति । ‘यत्’ ‘ते’ तव ‘द्वाद-

(१) “अञ्जूव्यक्तिअक्षणकान्तिगतिषु” (६० प०) अत औणादिक इन् (उ० ४।१।१६)

(२) सुवर्णमयम् । “दाण्डिनायने०” (पा० ६।४।१७४) त्यादिना विपातः । तथाच श्रुतिः “ज्वलितमग्निप्रविशन्तमन्तरिक्षम्” इति ॥

(३) लौहद्वयैक्यस्थिताऽग्निः प्रार्थ्यते कदापुनस्त्वमस्माकमग्ने हविरानविष्यसीति॥

(४) “अयस्मथादीनि च्छन्दसि” (पा० १।४।२०) इतिनिपातितः ॥

(५) “ये सान्तास्तेअदन्ता” इतिन्यायेन । प्रगतमनः शब्दादकारान्तात्मत्वव्याई- (पा० ५।२।१२२) प्रत्यये भत्वादल्लोपः । (पा० ६।४।१४८) प्रमनी प्रमादी ॥ ततो नञ्समासः । “वाचछन्दसा-” (पा० ६।१।१०६) ति वा पूर्वसवर्णदीर्घः ॥

(६) अमोक्षिताक्षौ । औणोलुक् (पा० ७।१।३९) ॥

शपुत्राः । अग्न्याख्याएव । 'ते' 'सर्व्वत्सरे' २प्रत्यब्दम् । 'कामप्रेण' (१) अभि-
 लाषपूरकेण 'यज्ञेन' ज्योतिष्टोमादिना । यजमानं 'याजयित्वा' यागेन सम्पाद्य
 'पुनः' 'ब्रह्मचर्यम्' ब्रह्मभूतं 'त्वाम्' 'उपयन्ति' । प्रविशन्ति । हे अग्ने ! 'त्वं'
 'देवेषु' देवलोकेषु 'ब्राह्मणोऽसि' 'अहं' 'मनुष्येषु' मनुष्यलोकेषु 'ब्राह्मणः' 'वै'
 निश्चयेन । लोकः 'ब्राह्मणम्' एव 'उपधावति' आश्रयत्वेन ढौकते । (सेवते)
 अतः 'त्वा' त्वाम् 'उपधावामि' परिचरामि(२) । उपधावनकारणमाह—
 "जपन्तं(३)×××कार्षीः" इति । एदुक्तंभवति-जपहोमकर्मकाले ममप्रातिकू-
 ल्यम्भागाइति । अतः 'त्वां' 'प्रपद्ये' प्रपन्नोऽस्मि(४) । 'त्वया' 'प्रसूतः'
 अभ्यनुज्ञातः । 'इदं' प्रस्तुतं 'कर्म' करिष्यामि । यतएवमतः 'तत्' एतत्कर्म
 'मे' मम 'राध्यताम्' (५) संसिध्यतु । 'तन्मे' 'समृद्धयताम्' (६) संवर्द्धताम् ।
 'तन्मे' 'उपपद्यताम्' फलप्रदानसमर्थं जायताम् । अत्र "तन्मे" इत्यादराति-
 शये भूयस्त्वम् । अथ यत्ते द्वादशपुत्रा इत्युक्तन्तानामतः कतिचन प्रयोगतोनि-
 र्दिशति—'समुद्रैः' समुद्रैव 'विश्वव्यचाः' विश्वव्यचति विविधं गच्छ(७)-
 तीति विश्वव्यचाः । 'ब्रह्म' तन्नामा अग्निश्च 'मा' माम् । अत्रकर्मणि
 प्रवृत्तम् 'अनुजानातु' अनुज्ञापयतु । तथा 'तुर्थैः' तन्नामा 'विश्ववेदैः'
 सर्वस्यकर्मजातस्यवेदिता । 'ब्रह्मणः' उक्तरूपस्य 'पुत्रैः' 'मा' माम्
 'अनुजानातु' । तथा 'शत्रूः' तन्नामा 'प्रचेर्ताः' प्रकृष्टमनाअग्निः एवं
 'मैत्रावरुणः' मित्रवरुणदेव(८)त्यश्च 'मानुजानातु' पूर्ववदर्थः । हे अग्ने !
 यतस्त्वमेवमनेकभेदः । तस्मै तुभ्यं "विरु×××त्रायनमः" ॥ ६ ॥ इति ॥

काम्येषु च प्रपदः ॥ ७ ॥

(मं० ब्र० २।४।५)

(१) "प्राप्रणे" (अ०प०) "आतोऽनुपसर्गोक्तः" (पा० ३।२।३) इति के आ-
 तोलोपः (पा० ६।४।६४) ॥

(२) "व्यवहिताश्च" (पा० १।४।८२) इत्युपोव्यवहितस्य प्रयोगः ॥

(३) अत्र जुह्वन्तमिति छान्दसोनुम् । (पा० ६।३।१०९) यर्णागमरूपोनैरुक्तस्य
 मयेन । "नाभ्यस्ताच्छतुरि-" (पा० ५।१।७८) इति तुमोभावस्य बोधनात् ।

(४) "प्रपन्नः शरणागतः" इत्यभिधानम् ॥

(५) "राघसाधसंसिद्धौ" (दि० प०) लोट् प्रार्थनायाम् । इयन् । अत्रपदव्य-
 त्यय आर्षः । (पा० ३।१।८५)

(६) "ऋषुवृद्धौ" (दि० प०) लोट् पूर्ववत् ॥

(७) "अचुगतौ" (भ्वा उ०) ततोऽनुम् (उ० ४।१८८) एवमग्रेऽपि ।

(८) अत्र "सास्यदेवता" (पा० ४।२।२४) इत्यणादिबुद्धिः ॥ "देवताद्वद्भेच"
 (पा० ६।३।२६) इति पूर्वपदस्यानङ् ॥

काम्येषु-होमवत्कर्मसु(१) । प्रपदश्च । “तपश्च तेजश्चे”त्यादि-“मामवन्तु” इत्यन्तेमन्त्रोऽपि जप्तव्यः पुरस्तादेव । मन्त्रोयथा—

“तपश्च तेतश्च श्रद्धा च हीश्च सत्यश्चाक्रोधश्च त्यागश्च धृतिश्च धर्मश्च ।

सत्त्वश्च वाक् च मनश्चात्मा च ब्रह्म च तानि प्रपद्ये तानि माभवन्तु” ॥५॥

अस्यार्थः—‘तपः’ उपवासादि । ‘तेजः’ प्रकाशात्मकं ‘श्रद्धा’ कालुष्याप-
गमश्चित्तस्य धर्मः । ‘हीः’लज्जा । ‘सत्यं’ यथा-(स्थिता)ऽर्थवादित्वम् । ‘अक्रो-
धः’ प्रतिकूलविषयेऽपि मनसः प्रसादः । ‘त्यागः’ न्यायागतस्य धनस्य विधिना-
विसर्गः । ‘धृतिः’ संमौनस्यम् । ‘धर्मः’ यज्ञकर्म ‘सत्त्वम्’ आत्मनि प्रकाशा-
त्मको गुणः । ‘वाक्’ वचनम् । ‘मनः’ सङ्कल्पविकल्पकवृत्तिमानिन्द्रियविशेषः ।
‘आत्मा’ क्षेत्रज्ञः(२) ‘ब्रह्म’ परन्तत्त्वम् । चकारः सर्वं परस्परपेक्षया समुच्च-
यार्थाः । ‘तानि’ तपःप्रभृतीनि ‘प्रपद्ये’ शरणंगच्छामि । अतः ‘तानि’ इमंयज्ञं
कुर्वन्तं ‘माम्’ ‘अवन्तु’ रक्षन्तु ॥ ५ ॥ इति ॥

चन्द्रकान्तस्तु-द्विविधानि तावत्काम्यानि(कर्माणि)भवन्ति होमसंयुक्तानि
अहोमकानिच । तत्र वैरूपाक्षो होमसंयुक्तेष्वेव, प्रपदस्तुसर्वत्रैव स्यादिति ।
चशब्दएवकारार्थं इतितत्त्वकारः । अस्य प्रपदसमाख्याबीजन्तु वैरूपाक्षस्य
प्रथमपदंस्थानमस्येति । “पदं व्यवसितत्राणस्थानलक्ष्माङ्घ्रिवस्तुषु” इत्यभिधा-
नात् ॥ ७ ॥

अथेदानीं प्रपदवैरूपाक्षयोजनप्रकारोऽभिधीयते—

“तपश्च तेजश्चे”तिजपित्वा प्राणाना(३)यम्यार्थमना वैरूपाक्ष-
मारभ्योच्छ्वसेत् ॥ ८ ॥

“तपश्च तेजश्चे”—त्युक्तमन्त्रं (प्रपदरूपं) जपित्वा तत्परिसमाप्तौ प्राणान्
आयम्य-नियम्यानुच्छ्वसन्नेव । अर्थमनाः । योऽर्थः साधयितुमिष्टस्तन्मनास्त
ध्यायन् वैरूपाक्षं-विरूपाक्षोऽसीत्यादिपदघटितम् आरभ्य-आवृत्त्य । उच्छ्व-
सेत् । श्वासमुत्सृजेत् । तदुक्तं छन्दोगपरिशिष्टे—

“वैरूपाक्षं जप्तुमनाः प्राणानायम्य शक्तिः ।

भूराधारभ्य उच्छ्वसेदेवंसोममतेन तु ॥

मतेनाजातशत्रोस्तु जपित्वा भूर्भुवःस्वरोम्”

इति । क्षिप्रहोमोऽनुदितहोमः । एवञ्चात्र निषेधात्तयोर्विधिरन्यत्रायाति ।

“विशेषविधेः शेषनिषेधाभ्यनुज्ञाफलकत्वस्य तुल्यवित्तिवेद्यन्यायेन कल्पनात् ।

(१) अन्नमत्त्वर्थीयोऽन्वयः । “अर्हो आदित्वात्” (पा० ६।२।१२७) ॥

(२) “क्षेत्रज्ञ आत्मा पुरुषः” इत्यमरः ॥

(३) अत्र प्राणायाममायम्येति चन्द्रकान्तभाष्ये पाठः । प्राणानामायममं समन्ता-
त्सेयमः प्राणायामः । “त्रिरभ्यस्तः पूरककुम्भकरचकाख्यः प्राणायामः” इति सन्ध्यासूत्रा-
भ्यलक्षणः । तमायम्य कृतेतितदर्थः ॥

जपोऽयं समिधमेकाङ्कुशफलपुष्पसहितां गृहीत्वाकार्यः । जपान्ते च कुशमैशान्यां परित्यज्य फलपुष्पं ब्रह्मणे निवेद्य समिधन्तूष्णीमग्नौ क्षिपेत् । तथैवाचारात् । पद्धतिकृतोऽप्येवम् ॥ अङ्गिराः—

“वैरूपाक्षं जपेन्मन्त्रं प्रपदञ्चैव यज्ञवित्” ।

इति । यज्ञवित्पदन्तदाचारलाभाय । इदमपि समिदादिग्रहणे प्रमाणमिति द्रष्टव्यम् ॥ ८ ॥

अथ यज्ञवास्त्वन्ते पूर्णहोमः (१।८।२६)

तत्रशौनकः—

“अथ पूर्णाहुतिन्दद्याद्गन्धपुष्पफलान्विताम् ।

साक्षतामूर्ध्वकायश्च समपाच्छक्रदिङ्मुखः ॥”

इति । अथ—यज्ञवास्त्वन्ते ऊर्ध्वकायः । तिष्ठन् । कात्यायनः ।

“ततः पूर्णाहुतिङ्कृत्वा सर्वतन्त्रसमन्विताम् ।

गान्धद्याद्यज्ञवास्त्वन्ते ब्रह्मणे वाससी तथा ॥

इति । ततो—यज्ञवास्त्वन्ते । पूर्णाहुतिङ्कृत्वेत्यन्वयः । वस्त्रदक्षिणा च विशेषोपदेशस्थल एव । अन्यथा पूर्णपात्रादिकमेव । “ब्रह्मणे दक्षिणां देया या यत्र परिकीर्त्तिते”ति वचनात् ।

गोभिलीये—

“पूर्णाहुतिञ्च “मूर्ध्वानन्दिव” इत्यभिपातयेत्” इति । पद्धतौ तु—“पूर्णहोमं यशसे जुहोमी”ति मन्त्रेणायं पूर्णहोमउक्तः । मन्त्रलिङ्गात्तदप्यविरुद्धमेवेतिदिक् ॥

ततो “वसुभ्यः स्वाहे”—त्यविच्छिन्नामाज्यधारामग्नौ दद्यात् ।

तत्रगृह्यासङ्ग्रहकारः—

“यज्ञवास्तुक्रियाङ्गत्वाद् विधिदृष्टेन कर्मणा ।

आज्यधारामविच्छिन्नाम्पातयेदन्तलोपरि ॥”

इति । ततः सुवलग्नसघृतभस्मना त्र्यायुषकरणम् । तत्रच—

“ततोऽनामिकया कुर्याद्विन्दुं सघृतभस्मना ।

हृद्यंसयोर्ललाटे च त्र्यायुषेतिपदैः क्रमात् ॥”

इतिवचनं प्रमाणयन्ति शिष्टाः । ततः—वसुभ्यः स्वाहेति होमानन्तरम् ॥

एतत्प्रकारउक्तोऽधस्तात्समन्त्रकः (२।९।२१) ॥

इति श्रीः ॥

अथ-सर्वगृह्य(१)कर्मार्हाभ्युदयिकसूत्रम्--

(श्राद्धकल्पचतुर्थखण्डस्थम्)

अथाभ्युदयिके श्राद्धे युग्मानाशयेत् । प्रदक्षिणमुपचारः । ऋज-
बोदभीः । यवैस्तिळार्थः । सम्पन्नमितितृप्तिप्रश्नः । दधिवदराक्षत-
मिश्रान्पिण्डान् । नान्दीमुखाः पितरः प्रीयन्तामिति वाचयेदिति
पितृभ्यः पितामहेभ्यः प्रापितामहेभ्योमातामहेभ्यः प्रमातामहेभ्यो
वृद्धप्रमातामहेभ्यः स्वाहोच्यतामिति । अस्तु स्वाहेत्युक्ते न स्वधाम्प-
पुञ्जीत ॥ ४-१-१० ॥ इति ॥

गो० गृ० सूत्रम्—

वृद्धिपूर्त्ते युग्मानाशयेत् । प्रदक्षिणमुपचारः । यवैस्तिळार्थः । (४।३।३५-३७)

इति च ॥ अथेत्या(२)रम्भार्थकमपि मुखतोमङ्गलार्थम् । आभ्युदयिके
अभ्युदयप्रयोजनके “तदस्ये-”त्यधिकृत्य “प्रयोजनम्” (पा० ५।१।१०९)
इतिविहितस्यठञ्झकादेशेन (पा० ७।३।५) पदसिद्धेरुपपादनात् । अभ्युदयः
समृद्धिरित्यनर्थान्तरम् । “नान्दी समृद्धिरिति कथ्यते” इति शुभकर्मनिर्णय-
धृतं भविष्यपुराणम् । तथा च नान्दीपदस्य चतुर्थीसमासबलेन तदर्थपर-
तया नान्दीश्राद्धमप्येतदेवात एवात्र पितरोऽपि नान्दीमुखा एव सूत्रेऽन्यत्रचा-
भिहिताः । तदिदं श्राद्धं मातृकापूजा-वसोद्धाराऽऽयुष्यमन्त्रजपान्कृत्वा कार्यम् ।
तथाच कर्मप्रदीपे कात्यायनः—

कर्मोदिषु च सर्वेषु मातरः सगणाऽधियाः ।

पूजनीयाः प्रयत्नेन पूजिताः पूजयन्ति ताः ॥

प्रतिमासु च शुभ्रा- (द्वा)-सु लिखिता वा पटादिषु ।

अपिवाऽक्षतपुञ्जेषु नैवेद्यैश्च पृथग्विधैः ॥

कुड्यलग्नां वसोद्धारां सप्तवारान्धृतेन तु ।

कारयेत्पञ्चवारान्वा नातिनीचां नचोच्छ्रिताम् ॥

(१) तथा च सूत्रम्—“सर्वाण्येवान्वाहार्यवन्ति” (१।१।९) इति । अन्वाहार्य-
मेतन्मते नान्दीमुखमिति तत्रैवावोचाम ॥

(२) तथा चामरः “मङ्गलानन्तरारम्भप्रदनकारस्त्वेवमथो अथ” इति । तत्रसङ्कट-
चरितन्यायेनैकस्यैकत्रानेकार्थत्वमनुपपन्नमिति मुखत इत्युक्तम् । उच्चारणेनैवार्थ यात्रार्या
मृदङ्गादिष्वनिबन्धमङ्गलं जनयति । तथाचोक्तं “कारश्चाथशब्दश्चद्वैतौ ब्रह्मणः पुरा ।
कण्ठं मिरवा विनिर्यातौ तस्मान्माङ्गलिकावुभौ” इति । माङ्गलिकौ-मङ्गलप्रयोजनकौ ॥
“प्रयोजनम्” (पा० ५।१।१०९) इति ढक् । तस्येकः । अत्र “तदस्ये” त्यनुवर्तते ।

आयुष्याणि च शान्त्यर्थं जप्त्वा तत्र समाहितः ।

षड्भ्यः वितृभ्यस्तदनु श्राद्धदानमुपक्रमेत् ॥” इति ॥

कर्मादिषु-कर्मणामादिषु । सर्वेषु-श्राद्धवत्सु ।

“मातुः सम्पूजयित्वा तु पितृभ्यः सुसमाहितः ।

वृद्धिश्राद्धन्ततः कुर्यात्सदाऽभ्युदयकारकम्(१) ॥”

इत्यादिवचनेषु सर्वत्राभ्युदयिकसहभावेनैतद्विधानात्तदेकमूलकत्वकल्पना-
लाघवात् ।

“यत्र यत्र भवेच्छ्राद्धन्तत्र तत्रैव मातरः”

इति कात्यायनोक्तेश्च । तेन यत्राभ्युदयिकश्राद्धन्त विहितं, यथा निष्क्रमणा-
न्नप्राशनयोस्तत्रैतदपि न भवति । सगणाधिपाः । गणेशपूर्विकाः । “पूर्व(२)वि-
नायकः पूज्योमातरस्तदनन्तरम्” ॥ इति वचनात् ।

मातरस्तु—यथाह बद्धचपरिशिष्टम् ।

“गौरी पद्मा शची मेधा सावित्री विजया जया ।

देवसेना स्वधा स्वाहा मातरो लोकमातरः ॥

ऋष्टिः पुष्टिस्तथा तुष्टिरयात्मकुलदेवता” ॥ इति ।

“गणेशनाधिकास्त्वैता वृद्धौ पूज्याश्चषोडश ।” इति च ।

अत्र प्रयत्नेनेत्यनेनावश्यकता दृशिता । अत एव शास्त्रातपः—

“अकृत्वा मातृकायागं यः श्राद्धे परिवेषयेत् ।

तस्य क्रोधसमाविष्टा हिंसाभिच्छन्ति मातरः ॥”

उति । अत्र-पूजयन्तीत्यस्य-पुत्रधनसमृद्ध्या वर्द्धयन्तीत्यर्थः । अभ्युदय
दानेन प्रीणयन्तीति गौडाः । प्रतिमासु-रजतादिमयीषु । “प्रतिष्ठिता” इति
शेषः । शुभ्रा-(द्धा)-सु शुक्लासु । पटादिषु लिखितावेत्यन्वयः । वर्णिकाभिश्चि-
त्रिता इत्यर्थः । आदिपदान्निक्तिकुड्यादिपरिग्रहः । अक्षतपुष्पेषु-“आवाहिता”

(१) अत्र केचित्-सदाभ्युदयकारकमित्यर्थवादेन ‘सफलत्वेनोपस्थितश्राद्धसमीपे
“मातुः सम्पूजयित्वे”-ति निष्फलनिर्देशाद्विद्वज्जिन्न्यायेन फलकल्पने गौरवात्काश्रुते-
श्च मातृपूजनस्य श्राद्धाङ्गत्वनिर्णयात् “फलवत्सन्निधावफलन्तदङ्गमि”ति न्यायेन श्राद्ध-
फलेनैव फलवत्त्वात् आभ्युदयिकसङ्कल्पानन्तरं मातृपूजनमुचितमित्याहु-स्तन्न-“पूजिताः
पूजयन्तिताः” इति कात्यायनेन सफलत्व बोधनात्कश्चाङ्गत्वात्तन्निधायकत्वात् । एवञ्च
मातृपूजनं प्रधानं, नैमित्तिकञ्च । “कर्मादिष्विति वचनात् । अत एवात्र “अथासु-
कर्मणि गणपतिदुर्गाश्रीसाहताः चोदयामातृहं पूजयिष्ये” इति पृथक्सङ्कल्पकरणमा-
नानिकाचारसिद्धम् । अत एव च देवादाभ्युदयिककरणे-एतन्मात्रकरणञ्च विरुद्धते ।

(२) तथा च बद्धचपरिशिष्टम्—

“आदौ विनायकः पूज्योऽन्ते च कुलदेवताः” इति ।

“सर्वकामसमृद्ध्यर्थमादौ पूज्योविनायकः” इति लिङ्गपुराणञ्च ॥

इति शेषः ।

अत्र “भूमावप्सु तथाग्नौ चेत्याद्युक्तसामान्याधारव्यावृत्तिर्विशेषाभिधान-
स्वरसादिति मुरारिः । अत्र दूर्वासहितगोमयनिर्मितरक्षिकादौ पूजनमा(१)
चारादेवेति निबन्धारः । नैवेद्यैश्च पृथग्विधैः । अत्र पूर्ववाक्यस्थं पूजनीया इति
सम्बध्यते । चकारादुपचारान्तरपरिग्रहः ।

अत्र गणपतिपूजानन्तरं दुर्गापूजनमाचारादेव । सर्वान्ते श्रारपि पूज्या ।
“श्रियञ्च पूजयेत्पश्चात्ततः कर्म समारभेत्” इति वचनात् । एवञ्च प्रत्येक-
ङ्गन्धाक्षतैः प्राणप्रतिष्ठाम्(२) “ॐ गणपतिरसी”त्येवं स्पृष्ट्वा “ॐ वाङ्मनः
प्राणोऽपानोऽग्यानश्चक्षुः श्रोत्रं शर्मं वर्मं भूतिः प्रतिष्ठा” इति मन्त्रेण विधाय
ॐ कारादिनमोऽन्तेन चतुर्थ्यन्तस्वस्वनाम्ना गन्धादिभिरभ्यर्चनीयाः । केचि-
दत्र “बलिहीने तु दुर्भिक्षं गन्धहीने त्वयाज्यता । धूपहीने तथोद्वेगोवस्त्रहीने-
धनक्षय” इति भविष्यपुराणाद्वस्त्रदानमपि नियतमाहुः ॥

इत्थं पूजां विधाय कुडचलग्नानामुपलक्षणमेतद्वित्तेरपि । नातिनीचाम् ।
स्थापितगोमयरक्षिकातः । नचोच्छ्रिताम् । ततएव । सप्तवारान्पञ्चवारान्वा-
धृतेन-गन्धेन वसोद्धारा(३)न्तन्नाम्नीं घृतधारां कारयेत् कुर्यात् । स्वार्थं णिच् ।
“रामोराज्यमचीकरदि-”तिवत् । अत्र सवृत्तकदलीफलेन फलान्तरेण वा
धाराप्रतीक्षणं संस्करणीयमात्रे तत्फलसमर्पणञ्चेति समाचारः । वारत्रयं
धाराकरणमिति रूपनारायणादयः । तत्राचारएवशरणम् । यद्यपि धाराणां प्राद-
क्षिण्यं शास्त्रार्थः । दैवत्वात् । तथापि प्रवामदानमाचारादिति केचित् । आशा-
दित्येन तु धाराणामुत्तरोत्तरत्वे “प्राञ्च्युदञ्चिवा कर्माणि सन्तिष्ठेरन्” इतिश्रु-
तिरेव मूलत्वेनोपन्यस्ता । “दक्षिणाद्युत्तरापवर्गं पश्चिमादि प्रागपवर्गं वा धाराः

(१) “नातिनीचां नचोच्छ्रिताम्” इति ह्यवधिसापेक्षनिर्द्देश एव एतत्करणे मूलं
प्रतिभाति ॥

(२) अस्य विधयेत्यनेनान्वयः । चित्रादौ तु प्रतिष्ठाकरणश्रुताधारः मूलाभावेना-
न्धपरम्परानुपातित्वात् । सुतरान्त्वेकदेतिमुरारिमिश्राः प्राहुः ॥

(३) अत्र समाख्ययां चेदिराजो वसुरुद्देश्य इति मूलम् । तथाच मोक्षधर्मं (भार-
ते) वसुम्प्रति चेदिवाक्यम्—

“यज्ञेषु जुह्वातां विप्रैर्वसोद्धारां महात्मभिः ।

प्राप्स्यसेऽसमदनुष्यानान्मा चात्वां ग्लानिराविशेत् ॥”

इतिवाचस्पतिमिश्राः । वस्तुतस्तु—अग्नेः सर्वदेवमुखत्वात्सप्तवात्रोद्देश्यः । तत्स्वार्थं
वसुपदार्थत्वात् । तथा च मेदिनी “वसु-नोदेवभेदाऽग्नि-भा-योत्क-वक्-राजसु ।
ह्येवे वृद्धौषधेऽश्वेच-वै-रत्न-मधुरे त्रिषु” इति । “वसु रत्नं वसु द्रव्यं वसवोऽष्टौ धरा-
दयः” इति चान्यत्र । मोक्षधर्मवचनं तु “वसुभ्यः स्वाहे”-ति यज्ञान्ते घृतधारापरत्वेन
मिक्षविषयत्वात् । अत एव “यज्ञेषु जुह्वातां” इत्यपि सङ्गच्छते ॥

पातयेद्दि”-ति दानोद्योतलिखनमपि तदभिप्रायकमेवेति द्रष्टव्यम् । इति महा-
महो० हर्षनाथशर्माणः संस्कारदीपकेप्राहुः ।

सा च धारा “ॐ एतमुत्थमि”त्यादि वसुप्रकाशकमन्त्रेण कार्या । न तु
“वसोः पवित्रमि”ति पारक्येण । अक्रिया(१)पत्तेः । मन्त्रस्य तु सकृदेवपाठो-
नत्वावृत्त्या । बीजाभावात् । इतिमुरारिमिश्राः । वाचस्पतिमिश्रादयोऽप्येवम् ।

यद्यप्येकजातीयत्वेऽपि धाराकर्मणाम्भेदात्सर्वत्र मन्त्रान्वययुक्तः । “मन्त्रा-
न्तैः कर्मादिः साम्निपात्यः” इति कात्यायनसूत्रात् । तथापि गोशतादौ संख्या-
विशेषस्य देवतावच्छेदकत्ववत् इहापि सप्तादेरवच्छेदकत्वात् । संप्रत्याद्यवच्छिन्न-
धारादानमेकमेवकर्मेति सकृदेवपाठो मन्त्रस्य । तथा च परिभाषाध्याये का-
त्यायनः-“एकद्रव्ये कर्मावृत्तौ सकृन्मन्त्रवचनं कृतार्थत्वात्” इति क्रियादौ,
मन्त्रवचनमुक्तं, क्रिया च साभ्यासा एकैवेति न पुनर्वचनम् । “सत्कृते कृतः
शास्त्रार्थः” इति न्यायादिति तदर्थ इति दिक् ॥

इत्थन्धाराकरणान्तरम् आयुष्याणि(२)-आयुर्वृद्धिकराणि “आयुष्यं
ब्रह्मवर्चस्यम्” इत्यादीनि सूक्तानि । शान्त्यर्थम्-अमङ्गलनिवृत्त्यर्थम् । अतः
एव नैतज्जपस्य श्राद्धाङ्गत्वं, फलश्रुत्या प्रधानत्वावगमात् । तदनु-तत्पश्चात् ।
षड्भ्य इति । मात्रादीनामप्युलक्षणम् । तथा च शातातपः—

“मात्तणां प्रथमं श्राद्धं पितृणां तदनन्तरम् ।
ततोमातामहानाञ्च वृद्धौ श्राद्धत्रयं भवेत् ॥”

इति । मत्स्यपुराणम्—

“उत्सवानन्दसन्ताने यज्ञोद्वाहादिमङ्गले ।
मातरः प्रथमं पूज्याः पितरस्तदनन्तरम् ॥
ततोमातामहानाञ्च विश्वेदेवास्तथैव च ॥”

इति । उत्सवानन्दहेतौ सन्ताने । सत्पुत्रोत्पत्ताविति यावत् । अत्रोद्वाहपद-
मृष्यन्तरोक्तकन्यापुत्रविवाहपरम् । । एकमूलकत्वकल्पनालाभवात् । एतेन
यज्ञवत् स्वीयविवाहोऽप्याभ्युदयिकनिमित्तमित्यपास्तम् । “स्वपितृभ्यः पिता द-
द्यादि”-ति वचनात् पितुरभावे स्वविवाहस्यापि निमित्तत्वम् । न तु पितरि सत्य-
पीति श्राद्धकल्पस्मृतिसारादयः । “अपरे च नान्दोमुखेभ्यः श्राद्धन्तु पितृभ्यः
कार्यमृद्धये । ततोविवाहः कर्तव्यः शुद्धः शुभफलप्रदः” इति ब्रह्मपुराणवचना-
त्स्वविवाहे काम्यमाभ्युदयिकं न तु नित्यमित्याहुः । प्रथमविवाहेऽपि पितुरन्ये-

(१) तथा च कात्यायनः ।

“अक्रिया त्रिविधा प्रोक्ता विद्वद्भिः कर्मकारिणाम् ।

अक्रिया च परोक्षा च तृतीयाचायथाक्रिये”-ति ॥

(२) आयुषेहितानीत्यर्थे “गवाक्षित्वात्” (पा० ५।१२) यत्प्रत्ययः ॥

नाभ्युदयिकव्रतकर्तव्यम् । पुत्रविवाहस्यैव निमित्तत्वेनान्यस्यानधिकारात् ।
आदिपदेन ऋष्यन्तरोक्तमङ्गलपरिग्रहः । ततोमातामहानाञ्च पूजेत्यन्वयोऽध्या-
हृतेन । विश्वेदेवैः सह पाठिकक्रमोनादेयः ।

“तेषामारक्षभूतन्तु पूर्वं दैवं निवेदयेत् ।

रक्षांसि हि विलुम्पन्ति श्राद्धमारक्षवर्जितम् ॥”

इति मनूक्तेः । वायुपुराणम्—

“अन्वष्टकायां वृद्धौ च गयायाञ्च क्षयाहनि ।

मातुः श्राद्धं पृथक्कुर्यादन्यत्र पतिना सह ॥” इति ॥

अत्र श्राद्धत्रयेऽपि(१) ।

“तिस्रोऽपिमातरः पूर्वम्पूजनीयाः प्रयत्नतः” इति च ॥

विश्वेदेवसम्बन्धः । अविशेषात् । “मातृश्राद्धन्तु युग्मैः स्यात्सदैवं प्राङ्मु-
खैः सहे”ति लघुहारीतवचनाञ्च । विश्वेदेवविहीनन्तु केचिद्विच्छन्ति सत्तमाः”
इति मातृश्राद्धे मार्कण्डेयपुराणीयोदेवश्राद्धनिषेधस्तु शास्त्रान्तरविषयः ।
अत एव केचिदित्युक्तम् ।

अत्र कात्यायनेन—

“वसिष्ठोक्तोविधिः कृत्स्नोऽष्टव्योऽत्र निरामिषः”

इत्युक्तम् । वसिष्ठेन पार्वणे योविधिरुक्तः सोऽत्रामिषव्युदासेन बोध्य इति
तदर्थः । तथा च मधुदानं निषिद्धम् । आमिषत्वात् । अत्र श्रीदत्तादिभिर्“भ्रात्रामि-
षप्रयोगः” इति सिद्धवद्विस्मृतम् । यत्तु—“पिण्डांश्च दक्षिमन्वक्तान्वदराणि यवां-
स्तथा” इति ब्रह्मपुराणीयवचनेन—पिण्डे मधुदानविधानात् पिण्डस्य च श्राद्ध-
विहितद्रव्यशेषकर्तव्यता विधानेन श्राद्धेऽपि तद्द्रव्यमायाति फल(१)चमस-
न्यायादिति मन्वत्र देयमेवेतिश्राद्धप्रदीपादिलिखनं—तदयुक्तम्—वैषम्यात् । दृष्टा-
न्तेहि राजन्यकर्तृके ज्योतिष्टोमयागे “फलचमसमस्मैभक्षं ददाती”ति श्रुत्याश्र-
त्विगमन्यत्वेन दक्षिमिष्रितवटप्ररोहचूर्णरूपस्य फलचमसस्य विधानाद्विगम-
न्यस्य च परिशेषात्प्रतिपत्तिरूपतया होमीयद्रव्यशेषत्वात् फलचमसस्य होमीय-
द्रव्यत्वमायाति । अत्र तु पिण्डस्य श्राद्धशेषाव्रतकर्तव्यतया श्राद्धस्य पिण्ड-
द्रव्यसजातीयद्रव्यकत्वं तद्वत्सिध्यतु न तु पिण्डविशेषणीभूतमधुद्रव्यकत्व-
मपि । अन्यथाबदरादीनामपि श्राद्धेऽवश्यन्देयतापत्तिरिति ।

अत एवात्र मधुमन्त्रपाठोऽपि न । किन्तु अन्नोत्सर्गानन्तरं मधु ३ इति
त्रिर्जपमात्रमित्युपरिष्टाद्वक्तोभविष्यति । एवं विशेषोऽत्र गोभिलेनाभिहितः
“आभ्युदयिके श्राद्धे युग्मानाशयेदि”त्यादिना सूत्रदशकेन ।

(१) त्रयोऽत्रविश्वेदेवाः । तत्रैकोमात्रादिकसम्बन्धी । द्वितीयः पित्रादिक-
सम्बन्धा । तृतीयश्च मातामहादिकसम्बन्धीति बोध्यम् ॥

“अतः परं प्रवक्ष्यामि विशेष इह योभवेत् ।

प्रातरामन्त्रितान्विप्रान् युग्मानुभयतः स्थितान् ।

उपवेश्य कुशान्दद्यादृजुनैव हि पाणिना ॥”

इति । प्रातरिति । तथाचात्र (वृद्धिश्राद्धे) श्राद्धदिने प्रातरवामन्त्रणं, न तु विकृतिन्यायप्राप्त-पाक्षिक-पूर्वदिने । वैकृतविशेषविधेरधिकबलत्वात् । युग्मानिभि । तथा च चतुर्विंशतिरत्रश्राद्धिन इति मुख्यः कल्पः । ऋजुनैवेति । पित्र्यतीर्थनिषेधः ॥

तथा—

“निपातेनहि सव्यस्य जानुनोविद्यते कश्चित् ।

सदा परिचरेद्भक्त्या पित्तनप्यत्र देवत् ॥” इति ।

सव्यस्य-वामस्य । देववत्-दक्षिणजानुपातेन । प्राङ्मुखोपवेशनेन च ॥

तथा—

“नात्रापसव्यकरणं न पित्र्यन्तीर्थमिष्यते ।

पात्राणां पूरणादीनि दैवेनैव हि कारयेत् ॥” इति ।

पित्र्यतीर्थम्-तर्जन्यङ्गुष्ठयोर्मध्यरूपम् । दैवेन-अङ्गुल्यमरूपदेवतीर्थेन । अत्रैतदनन्तरं “सव्येन सोपवीतेन ऋजुदर्भश्चधोमता । पितृणां रूपमास्थाय देवाह्वयं समश्नुते ॥ तस्मात्सव्येन दातव्यं वृद्धिश्राद्धेषु नित्यशः” । इति शुभ-कर्मनिर्णये मुरारिमिश्राः प्राहुः ॥ केचिदत्रभूस्वाम्यन्नदानेऽपि दैवविधिमिच्छन्ति । तत्र । तस्याभ्युदयिकबहिर्भूतत्वेन दैवविधौ प्रमाणभावात् । तस्मात्पित्र्यविधिनैव तत्कर्तव्यम् ।

आभ्युदयिकबहिर्भावादेव तत्रामिष-(मध्वादि-)प्रयोगोऽपि निषिद्धः ॥

तथा—

“ज्येष्ठोत्तरकरान्युग्मान्कराप्रापपवित्रकान् ।

कृत्वाऽर्घ्यं संप्रदातव्यं नैकैकस्यात्र दीयते ॥” इति ।

ज्येष्ठोत्तरकरान्-पूर्वोपवेशितोज्येष्ठस्तदुत्तरकरान्-तत्प्रधानकरान् । ज्येष्ठ-स्योत्तरे उपरि कारा येषान्तादृशानिति वा । युग्मब्राह्मणपक्षे योयदपेक्षया पश्चादुपवेशितस्तद्विधिणकरोपरि पूर्वोपवेशितदक्षिणकरो यथाभवति तथाऽवस्थितानिति यावत् । कराप्रापपवित्रकान्-कराग्रेऽग्रं यस्य तथाभूतं पवित्रं येषान्तादृशान् । कराग्रेऽग्रपवित्रकं पवित्राग्रं येषामिति गौडीयव्याख्यानन्तु न युक्तम् । अग्रपदस्य परनिपातापत्तेः । आर्षत्वानुसरणन्तु सत्याङ्गत्यामयुक्तम् । नैकैक-स्येति । तथा च युग्मब्राह्मणपक्षे मिलितहस्त एवार्घ्यं देयम् ।

तथा—

“मधुमध्विति यस्तत्र त्रिर्जपोऽशितुमिच्छताम् ।

गायत्र्यनन्तरं, सोऽन्न मधुमन्त्रविर्वाजितः ॥” इति ॥

मधुमश्विति । त्रिरभ्यस्तो योजपस्तत्र-प्रकृतौ-पार्वणे । अश्रोत्सर्गानन्तरम् । भोजनपूर्वकाले गायत्रीमधुपाठानन्तरं, स इह विकृतौ आभ्युदयिके मधुमन्त्रविवर्जितः कार्य इत्यर्थः । एवञ्च नेदानीम्मधुमती(१) पाठः । अन्यदा तु तत् पाठ एवेति परिशिष्टप्रकाशः । तेनात्राभिमन्त्रण एव मधुमन्त्रपाठोनान्यत्रेति निर्वाधा एवेति श्रीदत्तापाध्याय-वर्द्धमानोपाध्यायादयः ।

अत एव पितृभक्तौ “नात्रमधुवाता पाठः” इति सामान्यत एवाक्तम् । प्रयोगे च तदुल्लेखानकृतः रुद्रधरीयश्राद्धविवेकेऽथेवम् ॥

किन्तु कात्यायनेन तथानोक्तमिति गोमिह्वर्यैरत्राभिमन्त्रणे मधुमन्त्रः पाठ्य इति मे प्रतिभातीति महामहोऽहर्षनाथशर्माणः संस्कारदीपके प्राहुः ॥

तथा—

“नचाश्नत्सु जपेदत्र कदाचित्पितृसंहिताम् ।

अन्यएव जपः कार्यः सोमसामादिकः शुभः ॥

यस्तत्र प्रकरोऽन्नस्य तिलवद्यवत्तथा ।

उच्छिष्टसन्निधौ सोऽत्र (२)तृप्तेषु विपरीतकः ॥” इति ॥

“सम्पन्नमिति तृप्तास्थ ! प्रश्नस्थाने विधीयते ।

सुसम्पन्नमिति प्रोक्ते शेषमन्नं निवेदयेत् ॥” इति ॥

“प्रागग्रेष्वथर्धेषु आद्यमामन्त्र्य पूर्ववत् ।

अपः क्षिपेन्मूलदेशेऽवनेनिक्षेपेति निस्तिलाः(३) ॥

द्वितीयञ्चतृतीयञ्च मध्यदेशाग्रदेशयोः ।

मातामहप्रभृतीस्तु तेषामेव हि वामतः ॥

सर्वस्मादन्नमुद्धृत्य व्यञ्जनैरुपसिच्य च ।

संयोज्ययवकर्कन्धूदधिभिः प्राङ्मुखस्तथा ॥

अवनेजनवत्पिण्डान्दत्त्वा बिल्वप्रमाणकान् ।

तत्पात्रञ्चालनेनाथपुरण्यवनेजयेत् ॥” इति च ॥

पितृसंहितामिति । पितृमहत्त्वप्रकाशकमन्त्रमात्रोपलक्षणम् । तथा च पारस्करः “पितृमन्त्रवर्जजपः” इति । पितृमन्त्र उदीरतामित्यादिः । तं वर्जयित्वाऽन्येषाम्पवित्राणाञ्जपः कार्य इत्यर्थः । सोमसामादिक इति । आदिपदात्पुरुषसूक्तादीनि पवित्राणि विशेषतोवाजसनेयिभिः सोमसामस्थाने जप्यानि । यस्तत्रेति । तत्र-प्रकृतौ (पार्वणे) । तृप्तेषु-ब्राह्मणेषु सत्सु । अन्नस्य । प्रकरः विकिरणम् । उच्छिष्टसन्निधौ तिलवत्-तिलवान् । आर्षन्नपुंसक

(१) मधुमन्त्र एव मधुमती शब्देन ऋक्परतयाऽभिहितः ।

(२) अत्र “कर्त्तव्योविपरीतक” इति संस्कारदीपके पाठः ।

(३) अत्र “वामत” इति सुप्रतिपुस्तके (कवीयस्मृतौ) पाठः ।

त्वम् क्रियाविशेषणं वा । (तिलवद्यथास्यात्तथेति) स अत्र-आभ्युदयिके । विपरीतकः । तृप्तेः प्राक् । यववत्-यववान्कार्यः । अत्र विपरीतकः । देवतीर्था-दिनेति प्राञ्चः । सम्पन्नमिति । अत्रेति वर्त्तते । पार्वणे तृप्ताः स्थेति यः प्रश्नस्त-स्थानेऽत्र सम्पन्नमिति तृप्तिप्रश्नः कार्यः । प्रोक्ते-ब्राह्मणैः कथिते । अत्र मात्रा-दिपिण्डानां दक्षिणे पित्रादिपिण्डा देयाः । तद्दक्षिणे मातामहादिपिण्डाः । “प्र-दक्षिणमुपचार” इति गोभिलसूत्रात् । इति आभ्युदयः प्रत्याह-प्रागग्रेऽप्येति । आद्यं पितरम् । तदेतत्पार्वणीयकृत्यमनुसन्धायोक्तं, प्रकृतेतु, “मातरः प्रथमं पूज्याः पितरस्तदनन्तरम्” इति मात्स्योक्ते “स्तिस्रोऽपि मातरः पूर्वं पूजनीयाः प्रयत्नतः” इति वायवीयात् । “अनिष्टा तु पितृन्श्राद्धे न कुर्यात्कर्म वैदिकम् । तत्रापि मातरः पूर्वं पूजनीयाः प्रयत्नतः” इति कात्यायनोक्तेश्च । मात्रादिपिण्डापेक्षया पित्रा-दिपिण्डानाम्प्रवामतेति बोध्यम् । मूलदेशे-दर्भस्येतिशेषः । द्वितीयं पितामहम् । तृतीयं-प्रपितामहम् । मध्यदेशाग्रदेशयोः । दर्भस्य । तेषां-पित्राद्यवनेजनस्थाना-नां, वामतः(१) उत्तरतः । न च प्रत्यङ्मुखोपविष्टानां पितृणामन्तर्ब्राह्मणानां वामत इत्येव वचनार्थः । तेन प्रादक्षिण्यलाभ इति वाच्यम्-तेषामित्यनेन पूर्वो-पक्रान्तानामास्तरणकुशानामवनेजनस्थानानां वा प्रत्यवमशौचित्यात् । किञ्च प्रत्यङ्मुखतायां प्रमाणाभावः । “प्राङ्मुखेभ्यउदङ्मुखोदद्यातुदङ्मुखेभ्यः प्राङ्-मुख” इत्येवंश्रुतेः । कर्कन्धू-र्वदरम् । उदङ्मुख इति वचनं यद्यपि लौकिकीं प्रसिद्धिमवगमयति । तथापि(२) साम्मुख्योपपत्तये “पूज्यपूज(३)कयोः प्राची”ति तान्त्रिकीमप्रसिद्धिमनुसरन्तोमैथिलाः प्रत्यङ्मुखैव कर्तुरभिप्रयन्ति । सर्व्वदति चामुमर्थमाजानिकस्तेषामाचारः । “पश्चिमाभिमुखोभूत्वाश्राद्धमाङ्गलिकञ्चरे-दि-”ति शिष्टपरम्परापठितवचनमपि ॥

आभ्युदयिककालमाह-ब्रह्मपुराणम्—

“कर्मण्यथाभ्युदयिके मङ्गल्यवति शोभने ।

जन्मन्यथोपनयने विवाहे पुत्रकस्य च ॥

पितृब्राम्दीमुखाभ्राम द्वितर्पयेधिपूर्वकम् ॥”

इति । आभ्युदयिके-दृष्टाभ्युदयसाधने ग्रहयागादौ । मङ्गल्यवति-मङ्गल-बहुले-कन्याविवाहे । शोभने-प्रकृष्टे । पारलौकिके देवप्रतिष्ठातुलापुरुषादौ ।

(१) वामत उत्तरतो मातामहाद्यवनेजनस्थाने सिद्धे “यथावनिक्तं पिण्डान्द-दालो”—ति वचनात्तत्रैव पिण्डदाने नियमिते प्रवामत्वस्यैव सिद्धेः । एवञ्च मात्रादिपि-ण्डापेक्षया पितृपिण्डानामपि प्रवामत्वैव “एकत्रनिर्णीत” इति न्यायात् । पितृभक्ति-कृत्य-प्रदीपाद्योऽप्येवम् ॥

(२) अतएव पूर्वाभिमुखोदेवप्रतिमा पूर्वाभिमुखेनैव पूज्यते ॥

(३) तथाचोक्तं मन्त्रमहोदधौ—“देवता पूजनेप्राची मध्ये पूजकपूज्ययोः ।” इति ।

एवमस्त्यपुराणाद्युक्तेऽपि ।

तदित्यच्छन्दोगपरिशिष्टवचनैर्व्याख्यातप्राये गोभिलीयसूत्रनिचये विशेषतो-
ऽवशिष्टपदानानां व्याख्या प्रस्तूयते—तथा चाश्वलायनः “आभ्युदयिके युग्मा ब्राह्म-
णाः । समूला दर्भाः प्राङ्मुखेभ्य उदङ्मुखे दद्यादुदङ्मुखेभ्यः प्राङ्मुखो वा । द्वौ
दर्भौ पवित्रे । पवित्राणि चत्वारि । शन्नो देवोत्यनुमन्त्रितास्वप्सु यवानावपति-

“यवोऽसि पितृदेवत्यो गोसवो देवनिर्मितः ।

प्रतनमद्भिः पृक्तः पुष्ट्या नान्दीमुखान्पितृलोकान्प्रीणाहि नः स्वाहे” ॥

ति । नन्दीमुखाः पितरः प्रीयन्तामित्यपाङ्ग्रहणं विसर्जनञ्च”ति । अत्र-
समूला इति विशेषविधानादत्र (आभ्युदयिके) पिण्डास्तरणेऽपि समूला एव ।

तत्कारिकाऽपि—

“तिलोऽसीति पदस्थाने यवोऽसीति पदं वदेत् ।

स्वधयेति पदस्थाने पुष्ट्याशब्दं श्रदेहि ॥

पितनिति पदात्पूर्वं वदेन्नान्दीमुखानि”ति । अत्र “पितनिति पदस्थाने
पठेन्नान्दीमुखानिति” इति प्राचांसम्मतः पाठः । यवैस्ति लार्थ इत्यनेन प्रकृत्युक्तस्य
तिलादेविकृत्युक्तेन यवादिना बाधः । “शरमयं बर्हिर्भवति” इति विकृत्युक्तेन
शरेण प्रकृत्युक्तानां बर्हिषां बाधवत् । दधीति—मधुनोऽप्युपलक्षणम् । तथा च
ब्रह्मपुराणम्—

“शाल्यन्नं दधिमध्वक्तं बदराणि यवाँस्तथा ।

मिश्रीकृत्य च चत्वारि पिण्डान् श्रीफलसन्निभान् ॥

दाद्यान्नान्दीमुखेभ्यस्तु पितृभ्यो विधिपूर्वकम् ।

अर्घ्यम्पुष्पञ्चधूपञ्च प्रशस्तमनुलेपनम् ॥

वासश्चाप्यहन्तन्त्र देयञ्च सदर्शं समम् ।

द्राक्षामलकमूलानि यवांश्च विनिवेदयेत् ॥

तान्येव (१) दक्षिणाञ्चैव दद्याद्विप्रेषु सर्वदा ॥”

इति । दधिमधुनोर्मिलितयोरुपादानाच्चतुष्टसिद्धिः । नान्दीमुखाः पितर
इति । तेनात्रमात्रादीनामत्रवानामपि नान्दीमुखत्वविशिष्टानन्देवतात्वम् । “दद्या-
न्नान्दीमुखेभ्यस्त्वि”—त्यादिवचनात् । तेन सर्वत्र त्यागवाक्ये नान्दीमुखपदप्र-
योगः कार्यः । आवाहनादौ तु विशेषोपदेशादेव तत्प्रयोगः ।

यत्तु—“नान्दीमुखान्पितृगणानभ्यर्च्य प्रयतो गृही”—त्यादिवचनात्तेन रूपेण
देवतात्वावगमात्सर्वत्रमन्त्रादावपि नान्दीमुखपदं प्रक्षेप्यमिति । तन्न । एवमप्यर्चा-
प्रयोजकवाक्य एवैतत्प्रयोगलाभात् । अतएव “तिलोऽसी”—तिमन्त्रे “पितृनि-

(१) द्राक्षामलकमूलानि । फलमूले एवात्र दक्षिणा सङ्कल्पवाक्ये तथैव प्राचां
वीरेवरादीनामप्यद्वितिकृत्युक्तमूललोकोऽपि ॥

तिपदात्पूर्वं वदेन्नान्दीमुखानिती”-त्याश्वलायनविशेषोपदेशः सङ्गच्छते । अन्यथा तद्वैयर्थ्यमापद्येत । अत्रयद्यपि-“नान्दीमुखाः पितरः प्रीयन्तामि-”तिगो-भिलसूत्रात् “पितृनितिपदात्पूर्वं वदेन्नान्दीमुखानिती”-त्याश्वलायनवचना-देश्च नान्दीमुखपदस्य पितृपदात्पूर्वनिपात आयाति । तथापि वैदिकपदप्रयोग एवायं नियमेन तु लौकिकत्यागवाक्येऽपि । “पितृन् नान्दीमुखान्नाम तर्पयेद्वि-धिपूर्वकम्”-ति ब्रह्मपुराणसंवादाच्छिष्टाचाराच्चेति बहवः ।

अत्र पित्रादित्रिकपूर्वाणामेव नान्दीमुखत्वमेवं सङ्कल्पवाक्ये प्रपितामह-पूर्वकत्वङ्कुतोनेत्यादि सुबहूपन्यस्य खण्डितं शुभकर्मनिर्णये तत्तत्तत्प्रावगन्त-व्यम् ॥

गो० सूत्रान्ते न स्वधामिति । एतच्च स्वायत्तावाक्ये न तु वैदिकमन्त्रादावपि । अन्यथा स्वधास्थेतिमन्त्रभागेऽपि स्वाहास्थेतिपदोहः स्यात् । न चेष्टापत्तिः शिष्टाचारविरोधात् । एवञ्च “ये चात्रे”-तिमन्त्रः स्वधान्तएवपठनीयोन तु त-त्राण्यूहः । हेत्वभावात् । न च त्यागार्थकत्वे हेतुरिति वाच्यम् । समस्तमन्त्र-स्यैव त्यागार्थत्वात् । वाचस्पतिमिश्रादयोऽप्येवम् ॥

इदञ्चनान्दीमुखश्राद्धं पिण्डरहितमपि कर्तुमर्हति ।

तदाह मार्कण्डेयपुराणम्—

“पिण्डनिर्वापणं कुर्यान्न वा कुर्याद्विचक्षणः ।

वृद्धिश्राद्धे कुलाचारदेशकालाद्यवेक्ष्यहि ॥”

इति । परन्त्वस्मिन्कल्पे-आवाहनादिनिवृत्तिरपि । तदुक्तम्—

“अग्नौकरणमर्घञ्च आवाहनावनेजनम् ।

पिण्डश्राद्धे प्रकुर्वीत पिण्डहीने विवर्जयेत् ॥”

इति । इदञ्च श्राद्धकचिदङ्गं तदुक्तं भविष्यपुराणे—

“निषेककाले सोमे च सीमन्तोन्नयने तथा ।

इष्टौ पुंसवने चैव श्राद्धकर्मार्हमिष्यते ॥” इति ॥

तथा—

“यज्ञे पुंसवने चैव सीमन्तोन्नयने तथा ।

एतेष्वेव प्रधानेषु श्राद्धकर्मार्हमिष्यते ॥” इति ।

पुत्रजन्मादौ तु नैमित्तिकम् । तथा च मार्कण्डेयपुराणम्—

“नैमित्तिकमथोवक्ष्ये श्राद्धमभ्युदयात्मकम् ।

पुत्रजन्मनि तत्कार्यं जातकर्मसमन्तरैः ॥” इति ॥

अत्र जातकर्मसमकालविधानादच्छिन्ननाड्यान्तत्कार्यम् ।

एवं—

“कन्यापुत्रविवाहेषु प्रवेशे नववेस्मनः ।

नामकर्मणि बालानां चूडाकर्मदिके तथा ॥

सीमन्तोन्नयने चैव पुत्रादिमुखदर्शने ।

नान्दीमुखं पितृगणं पूजयेत्प्रयतो गृही ॥”

इत्यादिविष्णुपुराणादिवचने भविष्यपुराणोक्तातिरिक्ते कन्यापुत्रविवाहा-
दावपि तन्त्रैर्मित्तिकमेव । निमित्तसप्तमीश्रवणात् । एतेष्वेव प्रधानेष्वित्युक्त्याऽन्यत्र
नैमित्तिकमिति प्रतीतेश्च । इत्थञ्चाकृतसपिण्डनस्य ज्येष्ठस्यापि कन्यापुत्रविवा-
होऽर्हत्येव । आभ्युदयिकस्य विवाहानङ्गत्वेन तदकरणेऽपि वैगुण्यविरहात् ।
अनधिकारे नैमित्तिकाकरणे विहिताकरणदोषोऽपि नेति बोध्यम् ॥

एवं पितरि देशान्तरस्थे पुत्रविवाहरूपस्याभ्युदयिकनिमित्तस्याज्ञानेन
श्राद्धाकरणेऽपि न विवाहवैगुण्यं, न वा नैमित्तिकाकरणात्प्रत्यवायः । निमित्त-
ताज्ञानेनानधिकारात् । अधिकारिण एवाकरणे प्रत्यवायात् ।

इदम्पुनरत्रावधेयम् । यत्राभ्युदयिकमङ्गं तत्र तदकरणे प्रत्यवायेन तु
कर्मवैगुण्यमिति ।

तथा यत्राङ्गं तत्रामुककर्माङ्गभूतमाभ्युदयिकश्राद्धमहङ्करिण्ये इति निमि-
सप्तमीसहितं सङ्कल्पवाक्यङ्करणीयमिति ॥

प्रकृतमनुसरामः । चूडाकर्मादिकइत्यादिपदादुपनयनादिपरिग्रहः । तेन
चूडाकरणात्प्रक्तनयोनिक्रिष्कमणान्नप्राशनयोनार्नाभ्युदयिकम् । नामकरणे तु विशे-
षोपदेशादेवाऽभ्युदयिकानुष्ठानम् । न चादिपदस्य प्रकारार्थत्वान्निष्कमणान्नप्रा-
शनयोरपि परिग्रह इति वाच्यम् । नामकरणस्य पृथगुपादानवैयर्थ्यापत्तेः ।
पुत्रादिमुखदर्शने । पुत्रस्य प्रथममुखदर्शने । अत्र “पुत्राद्यमुखदर्शने” इत्य-
पि पठन्ति । तेन द्वितीयादिमुखदर्शने न भवति ॥ इति ॥

अत्रसंस्कारदीपके विशेषः—

तत्र कात्यायनः ।

“स्वपितृभ्यः पिता दद्यात्सुतसंस्कारकर्मणि ।

पिण्डानोद्वाहनात्तेषान्तदभा(स्याऽभा)वेतु तत्क्रमात् ॥”

इति । अत्र निष्कमणान्नप्राशनातिरिक्तत्वेन सुतसंस्कारपदं सङ्कोचनी-
यम् । “कन्यापुत्रविवाहेष्वि”—त्याद्युपदर्शितविष्णुपुराणेन सहैकमूलकत्व-
कल्पनालाघवात् । सुतेति पुंस्त्वमविवक्षितं तेन सुताया अपि परिग्रहः । सुता-
पदसुतपदयोः “पुमान्स्त्रिया” (पा० १।२. ६७) इत्येकशेषाद्वा । ओद्वाहना-
दित्यभिधिवाङ् । वचनान्तरेणैकवाक्यतानुरोधात् । तेन विवाहपर्यन्तम-
पत्यसंस्कारजनककर्मसु पिता स्वपितृभ्यः पिण्डान्दद्यात् । आभ्युदयिकश्राद्धं
कुर्यादित्यर्थः । अङ्गमुखेन प्रधानविधानात् । पुत्रस्य प्रथमविवाह एवाभ्युदयिकं,
संस्कारजनककर्मणि प्रकृतवचनेन तद्विधानात् । द्वितीयादेश्च तदजनकत्वात् ।
संस्कारवति सजातीयसंस्कारान्तरानुत्पत्तेः । इत्थञ्चैतदेकमूलकत्वानुरोधात्

“विवाहे पुत्रकस्यचे”ति ब्रह्मपुराणमपि प्रथमविवाहपरमेव द्रष्टव्यम् । तदभा-
वेत्विति । तदभावे संस्कार्यपितुर(१)भावे । तेषां-पितृणाङ्कृते दाने प्राप्ते-त-
त्क्रमात् । संस्कार्यक्रमादित्यर्थः । तथा च संस्करणीयः संस्करणीया वा यथा
करोत तथा संस्काराधिकारिणाऽभ्युदयिकङ्कर्तव्यमिति कल्पितोऽर्थः ।

इत्थञ्च मातामहादयोऽपि संस्कार्यस्यैवेतिलब्धम् । (२)

यस्तु—तत्क्रमादित्यस्य संस्कार्यपितृक्रमादित्यर्थ इति । तन्न । तु शब्दप्रति-
पाद्यपूर्वोक्तव्यवच्छेदानुपपत्तेः । “स्वपितृभ्यः पितादद्यादि”—त्यनेनैव तल्लभे
“तदभावे तु तत्क्रमादि”ति चतुर्थचरणवैयर्थ्यापत्तेश्चेति सकलनिबन्धसि-
द्धान्त इति दिक् ।

तथाच पितरि जीवत्यन्यः संस्कर्ता संस्करणीयपितृक्रमेणैवश्राद्धकुर्यात् ।

“अष्टौ संस्कारकर्माणि गर्भाधानमिवस्वयम् ।

पिता कुर्यात्तदन्यो वा तस्याभावे तु तत्क्रमात् ॥”

इति वचनात् । वाकारस्वरसेन तस्य पितृवत्कर्तव्यप्रतीतेः । यथा गर्भा-
धानं स्वयमेव कुर्यात्तथा स तदन्यो वा संस्काराष्टकं कुर्यादित्यर्थः ।

शातातपः—“नानिष्ठा तु पितृन् श्राद्धे कर्मवैदिकमारभेत्” इति ।

अत्र पितृपदं श्राद्धापितृपरम् । न तु सम्बन्धिकशब्दत्वेन स्वपितृपरम्
कर्त्रन्तरेण संस्कार्यपितामहादिश्राद्धकरणप्रसङ्गात् । नचेष्टापत्तिः । शिष्टाचार-
विरोधात् । “तदभावे तु तत्क्रमादि”तिविधिविरोधाच्च । कर्मपदञ्च ऋण्यन्त-
रोक्तविशेषविषयकं बोध्यमिति नातिप्रसङ्गः । इति ॥

मातृकापूजाभ्युदयिकापवादमाह कात्यायनः—

“असकृद्यानि कर्माणि क्रियन्ते कर्मकारिणा ।

प्रतिप्रयोगं नैव स्युर्मातरःश्राद्धमेव च ॥” इति ।

यानि कर्माणि—श्रावण्याप्रहायण्यादीनि । असकृद्-वारम्बारम् । आहि-
ताग्निना क्रियन्ते । तेषु प्रथमप्रयोग एव मातृकापूजाभ्युदयिके भवतः । न तु
प्रतिप्रयोगमित्यर्थः ।

तथा—“आधाने होमयोश्चैव वैश्वदेवे तथैव च ।

बलिकर्माणि दर्शे च पौर्णमासे तथैव च ॥

नवयज्ञे च यज्ञज्ञा वदन्त्येवं महर्षयः ।

एकमेव भवेच्छ्राद्धमेतेषु न पृथक्पृथक् ॥” इति ।

(१) अभावोऽत्र जीवतः कर्मकर्तृत्वस्य । मरणञ्च । तत्र जीवतः पितृणां कृते
पितृसोदरेणाऽपि तत्प्रतिनिधिना तत्कर्मकरणे—माणवकपितृपितेत्यादिरूपेणैवाभ्युद-
यिकं कार्यम् । मरणपक्षे तु माणवकपितृस्येवमेवेत्युपवधाप्यस्य तत्क्रमशःकार्यः । किन्तु यो
योजीवति तन्तं परित्यज्येतिसर्वसम्मत्तः पन्थाः । (२) तथाचाहुः—“पितरोयस्यपूज्यन्ते
तस्यमातामहावचः” इति ।

आधाने—अग्न्याधाने । होमयोः सायं प्रातर्होमयोः । नवयज्ञ आग्रयणे-
ष्टिः । एतेषु आधानादिषु प्रतिकर्म न कार्यं, किन्त्वाधानादेरादौ कृते सर्वेष्वेव
कृतं स्यादित्यर्थः ।

तथा—“नाष्टकासु भवेच्छ्राद्धं न श्राद्धे श्राद्धमित्यते ।

न सोष्यन्तीजातकर्मप्रोषितागतकर्मसु ॥” इति ॥

अष्टकासु—तिसृषु(१) । श्राद्धे-पिण्डपितृयज्ञे । सोष्यन्त्याम्—आसन्न-
प्रसवायाः सुखप्रसवनिमित्तमनुष्ठेये सोष्यन्तीहोमे । जातकर्मणि—विप्रकर्षा-
दिना त्वज्ञानवशात्कालान्तरे क्रियमाणे । न तु तत्काल एव क्रियमाणेऽपि ।
तत्र पुत्रजन्मनिमित्तकस्य विहितत्वेन निषेधानर्थक्यात् । प्रोषितागतकर्मणि ।
“विप्रोष्य ज्येष्ठस्य पुत्रस्योभाभ्यां पाणिभ्यां मूर्द्धनं परिगृह्य जपेत्” (गो० गृ०
२।८।८१) इत्यादिना विहिते प्रवासादागतस्य पितुः पुत्रमूर्द्धादिस्पर्शरूपे च न
श्राद्धमित्यर्थः ।

तथा—“विवाहादिः कर्मगणो य उक्तो गर्भाधानं शुश्रम यस्यचान्ते ।

विवाहादावेकमेवात्र कुर्याच्छ्राद्धं नादौ कर्मणः कर्मणः स्यात् ॥

इति । अन्ते परसमीपे(२) । विवाहादारभ्य गर्भाधानात्प्राक् यश्चतुर्थी
होमाङ्ग-समशनीयचरुहोम-गृहप्रवेश-यानारोहण-चतुष्पथामन्त्रणा-ऽञ्चभङ्ग-
समाधानहोमादिरूपः कर्मगणोक्तः । तत्र विवाहोपक्रम एव श्राद्धत्रु तु तत्त-
त्कर्मोपक्रमेऽप्येत्यर्थः । एकेनैव श्राद्धेन सर्वाण्यपि तानि श्राद्धवन्तीत्याशयः ॥

तथा—“गणशः क्रियमाणेषु मातृभ्यः पूजनं पृथक् ।

सकृदेव भवेच्छ्राद्धमादौ न पृथगादिषु ॥” इति ।

गणशः । समुदायेन एकस्मिन्दिने । क्रियमाणेषु कर्मसु । यथा यजनीयेऽ-
हनि नवयज्ञ-वास्तुयज्ञ-गोयज्ञा-ऽश्वयज्ञेषु सर्वोद्देशेनैकमेव मातृपूजनमेकमेव
चवृद्धिश्राद्धं न तु कर्मसमसंख्याकमित्यर्थः । आग्नेयादीनां षण्णामप्युद्देशेन
सकृदेव प्रयाजादिवत् तन्त्रेणैव सिद्धिरिति भावः । अतएवैकस्मिन्दिने क्रिय-
माणेषु चूडाकरणोपनयनादिषु सकृदेवमातृकापूजनमाभ्युदयिकरूपाचरन्तीति ॥

इत्याभ्युदयिकश्राद्धविचारः ॥ * ॥

(१) “ऊर्ध्वमाग्रहायण्यास्तिस्रःश्राद्धकाः” इतिप्रतिज्ञासूत्रात् । वस्तुतस्तु—“वतसृषु”
इति व्याख्येयम् । ऐन्द्री-वैश्वदेवी-प्राजापत्या-पित्र्येति तदनन्तरसूत्रे देवताभिधाने-
चतुर्थ्या अणुपादानात् । तत्राद्यास्तिस्रोऽष्टकाः पौषादिमासत्रयस्य कृष्णाष्टमास-अपूर्व
मास-शाकैः क्रमेण होतव्याः । चतुर्थ्यपि आश्विनकृष्णाष्टम्यां कालशाक्रेन । “तुरीया-
शाकाष्टके” इति कण्डिकोपसंहारसूत्रणात् । तुरीया-चतुर्थी ॥

(२) तथाच पाणिनीयैः परिभाषिते “द्वन्द्वान्ते द्वन्द्वौ वे”तिवचने परसमीपार्थ-
पवास्तबाब्दः पठित इति न पाणिपिहितं पाणिनीयानाम् ॥

शाण्डिल्यस्य महामुनेरकलुषे गोत्रे प्रशस्ये सताम् ।
जातः सद्गुणभूषिते करमहावंशे मुकुन्दः सुधीः ॥
व्याकृत्यादिविचक्षणः क्षणमपि प्रेक्षा न यस्याऽभवत् ।
श्रौत-स्मार्त-शिवोक्त(१)कर्मनिचयादन्यत्र लग्ना क्वचित् ॥ १ ॥
विगतः पुत्रकलत्रमित्रनिवहस्यार्थेऽसमर्थोऽपि सन् ।
श्रीफलक्ष्मीश्वरसिंहभूपतिमणवैदेहभूमीशितुः ॥
आशीताचलसेतु-विस्तृतयशोराशेर्हयासागर—
स्यात्यर्थं कृपयाऽऽप्तसन्मतिरिति प्रज्ञार्थं विज्ञापितः(२) ॥
तस्याऽशेषगुणाकरस्यमहतः पत्न्याः प्रशस्यात्मनः ।
ज्येष्ठायाःस्वगुणैःसमा रवि(१२)मिता धर्माधिकारेस्थितः ।
सेवासक्तमना न जातुचिदपि प्राप्तोऽमतत्वं, सदा ।
सद्धर्मं नितराम्मतिन्दददमुष्याःसम्मतोऽभूत्ततः ॥
शा०केभ्वविधवसुत्तमा(१८४१)परिमिते कस्यापि वश्यात्मनः ।
शश्वत्प्रार्थनया कमशनरमहाभागैः समाकारितः ॥
धर्मोद्धारकृतोमहर्षितुलितस्य श्रीपरमेशप्रभोः ।
सम्मत्याऽत्र कृतोमुजफरपुरे विद्यालयेऽध्यापकः(३) ॥ २ ॥ ३ ॥ ४ ॥
(विशेषकम्)
श्रीमद्गोभिलगृह्यसूत्रनिवहेऽन्तेवासिनां प्रस्तुते ।
सम्राट्स्थापितसत्परीक्षणविधौ पूर्णोपकारक्षमां ॥
व्याख्यां पूर्वकृतिप्रगल्भलिखितच्छायातिहृद्यां व्यधात् ।
नाम्नेमा"मृदुला"शराब्धिवसुभू (१८४५) शा० के तपस्यर्जुने ॥
वारे भूमिभुवोदिवाकरतितथौ साम्राज्यभाजि प्रभौ ।
जौर्जे पञ्चमके नकेऽत्र सुखिनः स्वे स्वेऽधिकारे स्थिताः ॥
तस्यैवातिगुणे मुजफरपुरे संस्थापिते प्रोन्नते ।
नानाशास्त्रिपरिश्रिते ननु महाविद्यालयेऽध्यायन(४) ॥ ५ ॥ ६ ॥
(युग्मम्)
विद्वांसोऽमत्सरा नूतनां प्रवृत्तव्याख्याश्रितां पुरा ।
लोकन्ते चेदिमां स्वृद्धां सफलः स्याच्छ्रमोद्ययम् ॥ ७ ॥ इति ॥
यत्नेन गच्छतोमार्गे स्वलनं चेन्महीयसाम् ।
हसन्त्यसाधवस्तत्र समादधति सज्जनाः ॥ १ ॥ इति च ॥

(१) आगमशास्त्रं शिवोक्तम् ।

(२) विचार्य ज्ञापितोमहाराज्या सेवाऽऽसक्तमनाअभूदित्यन्वयः ।

(३) श्रौत-स्मार्त-ऽऽगमकर्मकाण्डस्य ।

(४) अस्य व्यधादिति गतेनाभिसम्बन्धइति युग्मम् ॥



प्राप्तिस्थानम्—

चौखम्बा संस्कृत पुस्तकालय
बनारस सिटी ।

